

منظور ہے گذارشِ احوالِ واقعی
اپنا بیانِ حسنِ طبیعت نہیں مجھے
(غالب)

اقبالی بیان

اپریل ۱۹۷۱ء میں ”اقبال درون خانہ“ کی جلد اول حیات اقبال کے خانگی پہلو کی مستند تفصیلات کے ساتھ اشاعت پذیر ہوئی..... ایک طویل وقفے کے بعد ”جلد دوم“ نذر تاریخین کرتے ہوئے کچھ عجیب سا محسوس کر رہا ہوں، کیونکہ میری دانست میں اس کا اہتمام یقیناً بہت پہلے ہو جانا چاہئے تھا، مگر اس کو تا ہی میں میرا تصور شاید اتنا نہیں جتنا کہ سمجھا جائے گا کیونکہ اس تمام عرصہ میں میری یہ دلی خواہش رہی کہ ان تمام واقعات کو جو ”جلد اول“ کے بعد میرے علم میں آئے جتنی جلد ممکن ہو آپ تک پہنچانے کا اہتمام کروں، مگر یہ کسی طور بھی ممکن نہ ہو سکا اور یہ طویل عرصہ ریشمی دھاگوں کی مانند ہاتھوں سے پھسلتا ہی چلا گیا۔ اس حقیقت سے کون انکار کر سکتا ہے کہ نظام قدرت میں ہر کام کے لیے ایک وقت مقرر ہے اور اس وقت مقررہ سے پیشتر کسی بھی کام کو پایہ تکمیل تک پہنچانا کسی کے بس میں نہیں!.....

بہر کیف یہ امر باعث اطمینان ہے کہ آخر کار میں اپنی دیرینہ خواہش کو پایہ تکمیل تک پہنچانے میں کامیاب ہو رہا ہوں اور ”اقبال درون خانہ“ کی جلد دوم آپ کے ہاتھوں میں پہنچ رہی ہے۔ یہاں یہ صراحت شاید ضروری ہو کہ اس حصہ میں وہ تمام واقعات بھی شامل کیے جا رہے ہیں جو میرے علم میں تھے مگر جو جلد اول میں ان کو شامل کرنا کسی طور ممکن نہ ہو سکا اور میرے خیال میں اتنا طویل عرصہ گزرنے کی اصل وجہ بھی شاید یہی ہو کہ ان میں سے بعض حقائق کے اظہار کا درست وقت ابھی نہیں آیا تھا۔ دوسرے شاید اس وقت ان تمام واقعات اور انکشافات کو اس قدر ضروری بھی نہ سمجھا جاتا جو اس زیر نظر کتاب میں شامل کیے گئے ہیں۔ یہ کئی مفروضوں اور غلط فہمیوں کا ازالہ کریں گے جنہیں بڑے کمزور انداز میں ہر جانب مشتہر کیا گیا ہے۔ ”اقبال درون خانہ“ کا پہلا حصہ جن دنوں ترتیب دیا گیا ان کج فہمیوں میں سے بیشتر کا وجود تک نہیں تھا مگر گزشتہ تیس برسوں میں اگر شناسان اور فدائیان اقبال نے بہت کام کیا ہے تو بدحوہاں اقبال بھی کسی طور پیچھے نہیں رہے۔ اس لیے ایک لحاظ سے ”اقبال درون خانہ“ کے دوسرے حصہ کے منصوبہ شہود پر آنے کا یہ درست ترین وقت ہے اور یقیناً اسی لیے قدرت نے ایسا انتظام فرمایا کہ اس سے پہلے اس کی

زیر نظر کتاب میں مختلف مقامات پر آپ کو جو انکشافات پڑھنے کو ملیں گے ان کے متعلق شاید اعتراض کیا جائے کہ اتنا عرصہ گزر جانے کے بعد ایسے معاملات کو کیوں چھیڑا گیا جو طے شدہ تھے!۔ اس سے پیشتر بھی اس قسم کے اعتراضات

”اقبال درون خانہ“ کے حصہ اول میں شامل انکشافات کے ضمن میں کیے جا چکے ہیں کہ..... آخر اتنی دیر بعد کیوں ان امور کو چھیڑا گیا جو اب تک طے تھے اور ان کو اب خواہ مخواہ الجھا دیا گیا ہے!۔ میں اس قبیل کے اصحاب فہم کی خدمت

میں اتنا عرض کرنا ضروری سمجھتا ہوں کہ اگر ایک غلط بات ایک طویل عرصے تک دہرائی جاتی رہے اور کوئی اس کی اصلاح کے لیے میسر نہ آئے تو کیا اسے ہمیشہ کے لیے سچ تسلیم کر لیا جانا چاہئے؟ یہاں ایک بار پھر وہی بات دہرائی پڑے گی کہ ہر کام کا ایک وقت مقرر ہے اور اس وقت مقررہ سے پہلے کچھ نہیں ہو سکتا۔ چنانچہ جیسے ہی کسی غلط بیانی کی اصلیت کے اظہار کا وقت آتا ہے تو خداوند تعالیٰ کے اذن سے خود بخود ذرائع پیدا ہو جاتے ہیں اور سچ کہنے کی ہمت اور توفیق ارزاں ہوتی چلی جاتی ہے۔ تاریخ شاہد ہے کہ بے شمار نظریات و حکایات کی اصلاح صدیوں بعد عمل میں لائی گئی۔ اگر یہی سوچ لیا جاتا کہ چونکہ یہ امور ایک طویل عرصہ سے طے شدہ ہیں اس لیے ان کو نہیں چھیڑنا چاہئے تو بہت سے ایسے واقعات اور معاملات جن کی اصلاح مختلف ادوار میں ہوتی رہی اپنی ابتدائی اور غلط صورت میں ہم پر مسلط ہوتے۔ جھوٹ خواہ کتنا ہی طویل عرصہ سچ کے چولے میں پوشیدہ رہنے کی سعی کرے آخر کار اس کی اصلیت ظاہر ہو کر رہتی ہے کیونکہ یہی قانون قدرت ہے۔ قرآن حکیم میں اس سلسلے میں ارشاد ہوتا ہے:

ترجمہ: ”اللہ باطل کو مٹاتا ہے اور اپنے اقوال کے ذریعے حق کو حق کر دکھاتا ہے۔“

(۲۴:۲۲)

اس لیے خدا را آنکھوں پر بندھی تعصب کی سیاہ پٹیاں کھولے اور مثبت تحقیق کے راستے میں رکاوٹ بنا اب چھوڑ دیجئے کیونکہ آج کا کوئی معاشرہ اس کا متحمل نہیں ہو سکتا۔ اگر بند باندھنا ہی منہا نظر ہے تو اس تخریبی اور منفی سوچ کے سامنے بند باندھیں جو دینی دنیاوی اور ادبی اقدار کے لیے زہر قاتل کا حکم رکھتی ہے۔

روایتاً یہاں چند کرم فرماؤں کا شکریہ ادا کیا جانا چاہئے، مثلاً زیر نظر کتاب میں کئی ایک اقتباسات دوسری کتابوں سے شامل کیے گئے ہیں۔ ان کے مصنفین کا شکریہ یا اپنے ان تمام دوست و احباب کا جو میرے لیے باعث تقویت

ہوئے..... مگر میری یہ تحریر نئے پیش لفظ کے زمرے میں آ رہی ہے اور نہ حرف آغاز ہی کے چنانچہ اس فرض کو کسی دوسرے وقت کے لیے اٹھا رکھتا ہوں۔

البتہ آخر میں اس ذات گرامی قدر کا شکر ادا کرنا لازم جانتا ہوں جس نے دوسری بار مجھنا چیز کو اپنے عظیم ہزرگوں کے خلاف پھیلانے گئے غلط اور بے بنیاد الزامات کے رد کے لیے منتخب فرمایا۔ میں یقیناً اس قابل تو نہیں مگر اس کی نگاہ کرم میں کون کس مقام پر ہے شاید کسی کے علم میں نہیں.....!

در رو عشق فلاں ابن فلاں چیزے نیست
ید بیضائے کلیمے بسیا ہے بخشند
گاہ شای بنگر گوشہ سلطان مدہند
گاہ باشد کہ بز مدانیء چاہے بخشند!

(پیام مشرق)

خالد

صوفی منزل سیالکوٹ

احوال روز و شب

(الف) اندرون خانہ

(ب) بیرون خانہ

مری صراحی سے قطرہ قطرہ نئے حوادث ٹپک رہے ہیں
میں اپنی تسبیح روز و شب کا شمار کرتا ہوں دانہ دانہ!

(بال جبریل)

(الف) درون خانہ

- ۱۔ محترمہ وسیمہ مبارک دختر خواندہ اقبال
- ۲۔ محترمہ کریم بی بی خواہر خورد
- ۳۔ محترم شیخ عطا محمد برادر بزرگ
- ۴۔ محترم نظیر احمد صوفی داماد برادر بزرگ و پورزادہ خواہر بزرگ

محترمہ وسیمہ مبارک ا۔ دختر خواندہ

”درون خانہ“ کا حصہ اول جو اپریل ۱۹۷۱ء میں پہلی بار اشاعت پذیر ہوا زیادہ تر میری والدہ مرحومہ وسیمہ مبارک کی یادداشتوں پر مشتمل تھا۔ گوانہوں نے اپنی سی پوری کوشش فرمائی کہ لوح ذہن پر رقم تمام تزیادوں کو مجھ تک منتقل کر دیں مگر انسانی فطرت کے عین مطابق کچھ نہ کچھ باقی رہ ہی گیا۔ چنانچہ حصہ اول کی اشاعت کے بعد بھی اکثر و بیشتر کوئی نہ کوئی بات انہیں یاد آتی رہی..... شاید یادوں کے بحر زخار میں جو مل چل ایک دفعہ پیدا ہو گئی تھی یہ اس کا فطری رد عمل تھا۔ چنانچہ اسے خوش قسمتی سے ہی تعبیر کیا جانا چاہئے کہ تہہ در تہہ پڑی ہوئی بے شمار یادوں میں سے کوئی فراموش کردہ واقعہ سراٹھاتا یا کوئی ذومعنی بات یاد آ جاتی..... وقتاً فوقتاً یادوں کی گہرائیوں سے ابھرنے والے ان انمول موتیوں کو محفوظ کرنے میں کوئی کوتاہی نہیں برتی گئی اور آج اتنا طویل عرصہ گزر جانے کے بعد جب ان جواہر پاروں کو یکجا کر رہا ہوں تو احساس ہو رہا ہے کہ ان کا محفوظ کیا جانا واقعتاً کس قدر ضروری تھا۔

میری والدہ ماجدہ فروری ۱۹۹۳ء میں اللہ کو پیاری ہو گئیں۔ چنانچہ وہ ”گنجینہ بے بہا“ جس کی سنہری یادوں سے رو پہلے موتی چن چن کر آپ کی نذر کرتا رہا ہوں ہمیشہ ہمیشہ کے لیے مجھ سے چھن گیا..... اور اب کوئی ایسا ذریعہ باقی نہیں رہا جو مجھے اس سعادت کے مزید قابل بنا سکے کہ اپنے عظیم بزرگوں کی یاد تازہ کر سکوں۔

اور

”پیام شرق“ میں ”ساقی نامہ“ کے درج ذیل شعر:

سرت گردم اے ساقی ماہ سیما
بیار از نیا گان ما یادگارے

جسے جلد اول کے انتساب میں اپنی والدہ ماجدہ کی نذر کیا تھا آئندہ کبھی اپنے کسی بزرگ کی خدمت میں پیش کرنے کے قابل ہو سکوں۔ اپنی اس تہی دامنی کا اعتراف کرتے ہوئے یہ آخری ذخیرہ آپ کی نذر کر رہا ہوں۔ اس کے بعد

شاید ہی کوئی ایسا واقعہ جو حضرت علامہ علیہ رحمۃ کی درون خانہ زندگی کے متعلق کسی نئے رخ سے روشنی ڈالتا ہو میرے علم میں آسکے۔

مسجد اور کلیسا

حضرت علامہ علیہ رحمۃ کے برادر بزرگ شیخ عطا محمد (مرحوم) بڑی وضع دار شخصیت کے مالک تھے۔ ہمیشہ بڑا قیمتی اور جدید فیشن کے مطابق لباس زیب تن فرماتے۔ والدہ محترمہ بتاتی ہیں کہ ”ایک دفعہ ابا جان (شیخ عطا محمد) نے اپنی کچھ پرانی پتلونیں اقبال منزل کے بالمقابل ایک درزی خانہ میں مرمت وغیرہ کے لیے دے رکھی تھیں۔ یہ درزی خانہ خولجہ عبد العزیز بٹ صاحب کا تھا جو کوچہ حسام الدین میں رہائش رکھتے تھے اور ابا جان کے ان کے ساتھ دوستانہ مراسم تھے۔ ہر روز بازار میں آتے جاتے بٹ صاحب کو یاد دہانی کرائی جاتی مگر بار بار کی یاد دہانیوں کے باوجود عدیم انفرستی کی بنا پر یہ کام کافی عرصہ تک پایہ تکمیل کو نہ پہنچ سکا اور بات آج کل پر اٹھتی رہی۔

”حسب معمول ایک روز بازار سے گزرتے ہوئے ابا جان نے بٹ صاحب کو یاد دہانی کروانے کی غرض سے دریافت فرمایا کہ..... ”بٹ صاحب! ان پتلونوں کا کچھ بنا؟“ ان دنوں چچا جان (علامہ صاحب) بھی سیالکوٹ آئے ہوئے تھے اور اتفاق سے دونوں بھائی اس وقت اکٹھے کہیں سے آرہے تھے۔ چچا جان نے ازراہ تجسس ابا جان سے پوچھا..... ”بھائی صاحب! کیا نئی پتلونیں سلوارہے ہیں؟“ ابا جان نے مسکراتے ہوئے جواب دیا..... ”نہیں نئی نہیں چند استعمال شدہ بٹ صاحب کے حوالے کر رکھی ہیں کہ کاٹ چھانٹ کر ان کے پا جامے بنا دیں کہ سردیوں میں گھر پر استعمال ہو سکیں۔ مگر ایک طویل عرصہ گزر گیا ان کو فرصت ہی نصیب نہیں ہو رہی۔“

حضرت علامہ علیہ الرحمۃ کے مزاج میں بذلہ سخی کا عنصر چونکہ ہمیشہ سے ہی خاصا غالب تھا اور بات سے بات نکالنا ان پر ختم تھا۔ بعض اوقات تو بالکل معمولی سی بات کو ایسا بامعنی اور منفرد بنا دیتے کہ سننے والے عیش عیش کراٹھتے۔ چنانچہ بڑے بھائی سے پتلونوں کی مندرجہ بالا کیفیت سن کر ان کی رگ ظرافت پھڑکی اور انہوں نے مسکراتے ہوئے پتلونوں سے پا جامہ بنانے کے عمل کو تاریخی حیثیت دیتے ہوئے فرمایا۔

”بھائی صاحب! اس تاخیر میں دراصل بٹ صاحب کا قصور اتنا زیادہ نہیں جتنا آپ خیال فرما رہے ہیں۔ آپ نے انہیں کام ہی بڑا مشکل سپرد کیا ہے کہ اس میں وقت تو یقیناً کچھ زیادہ ہی صرف ہونا چاہئے..... آخر ”کلیسا“ کو ”مسجد“

توکل باللہ اور سیاہ صندوق

نانا جان قبلہ (حضرت علامہ اقبال علیہ الرحمۃ) انتہائی سادہ طبیعت کے مالک تھے اور انہیں دنیا داری اور ریا کاری سے بالکل سروکار نہیں تھا۔ بعض اوقات تو ان کی سادگی کی وجہ سے ایسی صورت حال پیدا ہو جاتی کہ دوسرے گھبرا جاتے کہ پتہ نہیں کیا ہو جائے۔ مگر ان کا ایمان اس قدر پختہ تھا کہ ہمیشہ یہی فرماتے کہ جھوٹ کے کمزور اور بے بنیاد سہارے سے کہیں بہتر ہے کہ انسان سچ کا مضبوط ہاتھ تھام لے اور انجام اللہ پر چھوڑ دے۔ کیونکہ ایک جھوٹ کو بھانسنے کے لیے ہزار جھوٹ مزید گھڑنے پڑتے ہیں اور لازماً کہیں نہ کہیں چوک ہو جاتی ہے اور سچ چوراہے میں بھاٹا اچھوٹ جاتا ہے مگر سچ کو آج نہ چھینیں۔ آج جو حقیقت ہے وہ سو برس بعد بھی وہی ہے۔

اس سلسلے میں والدہ مرحومہ نانا جان قبلہ (علامہ صاحب) کی سادگی کا ایک بڑا دلچسپ واقعہ کچھ اس طرح سنایا کرتی تھیں:

”ایک دفعہ موسم گرما کی تعطیلات میں ہم سب لاہور سے سیالکوٹ کے لیے روانہ ہو رہے تھے۔ سردار چچی جان نے جو سامان ساتھ لے جانے کے لیے تیار کیا اس میں ایک سیاہ رنگ کا لوہے کا ٹریک (صندوق) بھی تھا۔ اس میں چونکا کچھ زیورات اور دوسری قیمتی اشیاء تھیں اس لیے حفظاً مقدم کے طور پر چچی جان نے چچا جان (علامہ صاحب) سے اس سیاہ صندوق کے متعلق تھوڑی احتیاط برتنے کے لیے کہہ دیا۔ بس اتنا بتانا غضب ہو گیا۔ چچا جان کو تو بس سیاہ صندوق کے سوا کچھ سوچ ہی نہیں رہا تھا۔ ریلوے سٹیشن کے لیے روانگی سے قبل ہی انہوں نے تمام ملازمین کو اس سیاہ صندوق کو بحفاظت سامان میں شامل کرنے کے متعلق خصوصی ہدایات جاری فرمادیں۔ جس وقت ہم لوگ ریلوے سٹیشن پہنچے امتیاز بھائی سامان وغیرہ ریل میں رکھوا رہے تھے۔ چچا جان تھوڑے فاصلے پر کسی سے جو گفتگو تھی مگر ان کا دھیان یقیناً سیاہ صندوق میں ہی اٹکا ہوا تھا۔ چنانچہ جیسے ہی تلی نے متذکرہ صندوق ریل کے ڈبے میں رکھنے کے لیے اٹھایا چچا جان نے وہیں سے امتیاز بھائی کو ہدایت دی..... ”امتیاز! اس صندوق کو ذرا احتیاط کے ساتھ نظروں کے سامنے رکھوانا۔“

ہم سب ایک دم گھبرا گئے۔ چچی جان کا رنگ تو مارے خوف کے بالکل فق ہو گیا اور ان کے لبوں سے ایک دم صرف اتنا

ہی نکلا کہ..... ”خدا خیر کرے یہ صندوق بخیریت منزل تک پہنچتا نظر نہیں آتا“۔ سارا راستہ سردار چچی جان زیر لب دعائیں مانگتی ہوئی آئیں۔ خدا خدا کر کے ہم بخیر و عافیت سیالکوٹ پہنچے۔ چچی جان نے گھر پہنچتے ہی شکرانے کے نوافل ادا کیے اور نیا زلدوائی۔

کچھ عرصہ بعد چچا جان سے اس واقعہ کا ذکر آیا تو انہوں نے ہم سب کی اس وقت کی گھبراہٹ کو کوئی اہمیت ہی نہ دی اور بڑے اطمینان سے فرمایا کہ میں نے تو اسی وقت جب آپ نے مجھے سیاہ صندوق کا خیال رکھنے کے لیے کہا تھا اسے اللہ کے سپرد کر دیا تھا اور اس میں موجود تمام چیزیں چوروں پر حلال کر دی تھیں۔ اس کے بعد میری ذمہ داری ختم ہو گئی اور میں پوری طرح مطمئن رہا۔ اس کا خاص خیال رکھنے کے لیے ہدایات تو میں صرف آپ کی تسلی کے لیے دیتا رہا۔ ایک مسلمان کو تو بس یہی حکم ہے۔ ع

”مِر تَوَكَّلْ زَانُوئے اشتر بہ بند“

اور قرآن پاک میں تو یہاں تک ارشاد ہوتا ہے:

”إِنَّ اللَّهَ يُحِبُّ الْمُتَوَكِّلِينَ“ (آل عمران، آیت ۱۵۹)

چنانچہ یہ عقدہ یوں کھلا کہ اس روز جسے ہم چچا جان کی سادگی سمجھ کر پورا راستہ ہلکان ہوتے رہے وہ حقیقتاً ان کا توکل باللہ تھا جس کی بنا پر وہ دوران سفر رائی برابر پریشان و مضطرب نظر نہیں آئے۔

ہفت اقلیم کی دولت

نانا جان قبلہ (حضرت علامہ صاحب) اکثر و بیشتر سیالکوٹ کا چکر لگاتے رہتے تھے۔ مگر موسم گرما کی تعطیلات میں جب عدالتیں وغیرہ بند ہو جاتیں تو سیالکوٹ تشریف لانا ان کا ہمیشہ کا معمول تھا۔ موسم گرما کی شدت سے بچنے کے لیے حسب معمول دوپہر کے وقت اقبال منزل کی منزل زیریں میں واقع دالان اور اس سے متصل وہ کوٹھری استعمال کی جاتی جو ان (علامہ صاحب) کی جائے پیدائش ہونے کا شرف رکھتی ہے۔ شدید گرمی میں بھی وہ جگہ خاصی خشک ہو آ کرتی تھی اور چھت سے لٹکتے ہوئے دستی پتکھوں کی ہلکی ہلکی ہوا گرمی سے جھلے ہوئے انسانوں کے لیے واقعتاً جنت کا حکم رکھا کرتی تھی۔ ذاتی طور پر راقم الحروف خود اس کا بڑا خوشگوار تجربہ رکھتا ہے..... مجھے اچھی طرح یاد ہے کہ جب شدید گرمی سے بچنے کے لیے دوپہر کے کھانے کے بعد سب ان خشک کمروں میں قبیلوہ کے لیے یکجا ہو کرتے تھے تو

منزل بالا (یعنی اقبال منزل کی بالائی یا دوسری منزل) میں بجلی کے پتھوں کی تیز اور گرم ہوا کے مقابلے میں یہ جگہ اس قدر خنک ہو کرتی تھی کہ چھت گیر دستی پنکھوں کی ضرورت بھی کم ہی محسوس ہو کرتی تھی۔

دراصل بڑے نانا جان (شیخ عطاء محمد صاحب) نے اقبال منزل کے اس حصہ کو خاص مہارت سے تعمیر کروایا تھا کہ پچھلی طرف والی پرائیویٹ گلی کی جانب سے ہر وقت بڑی خنک اور تیز ہوا ان کمروں میں داخل ہوتی رہتی تھی اور گھٹن یا گرمی کا احساس بالکل نہیں ہوتا تھا۔ بچپن میں جون جولائی کی کھلسا دینے والی گرمی میں ہم سب بچوں کو اس جنت ارضی کا ادراک بالکل نہیں ہوتا تھا اور ہم سب کی یہی کوشش اور دلی خواہش ہو کرتی تھی کہ خاص طور پر گرما کی طویل دوپہروں میں اقبال منزل کی دوسری منزل پر بازار کی جانب طویل راہداری میں اودھم مچاتے رہیں۔ گرم لو کے تھپڑوں سے لبریز ان طویل دوپہروں میں جب سب لوگ زیریں منزل کے ان خنک کمروں میں قبیلولہ فرمانے چلے جاتے اور صرف ”بڑے بھابھی جی!“ بالائی منزل میں تنہا ہو آکر تیں..... گھٹنوں میں درد کی وجہ سے روزانہ میٹرھیاں

اترنا چڑھنا ان کے لیے ممکن نہیں تھا..... تو ہم سب بچے جب اکٹھے ہو کر دھما چو کڑی مچاتے تو ان کی مسلسل جھڑکیاں سننا پڑتیں کیونکہ ایک تو وہ بے چاری شدید گرمی کی وجہ سے پہلے ہی بے حد پریشان ہو رہی ہوتیں دوسرے بچوں کا بے ہنگم شور..... ان کا قبیلولہ وغیرہ بالکل برباد ہو جاتا..... اس وقت ہم سب بچے خاص طور پر ان کی ”میٹھی سوئف“ پر حملہ آور ہوتے تھے جو وہ بڑے اہتمام سے بنواتی تھیں اور شاید ہاضمہ کی درستی کے لیے تقریباً کھانے کے بعد استعمال فرمایا کرتی تھیں۔ اس ”میٹھی“ یعنی ”میٹھی سوئف“ کو اڑانا ہم سب کا محبوب مشغلہ ہو کرنا اور اسے بچوں کی دست برد سے محفوظ رکھنا بھابھی جی کے لیے بعض اوقات بہت مشکل ہو جاتا۔ اس کے علاوہ وہ گلے کی خرابی کے لیے

”نوشادر“ کی چھوٹی چھوٹی کول نکلیاں بھی اپنے پاس رکھا کرتی تھیں اور اکثر و بیشتر انہیں اپنی زبان پر گھستی رہتی تھیں۔ تمام بچوں کو بڑا تجسس رہتا کہ یہ کیا چیز ہے جسے بھابھی جی اس قدر رغبت سے چوستی ہیں۔ مگر وہ انہیں ہماری دسترس سے بہت دور اپنے خزانے والے سیاہ صندوق میں تالا لگا کر رکھتیں۔ مگر کبھی نہ کبھی ان پر ہاتھ صاف کرنے کا موقع مل ہی جاتا۔ وہ اس قدر تیز قسم کی چیز ہوتی ہے کہ منہ میں ڈالتے ہی زبان بل جاتی ہے۔ مگر تجسس کے مارے ہوئے ہم سب بچے انہیں بتاشوں کی طرح چباتے اور بھابھی جی شور مچاتی رہ جاتیں۔ بھابھی جی کو شاید نمک کی کمی کی شکایت تھی کیونکہ وہ ان انتہائی تیز اور نمکین کیوں کے علاوہ کھانے میں بھی بہت تیز نمک استعمال کرنے کی عادی تھیں۔ سالن

میں پورا نمک ہونے کے باوجود وہ مزید نمک اس میں شامل کیا کرتی تھیں۔ میں نے انہیں ہر لقمے میں باریک پسا ہوا نمک ملا کر استعمال کرتے ہوئے دیکھا ہے۔ ان کے کھانے کے ساتھ ایک چھوٹی پیالی میں پسا ہوا نمک ضرور رکھا ہوتا تھا اور وہ خاص طور پر چاولوں کے ہر لقمے سے پہلے ایک چمکی نمک اس پیالی سے ضرور شامل کیا کرتی تھیں۔ ان دنوں لوگ کھلی چھتوں پر گرما کی راتیں گزارا کرتے تھے۔ اقبال منزل کی کھلی چھت تیسری منزل پر تھی جو پورے علاقے میں سب سے بلند تھی۔ گو اس سے بھی اوپر چوباروں کی چھتیں بھی تھیں جو اس چھت سے بھی اونچائی پر تھیں مگر تقریباً سبھی لوگ یعنی پورا خاندان بڑی چھت پر شب باش ہونے ہی کو فوقیت دیتا..... تمام بستر بڑی ترتیب سے بہ لحاظ مراتب لگائے جاتے اور بازار کی جانب سے ایسی خوشگوار ہوا آیا کرتی کہ دل خوش ہوا ٹھنڈا اور گرمی کا تمام احساس ختم ہو جاتا۔ خاص طور پر صبح کے وقت جب ”نسیم سحری“ چلتی تو سارے بدن میں گدگدی کا سا کیف و سرور بھر جاتا اور کس کافر کا جی بیدار ہونے کو چاہتا..... مجھے یاد ہے کہ جب تک سورج سوائیزے پر نہ آ جاتا اس فرحت بخش نضا کو چھوڑنے کو بالکل جی نہ کرتا۔

میری والدہ روایت کرتی ہیں کہ..... ”میاں جی (والد اقبال) اور بابا جی (برادر اقبال) کے بستر ہمیشہ بازار کی طرف والی چھت پر لگائے جاتے۔ موسم گرما کی تعطیلات میں جب پچا جان (علامہ صاحب) بھی تشریف لے آتے تو ان کا بستر بھی اسی چھت پر، میاں جی اور بابا جی کے درمیان بچھلایا جاتا..... رات گئے تک وہ دنیا جہان کی باتیں کیا کرتے..... مذہب، سیاست، گھریلو مسائل، بچوں کی شادی بیاہ کے فیصلے، اڑوس پڑوس کا ذکر، گلی محلے کی باتیں..... فجر کی نماز سے فراغت کے بعد بازار کی طرف کے جنگلوں (جالوں) میں سے آتی ہوئی فرحت بخش ہواؤں سے لطف اندوز ہوتے ہوئے وہ پھر انہی سادہ اور دقیق مسائل پر گفتگو کیا کرتے..... میاں جی دنیا جہان کی باتیں پچا جان سے دریافت کیا کرتے اور وہ ہر بات کا تسلی بخش جواب دینے کی پوری کوشش کرتے۔ کسی وقت کوئی دینی مسئلہ اگر پچا جان میاں جی سے پوچھتے تو وہ ہر بات وضاحت سے بیان فرماتے۔

موسم گرما کی ایک ایسی ہی شام کا ذکر ہے کہ چھت پر پانی کا چھڑکاؤ کر دیا گیا تھا اور بستر بچھا دیئے گئے تھے لیکن تمام افراد خانہ ابھی ٹہلی منزل میں ہی تھے۔ البتہ پچا جان (علامہ صاحب) کسی کام کی وجہ سے ذرا جلد ہی چھت پر چلے آئے تھے اور ایک چار پائی پر نیم دراز آسمان میں مچھو پرواز کیوتروں اور اردگرداڑتی ہوئی رنگ برنگ پتنگوں کا نظارہ کر

رہے تھے۔ اس وقت امتیاز بھائی جان۔ بھی جو پتنگ بازی کے بڑے شوقین تھے، وہیں موجود تھے اور چچا جان کے

پاؤں داب رہے تھے۔ امتیاز بھائی بتاتے ہیں کہ..... ”تھوڑی دیر گزری ہوگی کہ ایک کٹی ہوئی پتنگ ہماری چھت پر سے بچولے لکھائی گزرتی ہوئی نظر آئی۔ اب میں تو ہنچکا رہا تھا کہ چچا جان کی موجودگی میں اور پھر ان کے پاؤں چھوڑ کر کس طرح پتنگ پکڑنے کی کوشش کروں؟ شاید چچا جان نے میری بے بسی کو بھانپ لیا۔ چنانچہ وہ ایک دم اچھل کر بستر سے اٹھے اور پتنگ کو پکڑنے کی کوشش کی مگر اتنا تا پتنگ ذرا بلندی پر تھی اس لیے ہاتھ نہ آئی..... مگر آگے

چو بارے کی چھت پر سے اسے یقیناً پکڑا جا سکتا تھا۔ میں ابھی یہ سوچ ہی رہا تھا کہ چچا جان نے دوڑ لگا دی اور ایک ہی سانس میں چو بارے کی میڑھیاں چڑھ گئے..... عام حالات میں وہ یقیناً یہ میڑھیاں اتنی تیزی سے کبھی بھی نہیں چڑھ سکتے تھے کیونکہ یہ میڑھیاں بے حد تنگ اور بالکل چھوٹی ہیں۔ اوپر پہنچ کر چچا جان نے جھپٹ کر پتنگ پکڑ لی، چونکہ وہ کافی اونچائی پر تھی اس لیے اسے سیدھا کرنے لگے۔ اتنے میں میں بھی اوپر پہنچ گیا اور انہوں نے ہنستے ہوئے ڈوری میرے ہاتھ میں تھما دی..... اس وقت میں نے محسوس کیا کہ چچا جان کی آنکھوں میں چمک اور ان کا خوشی اور جوش سے دملتا چہرہ اس کا غماز تھا کہ جیسے ’ہنفت اقلیم کی دولت‘ ان کے ہاتھ لگ گئی ہو۔“

کتنی عجیب بات ہے کہ معمولی سی خوشی اس عظیم انسان کے لیے نعت غیر مترقبہ ثابت ہوئی کہ جس کو چھپانا شاید ممکن نہ رہا اور اس کے برملا اظہار نے یہ ثابت کر دیا کہ علم کے بام عروج اور دنیاوی سر بلندیوں پر پہنچ کر بھی کبھی نہ کبھی انسان ان اوج گاہوں سے نیچے اترنے کی سعی ضرور کرتا ہے کیونکہ جو سکون اور راحت سادگی اور بے تکلفی کی نضا میں میسر آتی ہے وہ طبع زدہ بناوٹی ماحول میں کہاں جس میں سانس تک گھٹ جانے کا خوف ہو۔ حکیم الامت علامہ علیہ الرحمۃ نے یقیناً اسی سے متاثر ہو کر فرمایا ہوگا۔

علم کی سنجیدہ گفتاری بڑھاپے کا شعور
 دنیوی اعزاز کی شوکت جوانی کا غرور
 زندگی کی اوج گاہوں سے اتر آتے ہیں ہم
 صحبت مادر میں طفل سادہ رہ جاتے ہیں ہم
 بے تکلف خندہ زن ہیں فکر سے آزاد ہیں

(بانگ درا)

حکیم الامت بننے کا نسخہ

بعض لوگ ہر بات کی وجہ تسمیہ جاننے کے لاعلاج مرض میں مبتلا ہوتے ہیں اور دوسروں کی کامیابیوں اور نا کامیوں کے راز جاننا اپنا پیدائشی حق تصور کرتے ہوئے ہر وقت اسی کھوج میں لگے رہتے ہیں۔ ان کے اس عمل سے دوسروں کو مسرت ہو رہی ہے یا وہ کوفت کا شکار ہو رہے ہیں، انہیں کچھ اس سے سروکار نہیں ہوتا۔ بعض اوقات تو اس قبیل کے لوگ اس قدر باعث زحمت ثابت ہوتے ہیں کہ ان کی کم عقلی کے ماتم کے سوا کچھ اختیار میں نہیں رہتا۔ مگر بعض اوقات اس قسم کے لوگ خود ہی اپنی کسی ایسی بوالعجبی کی بنا پر..... ”نہ پائے رفتن نہ جائے ماندن“ والی صورت حال کا شکار ہو جایا کرتے ہیں۔

میری والدہ مرحومہ اس سلسلے میں ایک بڑا دلچسپ واقعہ اس طرح بیان فرمایا کرتی تھیں کہ..... ”کو میری شادی ۱۹۳۲ء میں ہو چکی تھی مگر ان دنوں میں لاہور چچا جان کے پاس گئی ہوئی تھی۔ دراصل سردار چچی جان (والدہ جاوید)

کا انتقال ۱۹۳۵ء میں ہو چکا تھا، اس لیے سیالکوٹ سے کوئی نہ کوئی جاوید اور منیرہ کی نگہداشت کے لیے جاوید منزل میں قیام کرتا تھا۔ وزیر آباد سے پھوپھی زہنب صاحبہ بھی ان دنوں وہاں تھیں۔ چچا جان ان دنوں کافی علیل تھے..... آواز تقریباً بند ہو چکی تھی اور بات چیت میں بڑی دقت محسوس ہوتی تھی۔ چچی جان کی جدائی اس پر مستزاد تھی۔ اس حادثہ جانکاہ نے تو انہیں بالکل ختم ہی کر دیا تھا۔ اس مختصر سے عرصے میں وہ بالکل بوڑھے ہو چکے تھے۔ میری شادی سے تھوڑے عرصے قبل تک، جن دنوں میں یہاں لاہور میں مستقل رہا کرتی تھی اور سردار چچی جان بقید حیات تھیں..... چچا جان کس قدر بذلہ سنج ہوا کرتے تھے..... رفوں کو ہنسا دینا ان کے بائیں ہاتھ کا کھیل تھا..... مگر اب ان کی خوش مزاجی کو شاید کسی کی نظر لگ گئی تھی..... گلاب بند ہو جانے کی وجہ سے انہیں بولنے میں اس قدر دقت ہوتی تھی کہ ان کی یہ بے بسی سب کو خون کے آنسو لاتی تھی۔

ایک روز کا ذکر ہے پھوپھی زہب اور میں جاوید منزل کے گول کمرے میں بیٹھے ادھر ادھر کی باتیں کر رہے تھے۔ بانو! پاس بیٹھی کھیل رہی تھی کہ چچا جان تشریف لے آئے اور خاموش بیٹھ کر بانو کو کھلتا دیکھنے لگے۔ پھوپھی زہب نے ان کی پریشانی کو بھانپ لیا اور پوچھا ”بھائی صاحب! آج آپ کچھ زیادہ پریشان نظر آ رہے ہیں..... کیا بات ہے؟“

چچا جان تھوڑی دیر خاموش بیٹھے سوچتے رہے پھر زیر لب مسکراتے ہوئے فرمایا..... ”ابھی ابھی ایک صاحب کو ایک نسخہ بتا کر آ رہا ہوں..... خدا جانے وہ اسے سچ مان کر اس پر عمل کرتے ہیں یا مذاق میں اڑا دیتے ہیں!“ پھوپھی زہب بڑی متحسّس ہوئیں اور پوچھا..... ”آخر وہ کون سا نسخہ ہے جس کا مذاق اڑا دیا جانا آپ کو اس قدر متفکر کیے دے رہا ہے؟“

چچا جان ہنس پڑے اور اپنے مخصوص انداز میں فرمایا..... ”دراصل آج مجھ سے ایک راز فاش کرنے کا جرم سرزد ہو گیا ہے۔ بہت کم احباب کو اس کا علم تھا مگر غلطی سے آج بھری محفل میں بات منہ سے نکل گئی کیونکہ ایک صاحب اس قدر بصد ہور ہے تھے کہ میں اپنے اوپر تابو نہ رکھ سکا اور اب بچھتا ہوا رہا ہے۔“

اب پھوپھی زہب بھی ان کے پیچھے پڑ گئیں کہ ”آخر وہ کون سا راز ہے جس کو آپ آج تک چھپائے بیٹھے تھے کچھ ہمیں بھی تو بتائیں کہ اس کے انشاء نے آپ کو کیوں پریشان کر دیا ہے؟“ چچا جان نے تفصیل سے بتاتے ہوئے فرمایا..... ”آج ایک صاحب بھری محفل میں پوچھنے لگے ڈاکٹر صاحب! آپ حکیم الامت کس طرح بنے؟“

میں نے انہیں ادھر ادھر لانا چاہا مگر وہ تو کسی طرح مان ہی نہیں رہے تھے۔ بس ایک ہی رٹ لگائے جا رہے تھے۔ کچھ لوگ زیادہ ہی بے تکلف ہونے کا مظاہرہ کرتے ہیں۔ آخر زچ ہو کر میں نے ان سے کہا ”یہ کوئی ایسا ناممکن کام نہیں اگر لگن سچی ہو تو یہ مقام آپ بھی حاصل کر سکتے ہیں۔“

حیرت سے ان کا منہ کھلے کا کھلا رہ گیا اور انہوں نے بڑے اشتیاق سے دریافت کیا۔ ”وہ کیسے؟“ ماحول ایسا بن گیا کہ مجھے بھی خود پر تابو نہ رہا اور پوری تفصیل بتانا چلا گیا کہ میں نے اپنی زندگی میں کروڑ ہا بار درود شریف کا ورد کیا ہے جس کے صلہ میں مجھے یہ مقام جناب باری سے دو بیعت ہوا ہے۔ اگر آپ بھی خواہشمند ہیں تو اسی نسخے پر عمل پیرا ہو جائیں۔

”اب مجھے اس بات کا افسوس ہوا ہے کہ جذبات سے مغلوب ہو کر میں نے اپنا راز فاش کر دیا۔ حالانکہ سوائے چند ایک مخصوص احباب کے اس سے پہلے کبھی کسی سے اس قسم کا ذکر نہیں آیا۔ محفل میں مختلف افراد بیٹھے تھے کوئی اس

بات کو کس رنگ میں دیکھتا ہے، یہی سوچ طبیعت کی پریشانی کا باعث بن رہی ہے۔“

”چچا جان کی آواز جو پہلے ہی گلے کی خرابی کی وجہ سے بے حد نحیف ہو رہی تھی، شدت جذبات سے رندھ گئی اور انہیں

بات پوری کرنا دشوار ہو گیا۔ وہ ہمیشہ کے بڑے رفیق القلب تھے اور خاص طور پر نبی اکرمؐ کا ذکر مبارک تو ہمیشہ ہی

انہیں رلا دیا کرتا تھا۔ عمر کے آخری حصہ میں تو ان کی طبیعت اس قدر گداز ہو گئی تھی کہ سرکارِ دو عالم کا نام ہی سنتے ہی

ان کی آنکھیں پر نم ہو جایا کرتیں۔ وہ بڑی دیر تک بت بنے وہیں خاموش بیٹھے رہے اور پھوپھی جان اور میں شدت

جذبات سے رنگ بدلتا ہوا ان کا چہرہ دیکھ دیکھ کر پریشان ہوتی رہیں۔“

خدا جانے حضرت علامہ علیہ الرحمۃ کو صرف انشاء راز نے پریشان اور پشیمان کر دیا تھا یا وہ مندرجہ ذیل صورتحال کی بنا

پر متفکر تھے۔

سوز و گداز حالتے است! بادہ زمن طلب کنی

پیش تو گر بیاں کنم مستیء ایں مقام را

(زبورِ نجم)

دلگرفتہ کانفرنسیں

تقسیم ہند سے قبل حکومت برطانیہ نے متعدد بار لندن میں کول میز کانفرنسیں منعقد کیں جن میں ہندوستان کے مختلف نمائندوں کو مدعو کیا گیا تاکہ برصغیر کی آزادی اور دیگر متعلقہ امور کو باہمی رضامندی سے حل کر لیا جائے۔ حضرت علامہ علیہ الرحمۃ نے بھی دو بار ایسی کانفرنسوں میں شرکت فرمائی۔

۱۹۳۱ء میں دوسری کول میز کانفرنس میں آپ نے بڑا بھرپور حصہ لیا اور اقلیتی امور کی کمیٹی کے ایک رکن کی حیثیت سے

بڑے سرگرم رہے۔ مگر گاندھی جی اور ان کے چیلوں کی بہت دھرمی سے کسی متفقہ فیصلہ پر پہنچانا ممکن ہو گیا تو علامہ

صاحب نے دلبرداشتہ ہو کر معذرت کر لی اور کانفرنس کے اختتام سے پہلے ہی واپس روانہ ہو گئے۔

۱۹۳۲ء میں تیسری کول میز کانفرنس میں شمولیت کے لیے آپ ایک بار پھر لندن گئے مگر حسب معمول یہ کانفرنس

بھی.....نشستند و گفتند و برخواستند ہی ثابت ہوئی اور حضرت علامہ صاحب گزشتہ برس کی طرح مایوس اور دلگرفتہ واپس لوٹے۔

میری والدہ روایت کرتی ہیں کہ ”چچا جان (علامہ صاحب) دونوں کول میز کانفرنسوں سے بالکل مایوس واپس آئے۔ وہ اکثر گھر میں بھی ان ناکام کانفرنسوں کا ذکر فرمایا کرتے۔ ان کا لہجہ اس وقت بے حد دکھی ہو جایا کرتا۔ انہیں سب سے زیادہ تکلیف وطن اور قوم کے نام نہادر رہنماؤں کے منافقانہ طرز عمل پر ہوتی تھی جو اپنے اپنے ذاتی مفادات کو ملک و ملت پر ہمیشہ فوقیت دیتے تھے۔ جب بھی یہ موضوع زیر بحث آتا تو شدت جذبات سے ان کا چہرہ سرخ ہو جاتا اور آواز بہت بلند ہو جاتی کیونکہ قوم کے ان رہنماؤں نے انہیں بہت مایوس کیا تھا۔ ان کا تجزیہ فرماتے ہوئے وہ کہا کرتے تھے کہ..... ”ہمارے اکثر لیڈر بڑی عجیب و غریب فطرت کے مالک ہیں۔ رات کو کچھ کہتے ہیں اور صبح بالکل اس کے برعکس رویہ اختیار کر لیتے ہیں۔ یہ لوگ اگر رات کو قوم کے لیے جان کی بازی لگانے پر کمر بستہ نظر آتے ہیں تو دوسری صبح اسی کا گلا کاٹنے پر تیار ہو جاتے ہیں۔“ والدہ محترمہ بتایا کرتی تھیں ”چچا جان ان مفاد پرستوں کی ان حرکات سے اس قدر دلبرداشتہ تھے کہ جب بھی ان کا ذکر آتا تو ہمیشہ ٹھنڈی آہیں بھرتے۔ ان کا خیال تھا کہ یہ لوگ ”نا تامل اصلاح“ فطرت کے مالک ہیں۔ لیکن چچا جان ہمیشہ اصلاح احوال کے لیے دعا ضرور فرماتے تھے۔“

مندرجہ ذیل شعر یقیناً انہی واقعات سے متاثر ہو کر کہا گیا ہوگا۔

خداوند! یہ تیرے سادہ دل بندے کدھر جائیں
کہ درویشی بھی عیاری ہے سلطانی بھی عیاری

(بال جبریل)

پردہ دار خواتین

نانا جان قبلہ (علامہ علیہ الرحمۃ) بڑی سختی سے پردہ کے تامل تھے۔ اس دور میں پردے کی پابندی بڑی سختی سے کی جاتی تھی اور مستورات کا برقعے کے بغیر گھروں سے نکلنے کا تو تصور بھی محال تھا۔ ان دنوں سیدھے برقعے کا رواج تھا۔ میں نے اپنے لڑکپن تک اپنے گھر کی تمام مستورات کو ”ملٹھے“ کے بنے ہوئے سفید ”شٹل کاک“ برقعوں میں ملبوس دیکھا ہے۔ اس کے بعد آہستہ آہستہ ”عربی برقعہ“ مروج ہوا جو سیاہ ریشمی کپڑے سے بنتا تھا اور وزن بھی اس کا نسبتاً اپنے پیٹرو سے کافی ہلکا ہوتا تھا۔ بس یوں سمجھئے کہ بے چاری خواتین کی جان دامن کا بوجھ سر پر اٹھائے پھرنے سے بچ گئی اور صرف ایک چھٹانک کا برقعہ باقی رہ گیا اور وہ بھی دو حصوں میں بٹ گیا۔

والدہ مرحومہ بتایا کرتی تھیں کہ..... ”گھر سے باہر جانے کے لیے اس زمانے کے رواج کے مطابق پردے کا پوری طرح اہتمام کیا جاتا تھا۔ سفر میں اگر چچا جان بھی ہمراہ ہوتے تو انہیں سب سے زیادہ فکر ہمارے پردے کی رہتی تھی۔ لاہور میں کہیں آنے جانے کے لیے تانگے یا موٹر میں پردے کا پورا پورا اہتمام ہوا کرتا تھا۔ جب کبھی ریل کا سفر درپیش ہوتا تو چچا جان بے حد فکر مند رہتے کہ کہیں بے پردگی نہ ہو جائے۔ کسی پارٹی وغیرہ میں کبھی بھی سردار چچی جان یا مجھے ساتھ لے کر نہیں گئے۔ ایک واقعہ اس سلسلے میں یاد آ رہا ہے کہ شاید سر شہاب الدین کے ہاں ایک دفعہ چچا جان کھانے کی دعوت پر گئے تو واپس آ کر سردار چچی جان کو خاص طور پر بتایا کہ ”آج کی دعوت میں شہاب الدین صاحب نے سب کی بیگمات کو بھی مدعو کر رکھا تھا چنانچہ جب سب لوگ کھانے کے لیے بیٹھے تو مجھے اکیلا دیکھ کر انہوں نے پوچھا ”کیا آپ بیگم صاحبہ کو ساتھ نہیں لائے؟“ میں نے جواب دیا کہ ”وہ پردہ دار خاتون ہیں مخلوط دعوتوں میں شریک نہیں ہوتیں۔“ اس پر ایڈی شہاب فرمانے لگیں کہ ”اگر آپ ان کو لے آتے تو علیحدہ انتظام کیا جاسکتا تھا۔“ میں نے جواباً عرض کیا کہ ”یہ کسی طور ممکن نہیں کیونکہ وہ کبھی بھی اس قسم کی دعوت میں شرکت پر رضامند نہیں ہوں گی اور دوسرے میں بھی اس کی اجازت نہیں دوں گا۔“

میری والدہ مزید بیان کرتی ہیں کہ..... ”اسی طرح ایک بار چچا جان کو کسی دوسرے ملک میں حکومت کا نمائندہ مقرر کرنے کی تحریک ہوئی۔ اس وقت کے وائسرائے ہند نے بہ نفس نفیس چچا جان سے اس خواہش کا اظہار کیا مگر دوران

ملاتات جب یہ بات چچا جان کے علم میں آئی کہ وہاں انہیں اپنی بیگم کے ساتھ سرکاری تقریبات میں شمولیت کرنا ہو گی تو انہوں نے اسی وقت معذرت کر لی اور وائسرائے ہند سے صاف صاف کہہ دیا کہ میری بیگم ایک پردہ دار خاتون ہیں لہذا یہ کسی طور ممکن نہیں چنانچہ یہ تحریک دم توڑ گئی۔“

میری والدہ محترمہ ناناجان کے سفر مدراس کا ایک واقعہ یوں بیان کیا کرتی تھیں:

”۱۹۲۹ء میں جب چچا جان مدراس گئے تو وہاں سے مراجعت کے بعد خاص طور پر انہوں نے مجھے یہ واقعہ سنایا کہ وہاں کے ایک بڑے مشہور رہنما کی صاحبزادی بھی اپنے والد کے ہمراہ ان سے خاص طور پر ملنے آئی تھی۔ وہ ان دنوں شاید کانونت میں پڑھتی تھی اور بلا تکلف انگریزی لباس یعنی سکرٹ وغیرہ پہنتی تھی اور چچا جان سے ملاقات کے لیے بھی انگریزی لباس پہن کر ہی آئی تھی۔ شاید اس کا خیال ہوگا کہ وہ چونکہ انگلستان کے تعلیم یافتہ ہیں اس لیے ماڈرن خیالات کے مالک ہوں گے۔ مگر سب سے پہلے تو اسے اسی پر حیرت ہوئی کہ چچا جان سوٹ اور ملکانی کی بجائے مشرقی لباس زیب تن کیے ہوئے تھے اور اس نے اپنی اس حیرت کا اظہار ان کے سامنے ہی کر بھی دیا۔ چچا جان نے بتایا کہ اس کے بعد خد معلوم اسے کیا خیال آیا کہ بڑی بے تکلفی سے پوچھنے لگی کہ..... ”ڈاکٹر صاحب! اگر کبھی میں آپ کی بیٹی ہوتی تو کیسا ہوتا؟“ چچا جان نے جو اس کی بے باکی اور بے جانی سے پہلے ہی منعش بیٹھے تھے ایک دم جواب دیا کہ..... ”اگر ایسا ہوتا تو آپ اس وقت اس طرح بے پردہ اور ایسے مختصر لباس میں میرے پاس نہ بیٹھی ہوتیں۔“ چچا جان فرماتے ہیں کہ میرے اس جواب نے اسے قدرے مجھوب سا کر دیا اور وہ ایک طرف خاموش بیٹھ گئی۔ میں نے سوچا چلیں اس طرح کچھ حجاب تو اس میں بھی پیدا ہو ہی گیا۔ لطف کی بات یہ ہے کہ ان محترمہ کا نام نامی بھی ”حجاب“ تھا۔ اس دوران دوسرے حاضرین سے گفتگو کا سلسلہ چلتا رہا۔ تھوڑی دیر بعد میں نے محسوس کیا کہ وہ بے چاری بالکل خاموش بیٹھی ہے چنانچہ بچی کی دلجوئی کے لیے میں نے اسے مخاطب کرتے ہوئے کبھی لاہور آنے کی دعوت دی اور کہا کہ جب آپ وہاں مجھ سے ملنے آئیں گی تو میں آپ کی ملاقات اپنی بیٹی سے کرواؤں گا تب آپ کو معلوم ہوگا کہ میری بیٹی بنا اتنا آسان نہیں جتنا آپ سمجھ رہی ہیں۔ میرا اتنا کہنا تھا کہ وہ پھر اپنی پرانی حالت میں آگئی اور لاہور آنے کے لیے اسی وقت تیار ہو گئی۔“

ان دنوں پردے کی اس قدر سختی ہوتی تھی کہ چھوٹی چھوٹی بیبیوں کو برقع اور حادیا جانا اور برقع بھی سفید لٹھے کا بنا ہوا۔

یعنی سیدھا، ششل کاک، برقع جس کے اوپر ٹوپی لگی ہونی تھی جس کے موجب والد اقبال شیخ نور محمد مرحوم و مغفور تھے جس کی وجہ سے خاندان اقبال سیالکوٹ میں ”ٹوپیاں والے“ کے نام سے مشہور ہے۔ چنانچہ رواج کے مطابق جب منیرہ خالدہ بھی تقریباً سات برس کی ہی تھیں کہ سیالکوٹ سے ان کے لیے اسی قسم کا ایک چھوٹا سا برقع تیار کروا کر شیخ عطا محمد صاحب نے لاہور بھجوایا اور ساتھ ہدایت کی کہ بچی جوان ہو رہی ہے اس لیے گھر سے باہر نکلتے وقت برقع اوڑھا کرے۔

والدہ محترمہ بتاتی ہیں کہ برقع دیکھ کر منیرہ کا خوف کے مارے برا حال ہو گیا اور رات کو بخار چڑھ گیا۔ کئی روز بیچاری ڈر کے مارے گھر سے باہر نہیں نکلی کہ برقع اوڑھنا پڑے گا۔ آخر جب چچا جان کو معلوم ہوا تو انہوں نے تسلی دی کہ ابھی تو نہیں مگر بڑے ہو کر تمہیں خود یہ فیصلہ کرنا ہے اور تب تک یقیناً زمانہ کافی بدل چکا ہوگا اس لیے فیصلہ میں کافی آسانی پیدا ہو جائے گی۔

سحر خیزی

رمضان المبارک میں قبلہ نانا جان (حضرت علامہؒ) کا یہ معمول تھا کہ وہ خصوصی طور پر یہ حکم دیا کرتے کہ گھر کے تمام بچوں کو سحری کے وقت ضرور بیدار کیا جائے، خواہ وہ روزہ رکھیں یا نہ رکھیں مگر سحری ضرور تناول کریں تاکہ اوائل عمر میں ہی بچوں کو شعائر اسلامی سے واقفیت اور ماہ رمضان کی برکات اور سب سے بڑھ کر اس کے احترام کا بھرپور احساس ذہن نشین ہو سکے۔

والدہ مکرمہ اس سلسلے میں بتایا کرتی تھیں کہ..... ”جاوید کو ابھی بہت چھوٹا تھا مگر سحری کے وقت اٹھنے کے لیے ہمیشہ ضد کیا کرتا تھا۔ سردار چچی جان (والدہ جاوید) اس خیال سے کہ بچہ خواہ مخواہ صبح اٹھ کر پریشان کرے گا، اکثر اسے سحری کے وقت بیدار نہ کرتیں۔ چچا جان (علامہ صاحب) کو علم ہوتا تو وہ سردار چچی جان کو ایسا کرنے سے منع فرماتے اور ہمیشہ تلقین فرماتے کہ اگر ”ببا“ شوق سے اٹھنا چاہتا ہے تو آپ کیوں اس کو مایوس کرتی ہیں اس کو ضرور اٹھایا کریں

بلکہ اگر کسی روز وہ اٹھنے سے انکار کرے تو اسے زبردستی بیدار کریں تاکہ مذہب کے لیے اس کا ذوق شوق فزوں تر ہو۔“ ان (علامہ صاحب) کا فرمانا تھا کہ جو عادات کم سنی میں راسخ ہو جاتی ہیں وہ پھر تمام عمر نہیں چھوڑتیں۔ اس لیے

اگر بچوں کو عمر کے ابتدائی حصہ میں ہی مذہب کی طرف رغبت دلانی جائے اور صحیح راہنمائی بہم پہنچائی جائے تو بڑے ہو کر وہ یقیناً اچھے اور بڑے راسخ العقیدہ مسلمان ثابت ہوں گے۔ چچا جان کا فرمانا تھا کہ سحر خیزی تو اسلام کا سب سے بڑا اور بہترین تحفہ ہے..... بچے اگر اوائل عمر سے ہی اس کے عادی بن جائیں تو پھر پوری زندگی نہ صرف اس کے روحانی بلکہ جسمانی فیوض و برکات سے بھی فیض یاب ہوتے رہیں گے۔ حضرت علامہؒ کا مندرجہ ذیل فرمان ان کی اسی سوچ کا آئینہ دار ہے۔

عطار ہو رومی ہو رازی ہو غزالی ہو
کچھ ہاتھ نہیں آتا بے آہ سحر گاہی!

(بال جبریل)

اور اسی طرح ضرب کلیم میں فرمایا۔

بے اشک سحر گاہی تقدیم خودی مشکل
یہ لالہ پیکانی خوشتر ہے کنار جوا

حضرت علامہؒ کی سحر خیزی سے کبھی واقف ہیں۔ تہجد اور نماز فجر کے بعد تلاوت کلام پاک ان کا ہمیشہ کا معمول تھا۔ تلاوت قرآن ایسی خوش الحانی سے کرتے تھے کہ سننے والے وجد میں آجایا کرتے اور لحن داؤدی کی یاد تازہ ہو جاتی۔ تلاوت کلام الہی کے دوران اکثر ایسی کیفیت طاری ہو جاتی کہ زار و قطار روتے یہاں تک کہ کلام پاک کے صفحات ان کے آنسوؤں سے تر ہو جاتے اور دھوپ! میں سکھانے پڑتے۔ عمر کے آخری حصہ میں جب گلے کی خرابی سے آواز تقریباً بند ہو گئی تو سب سے زیادہ دکھ اسی بات کا رہا کہ بلند آواز میں جو ان کا معمول تھا تلاوت قرآن ممکن نہ رہی۔ سنا نا جان رات کو ہمیشہ دیر سے سونے کے عادی تھے مگر سحر خیزی بھی ان کا معمول تھا۔ ان کی شب بیداری اور سحر خیزی کے ثبوت تو ان کے بے شمار خطوط سے بھی ملتے ہیں۔ ۳۱ اکتوبر ۱۹۱۳ء کو مہاراجہ کشن پرشاد کے نام خط میں یوں رقم طراز ہوتے ہیں:

”سردی آ رہی ہے۔ صبح چار بجے کبھی تین بجے اٹھتا ہوں پھر اس کے بعد نہیں سوتا سوائے اس کے کہ مصلے پر کبھی اولگھ

ایک دوسرے خط میں ۱۱ جون ۱۹۱۸ء کو مہاراجہ کشن پرشاد ہی کو تحریر کیا:

”انشاء اللہ کل صبح کی نماز کے بعد دعا کروں گا۔ کل رمضان کا چاند یہاں دکھائی دیا۔ آج رمضان المبارک کی پہلی ہے۔ بندہ روسیہ کبھی کبھی تہجد کے لیے اٹھتا ہے اور بعض دفعہ تمام رات بیداری میں گزر جاتی ہے۔ سو خدا کے فضل و کرم سے تہجد سے پہلے اور بعد بھی دعا کروں گا کہ اس وقت عبادت الہی میں بہت لذت حاصل ہوتی ہے، کیا عجب ہے کہ دعا قبول ہو جائے“۔ ۳۔

’بال جبریل‘ میں شاید اسی کیفیت کو یوں بیان فرمایا۔

میں نے پایا ہے اسے اٹک سحرگاہی میں!
جس درناب سے خالی ہے صدف کی آغوش!

(بال جبریل)

قیام یورپ میں بھی یہ معمول جاری رہا اور انہوں نے وہاں بھی شدید سردی کے باوجود اپنی سحر خیزی کی عادت برقرار رکھی اور تہجد اور نماز فجر اول وقت میں ادا کرتے رہے۔

زمستانی ہوا میں گرچہ تھی شمشیر کی تیزی
نہ چھوٹے مجھ سے لندن میں بھی آداب سحر خیزی

(بال جبریل)

میاں جی کی سادہ لوحی

میری والدہ محترمہ روایت کرتی ہیں کہ..... ”ایک دفعہ بے جی (والدہ اقبال) نے سونے کی چند کنگنیاں بنوانے کا ارادہ کیا اور اپنی کسی ملنے والی سے نمونے کے طور پر ایک کنگنی حاصل کر کے میاں جی (والد اقبال) کے سپرد کی کہ بالکل اس کے مطابق بارہ کنگنیاں بنوادیں۔ چنانچہ میاں جی نمونے کی وہ کنگنی لے کر بازار میں اپنے ایک خاص دوست زرگر کے پاس سے ہمیشہ زیور بنواتے تھے، کی دکان پر گئے اور نمونے کے مطابق بارہ کنگن تیار کرنے کا کہہ آئے۔ زرگر نے

نمونے کا کٹنگن دیکھ کر میاں جی کو اسی وقت واپس کر دیا اور کہہ دیا کہ اس کی ضرورت نہیں۔ اسے آپ واپس لے جائیں..... انشاء اللہ کٹنگن اس کے مطابق تیار ہو جائیں گے۔ چنانچہ میاں جی نمونہ کا کٹنگن واپس لے آئے اور احتیاط سے کہیں رکھ کر بھول گئے کہ سنار نے نمونے والی کٹنگن واپس کر دی تھی۔“

والدہ مزید بیان کرتی ہیں کہ..... ”میاں جی بڑے سادہ لوح اور انتہائی ایمان دار واقع ہوئے تھے اس لیے دوسروں کی غلط بیانی بھی ان سے برداشت نہ ہوتی تھی۔ وعدہ کے مطابق جب مطلوبہ کٹنگن نمونہ کے عین مطابق تیار ہو گئے اور زرگر نے میاں جی کے سپرد کر دیئے تو انہوں نے نمونے والے کٹنگن کا مطالبہ کیا۔ بے چارے زرگر نے بتایا کہ وہ تو اسی وقت آپ کو واپس کر دیا تھا کیونکہ ضرورت نہیں تھی۔ میاں جی بڑے جزبہ ہوئے اور زرگر سے فرمایا ”یہ کیسے ممکن ہو سکتا ہے۔ کٹنگن تم نے بنانے تھے یا میں نے؟ نمونے کی ضرورت تمہیں تھی یا مجھے؟“

جب اس شریف آدمی نے اصرار کیا تو میاں جی کو جلال آ گیا اور فرمایا ”تمہارا یہ مطلب ہے کہ میں تولہ بھروسے کے لیے غلط بیانی سے کام لے رہا ہوں؟“ بے چارے زرگر دست بستہ معافی کا خواستگار ہوا اور اسی وقت ایک تولہ سونا کاٹ کر بارہ نئی کٹنگنوں کے ساتھ پیش کر دیا اور عرض گزاری کہ ”حضور معاف فرمادیں۔ مجھ سے بڑی بھول ہو گئی۔“

میاں جی نے معاف فرماتے ہوئے حکم دیا کہ

”اس کے ساتھ بنوائی کا ایک روپیہ نقد بھی ادا کرو!“

چنانچہ اس بے چارے نے جو میاں جی کا بے حد احترام کرتا تھا ”نہ پائے رفتن نہ جائے ماندن“ والا معاملہ دیکھ کر فوراً ایک روپیہ نقد بھی پیش کر دیا۔

اس واقعہ کو کافی عرصہ گزر گیا کہ ایک روز اپنی چیزوں کو لٹتے پلٹتے میاں جی کو نمونے کی وہ کٹنگن اچانک مل گئی اور اپنی ضروری چیزوں کے درمیان پڑا دیکھ کر ایک دم انہیں پوری صورت حال کا ادراک ہو گیا۔ انہوں نے فوراً وہ کٹنگن پکڑا اور سیدھے اپنے دوست زرگر کی دوکان پر جا پہنچے اور اس سے دلی طور پر معذرت خواہ ہوئے کہ بھائی تمہیں سچے تھے اور مجھے ہی غلط فہمی ہو گئی تھی۔ میں اپنی طرف سے اس کو محفوظ کر کے بھول گیا تھا۔ اسی وقت ایک تولہ سونے کی قیمت مع ایک روپیہ نقد جو بنوائی کا تھا واپس کیا اور استدعا کی کہ مجھے صدق دل سے معاف کر دو کہ میں نے خواہ مخواہ تم پر شک

کیا۔ ان کا دوست بھی انہی کا دوست تھا خود معافی کا خواستگار ہوا کہ اس کی وجہ سے انہیں اس قدر کوفت ہوئی اور اللہ تعالیٰ کا شکر بجالایا کہ میاں جی کے سامنے سرخروئی حاصل ہوئی کہ اس میں اس کی کوئی فر و گزاشت نہیں تھی۔“
آہ! وہ بھی کیا وقت تھا کہ لوگ ایک دوسرے کے لیے کس قدر پریشان ہوا کرتے تھے۔ ہر حال میں دوسروں کی راحت ان کا منہ ہائے نظر ہوتا تھا۔ اپنی پریشانیوں اور تکالیف کو وہ اس وقت بالکل فراموش کر دیا کرتے تھے جب دوسروں کو ان کے بدلے میں شاداں و فرحان پاتے تھے۔ ایسے ایماندار اور دوسروں پر نچھاور ہو جانے والے انسان اب کہاں ملتے ہیں۔

خدا رحمت کند آں ”زابدان“ پاک طینت را

بجلی کی آمد اور میاں جی

والدہ محترمہ روایت کرتی ہیں کہ ”جن دنوں ابھی بجلی کی سہولت سیالکوٹ میں میسر نہیں تھی ہمارے ہاں یعنی اقبال منزل میں شام کو ایک آدمی کی یہ ڈیوٹی ہوتی تھی کہ تمام لائٹنیں اور لیپ وغیرہ صاف کر کے ان میں تیل ڈالے اور روشن کر کے سر شام تمام کمروں میں پہنچائے۔ میاں جی کی نظر جب بڑھاپے کی وجہ سے قدرے کمزور ہو گئی تو وہ ہر روز یہی شکایت کرتے کہ ان کے کمرے میں لیپ اچھی طرح صاف کر کے نہیں رکھا جاتا کیونکہ روشنی بالکل دھندلی ہوتی ہے۔ تھوڑے عرصہ کے بعد جب بجلی لگ گئی تو وہ بہت خوش ہوئے کہ یہ روشنی بہت اچھی ہے ہر کونے کھدرے کو روشن کر دیتی ہے۔ موسم گرما میں بجلی سے چلنے والے پنکھے کی ہوا سے بڑے محظوظ ہوتے۔ کیونکہ اس سے پہلے دستی پنکھیاں استعمال ہوتی تھیں یا ہمارے چھت گیر دستی پنکھے لگے ہوئے تھے جن کو جھلانے کے لیے رسہ کھینچنا پڑتا تھا جو خاصا دقت طلب کام ہوا کرتا تھا۔

باجان نے تو اس کے لیے خاص ملازم رکھا ہوا تھا جو موسم گرما کی دوپہروں میں کمرے سے باہر بیٹھاری بلاتا اور بری طرح اوگھتا اور باجان اپنے کمرے میں خشک ہوا میں قبیلہ فرماتے۔ یہ انگریزوں کا طریقہ انہوں نے اپنی فوج کی

ملازمت کے دوران سیکھا تھا۔ ان کے خیال میں یہ بڑا اظالمانہ عمل تھا مگر وہ اسے ترک کرنا بھی شاید پسند نہیں فرماتے تھے۔“

والدہ مزید بتاتی ہیں کہ..... ”بے چارے میاں جی کوروشنی کی یہ زیادتی شاید راس نہ آئی اور تھوڑے ہی عرصے بعد ان کی نظر تقریباً بند ہو گئی۔ چنانچہ اس طرح اندھیرے اجالے کا امتیاز تو ختم ہو گیا البتہ بجلی کے پکھے سے استفادہ بدستور جاری رہا۔ البتہ زیادہ گرمی کے دنوں میں وہ بجلی کے پکھے کی بجائے اسی پرانے دستی پکھے کی طرف لوٹ جایا کرتے کیونکہ ان کا خیال تھا کہ بجلی کے پکھے کی ہوا میں ویسی خنکی عنقا ہو جاتی ہے جیسی پرانی طرز کے دستی پکھوں کی خصوصیت تھی۔ چنانچہ جون جولائی کی شدید گرمی کے دنوں میں وہ بجلی کے پکھے کی بجائے دستی پکھے والے کمرے میں رہنا پسند کرتے اور دوسروں کو بھی اس کے فوائد سے آگاہ فرماتے رہتے۔“

نومولود بچے

والدہ محترمہ اکثر بتایا کرتی تھیں کہ..... ”چچا جان کو چھوٹے بچے بے حد پسند تھے۔ سوئے ہوئے بچوں کو کتنی کتنی دیر بیٹھے دیکھتے رہتے اور خوش ہوتے۔ ان کا فرمانا تھا کہ چھوٹے بچے کو دیکھ کر خدا کی قدرت یاد آتی ہے۔ خاص طور پر نومولود بچوں کو بہت پسند کرتے اور بڑے پیار سے انہیں دیکھتے۔“

والدہ بتاتی ہیں کہ..... ”اسی طرح ابا جان (شیخ عطاء محمد) بھی نومولود بچے کو سوتے میں دیکھنا پسند کرتے تھے اور سوتے میں منہ بسورنے اور مسکرانے کی وجہ سے بڑے خوش اور حیران ہوا کرتے تھے۔“ ۱۹۳۸ء میں چچا جان کے انتقال کے بعد ابا جان بے حد دلگرنہ اور ملول رہنے لگے تھے۔ ان کا دل دنیا کی ہر خوشی سے اچاٹ سا ہو گیا تھا۔ کسی بات میں دل نہیں لگتا تھا، طبیعت اس قدر حساس ہو گئی کہ ذرا ذرا سی بات پر مایوسی کا اظہار کرنے لگتے اور زار و قطار رونا شروع ہو جاتے۔ بعض اوقات تو ان کی حالت اس قدر بگڑ جاتی کہ کسی طور سنبھالنا ممکن نہ ہوتا۔ پھر جب ۱۹۳۹ء کے وسط میں خالد لہیدہ ہو تو بے حد خوش ہوئے جیسے ایک کھلونا بلکہ جینے کا بہانہ انہیں مل گیا۔ ہر وقت اس کے ساتھ کھیلتے اور اس کے لیے کیا کیا انتظامات کرتے رہتے۔ ان دنوں خاص طور پر ایک کیمرو خرید اور خدا جانے کس قدر فہمیں اس میں ضائع کیں کیونکہ کبر سنی کی وجہ سے ہاتھوں میں قدرے رعشہ سا تھا اس لیے جیسے ہی ہلن دباتے ہاتھ بری طرح

کانپ جاتے..... شاید ہی کوئی تصویر درست اتری ہو مگر پھر بھی ہر وقت ”نومولود“ کی تصاویر اتارنے کا جنون سوار رہتا۔ خالد کو وہ ”ہٹلر“ کہہ کر پکارا کرتے تھے کیونکہ ان دنوں جنگ عظیم دوئم کا زمانہ تھا اور وہ شاید ہٹلر کے مداحوں میں سے تھے۔ اکثر مجھے مخاطب کر کے فرماتے:

”سیما! تمہارا بیٹا بالکل ہٹلر کی طرح زبردست ہے۔ اپنی بات منوا کر چھوڑتا ہے۔“

ہر وقت اس کے ساتھ کھیلتے رہتے۔ کبھی گود میں اٹھاتے اور کبھی سینے پر لٹاتے۔ نومولود خالد خاصا صحت مند تھا اس لیے اٹھانا دو بھر ہو جاتا، مگر ان کا جی نہ بھرتا۔ کبھی وہ ہاتھ چلاتا تو ابا جان کے منہ یا ناک پر خاصا زور دار مکہ جڑ دیتا۔ ابا جان ایک دم گھبرا جاتے اور میرے حوالے کرتے ہوئے فرماتے:

”اس کا ہاتھ بہت بھاری ہے۔ مجھے تو یہ کوئی باکسر معلوم ہوتا ہے۔“

ابا جان نے خود کو بہلانے کے لیے ہر بہانہ آزمایا اور اپنے عزیز بھائی کی رحلت کے بعد خود کو مصروف رکھنے کی ہر ممکن کوشش کی مگر بھائی کی جدائی کا غم اندر ہی اندر نہیں کھوکھلا کرتا چلا گیا۔ وہ انسان جس کا رعب اور دبہ مثالی ہو کر تھا حالات کے سامنے سپر انداز ہوتا گیا۔ چچا جان ان سے عمر میں بہت چھوٹے تھے اس لیے انہیں بالکل بیٹوں کی طرح عزیز تھے۔ ان کی وفات ان کے لیے بالکل اپنے عزیز ترین بیٹے کی موت کے مترادف تھی۔ ابا جان کو ہمیشہ اس کا دکھ ہا کہ عمروں میں اتنے زیادہ فرق کے باوجود انہیں چچا جان کے بعد اس دنیا میں زندہ رہنا پڑ رہا ہے۔ آخر یہ غم ان کی جان لے کر ہی ملا اور وہ ۲۳ دسمبر ۱۹۴۰ء کو اپنے خالق حقیقی سے جا ملے۔“

ع

خاک میں کیا صورتیں ہوں گی کہ پنہاں ہو گئیں
(غالب)

محترمہ کریم بی بی۔ خواہر خورد

نانا جان قبلہ (حضرت علامہ) کی چار بہنیں تھیں۔ دو بڑی۔ محترمہ فاطمہ بی بی اور حضرت طالع بی بی! اور دو چھوٹی،

محترمہ کریم بی بی اور محترمہ زہنب بی بی۔ محترمہ کریم بی بی بہنوں میں تیسرے نمبر پر اور میاں جی شیخ نور محمد مرحوم کے

سات بچوں میں چھٹے نمبر پر تھیں۔ آپ علامہ صاحب سے تقریباً تین برس چھوٹی تھیں۔ ان کی شادی موضع ”نت“

(ضلع کوجرانوالہ) کے ایک زمیندار گھرانے میں ہوئی۔ وہاں انہوں نے تین بیٹوں کو جنم دیا۔ سب سے بڑے ظفر الحق تھے جنہوں نے انگلستان سے انجینئرنگ کی اعلیٰ تعلیم حاصل کی اور کراچی میں کئی ایک اعلیٰ عہدوں پر فائز رہے۔ بھٹلے محمد سرور جو مکمل ڈاک میں ملازم رہے اور ان کا قیام مستقلاً لاہور میں رہا۔ ریٹائرمنٹ کے بعد وہیں وفات پائی اور سب سے چھوٹے محمد اصغر جو صغریٰ میں ہی وفات پا گئے۔ پھوپھی جی^۳ کے میاں جو اپنی زمینداری کے زعم میں

بڑے رنگین مزاج واقع ہوئے تھے، کو خدا جانے کیا سوچھی یا اس دور میں شاید یہ لازم تھا کہ ہر مرد ایک سے زیادہ شادیاں کرنا ”مردانگی“ سمجھتا تھا۔ چنانچہ انہوں نے بھی دوسرا بیواہ ایک طوائف زادی سے رچا لیا۔ پھوپھی جی جو بڑی عابدہ زاہدہ اور اس دور میں جب عورتوں کو تعلیم دلوانا بڑا معیوب سمجھا جاتا تھا پانچ جماعت تک پڑھی ہوئی تھیں اور نہ صرف خاندان میں بلکہ محلہ برادری میں بڑی عالم فاضل مانی جاتی تھیں، بچوں کو ساتھ لے کر میکے چلی آئیں اور کافی عرصہ سیالکوٹ میں مقیم رہیں۔ تقریباً دس برس بعد ان کی سوت انتقال کر گئیں، چنانچہ وہ واپس اپنے سرال چلی گئیں۔ لیکن کچھ عرصہ ہی گزر رہا تھا کہ ان کے میاں بھی قضائے الہی سے وفات پا گئے، چنانچہ وہ دوبارہ ہمیشہ ہمیشہ کے لیے سیالکوٹ آ گئیں اور پھر کبھی سرال جا کر نہیں رہیں، البتہ آنا جانا رہا۔ اپنے دونوں بیٹوں کو اچھی تعلیم دلوائی، خاص طور پر بڑے بیٹے ظفر الحق نے انجینئرنگ کی اعلیٰ تعلیم انگلستان سے حاصل کی جس کے لیے اخراجات میں ان کے چچا نے مدد دی، البتہ وہ تمام رقم انہوں نے ملازمت کے بعد چچا کو واپس لوٹا دی، جس کا ریکارڈ پھوپھی جی کے ذاتی کاغذات میں موجود ہے۔

پھوپھی جی چونکہ بچپن سے ہی بڑی سچھدر اور پڑھنے لکھنے میں بڑی ہوشیار تھیں، اس لیے گھر بھر کی چیت تھیں۔ میاں جی بے جی بڑے بھائی اور حضرت علامہ صاحب سب ان کی بات مانتے تھے۔ علامہ صاحب کے ساتھ تو ان کی بڑی بے تکلفی تھی کیونکہ دونوں اوپر تلے کے بہن بھائی تھے اس لیے بچپن سے ہی اکٹھے کھیل اور پڑھ کر جوان ہوئے۔ پھوپھی جی چونکہ پڑھی لکھی تھیں اس لیے اچھا ادبی ذوق رکھتی تھیں۔ نماز فجر کے بعد مناجات اور کلام اقبال پڑھنا ان کا معمول تھا۔ ان کے پاس ”بانگ درا“ اور ”بال جبریل“ موجود تھیں، جنہیں بڑی حفاظت سے ایک جزدان میں لپیٹ کر رکھتی تھیں۔ ان کی رحلت کے بعد وہ جزدان جس میں ان دو کتابوں کے علاوہ ان کے دوسری ضروری

کاغذات بھی تھے میرے حصے میں آیا اور اب بھی میرے پاس محفوظ ہے۔

راقم الحروف نے اپنے بچپن سے پھوپھی جی خلد آشیانی کو اقبال منزل سیالکوٹ یا جاوید منزل لاہور میں مقیم دیکھا ہے۔ میرے ہوش سنبھالنے سے قبل شاید کچھ عرصہ وہ اپنے بڑے صاحبزادے ظفر الحق کے پاس بھی رہیں کیونکہ اکثر و بیشتر اس کا ذکر کیا کرتی تھیں۔ مگر میں نے انہیں کبھی کراچی آتے جاتے نہیں دیکھا۔ راقم الحروف نے انہیں یا تو لاہور میں مقیم دیکھا یا پھر عمر کے آخری حصہ میں مستقل طور پر سیالکوٹ میں ان کا قیام رہا۔

سرخ و سفید رنگت کے ساتھ سر کے بال سفید براق تھے۔ چہرے پر ہر وقت کھلی پیاری اور نرم مسکراہٹ ان کی دلنواز شخصیت کا سب سے نمایاں پہلو تھا۔ گفتگو کا انداز بے حد پیارا اور دل کو چھو لینے والا بڑوں کی محفل میں انتہائی مدبر اور بچوں کے ساتھ بے حد مشفق۔ وہ بڑی زندہ دل واقع ہوئی تھیں اور ہمیشہ جان محفل سمجھی جاتی تھیں۔ نماز پنجگانہ تہجد اور مختلف اوراد کا ذکر ان کا روز کا معمول تھا۔ بڑی صفائی پسند اور خوش پوشاک واقع ہوئی تھیں۔ پورا دن لباس تبدیل کرتی رہتیں کیونکہ کبرسی میں بھی ہر کام اور وقت کے لیے لباس مخصوص رکھے ہوتے تھے۔ نماز کے لیے علیحدہ لباس کھانا کھانے کے وقت دوسرا لباس، غسل خانہ جانے کے لیے مختلف کپڑے اور بیت الخلاء کے لیے علیحدہ۔ یہاں تک کہ ان اوقات کے لیے جو تھے بھی مختلف استعمال کرتی تھیں۔ شاید عبادت اور پاکیزگی کے اس قدر اہتمام نے ہی ان کی شخصیت بالکل حوروں کی طرح بنا دی تھی۔ عمر کے آخری حصہ تک ان کے چہرے پر اس طرح نور برستا تھا کہ آدمی مہبت رہ جاتا تھا۔

لاہور میں بڑا طویل عرصہ ان کا قیام ”جاوید منزل“ میں رہا۔ آپا بانو (منیرہ خالہ) اور جاوید ماموں کے ساتھ ان کو بے انداز محبت تھی اور وہ دونوں بھی ان کو دل و جان سے پیار کرتے تھے۔ آپا بانو کی شادی کے بعد جب جاوید ماموں اعلیٰ

تعلیم کے لیے بیرون ملک چلے گئے تو ”جاوید منزل“ کو آباد رکھنے کے لیے آپا بانو مع صلی ماموں^۲ (میاں صلاح

الدین) اور بچوں کے وہیں اٹھ آئیں۔ انہوں نے پھوپھی جی کو بھی مستقل اپنے پاس رکھنا چاہا مگر شاید یہ اس لیے ممکن نہ ہو سکا کہ ان دنوں پھوپھی جی کا مستقل قیام خالہ عنایت کے ہاں تھا جو ان دنوں جاوید منزل کے بالکل نزدیک برڈز انسٹیٹیوٹ کی ریلوے کالونی میں رہ رہی تھیں۔ خالہ عنایت کی کوٹھی سے جاوید منزل کا فاصلہ پانچ یا دس منٹ کا تھا چنانچہ سارا دن ادھر سے ادھر آنے جانے کا اتنا بندھا رہتا۔ میری دونوں خالہ زاد برڈز انسٹیٹیوٹ کے ساتھ واقع

لڑکیوں کے سکول میں پڑھتی تھیں جو بالکل جاوید منزل کے چھوڑے میں تھا۔ اس لیے تمام بچے سارا دن کبھی پیدل اور کبھی سائیکلوں پر ادھر ادھر چکر لگاتے تھے۔

شب دیگ

یہ انہی دنوں کا ذکر ہے کہ ایک روز دوپہر کے کھانے پر سب لوگ جاوید منزل کے کھانے کے کمرے میں اکٹھے تھے..... پھوپھی جی کریم بی بی پھوپھی زینب آپا جان^۳ (آنٹی ڈورس) آپا بانو میاں صلاح الدین (صلی میاں) خالہ عنایت میری والدہ (وسیمہ مبارک) نادرہ باجی محمود (میرے خالہ زاد) اور راقم الحروف..... اس دن کشمیر کی

خاص الخاص ڈش ”شب دیگ“ پکوائی گئی تھی..... ساری رات پورے اہتمام کے ساتھ پکائی گئی ”شب دیگ“ اس وقت سب خاص طور پر مستورات بڑے ذوق و شوق سے خشکے کے ساتھ نوش جان کر رہے تھے۔ خالو صلی تو تھوڑا سا کھانا ہی کھا کر اور معذرت کر کے میز سے اٹھ گئے کہ انہیں کہیں جانے کی جلدی تھی یا شاید انہیں شب دیگ خاص مرغوب نہیں تھی اور محض اپنی بیگم صاحبہ کا دل رکھنے کو شامل ہو گئے تھے اور اب کہیں اور شکم پری کا بندوبست فرمانے بھاگ لیے تھے۔ باقی سب ڈلے ہوئے تھے اور دنیا و مافیہا سے بے خبر شب دیگ کے ساتھ پورا پورا انصاف ہو رہا تھا۔ پھوپھی جی اور آپا جان کے مابین تو باقاعدہ ”شب دیگ خوری“ کا مقابلہ ہو رہا تھا۔ آنٹی ڈورس شرقی کھانوں کی بڑی دلدادہ تھیں اور خوش خوراک بھی واقع ہوئی تھیں۔ باقی سب لوگ تو شب دیگ کو ”ختم“ کرنے میں لگن تھے مگر ہم تینوں نئی نسل کے نمائندہ یعنی نادرہ باجی محمود اور راقم الحروف شب دیگ سے مستفیض ہونے کے بجائے کوئی دوسرا سائن چپاتیوں کے ساتھ سر جھکائے کھانے میں مصروف تھے۔ آپا بانو کو جیسے ہی اپنی پسندیدہ شب دیگ سے ذرا فراغت ملی تو انہیں احساس ہوا کہ کچھ بد نصیب اس نعمت غیر مترقبہ کی توہین کے مرتکب ہو رہے ہیں۔ چنانچہ انہوں نے روئے سخن ہماری طرف کرتے ہوئے فرمایا..... ”ارے تم تینوں شب دیگ کیوں نہیں کھا رہے؟“ تینوں نے جواب دیا ”ہمیں شلغم اور چاول پسند نہیں ہیں۔“ اتنا سننا تھا کہ ان کا منہ حیرت سے کھلے کا کھلا رہ گیا اور بڑی مشکل سے اس حیرت پر تابو پاتے ہوئے اپنے مخصوص انداز میں چلائیں..... ”ہا خائے! تم سب کس قسم کے کشمیری ہو جنہیں چاول اور شلغم پسند نہیں؟“ پھر خالہ عنایت اور میری والدہ سے مخاطب ہوئیں..... ”آپا عنایت! آپا وسیمہ! یہ بچے کیا کہہ

رہے ہیں۔ مجھے تو ان کے کشمیری ہونے پر شک ہو رہا ہے ہا خائے یہ شب دیگ اور چاول پسند نہیں کرتے، یہ ہمارے بچوں کو ہو کیا گیا ہے؟“ وہ ایک ہی سانس میں بولے چلے جا رہی تھیں۔ اسی وقت نادر شاہی بلکہ ”بانو شاہی“ حکم صادر ہوا کہ نینوں فوراً اپنی اپنی پلیٹ میں خشک لکائیں اور شب دیگ کے ساتھ انصاف کریں ورنہ میز سے اٹھنے کی اجازت نہیں ملے گی..... چنانچہ مرتے کیا نہ کرتے کے مصداق حکم پر عمل پیرا ہوتے ہی بنی۔ میں نے شاید پہلی بار خشک کے ساتھ شلغم کا مزا چکھا اور محسوس کیا کہ شب دیگ تو واقعی خاصی خوش ذائقہ چیز ہے اور اس کا برملا اقرار کیا اور خوب ڈٹ کر دونوں چیزیں اڑائیں۔ شب دیگ میں ڈالا گیا گوشت بڑا لطف دیتا ہے۔ کیونکہ ساری رات پک پک کر وہ بالکل حلیم بن چکا ہوتا ہے اور پھر اس کے مسالے بس لطف ہی آ جاتا ہے۔ واقعتاً کشمیر کے دوسرے منفرد اور لذیذ کھانوں مثلاً گشتارہ، کونٹہ کبیر، ہرہہ کباب، پیپر شوربا اور مرغ مسلم پلاؤ کا لطف اپنی اپنی جگہ مگر صحیح طریقے سے تیار کی گئی شب دیگ کام و دہن کو ایک عجیب سی لذت سے ہمکنار کرتی ہے۔

سحری کھانے میں تاخیر

پھوپھی جی کافی عرصہ اسی طرح خالہ عنایت کے گھر اور جاوید منزل کے درمیان ”شٹل“ کرتی رہیں۔ مجھے یاد ہے کہ ان دنوں وہ ابھی روزے پوری پابندی سے رکھا کرتی تھیں اور رمضان المبارک میں سنت رسول مقبول کی پیروی کا پورا اہتمام کرتی تھیں۔ چنانچہ سحری کے وقت کھانا کھانے میں تاخیر اور افطار میں جلدی کیا کرتی تھیں۔ سحری کے وقت تہجد کے بعد اور اذان میں مصروف ہو جاتیں اور کھانا وغیرہ ان کے بستر کے قریب میز رکھ کر اس پر لگا دیا جاتا کیونکہ ان کی کوشش ہوتی تھی کہ اذان سے تھوڑی دیر پہلے کھا کر پورا ثواب لیں گی۔ ان دنوں اس ریلوے کالونی میں کوئی مسجد اتنی قریب نہیں تھی کہ اذان کی آواز صحیح طرح سنائی دے۔ باقی سب تو گھڑی سے وقت دیکھ کر سحری کا اختتام کر لیتے مگر پھوپھی جی نہ مانتیں اور پوپھٹنے کا انتظار کرتی رہتیں۔ چنانچہ اکثر اچھا خانا صا دن نکل آتا اور وہ آنکھیں بند کیے اپنی مناجات میں مشغول رہتیں۔ جب ان کو احساس دلایا جاتا تو سادہ طبیعت کی وجہ سے کھڑکی پر پردہ کھینچ لیتیں اور کہتیں ابھی تو روشنی بہت کم ہے اور جلدی جلدی سحری نوش کر لیتیں۔ اس وقت وہ کم از کم ۷ کے پیٹے میں ہوں گی۔ صحت بالکل ٹھیک تھی۔ رمضان المبارک میں پورے روزے رکھتی تھیں۔ اپنے تمام چھوٹے بڑے کام خود کرتیں۔ اٹھنے بیٹھنے

اور چلنے پھرنے میں بالکل کوئی دقت نہیں تھی۔

۱۹۵۳ء کے وسط میں خالوجان کا تادماتان ہو گیا چنانچہ خالہ عنایت مع بچوں اور پھوپھی جی سیالکوٹ منتقل ہو گئیں۔ چار چھ مہینوں کے بعد خالہ عنایت فیملی تو ماتان سدھار گئی مگر پھوپھی جی نے مستقل سیالکوٹ میں ہی قیام کا فیصلہ کیا اور پھر ۱۹۵۸ء میں اپنی وفات تک تقریباً پانچ برس ”اقبال منزل“ میں ہی مقیم رہیں۔ ان دنوں میری نانی محترمہ یعنی بڑی بھابھی جی ابھی حیات تھیں۔ چنانچہ دونوں نندا اور بھابھی ایک دفعہ پھر اکٹھی ہو گئیں۔ اقبال منزل میں میاں جی والا کمرہ ان دنوں ان کے پاس ہوا کرتا تھا اور اپنے والد محترم کی وہ دیوار گیر مخصوص الماری اب ان کے استعمال میں تھی جس میں میاں جی اپنی خاص خاص چیزیں جن میں ان کا مشہور برنی والا ڈبہ شامل تھا رکھا کرتے تھے۔ مجھے اچھی طرح یاد ہے کہ کبھی کبھی پھوپھی جی پنجابی میں ظریفانہ اشعار بھی کہا کرتی تھیں اور پھر بڑے چاؤ سے سب کو سنایا کرتی تھیں۔ ایک دفعہ ہمارے ایک عزیز نے اقبال منزل کی دکانوں میں چائے کا چھوٹا سا ہوٹل کھولا اور اس کا نام ”لالہ زار کیفے“ رکھا۔ پھوپھی جی نے بڑی لمبی نظم اس پر لکھی جس میں بڑی خوبصورت ”تک بندی“ فرمائی۔ مجھے تھوڑا سا حصہ یاد ہے:

ناں رکھیا سو لالہ زار	ہوٹل کھولیا جے افتخار
مارے ڈنڈی کردے پار	ہر اک نوں اے دیوے چکر
ہوشیار بڑا	لالہ زار
پر بوتل رکھدا ٹھنڈی ٹھار	چاء ایدی اے سڑدی بلدی
ہوشیار بڑا	لالہ زار
پارا	ہر کم ایدسا

اقبال منزل میں تقریباً پانچ برس انہوں نے بڑا اچھا وقت گزارا۔ آخری وقت تک بڑی چاک و چوبندر ہیں۔ سارا دن گھر میں ادھر سے ادھر گھومتی پھرتیں۔ اپنا تمام کام خود انجام دیتیں۔ خطوط نویسی کا بہت شوق تھا۔ خاص طور پر اپنے بڑے صاحبزادے کو بڑی باقاعدگی سے خط لکھا کرتی تھیں اور وہاں سے جواب بھی بڑی باقاعدگی سے آیا کرتے

تھے۔ ہر ماہ ماموں ظفر الحق کی طرف سے انہیں منی آرڈر بھی آتا تھا۔ بات بے بات اپنے بڑے صاحبزادے کا ذکر انہیں بہت پسند تھا اور میرے خیال میں وہ اس میں حق بجانب تھیں کہ ساری عمر کی کمائی ان کا یہی بیٹا تھا۔ اقبال منزل کی زنا نہ نشست گاہ جو پہلے بے جی کا کمرہ ہوا کرتا تھا اور اب چوٹی تخت بچھا کر اس پر فرشی نشست کا انتظام ہوا کرتا۔ روزانہ رات کو چاندنیوں کے فرش پر گاؤتکیوں کے سہارے بیٹھ کر محفل جمائی جاتی اور پھوپھی جی کے گرد گھرا اور ملنے والے سب مل کر بیٹھتے اور وہ اپنی پیاری پیاری باتوں سے خوب رونق لگاتیں۔ وہ واقعتاً جان محفل تھیں۔ ان کا مطالعہ خاصا اچھا تھا۔ اخبار روزانہ پڑھتی تھیں۔ اس لیے ان کی گفتگو خاصی معلومات افزا ہوا کرتی تھی۔ سیاست سے بھی دلچسپی تھی اس لیے میرے والد کے ساتھ اکثر اس سلسلے میں بحث کیا کرتی تھیں۔

مہمان خصوصی

انہی دنوں جب وہ سیالکوٹ میں مقیم تھیں پھوپھی جی کو ۲۱ اپریل پر یوم اقبال کی تقریب میں مہمان خصوصی کے طور پر لڑکیوں کے کالج میں مدعو کیا گیا۔ پھوپھی جی چونکہ وقت کی بڑی پابند تھیں اس لیے عین وقت مقررہ پر کالج پہنچ گئیں۔ جب کہ وہاں مدعوین تو رہے ایک طرف ابھی منتظمین کا بھی دور دور تک پتہ نہ تھا۔ میری والدہ محترمہ ان کے ہمراہ تھیں۔ وہ بتاتی ہیں کہ ہمیں پر نسل کے کمرے میں بٹھا دیا گیا۔ وہ محترمہ ابھی قبول فرما رہی تھیں۔ کافی دیر گزر گئی۔ آخر وہ محترمہ تشریف لائیں جنہوں نے ہمیں مدعو کیا ہوا تھا اور آتے ہی گلہ کرنے لگیں کہ آپ اتنی جلدی کیوں تشریف لائیں؟ ہم نے تو آپ کو سب لوگوں کے آنے کے بعد جلوس کی شکل میں لے کر آنا تھا وغیرہ۔

پھوپھی جی بڑی حیران ہوئیں اور کہا کہ آپ نے جو وقت بتایا تھا ہم بالکل اس کے مطابق یہاں پہنچی ہیں۔ اب مجھے نہیں معلوم تھا کہ ایک تعلیمی ادارے میں بھی وقت کی کوئی قدر نہیں۔ وہ محترمہ بجائے شرمندہ ہونے کے اٹی عجیب و غریب تو جیہات بیان فرمانے لگیں کہ تقریبات میں ایسے ہی چلتا ہے اور خاص طور پر مستورات کی تقریبات میں تو کم از کم دو تین گھنٹوں کا مارجن رکھا جاتا ہے۔ پھوپھی جی بے چاری کیا کرتیں۔ بس حیرت کا اظہار کرتی رہیں مگر آخر میں انہوں نے اپنے مخصوص انداز میں بڑی خوبصورت بات کہی کہ وہ محترمہ پانی پانی ہو گئیں۔ پھوپھی جی نے فرمایا:

”ویسے مجھے بڑی خوشی ہوئی کہ پوری قوم بالخصوص مستورات بڑی ثابت قدمی سے علامہ اقبال کے نقش قدم پر چل رہی ہیں۔ مگر یہ سمجھ میں نہیں آ رہا کہ وہ تو اقبال تھے اس لیے دیر سے آیا کرتے تھے آپ سب کس وجہ سے دیر سے آتی

غیر مطبوعہ کلام اقبال

جیسا کہ پہلے ذکر آیا ہے کہ پھوپھی جی کے پاس ایک جز دان تھا جس میں وہ ”بانگ درا“ اور ”بال جبریل“ کے ساتھ اپنے خاص کاغذات رکھا کرتی تھیں جن میں ایک پرانی کاپی بھی تھی جس میں انہوں نے چند نعتیں، نظمیں، چند مناجات کے شعر اور کچھ یادداشتیں محفوظ کر رکھی تھیں۔ ۱۹۵۸ء میں ان کے انتقال کے بعد متذکرہ جز دان میرے حصے میں آیا کیونکہ کوئی دوسرا اس کا طلبگار نہیں تھا۔ تب سے وہ جز دان میرے پاس کتابوں کی الماری میں رکھا رہا۔ شاید کبھی کھول کر دیکھا ہو مگر کبھی یہ خیال نہیں آیا کہ اس میں کوئی خاص تحریر موجود ہو..... مگر اب جب میں نے ”اقبال درون خانہ“ کے دوسرے حصے کی ترتیب کی ابتدا کی ہے تو اتفاقاً وہ جز دان کتابوں اور مختلف کاغذات کے درمیان رکھا ہوا ملا۔ خیال ہوا کہ دیکھا جائے کہ کہیں اس میں کوئی خاص تحریر وغیرہ تو پوشیدہ نہیں۔ چنانچہ اس میں محفوظ کاغذات وغیرہ کو ایک ایک کر کے دیکنا شروع کیا۔ ”بانگ درا“ اور ”بال جبریل“ کی جلدوں کے علاوہ سب سے پہلے ایک چھوٹی سی نوٹ بک ملی جس میں پھوپھی جان نے مختلف بچوں کی پیدائش کی تواریخ، مختلف شادیوں اور فوتیگیوں کے متعلق یادداشتیں محفوظ کی ہیں۔ اس کے علاوہ کچھ خاندانی حساب کتاب اور لین دین کا ذکر ہے۔ دو صفحات پر حضرت علامہ کی دو بیگمات یعنی والدہ جاوید اقبال اور لدھیانہ والی بیگم کی تواریخ و وفات اور مادہ ہائے تاریخ کو محفوظ کر رکھا ہے۔ ان سب کے علاوہ وہ کاپی جس میں چند نعتیں، نظمیں اور دوسری تحریریں موجود ہیں۔ اس کی ورق گردانی کرتے ہوئے احساس ہوا کہ مختلف جگہوں پر پھوپھی جی نے علامہ صاحب کا جو کلام لکھا ہے اس میں کچھ غیر مطبوعہ اشعار بھی موجود ہیں۔

چنانچہ مزید تحقیق کے بعد واقعتاً علامہ صاحب کا غیر مطبوعہ کلام ثابت ہوا۔ اس کی تفصیل مندرجہ ذیل ہے:

سب سے پہلے تو ایک دعا کے دس اشعار ہیں جو نظام الدین اولیاء کی بارگاہ میں پڑھنے کے لیے لکھے گئے مگر بعد میں شاید ان کو ترک کر کے دوسرے اشعار وہاں پڑھے گئے کیونکہ یہ تمام اشعار کسی مجموعے میں شامل نہیں۔ ان کو پھوپھی جی نے اپنی کاپی میں اس عنوان کے تحت درج کیا ہے:

حضرت نظام الدین اولیاء کی بارگاہ میں جناب ڈاکٹر سر محمد اقبال صاحب نے یہ دعا لکھ کر پڑھی۔

کیوں نہیں ارماں مرے دل میں کلیم اللہ کے
 میں تری درگاہ کی جانب جو نکلا لے اڑا
 ہے زیارت کی تمنا اللہ اے سوز عشق!
 تر جو تیرے آستانے کی تمنا میں ہوئی
 رنگ اس درگاہ کے ہر ذرے میں ہیں توحید کے
 چھپ کے ہے بیٹھا ہوا اثبات نفی غیر میں
 سنگ اسود تھا مگر سنگ نسان تیغ عشق
 کس قدر سرسبز ہے صحرا محبت کا تری

عشق اس کو بھی تری درگاہ کی رفعت سے ہے
 آہ! یہ انجم نہیں آنسو ہیں چشم ماہ کے

اس دعا کے بعد دس اشعار ”لا الہ الا اللہ“ کے عنوان کے تحت درج کیے گئے ہیں۔ یہ ”ضرب کلیم“ میں موجود نظم ”خودی
 کا سر نہاں..... الخ“ کے وزن پر ہیں۔ شاید انہیں بھی بعد میں بوجہ ترک کر دیا گیا مگر چونکہ پھوپھی جی انہیں محفوظ کر
 چکی تھیں اس لیے ان کی کاپی میں ابھی بھی موجود ہیں:

خودی	خدا	کا	نشاں	لا	الہ	الا	اللہ
خدا	خودی	سے	عیاں	لا	الہ	الا	اللہ
نظام	کن	میں	اگر	تو	مچشم	دل	دیکھے
خودی	ہے	روح	رواں	لا	الہ	الا	اللہ
جہاں	عشق	و	جنوں	ہے	حقیقت	روشن	
تری	خودی	میں	نہاں	لا	الہ	الا	اللہ

اگر تو شان و مقام خودی کو پہچانے
 ترے ہیں دونوں جہاں لا الہ الا اللہ
 ہوا ہے غیر کی محفل میں جا کے تو رسوا
 حرم ہے تیرا مکان لا الہ الا اللہ
 دل و نظر میں تفاوت کبھی نہیں ممکن!
 اگر ہو ورد زباں لا الہ الا اللہ
 تو اپنا آپ نگاہاں نہیں گلہ کس کا
 کہاں کا جور زماں لا الہ الا اللہ
 مجاہدانہ بسر کر قلندری آموز
 یہی ہے مقصد جاں لا الہ الا اللہ
 خطیب سحر بیانی سے کر گیا مسحور
 خدا کا ذکر کہاں لا الہ الا اللہ
 اگر مقام محبت نظر میں ہو تیرے
 سبک ہے بار گراں لا الہ الا اللہ

بچوں کے لیے مشہور دعا ”لب پہ آتی ہے..... الخ“ بھی اس کا پی میں درج کی گئی ہے۔ لیکن مروجہ چھ اشعار کے بجائے اس میں نو اشعار ہیں۔ ان تین اشعار کے ساتھ جو بعد میں شاید ترک کر دیئے گئے، اس کی صورت کچھ اس طرح ہے:

لب پہ آئی ہے دعا بن کے تمنا میری
 زندگی شمع کی صورت ہو خدایا میری
 دور دنیا کا مرے دم سے اندھیرا ہو جائے
 ہر جگہ میرے چمکنے سے اجالا ہو جائے

ہو مرے دم سے یوگی میرے وطن کی زینت
جس طرح پھول سے ہوتی ہے چمن کی زینت
زندگی ہو میری پروانے کی صورت یا رب
علم کی شمع سے ہو مجھ کو محبت یا رب
علم دنیا کے چمن میں ہو اگر گل کی طرح
میں چمکتا رہوں اس پھول پہ بلبل کی طرح
ہو مرا کام غریبوں کی حمایت کرنا
درد مندوں سے ضعیفوں سے محبت کرنا
دکھ اٹھائے مرے ہاتھوں سے نہ جاندار کوئی
اے خدا عمر اس طرح بسر ہو میری
میرے اللہ برائی سے بچانا مجھ کو
نیک جو راہ ہو اس راہ پر چلانا مجھ کو
دکھ بھی آ جائے تو ہو دل نہ پریشاں میرا
شکر ہر حال میں ہو میری زباں پہ تیرا

ان تین اشعار جو آج کی مروجہ دعا میں شامل نہیں کے علاوہ پہلے شعر کے مصرع اولیٰ میں ایک لفظ بھی مختلف ہے۔
”آتی“ کی بجائے یہاں لفظ ”آئی“ استعمال ہوا ہے۔ یعنی مروجہ مصرع ”لب پہ آتی ہے دعا بن کے تمنا میری“ کی
بجائے یہاں یہ مصرع یوں ہے ”لب پہ آئی ہے..... الخ“۔ ”بانگ درا“ میں شامل چھ اشعار کے علاوہ شعر نمبر ۵
۷ اور ۹ یہاں پر اضافی ہیں جنہیں بعد میں ترک کر دیا گیا۔

معصوم دعا

اسی سلسلے میں پھوپھی جی کی زبانی سنا ہوا ایک واقعہ مجھے یہاں یاد آ رہا ہے..... پھوپھی جی چونکہ گھر کی تمام مستورات
بلکہ خاندان محلّہ اڑوس پڑوس میں سب سے زیادہ یعنی پانچ جماعت تک پڑھی ہوئی تھیں چنانچہ پورے خاندان اور

محلہ میں عورتوں کے درمیان سب سے زیادہ عالم فاضل مانی جاتی تھیں۔ اس لیے گھر کی تمام بچیوں کو پڑھانا ان کے ذمہ تھا۔ نہ صرف گھر بلکہ ہمسایوں، محلہ داروں اور رشتہ داروں کی تمام بچیاں خاص طور پر قرآن مجید پڑھنے کے لیے ان کے پاس بھجوائی جاتی تھیں۔ اس دور میں خاص طور پر بچیوں کو سکول بھیجنا انتہائی معیوب خیال کیا جاتا تھا۔ زیادہ سے زیادہ دو یا تین جماعت اور اس کے بعد ختم..... چنانچہ پھوپھی جی کا دم اس دور میں غنیمت تھا کہ بچیاں بے چاری گھر پر ہی کچھ شہد حاصل کر لیتیں..... گھر کے علاوہ اڑوس پڑوس اور رشتہ داروں کی بچیاں شام کے وقت پھوپھی جی کے گرد جمع ہو جاتیں اور وہ قرآن پاک کے سبق کے ساتھ ساتھ اردو کا قاعدہ بھی انہیں پڑھا دیتیں۔

پھوپھی جی بتایا کرتی تھیں کہ..... ”انہی دنوں کا ذکر ہے کہ اقبال بھائی صاحب کی لکھی ہوئی دعا ”لب پہ آئی ہے دعا بن کے تنامیری“ میاں جی نے مجھے پڑھنے کے لیے دی۔ وہ مجھے اتنی بھلی لگی کہ میں نے فوراً اسے اپنی کاپی میں لکھ لیا اور دن میں کئی کئی بار پڑھا کرتی۔ ایک دن میں نے سوچا کہ کیوں نا بچیاں جو پڑھنے آتی ہیں ان کو بھی یہ دعا سکھائی جائے۔ چنانچہ ہر روز کچھ کچھ بچیوں کو ازبر کروانی شروع کر دی۔ جب چھوٹی چھوٹی بچیاں لہک لہک کر اسے پڑھتیں اور یاد کرتیں تو سماں بندھ جاتا اور میاں جی بہت خوش ہوتے۔ آہستہ آہستہ پوری نظم بچیوں نے یاد کر لی مگر میں نے اس کی بھنک کسی کو نہیں پڑنے دی کیونکہ میرا ارادہ تھا کہ اب کی چھٹیوں میں جب بھائی صاحب گھر آئیں گے تو انہیں ایک دم حیران کر دوں گی۔ چنانچہ جب اقبال بھائی صاحب گرمیوں کی تعطیلات میں سیالکوٹ تشریف لائے تو میں نے تمام بچیوں کو اچھی طرح سمجھا دیا کہ انہیں کس طرح یہ دعا پڑھنا ہے۔ ساری بچیوں میں ”ویرے“ والے بھائی

چراغ کی بچی سائرہ سب سے اچھا پڑھا کرتی تھی چنانچہ اس کو میں نے لیڈر بنایا کہ پہلے وہ پڑھے اور باقی سب اس کے پیچھے پیچھے دہرائیں۔ ان دنوں کافی بچیاں اکٹھی ہو جاتی تھیں۔ گھر سے تو زیادہ تر عنایت ہی ہوتی تھی کیونکہ دوسری بچی وسیمہ تو لاہور بھائی صاحب کے پاس ہوتی تھی اس کے علاوہ ”ویرے“ سے سائرہ اس کی بہن خورشید پھر ویرے ہی سے رشیدہ اور حمیدہ ہمسائے سے بھی دو چار بچیاں آتی تھیں۔ نام یاد نہیں۔ اور پھر خاص طور پر ”مہراں“!

اپنی دو بچیوں فاطمہ اور رضیہ کو بھجواتی تھی، کوہراں کا گھر خاصا دور یعنی ”لدھروالی مسجد“ کے قریب تھا مگر اس کے باوجود وہ بچیوں کو قرآن مجید پڑھنے کے لیے ملازمہ کے ساتھ بھجو لیا کرتی تھیں۔ چنانچہ اس روز سہ پہر کے وقت جب بھائی صاحب قبیلہ فرما کر ابھی اٹھے ہی تھے اور تازہ بھرے ہوئے حقہ سے انہوں نے دو ایک کش ہی لگائے تھے کہ باہر گھر

کے صحن میں ایک دم ”لب پہ آتی ہے دعا بن کے تمنا میری“ کی صدا گونجی..... بھائی صاحب اس وقت لاہور کے متعلق کوئی واقعہ سنارہے تھے جیسے ہی یہ آواز ان کے کان میں پڑی انہوں نے چونک کر پہلے تو میری جانب دیکھا اور پھر باہر کی طرف گمراہ ہوئے کیونکہ اس کے فوراً بعد دوسری صدا بلند ہوئی..... ”زندگی شمع کی صورت ہو خدایا میری“..... ساری پچیاں پوری طرح آواز ملا کر اتنے پیار سے دعا پڑھ رہی تھیں کہ سب کچھ بھول کر اور ایک دم لپک کر بھائی صاحب باہر صحن میں نکل آئے اور بڑی حیرت کے ساتھ بچیوں کو لہک لہک کر دعا پڑھتے دیکھنے لگے۔ ہم سب بھی ان کے پیچھے آن کھڑی ہوئیں۔ جب تک پوری دعا ختم نہیں ہوئی وہ یونہی دم سادھے کھڑے رہے۔ جیسے ہی دعا ختم ہوئی ان کو جیسے ہوش آ گیا اور انہوں نے گلوگیر آواز میں مجھے مخاطب کر کے فرمایا..... ”ہمشیرہ! خدا ان بچیوں کی یہ معصوم دعا قبول کرے اور قوم کے نونہال اسی طرح بڑے ہو کر ملک و ملت کا بول بالا کریں..... آپ نے بچیوں کو بڑی محنت سے یہ دعا سکھائی ہے اور مجھے اس وقت ان کا پڑھنا بہت اچھا لگا ہے۔“ اقبال بھائی صاحب ہمیشہ کے بڑے رقیق القلب تھے چنانچہ اس کے بعد کافی دیر تک گرم سم بیٹھے سوچتے رہے شاید نونہالان قوم کا غم انہیں کھائے جا رہا تھا یا خداوند تعالیٰ سے ملک و ملت کی بہتری کے لیے التجا تھی۔ اس رات بھائی صاحب خاصے پریشان رہے اور رات گئے تک میاں جی سے بھی اسی سلسلے میں تبادلہ خیالات فرماتے رہے۔ میں بھی بڑی پشیمان سی تھی کہ لاعلمی میں ان کو اس قدر پریشان کرنے کا سامان کر دیا۔ دوسرے روز ان کی طبیعت قدرے بحال ہوئی تو بازار سے تمام بچیوں کے لیے چھوٹے چھوٹے تحفے خرید لائے اور سہ پہر میں جب بچیوں نے دعا ختم کی تو ان میں وہ تحفے تقسیم کیے۔ کسی کو بالوں میں لگانے کا ”کپ“ اور کسی کو خوبصورت پراندہ ملا اور ان سب کو بہت شاباش دی اور روزانہ اسی طرح دعا پڑھنے کی تلقین فرمائی..... میں نے اس روز حالانکہ بچیوں کو دعا پڑھنے سے منع کر دیا تھا کہ بھائی صاحب کی طبیعت مزید پریشان ہوگی مگر وہ خود صحن میں آگئے اور فرمائش کر کے دعا سنی۔ پھر یہ روز کا معمول ہو گیا۔ اس کے بعد جب بھی بھائی صاحب سیالکوٹ تشریف لاتے تو لاہور ہی سے تمام بچیوں کے لیے تحفے لے کر آتے۔ دعا سننے کے بعد یہ خصوصی تحائف تقسیم کیے جاتے اور ”استانی صاحبہ“ یعنی میرے لیے خاص الخاص تحفہ لانا کبھی نہ بھولتے۔ پھر بھی جی بتایا کرتی تھیں کہ یہ سلسلہ کافی عرصہ تک یونہی چلتا رہا یہاں تک کہ تمام پچیاں جوان ہو گئیں اور میں دوسرے کاموں میں مصروف ہو گئی اور سہ پہر کی پڑھائی کا یہ گھریلو مدرسہ بالکل بند ہو گیا۔

گزشتہ صفحات میں جس کا پی کا ذکر ہو رہا تھا اس میں پھوپھی جی نے اشعار کے علاوہ چند یادداشتیں بھی قلم بند کی ہوئی ہیں۔ جن میں سب سے زیادہ قابل ذکر ایک خواب ہے جسے انہوں نے خاصی تفصیل سے تحریر کیا ہے۔ اپنا یہ خواب جب انہوں نے میاں جی کو سنایا تو انہوں نے اس کی بڑی اچھی تعبیر نکالی۔ پھر انہوں نے یہ خواب اپنے اقبال بھائی صاحب کو خط میں لکھ بھیجا اور علامہ صاحب نے اس کا جو جواب دیا اسے بھی اس کے ساتھ اپنی کا پی میں محفوظ کر لیا۔ پھوپھی جی نے اپنے اس خواب کو اس طرح تحریر کیا ہے:

”چند روز قبل میں نے ایک بڑا منفصل خواب دیکھا..... میں کیا دیکھتی ہوں کہ جیسے ایک لوق ووق صحرا میں سفر کر رہی ہوں۔ ہر طرف پر ہیبت خاموشی چھائی ہوئی ہے اور میں ایک بڑے ہی دبیلے پتلے اونٹ پر سوار ہوں جو بھوک اور پیاس سے جاں بلب ہے اور یوں محسوس ہوتا ہے کہ بس اب گر کر کہ تب گرا۔ چلچلاتی دھوپ اور اس انتہائی شدید موسم کی وجہ سے میں بھی قریب المرگ ہوں۔ پیاس سے میری زبان کا نا ہو رہی تھی۔ اپنے انجام سے باخبر ہونے کے باوجود میری یہی کوشش اور دلی خواہش تھی کہ کسی نخلستان کا نشان نظر آ جائے مگر سوائے سراپوں کے ابھی تک کچھ ممکن نہیں ہوا تھا۔ مجھے ایسا محسوس ہو رہا تھا کہ ایک طویل زمانہ گزر گیا کہ میں یوں ہی محسوس ہوں اور شاید میری قسمت میں کوئی منزل بلکہ نشان منزل بھی نہیں..... اسی بے کسی کی حالت میں مجھے یوں محسوس ہوا کہ جیسے اونگھ سی آگئی اور میں نے ایک ندا سنی کہ دعا کرو اور نبی اکرمؐ پر کثرت سے درود بھیجو..... ایک دم میں نے اپنے آپ کو درود و سلام پڑھتے اور دعائیں مانگتے ہوئے دیکھا۔ پھر میرے دیکھتے ہی دیکھتے چاروں طرف پھیلا ہوا وہ صحرا ایک سرسبز و شاداب وادی میں تبدیل ہو گیا اور میں نے اپنے آپ کو ایک پر شور چشمے کے سامنے پایا۔ اور میں نے دیکھا کہ اس قریب المرگ اونٹ کی بجائے ایک قد آور اور مضبوط گھوڑا میرے پاس کھڑا ہے اور ایک خارا شگاف تلواری میرے ہاتھ میں ہے۔ میرا دل چاہا کہ میں اچک کر اس گھوڑے پر سوار ہو جاؤں اور تلواری کو ہوا میں زور زور سے لہرانا شروع کر دوں..... درود و سلام اچھی بھی میرے ورد زبان تھا اور ماحول کی اس تبدیلی نے مجھے مسحور سا کر دیا تھا۔ دوزخ کی طرح دکھتا ہوا وہ خطہ اس طرح جنت نشاں بن چکا تھا کہ میں نے اس کی طراوت اپنی روح کی گہرائیوں تک محسوس کی..... اور پھر کہیں نزدیک ہی سے بڑی خوش الحان اذان کی آواز آنی شروع ہو گئی..... اس کے ساتھ ہی میری آنکھ کھل گئی اور اس وقت چاروں طرف

میں نے اسی وقت اپنا یہ خواب میاں جی کو سنایا تو انہوں نے اس کی بڑی اچھی تعبیر نکالی کہ ”یہ بڑا خوش آئند خواب ہے۔ انشاء اللہ عالم اسلام کے لیے بڑا اچھا وقت بہت جلد آنے والا ہے اور وہ وقت اب زیادہ دور نہیں جب تمام مسلمان متحد ہو کر موجودہ آزمائشوں اور ابتلاؤں سے خلاصی حاصل کر لیں گے اور ان کا مستقبل انشاء اللہ بڑا اتنا بناک ہوگا۔“

میاں جی کی بتائی ہوئی تعبیر بڑی خوش کن تھی اور میں بے حد مسرور تھی کہ عالم اسلام کے لیے اتنا اچھا خواب دکھانے کے لیے مجھے منتخب کیا گیا ہے۔ چنانچہ میں نے اسی روز ایک تفصیلی خط اس سلسلے میں اقبال بھائی صاحب کو لاہور روانہ کر دیا جس میں خواب کی پوری تفصیل کے ساتھ ساتھ میاں جی کی خوبصورت اور ہمت افزا تعبیر بھی لکھ بیچی۔ دو ایک روز کے بعد اقبال بھائی صاحب کا بڑا طویل جواب موصول ہوا۔ جس میں انہوں نے میرے خواب کی بڑی تعریف کی تھی اور لکھا تھا کہ میاں جی نے بالکل درست تعبیر اس کی نکالی ہے اور ساتھ اپنی طرف سے بھی کچھ اظہار خیال کیا ہوا تھا۔ میں چاہتی ہوں کہ اس خواب اور اس کی تعبیر کے ساتھ ساتھ میں اس خط کو بھی یہاں مختصر اُ نقل کر لوں کیونکہ ہو سکتا ہے کہ کچھ عرصہ بعد یہ خط کہیں دستیاب نہ ہو اور اس میں درج اتنی اچھی اچھی باتیں ڈھونڈنے سے نہ ملیں۔ بھائی صاحب کا خط کچھ اس طرح سے ہے:

لاہور ۸ دسمبر ۱۹ء

ہمشیرہ عزیزہ! السلام علیکم

تمہارا خط مل گیا ہے۔ الحمد للہ کہ گھر میں سب خیریت ہے۔ اس وقت واقعی وہی حالت دنیائے اسلام کی ہے جو تم کو خواب میں دکھائی گئی اور والد مکرم نے جو نتیجہ نکالا وہ بھی خدا کے فضل و کرم سے صحیح ہے اور میرا عقیدہ بھی یہی ہے کہ اللہ تعالیٰ مسلمانوں کو ضروری زندگی عطا فرمائے گا اور جس قوم نے آج تک اس کے دین کی حفاظت کی ہے، اس کو ذلیل و رسوا نہ کرے گا۔ مسلمان کی بہترین تلوار دعا ہے، سو اسی سے کام لینا چاہئے۔ ہر وقت دعا کرتے رہنا چاہئے اور نبی کریم پر درود بھیجنا چاہئے۔ کیا عجب کہ اللہ تعالیٰ اس امت کی دعا سن لیں اور اس کی غریبی پر رحم فرمائیں۔ میں اپنی گزشتہ زندگی پر نظر ڈالتا ہوں تو بے حد افسوس ہوتا ہے کہ میں نے اپنی پوری عمر یورپ کا فلسفہ پڑھنے میں گزار دی۔

خدا تعالیٰ نے مجھ کو تو اے دماغی بہت اچھے عطا فرمائے تھے۔ اگر یہ نوائے دینی علوم پڑھنے میں صرف کیے جاتے تو آج خدا اور اس کے رسولؐ کی میں بھی کوئی خدمت کر سکتا اور جب خیال آتا ہے کہ والد مکرم مجھے دینی علوم ہی پڑھانا چاہتے تھے تو اور بھی تلقین ہوتا ہے کہ باوجود اس کے صحیح راہ معلوم تھی، مگر حالات نے اس پر چلنے نہ دیا۔ بہر حال جو کچھ خدا کو منظور تھا وہی ہوا اور مجھ سے بھی جو کچھ ہو سکا، میں نے کیا لیکن دل چاہتا ہے کہ جو کچھ ہوا، اس سے بڑھ کر ہونا چاہئے تھا اور زندگی تمام و کمال نبی اکرمؐ کی خدمت میں بسر ہونی چاہئے تھی۔

والسلام

محمد اقبال لاہور

میں نے اقبال بھائی صاحب کے خط کا وہ حصہ خاص طور پر یہاں نقل کر لیا ہے جو میرے خواب سے متعلق تھا۔ اصل خط میاں جی کو واپس کر دیا ہے کیونکہ ان کے لیے بھی اس میں کچھ ضروری باتیں ہیں۔“

نانا جان قبلہ کو اپنی ان چھوٹی ہمشیرہ یعنی پھوپھی کریم بی بی صاحبہ سے بے حد پیار تھا اور وہ ہمیشہ ان کے ساتھ بڑی شفقت اور عزت سے پیش آیا کرتے تھے۔ دونوں اوپر تلے کے بہن بھائی تھے اور ایک ساتھ کھیل اور پڑھ کر بڑے ہوئے تھے۔ بچپن میں یقیناً لڑائی جھگڑا بھی ہوتا ہوگا کہ نظری عمل ہے مگر بڑے ہو کر انہوں نے اپنی پیاری بہن کو کبھی افسوس تک نہیں کہا۔ پھوپھی جی بھی اپنے اقبال بھائی صاحب کا ذکر ہمیشہ بڑے احترام سے کیا کرتی تھیں۔ اکثر کہا کرتی تھیں کہ اقبال بھائی میرے بڑے بھائی ہونے کے ساتھ ساتھ میرے پیر بھائی بھی ہیں۔ کیونکہ ہم دونوں نے میاں جی کی بیعت کی ہوئی ہے اور میاں جی ہمارے باپ بھی ہیں اور مرشد بھی۔ شاید اسی لیے تینوں باپ بیٹے اور بیٹی میں بے حد انسیت تھی۔

خدا کا انصاف

پھوپھی جی ایک دن ایک گھریلو مفضل میں یہ واقعہ سنا ہی تھیں کہ..... ”ایک دفعہ میری اپنے دیور کے ساتھ اس بات پر تکرار ہو گئی کہ میں اپنے بڑے بیٹے ظفر الحق کو اس کی خواہش پر لاہور کے کالج میں داخل کروانا چاہ رہی تھی۔ بچوں کے بڑے ہو جانے پر ان کے دوھیال والے اپنا حق جتانے چلے آتے تھے اور ہر بات میں ناگ اڑاتے تھے کہ یوں نہیں

یوں صحیح ہے۔ چنانچہ اس وقت بھی وہ اسی پر مصر تھے کہ لاہور جانا درست نہیں۔ میں نے زنج ہو کر اپنے دیور سے جو فوج میں اچھے عہدے پر تھے کہا کہ آپ لوگ اس وقت کہاں تھے جب میں نے اکیلے ہی بچوں کو کن کن مصیبتوں سے پالا پوسا ہے۔ اب یہ کسی قابل ہو رہے ہیں تو آپ کا خون جوش مارنے لگا ہے۔ میری اس صاف کوئی نے ان کو بڑی تکلیف پہنچائی اور وہ جو کچھ منہ میں آیا بکتے چلے گئے۔ میں نے جواب میں اتنا کہا کہ اچھا آپ کا جو جی چاہے کہیں۔ میرا خدا شاہد ہے۔ وہی میرا انصاف کرے گا۔

میاں جی کو معلوم ہوا تو انہوں نے مجھے صبر کی تلقین کی اور سب کچھ اللہ پر چھوڑ دینے کا مشورہ دیا۔ دوسرے روز جب میں میاں جی کی طرف سے اقبال بھائی کو خط لکھنے بیٹھی تو غصے سے مغلوب ہو کر مندرجہ بالا واقعہ من و عن ان کو بھی لکھ دیا اور پتہ نہیں کیا کیا لکھنے کے بعد آخر میں وہی بات لکھ دی:

”اچھا اللہ تعالیٰ سب سے بڑا منصف ہے وہی میرا انصاف کرے گا“

چند روز کے بعد اس خط کا جو جواب میاں جی کے نام آیا اس میں اقبال بھائی صاحب نے خاص طور پر میری انصاف والی بات کا ذکر کیا اور مجھے تسلی اور دلاسا دینے کے بعد ایک بڑے پتے کی بات لکھی کہ:

”دعا کریں کہ اللہ تعالیٰ ہمارے ساتھ انصاف نہ کرے کیونکہ ہم اس کے انصاف کے متحمل نہیں ہو سکتے۔ البتہ ہمیشہ یہ استدعا کرنی چاہئے کہ وہ ہم پر اپنا فضل و کرم فرمائے۔“

میاں جی بھی یہ بات سن کر بہت متاثر ہوئے اور مجھ سے کہا کہ اقبال نے بالکل درست لکھا ہے۔ ہر انسان کو اس پر عمل پیرا ہونا چاہئے کیونکہ اللہ تعالیٰ کے انصاف کو برداشت کرنا واقعی کسی انسان کے بس کی بات نہیں۔ ہمیں ہمیشہ ہی اس کے لطف و کرم اور غفور و درگزر کی امید رکھنی چاہئے اور اسی کے لیے ہر دم دست بدعا رہنا چاہئے۔

راز	حرم	سے	شاید	اقبال	باخبر	ہے
ہیں	اس	کی	گفتگو	کے	انداز	محرمانہ

(بال جبریل)

محترم شیخ عطا محمد! - برادر بزرگ

محترم نانا جان زندگی میں بڑے نظم و ضبط کے عادی تھے۔ تمام عمر فوج میں گزری اس لیے فوجی قواعد و ضوابط ان کی زندگی کا ایک لازمی حصہ بن چکے تھے۔ ان کی پوری زندگی اندرون اور بیرون خانہ بڑے منظم انداز میں گزری۔ ملازمت کے دوران ہمیشہ انگریزی لباس پہنا۔ بڑے جامہ زیب واقع ہوئے تھے۔ والدہ بتایا کرتی تھیں کہ..... ”ابا جان نے ساری عمر بہترین لباس زیب تن کیا۔ ہر وقت ”سوئڈ بوٹڈ“ رہا کرتے تھے اور جدید تراش خراش کے سوٹ ان کے پاس ہوا کرتے تھے۔ ریٹائرمنٹ کے بعد روزانہ صبح سب سے پہلے سوٹ بوٹ نکھائی وغیرہ پہن کر تیار ہوتے اور پھر ناشتہ کرتے اور اخبار پڑھتے۔ یہاں تک کہ عمر کے آخری حصہ میں جب پتلون پہننا ترک کر دیا، شلوار قمیض کے اوپر بھی کوٹ اور اس کے ساتھ میچنگ نکھائی ضرور پہنتے تھے۔ فوج میں ملازمت کی وجہ سے تقریباً ساری عمر گھر سے باہر ہی کٹی۔ بڑا طویل عرصہ بلوچستان کی سرحد پر S. D. O. کے عہدے پر فائز رہے اس لیے گھر پر بہت کم قیام رہا۔ ۱۹۱۲ء میں ریٹائرمنٹ کے بعد سب سے پہلے موجودہ اقبال منزل کو تعمیر کروایا۔ تمام نقش جات خود اپنے ہاتھ سے بنائے اور بڑے اہتمام سے تعمیراتی کام اپنی زیر نگرانی کروایا۔ خود چونکہ اس کام کے ماہر تھے اس لیے یہ عمارت بڑی مضبوط اور منفرد قسم کی ہے۔ اس کی تعمیر میں ایسی عجیب و غریب چیزیں استعمال کی گئی ہیں کہ بعض مقامات پر حیرت ہوتی ہے اور اس کے تعمیراتی حسن کو دیکھ کر بے ساختہ داد دینے کو جی چاہتا ہے۔

شیخ صاحب بڑی بارعب شخصیت کے مالک تھے۔ طویل القامت، مضبوط ڈیل ڈول اور سرخ و سفید رنگت چہرے پر بڑی گھنی داڑھی اور سر پر اس زمانے کے رواج کے مطابق پگڑی پہنتے تھے۔^۲ اپنے والدین اور بھائی بہنوں سے انہیں

والہانہ پیار تھا۔ اپنے چھوٹے بھائی محمد اقبال کے لیے تو انہوں نے اپنی پوری زندگی وقف کر دی۔ جو کچھ کمایا ان کی بہتری کے لیے خرچ کر دیا۔ اگر انصاف سے دیکھا جائے تو اللہ تعالیٰ نے حضرت علامہ طیبہ الرحمۃ کو بام عروج تک پہنچانے کے لیے ان کے برادر بزرگ شیخ عطا محمد مرحوم کو ہی وسیلہ بنایا۔ اس دور میں ایسی اعلیٰ تعلیم کے اخراجات برداشت کرنا کسی عام آدمی کے بس کی بات نہیں تھی۔ یہ شیخ عطا محمد کا ہی دل گردہ تھا کہ انہوں نے اپنے چھوٹے بھائی

کے لیے کسی بات سے دریغ نہ کیا اور ان کی ہر خواہش کا دل و جان سے احترام کیا۔ انہوں نے نہ صرف حضرت علامہؒ کی پڑھائی کے تمام اجراجات برداشت کیے بلکہ ان کے بال بچوں کی بھی دل کھول کر کنالت فرمائی۔ میرے خیال میں آج کے دور میں تو کوئی یہ سب کچھ شاید سوچ بھی نہیں سکتا مگر آفرین ہے شیخ عطا محمد اور ان کے اہل خانہ پر کہ چھوٹے بھائی کو کہاں سے کہاں پہنچا دیا۔ کہا جاتا ہے کہ شیخ صاحب بڑی سخت طبیعت کے مالک تھے اور انہوں نے چھوٹے بھائی کے بیوی بچوں سے بڑا سخت رویہ روا رکھا۔ اگر ایک شخص اپنی پوری کمائی چھوٹے بھائی پر خرچ کر رہا ہے اس کو پڑھا رہا ہے اعلیٰ ترین تعلیم دلوانے کے انتظامات کر رہا ہے اور ساتھ اس کے بیوی بچوں کی کنالت بھی کر رہا ہے تو کیا اس کو اتنا حق بھی نہیں پہنچتا کہ وہ جو اپنے بیوی بچوں کو مشکلات میں ڈال کر یہ سب کر رہا ہے کسی غلط بات پر تھوڑی باز پرس بھی کر لے۔ اور پھر وہ کوئی غیر تو نہیں۔ اگر کسی غلط کام سے منع کر رہا ہے تو یقیناً اس میں بھلائی کا پہلو مضمر ہے۔ اس دور میں بھائیوں کا بڑا مقام ہوا کرتا تھا اور شیخ صاحب تو حضرت علامہ کے محفلہ باپ کے تھے۔ عمر میں ان سے سترہ اٹھارہ برس بڑے تھے۔ انہوں نے جب کسی قربانی سے دریغ نہیں کیا تو اگر کبھی کسی بات پر سخت سست کہہ بھی دیا تو کون سی قیامت ٹوٹ پڑی۔ انہوں نے جو بھی کیا بہتری کے لیے ہی کیا۔ آخر اپنے باپ بھی تو بچوں پر سختیاں کرتے ہیں اور اس دور میں تو بچوں کو برے بھلے کی تمیز سکھائی جاتی تھی اور جو سیدھی طرح نہیں مانتا تھا اس کے ساتھ سختی بھی کی جاتی تھی۔ اور میرے خیال میں وہی طریقہ درست تھا۔ شیخ صاحب نے اگر بھائی کے بچوں پر سختی کی تو وہ اپنے بچوں پر بھی تو اسی طرح سختی فرماتے تھے۔ اور یہ سب کچھ وہ کسی دشمنی کی بنا پر نہیں بلکہ ان کے بھلے کے لیے کرتے تھے۔ تاکہ بچوں کی تربیت صحیح خطوط پر ہو اور بڑے ہو کر وہ ایک ذمہ دار شہری کا کردار درست طریقے سے ادا کر سکیں۔ وہ خود چونکہ انتہائی ”ڈسپلنڈ“ زندگی کے عادی تھے اس لیے اپنے بچوں کو بھی اسی رنگ میں دیکھنے کے آرزو مند تھے۔ اور میری ناقص رائے میں اگر انہوں نے ایسی آرزو کی تو یہ کوئی ایسی غلط اور قابل مذمت چیز نہیں تھی اگر ایک باپ اپنے بچوں سے بہتری کی امید رکھتا ہے تو وہ یقیناً حق بجانب ہے۔ کاش بچے بھی اس حق کی پاسداری کی ہمت پیدا کریں۔

حال ہی میں ’اقبال اور کجرات‘ کے نام سے ایک کتاب شائع ہوئی ہے جس میں ’فاضل مصنف‘ نے شیخ صاحب قبلہ پر بے بنیاد الزامات کی بھرمار کی ہے اور اپنے مدد و حمین کو مظلوم اور بے گناہ ثابت کرنے کے لیے ایزی چوٹی کا زور

لگا دیا ہے مگر ساتھ ہی اس کا بھی اعتراف فرمایا ہے کہ:

”تاہم یہاں یہ یاد رہنا چاہئے کہ شیخ عطا محمد ملازمت کے سلسلہ میں اکثر و بیشتر گھر سے باہر رہتے تھے اس لیے تمام تر ذمہ داری ان پر ڈالنا زیادتی ہوگی!“

اس کے جواب میں صرف اتنا کہہ دینا ہی کافی ہوگا۔ ع

”اس سادگی پہ کون نہ مر جائے اے خدا“
خدا تعالیٰ اس قبیل کے افراد کو عقل سلیم سے نوازے۔

یہ بات کسی حد تک درست ہے کہ شیخ عطا محمد مرحوم بہت جلد غصہ میں آجاتے تھے مگر یہ بھی حقیقت ہے کہ ان کے غصہ کا

پارہ جتنی جلدی چڑھتا تھا اسی تیزی سے اتر بھی جایا کرتا تھا۔ ایک سچے اور پر خلوص انسان کی طبیعت میں یہ اتار چڑھاؤ ضرور ہوتا ہے۔ وہ چونکہ خود سچ کا پرستار ہوتا ہے اس لیے کسی قسم کا جھوٹ برداشت نہیں کر سکتا۔ ماضی میں اس قسم کے انسان تو تقریباً ہر گھر میں موجود ہوتے تھے۔ ذرا ان کے مزاج کے خلاف بات ہوئی اور ان کا پارہ ایک دم ساتویں آسمان کی خبر لانے لگا اور میرے خیال میں یہ انہی بزرگوں کی برکت ہے کہ آج ہم کچھ لوگ اب تک پرانی قدروں کو بھرا رہے ہیں۔ اگر ہمارے بزرگ برے بھلے کی صحیح تربیت کا اہتمام ہمارے لیے نہ فرماتے تو خدا جانے اب تک ہمارے معاشرہ کا کیا حشر ہو چکا ہوتا۔ انسان کو حیوان ناطق کہا جاتا ہے اس لیے جب تک اس کو صحیح طریق سے سدھایا نہیں جائے گا وہ حیوان ہی رہے گا۔ جب تک اسے برے بھلے کی تمیز نہیں سکھائی جائے گی اس کی حیوانی

جہلیں تبدیل نہیں ہوں گی۔ انسان کے بچے کے سامنے آپ آگ اور پانی رکھ دیں وہ یقیناً چمکتی ہوئی آگ کو

پکڑنے کی کوشش کرے گا۔ کیونکہ وہ نہیں جانتا کہ اس چمک میں نقصان کا عنصر مضمر ہے۔ یہ اب ایک مانی ہوئی

حقیقت ہے کہ جب تک والدین نے بچوں کی درست راستوں کی طرف رہنمائی کا فرض احسن طریق سے نبھایا

معاشرہ صحیح ڈگر پر چلتا رہا مگر جب سے مغرب کی تھلید میں اس فرض سے چشم پوشی ہوئی ہمارا معاشرہ بھی مغربی

معاشرے کی طرح مادر پدر آزاد ہو گیا۔ اب نہ کسی کو باپ کا ڈر ہے اور نہ ماں کی شرم۔ جو کچھ جی میں آتا ہے وہ کر

گزرتا ہے اور یہی اس تباہی اور بربادی کی بنیاد ہے۔ حضرت علامہ علیہ الرحمۃ نے تو بہت پہلے خبردار کر دیا تھا

مگر فمسوس کسی نے اس پر کان نہ دھرے۔ گو اس وقت انہوں نے مغرب کو متنبہ کیا تھا مگر درحقیقت اس میں ہمارے

لیے بھی پیغام عمل تھا، لیکن ہم نے اس پرنٹل پیرا ہونے کی بجائے اسی مغرب کی اندھی تھلید شروع کر دی۔ اور اب اسی بھنور کا شکار ہیں جس کی نشان دہی مغرب کے باسیوں کے لیے کی گئی تھی۔ اور ہمارا انجام بھی کچھ زیادہ مختلف نظر نہیں آ رہا۔ چنانچہ حضرت علامہ علیہ الرحمۃ کی مندرجہ ذیل پیش کوئی نہ صرف دیا مغرب بلکہ اہل مشرق کے لیے بھی درست ثابت ہو رہی ہے:

دیار مغرب کے رہنے والو! خدا کی بستی دکان نہیں ہے!
کھرا جسے تم سمجھ رہے ہو وہ اب زر کم عیار ہو گا!
تمہاری تہذیب اپنے خنجر سے آپ ہی خودکشی کرے گی
جو شاخ نازک پہ آشیانہ بنے گا، ناپائیدار ہو گا!

ذرا چاروں طرف نگاہ دوڑائیں کیا ہم اسی صورت حال سے دوچار نہیں ہو چکے؟ اگر ماضی میں بچوں کی صحیح تربیت کے لیے سختی کی جاتی تھی تو وہ بالکل درست تھا کیونکہ حیوان ناطق کو انسان ناطق بنانے کے لیے یقیناً اس کی ضرورت تھی۔ جب سے اس ضرورت سے پہلو تہی کی گئی ہے انسانوں کی فصل پیدا ہونا بند ہو گئی ہے۔ کیا مغرب کا یہ نام نہاد انسان واقعی انسان کہلائے جانے کا مستحق ہے؟ کیا یہ انسان ان حیوانوں سے بدتر نہیں جو کبھی کوئی خلاف فطرت عمل نہیں کرتے۔ کہاں ہے وہ انسان جو اشرف المخلوقات تھا؟ میں سمجھتا ہوں اس میں سب سے زیادہ قصور ہم بزرگوں کا ہے، ماں باپ کا ہے، جنہوں نے معمولی سی سردردی سے بچنے کے لیے بچوں کو خود مختار کر دیا..... اپنی فضول مصروفیات میں اس قدر مگن ہو گئے کہ مستقبل کو بالکل فراموش کر دیا..... اپنے نام نہاد آرام کے لیے پورے معاشرے کو داؤ پر لگا دیا..... بچوں کو حیوانوں کے دودھ پر پالا گیا چنانچہ اس میں انسانی کی بجائے حیوانی خصائل پیدا ہو گئے۔ آپ ملاحظہ فرمائیں کہ صرف اس ایک وجہ سے پوری نسل انسانی خصائل سے بے بہرہ ہو گئی..... شاید اس میں نئی نسل کا اتنا قصور نہیں ہے کیونکہ اس کو جس جانب ہانکا جا رہا ہے وہ اسی طرف جانے پر مجبور محض ہے۔ جب ان کو بغیر کسی تجربہ کے ہر قسم کے فیصلوں کا اختیار دے دیا جائے گا تو پھر اس کا انجام تو یہی ہو گا۔

اوہ! معاف کیجئے گا میں جذبات کی رو میں کچھ زیادہ ہی دور نکل گیا..... بات ہو رہی تھی شیخ عطا محمد مرحوم کے غصے کی..... میری والدہ مکرمہ اور میرے والد گرامی بتایا کرتے تھے کہ..... ”ابا جان کا غصہ ایک دم آسمان پر چڑھ جایا کرتا

تھا۔ ذرا کوئی بات ان کے مزاج کے خلاف ہونی اور وہ کر جتنے برے سنے لگے مگر پھر ایک دم گھٹائیں چھٹ جاتیں اور روپہلی دھوپ نکل آتی۔ یہاں تک کہ وہ متاثرہ شخص سے معافی تک مانگ لیتے۔ یعنی جیسے ہی معلوم ہوتا کہ غلطی اس شخص کی نہیں ہے اور اس سے زیادتی ہوگئی ہے تو فوراً اس سے معذرت طلب کر لیتے۔ یہ ایک نرم اور صاف دل کے مالک کی نشانی ہے کہ وہ فوراً اپنی غلطی کا اقرار کر لیتا ہے اور اگر کسی کی دل آزاری کا باعث بنا ہو تو معافی مانگ لیتا ہے۔ شیخ عطا محمد مرقوم کی اس اعلیٰ صفت کا ثبوت تو کئی کتابوں میں بھی ملتا ہے۔ مثلاً اپنے عزیز چھوٹے بھائی کے انتقال کے موقع پر جب آفتاب اقبال وہاں پہنچے تو شیخ صاحب کو ان سے جو ملال تھا اس کی وجہ سے ان کا غصہ ایک دم آسمان کو چھونے لگا..... مگر بعد میں اپنے رویے میں زیادتی نظر آئی تو آفتاب ماموں کو خط لکھا اور معذرت چاہی۔ اپنے پہلے ہی خط میں جو ۱۰ جون ۱۹۳۸ء کو تحریر کیا اس کی ابتداء ہی میں معذرت خواہانہ رویہ اختیار کیا:

”بعد دعا کے واضح ہو مجھے افسوس ہے کہ مجھ سے اس روز زیادتی ہوئی اور تمہاری بر خورداری نے بعد میں مجھے خود نام کیا۔ غم اور رنج کی حالت میں اکثر ایسا ہو جاتا ہے۔“

یہ اس شخصیت کی عظمت کی نشانی ہے۔ میں نہیں سمجھتا کہ اس طرح کبھی کسی نے اپنے سے چھوٹوں بلکہ اپنے بیٹوں سے معافی کی درخواست کی ہو۔ کیا اس سے شیخ صاحب کی اعلیٰ نظر فی نہیں جھلکتی۔ اگر بہ نظر غائر دیکھا جائے تو شیخ صاحب نے جتنے خط بھی آفتاب ماموں کو تحریر کیے ان میں یہی ایک جذبہ جھلکتا ہے کہ وہ اس روز کی زیادتی کا ازالہ کسی طور کر سکیں۔ یہاں تک کہ ان دنوں آفتاب اقبال صاحب کی ملازمت کے لیے کشمیر تک کا سفر کیا۔ حقیقتاً ان کے دل میں اپنے بڑے بھتیجے کے خلاف کچھ نہیں تھا۔ انہوں نے جو کچھ بھی کیا آفتاب صاحب کی بہتری کے لیے کیا۔ اگر بچپن میں کبھی سخت و مست کہا یا جسمانی سزا دی تو اس میں وہی پہلو کارفرما تھا کہ وہ آفتاب صاحب کو انسان بنانا چاہ رہے تھے۔ کیونکہ یقیناً ان میں بھی تمام بچوں کی طرح ایسی خصلتیں ہوں گی جن کی درنگی کے لیے یہ عمل ضروری رہا ہو۔ شیخ صاحب نے اس دور میں اپنے بچوں کو بھی غلط کاموں پر جسمانی سزائیں دیں۔ خاص طور پر اپنے مٹھلے صاحبزادے امتیاز ماموں کو بھی اس امتحان سے اکثر و بیشتر گزرنا پڑا کیونکہ ان کا جی پڑھائی میں بالکل نہیں لگتا تھا۔ البتہ یہ اور بات ہے کہ آفتاب ماموں اپنے تایا جان کو وہ مقام نہ دے سکے جس کے وہ حقدار تھے اور ان کے ہر اچھے فعل کو بھی جو یقیناً آفتاب صاحب کے بھلے کے لیے ہی ہوتا تھا، ظلم سمجھتے رہے۔ میرے خیال میں بڑے ہو کر آفتاب ماموں نے جو

ترقی کی اور ان کے اخلاق کے سب لوگ مداح بنے تو اس کی اصل بنیاد بچپن میں ان کے تایا جان شیخ عطا محمد مرحوم و مغفور کے ہاتھوں ہی رکھی گئی۔

اس کے علاوہ شیخ عطا محمد صاحب کے آفتاب اقبال صاحب کے نام لکھے گئے ان تمام خطوط سے یہ بات بھی واضح ہوتی ہے کہ شیخ صاحب اپنے عزیز ازجان بھائی کی اس کوتاہی کا بھی ازالہ چاہتے تھے جو دانستہ یا نادانستہ ان سے سرزد ہوئی کہ اپنی وراثت میں سے کچھ حقوق کی ادائیگی رہ گئی۔ یہ اس لیے کہ وہ نہیں چاہتے تھے کہ روز قیامت اس سلسلے میں کوئی سخت باز پرس ہو۔ اب یہ ان کے ظرف کی بات ہے کہ انہوں نے شیخ صاحب کی اس معصوم خواہش کو غلط رنگ دے لیا اور انہیں اپنے عظیم تایا جان کے خلاف استعمال کیا اور اس پاک باطن انسان کی صاف شفاف تحریروں کو اس طرح پیش کیا کہ وہ انہیں مقدمہ بازی پر ابھارتے رہے حالانکہ ان کی دلی خواہش صرف اتنی رہی کہ کسی طرح چھوٹے بھائی کے نام کو کسی قسم کی حرف گیری سے محفوظ کر دیا جائے۔ اور میں سمجھتا ہوں کہ وہ مانیں یا نہ مانیں مگر شیخ صاحب اپنی اس کوشش میں پوری طرح کامیاب رہے اور انہوں نے اپنے عزیز چھوٹے بھائی کے لیے آخری قربانی پیش کی اور ان کو صاف بچالیا..... آپ دیکھئے کہ تمام تر مخالفت کا رخ شیخ صاحب کی طرف ہو چکا ہے تمام زہر انشائیاں ان کی ذات پر کی جا رہی ہیں اور حضرت علامہ کو انہوں نے اس طوفان سے صاف بچالیا ہے۔ یہی ان کا منتہائے نظر تھا کہ وہ اپنے عزیز بھائی کو ان الزامات سے بری دیکھنا چاہتے تھے جو شیخ صاحب کے خیال میں نادانستہ ان سے سرزد ہوا تھا۔ وہ بس اتنا چاہتے تھے کہ روز قیامت کوئی ہاتھ ان کا دامن گیر نہ ہو۔ چنانچہ انہوں نے بالکل شہنشاہِ بابر کی طرح جس نے اپنے بیٹے ہمایوں کی بیماری اپنے سر لے لی تھی اپنے چھوٹے بھائی جو بالکل ان کو اپنے بیٹوں کی طرح عزیز تھے کا تمام الزام اپنے سر لے لیا اور اس طرح حضرت علامہ کی پہلی زوجہ محترمہ اور بڑے صاحبزادے کے دلوں سے وہ تمام کدورت صاف کر دی ان کو علامہ صاحب سے شاید اب کوئی گلہ نہیں بلکہ وہ اب ان کے گن گارہے ہیں اور ان کے بدلے تمام دشنام طرازیوں اب شیخ صاحب پر ہیں تمام الزامات کا رخ اب ان کی جانب ہے تمام زہر اب ان کے خلاف اگلا جا رہا ہے۔ تمام کیرے ان کی ذات میں نکالے جا رہے ہیں۔ ہر قسم کی برائی ان کی ذات میں نظر آ رہی ہے۔ اور شاید وہ یہی چاہتے تھے اور یقیناً ان کی عظیم روح عالم ارواح میں اپنی اس کامیابی پر متبسم ہوگی اور اپنے عزیز بھائی کو صاف نکال لے جانے پر فرحان و شاداں.....

شیخ عطا محمد مرحوم و مغفور بہن بھائیوں میں سب سے بڑے تھے۔ ان کے بعد دو بہنیں محترمہ فاطمہ بی بی اور محترمہ طالع بی بی پیدا ہوئیں۔ ان کے بعد ایک بھائی تو لدہوا جو شیرخواری میں انتقال کر گیا۔ پانچویں حضرت علامہ اقبال تھے اور ان کے بعد دو بہنیں محترمہ کریم بی بی اور محترمہ زہب بی بی۔ اس طرح حضرت علامہ شیخ صاحب کے بعد پانچویں نمبر پر پیدا ہوئے اور عمر میں شیخ صاحب سے سترہ اٹھارہ برس چھوٹے تھے۔ اسی بنا پر شیخ صاحب علامہ صاحب کو بالکل اپنے بچوں کی طرح عزیز رکھتے تھے۔ شیخ صاحب کو چھوٹے بھائی جو ان کے اکلوتے بھائی بھی تھے سے عشق کی حد تک لگاؤ تھا۔ وہ ہر بات میں ہمیشہ ان کو مقدم رکھتے تھے اور ہر بات میں ان سے ضرور مشورہ لیا کرتے تھے۔ جب اپنا ذاتی مکان تعمیر کیا تو اس کا نام اپنے عزیز چھوٹے بھائی کے نام پر ”اقبال منزل“ رکھا۔ اپنی ساری عمر کی کمائی چھوٹے بھائی کی تعلیم پر خرچ کر دی اور چھوٹے بھائی کی ہر خواہش کا احترام کیا اور انہیں اس بام عروج پر پہنچادیا جو اس زمانے میں ہر خاص و عام کے بس کی بات نہیں تھی۔

محترم نانا جان (شیخ عطا محمد مرحوم) یاروں کے یار اور بڑے مجلسی قسم کے انسان تھے۔ اگر کسی معاملے میں کسی سے کوئی وعدہ کر لیتے تو ہر حال میں پورا کرتے۔ وعدہ خلافی ان کی تربیت میں شامل نہیں تھی۔ تقریباً تمام عرفوں کی ملازمت کی وجہ سے وہ ہمیشہ Order is Order کے تامل رہے۔ حکم عدولی کا تصور بھی ان کے ہاں موجود نہیں تھا۔ شاید اسی بنا پر انہیں بہت سخت مزاج سمجھا جاتا رہا مگر درحقیقت یہ ان کی نظرت بن چکی تھی کہ وہ حکم حاکم پر ہر وقت عمل پیرا رہنے کی وجہ سے انکار کا لفظ سننے کے عادی نہ رہے تھے اور دوسروں کو بھی اور خاص طور پر بچوں کو ایک منظم زندگی کا عادی دیکھنا چاہتے تھے۔ ایفائے عہد کا یہ حال تھا کہ اگر دشمن سے بھی کوئی وعدہ کر لیتے تو ہر حال میں اسے پورا کرنا جزو ایمان خیال فرماتے تھے۔ اس کا ذکر تو کتابوں میں بھی موجود ہے کہ جب انہوں نے اپنے عزیز چھوٹے بھائی کی وفات کے بعد اپنے بڑے بھتیجے آفتاب اقبال سے وعدہ کیا کہ وہ ملازمت کی تلاش میں ان کی مدد کریں گے تو اپنے وعدہ کو پورا کرنے کے لیے انہیں اس کبرسنی میں کشمیر تک کا سفر کرنا پڑا اور وہاں سے سفارشی خط ان کے لیے لے کر آئے اور ان کی ملازمت کے لیے بھرپور کوشش فرمائی۔ اور یہ ثابت کر دیا کہ اپنی سخت طبیعت کے باوجود وہ ایک نہایت دردمند دل کے مالک تھے اور زندگی کے سفر میں اپنے بڑے بھتیجے کی بھرپور مدد کے خواہش مند۔ اب اگر کوئی ان کی اس نیک خواہش کو غلط رنگ دیتا ہے تو بہ زبان اقبال یہی کہا جاسکتا ہے۔

پھول کی پتی سے کٹ سکتا ہے ہیرے کا جگر مرد ناداں پر کلام نرم و نازک بے اثر
(بال جبریل)

”مرقدے در سایہ دیوار بخش“

حضرت علامہ اقبال علیہ الرحمۃ کا ایک مشہور شعر ہے۔

کوکم	راہ	دیدہ	بیدار	بخش
مرقدے	در	سایہ	دیوار	بخش

(رموز بے خودی)

اس کے مصرع ثانی میں انہوں نے روضہ اطہر کی دیوار کے سایہ میں دفن ہونے کی خواہش کا اظہار کیا ہے۔ تمام عمر وہ حج بیت اللہ شریف اور روضہ رسول مقبول پر حاضری کے لیے تڑپتے رہے مگر حالات نے موافقت نہ کی..... شاید ان کے دل کی حسرت نے اس شعر میں اس طرح جگہ پائی اور وہ خالق کائنات سے یوں منتجی ہوئے کہ اگر زندگی میں مجھے یہ سعادت نصیب نہیں ہو سکی تو موت کے بعد مرے جسد خاکی کو ہی روضہ اطہر کی چھاؤں نصیب ہو۔

اس سلسلے میں حضرت علامہ علیہ الرحمۃ کے برادر بزرگ جناب شیخ عطاء محمد مرحوم و مغفور کا ایک ذاتی نوٹ حال ہی میں ایک کتاب کے شروع میں درج ملا ہے۔ یہ ماہنامہ ”نیرنگ خیال“ کا ”اقبال نمبر“ ہے جو ۱۹۳۲ء میں شائع ہوا تھا۔ شیخ صاحب نے حسب عادت اس کو بڑی مضبوط چمڑے کی جلد میں محفوظ کیا ہے اور اس کے سرورق پر جہاں لاہور کی عالمگیری مسجد کی تصویر شائع کی گئی ہے۔ بڑی احتیاط سے مسجد کے ساتھ ”مزار اقبال“ کی جگہ کی نشان دہی فرماتے ہوئے تصریحاً مندرجہ ذیل نوٹ تحریر کیا ہے:

”نوٹ:

’اسرار خودی‘ لکھنے کے بعد علامہ مرحوم نے اپنے واسطے دعا مانگی تھی جس میں اپنی خواہش ظاہر کی ہے کہ میری مرقد روضہ رسول کریم کی دیوار کے سایہ میں ہو۔ لیکن دعا قبول ہوئی۔ بجائے دیوار کے سایہ کے مینار شاہی مسجد لاہور کے سایہ میں بنی۔ اور شعر اس طرح ہو گیا

مرقدے	در	سایہ	مینار	بخش
-------	----	------	-------	-----

(دستخط) شیخ عطا محمد

“۳۸-۷-۹“

مندرجہ بالا تبدیلی سے ظاہر ہو رہا ہے کہ محترم شیخ عطا محمد صاحب کی طبیعت بھی اپنے چھوٹے بھائی کی طرح خاصی موزوں تھی۔ انہوں نے جس بے تکلفی سے شعر کے مصرع ثانی میں تبدیلی فرمائی ہے اور اس کو حسب حال بنا دیا ہے وہ قابلِ داد ہے۔ حضرت علامہ علیہ الرحمۃ نے شاید ہی کسی سے اصلاح لی ہو سوائے مرزا داغ دہلوی کے اور وہ بھی بالکل ابتدائی زمانے میں۔ مگر ان کے برادر بزرگ نے ان کی وفات کے بعد اس کمی کو بھی بہ احسن پورا کر دیا۔

محترم نظیر احمد صوفیؒ

داماد برادر بزرگ و پورزادہ خواہر بزرگ

والد مکرم جناب نظیر احمد صوفیؒ! حضرت علامہ کی بڑی ہمشیرہ محترمہ طالع بی بی خلد آشیانی کے پوتے تھے۔ ۱۹۳۴ء میں آپ کو علامہ علیہ الرحمۃ کے برادر بزرگ شیخ عطا محمد مرحوم کی دامادی کا شرف بھی حاصل ہوا۔ گو شادی سے قبل بھی انہیں بارہا بارگاہ اقبال میں باریابی حاصل رہی کیونکہ حضرت علامہ علیہ الرحمۃ میرے دادا جان شیخ خورشید احمد مرحوم کے حقیقی ماموں تھے۔ اس لیے شادی بیاہ اور دوسری تقریبات کے علاوہ بھی اکثر و بیشتر آنا جانا رہتا تھا البتہ جب صوفی صاحب کو داماد کا درجہ حاصل ہو گیا تو صورت حال بالکل تبدیل ہو گئی۔

اپنی شادی کے تقریباً پانچ برس بعد ۱۹۳۹ء کی آخری سہ ماہی میں صوفی صاحب کو مجبوراً مع اہل و عیال خورشید منزل سے مستقل طور پر اقبال منزل میں منتقل ہونا پڑا۔ چنانچہ انہیں اپنے خسر محترم شیخ عطا محمد صاحب کی ان کے مرض الموت میں ہر طرح خدمت کی سعادت نصیب ہوئی۔ میری والدہ بتایا کرتی تھیں کہ ”ان دنوں ابا جان ہر وقت صوفی صاحب کے لیے رطب اللسان رہا کرتے تھے اور ہر کس و ناکس کو یہ بتاتے نہ تھکتے تھے کہ نظیر احمد نے جس طرح میری خدمت کی ہے اور راتیں جاگ جاگ کر میری خبر گیری کرتا رہا ہے شاید اس طرح میری اپنی اولاد بھی کبھی نہ کرتی۔“

آخری وصیت

ان دنوں جب شیخ عطا محمد صاحب اپنی زندگی کے آخری دن گن رہے تھے ان کے تینوں بیٹے سیالکوٹ میں موجود نہیں تھے۔ چنانچہ میرے والد گرامی نے ہی ان کا ہر طرح خیال رکھا چنانچہ شیخ صاحب ان سے بے حد خوش تھے۔ فوت ہونے سے صرف ایک روز پہلے انہوں نے اپنی جو آخری وصیت کی اس کا تفصیلی ذکر اکثر والد صاحب کی زبانی یوں سنا ہے:

والد محترم بتایا کرتے تھے کہ..... ”اباجان نے اپنے انتقال سے صرف ایک روز قبل مجھے خاص طور پر تلقین کی کہ میرا (شیخ صاحب کا) جنازہ صرف اور صرف حنفی العقیدہ سنی مسلمان اٹھائیں اور نماز جنازہ بھی حنفی العقیدہ امام سے پڑھوائی جائے۔ دراصل ان دنوں باجی کو اپنے بڑے بیٹے یعنی میرے برادر نسبتی شیخ اعجاز احمد کی طرف سے خدشہ تھا کیونکہ وہ زبردستی شیخ صاحب کو تادیب نیت میں گھسینا چاہ رہے تھے۔ اباجان کی بیماری کے دوران تقریباً ہر روز اعجاز بھائی صاحب کا خط آجاتا تھا جس میں وہ اپنے والد کو بیعت ہو جانے کی ترغیب دیتے تھے اور اپنی آخرت سنوارنے کے لیے لکھتے تھے۔ ہر روز ان کا خط پڑھ کر وہ پریشان ہو جاتے تھے اور کڑھتے رہتے۔ اکثر میرے ساتھ اس سلسلے میں بات کرتے تو زار و مظار رونے لگتے کہ آخر اعجاز کیوں میرے پیچھے پڑا ہوا ہے اور میری عاقبت خراب کرنے پر تلا ہوا ہے۔ انہوں نے بار بار اعجاز بھائی کو یہی جواب دیا کہ میں کسی طور اس کے لیے تیار نہیں ہوں کیونکہ میں مرزا تادیبانی کو ایک اچھا مبلغ اسلام تو سمجھتا تھا مگر جیسے ہی دعویٰ نبوت کا شوشہ انہوں نے چھوڑا میں نے اپنا راستہ ان سے جدا کر لیا اور اب میں ان سے کوئی تعلق نہیں رکھنا چاہتا۔ مگر اعجاز بھائی نے ان کا پیچھا نہ چھوڑا۔ ان (باجی) کی وفات سے ایک روز قبل جو خط اعجاز بھائی کی طرف سے آیا اس میں انہوں نے یہاں تک لکھ دیا کہ ”میں نے جماعت کو لکھ دیا ہے کہ آپ جلد ہی اپنی بیعت کا خط انہیں لکھیں گے۔ اس لیے میرا خط ملتے ہی آپ ایک کارڈ اس مضمون کا تادیبان روانہ کر دیں۔“ اعجاز بھائی ان کو ناجائز تنگ کر رہے تھے اور خواہ مخواہ کا دباؤ ڈال رہے تھے۔ اپنے اس باپ کو اپنی مرضی پر چلانا چاہ رہے تھے جس کے سامنے کبھی ان کی لگی بندھی رہتی تھی۔ وقت و وقت کی بات ہے۔ مگر شیخ عطاء محمد صاحب بھی شیخ عطاء محمد تھے ان کا اس روز کا خط پڑھ کر ان کی برداشت کا پیمانہ لبریز ہو گیا اور اس روز وہ پرانے شیخ عطاء محمد صاحب جن کے دبدبے سے دیواریں بھی کا نپتی تھیں پورے جلال میں آگئے اور اس طرح گرجے بر سے کہ الامان والحفیظ.....

بھابھی جی کے سامنے اعجاز بھائی صاحب کو خوب کوسا اور سارا غصہ ”مرزا تادیبانی“ اور اس کے ”مخلفینوں“ پر نکالا اور انہیں بے نقط سنائیں۔ باجی نے حسب عادت اسی وقت اس سلسلے میں ایک کارڈ تادیبان روانہ کر دیا جس میں صاف صاف لکھ دیا کہ میرے بیٹے اعجاز نے میرے متعلق جو اطلاع آپ کو دی ہے وہ بالکل غلط ہے میرا ایسا کوئی ارادہ کبھی تھا اور نہ ہے اس لیے آپ میری طرف سے کوئی امید نہ رکھیں..... دوسرا کارڈ اسی وقت اعجاز بھائی کو روانہ کیا کہ تم نے یہ بالکل غلط کیا ہے اور میں نے تفصیلی خط تادیبان روانہ کر دیا ہے۔“

والد مکرم مزید بتاتے ہیں کہ ”دونوں کارڈ لکھ کر انہوں نے ملازم کے ہاتھ سپرد ڈاک کرنے کے لیے بھجوادینے کے بعد بھابھی جی کی موجودگی میں مجھے مندرجہ بالا وصیت فرمائی کہ کس طرح ان کا جنازہ اٹھایا جائے اور پڑھایا جائے۔ انہوں نے بھابھی جی کو خاص طور پر کہا کہ اعجاز پوری کوشش کرے گا اس لیے تمہیں اس کا پورا پورا خیال رکھنا ہے اور میں نے جس طرح ظفر احمد کو سمجھایا ہے بالکل ویسا ہی ہونا چاہئے۔ ورنہ روز قیامت میں تم دونوں کا دامن پکڑوں گا“ اگر اعجاز کو تم نے میرا جنازہ خراب کرنے کی اجازت دی۔ دوسرے روز اباجی انتقال فرما گئے۔ اعجاز بھائی نے پہنچتے ہی احکامات جاری کرنے شروع کر دیئے۔ چنانچہ بھابھی جی نے انہیں اباجی کی وصیت کے متعلق واضح طور پر آگاہ کر دیا اور انہیں خاص طور پر تلقین کی کہ تمہارے والد کے حکم کے مطابق سب کام ہوں گے اور میں تمہیں جنازہ پر کسی قسم کے اختلاف کی اجازت نہیں دوں گی۔ بھابھی جی نے خاص طور پر مجھے حکم دیا کہ میں اباجی کی وصیت کے مطابق تمام انتظامات کروں۔ چنانچہ میں نے شیخ عطاء محمد صاحب کی آخری وصیت کا ہر طرح خیال رکھا اور ان کا جنازہ سنی مسلمانوں نے اٹھایا اور نماز جنازہ حنفی العقیدہ مولانا سکندر خان مرحوم جو ان دنوں اقبال منزل کے بالمقابل مسجد جہانگیری کے پیش امام تھے نے پڑھائی اور مزار امام علی الحق علیہ الرحمۃ سے ملحقہ قبرستان میں برسوں قبل پختہ بنوائی ہوئی قبر میں انہیں آسودہ خاک کیا گیا۔ اعجاز بھائی نے علیحدہ جنازہ پڑھنے کی کوشش کی مگر بری طرح ناکام رہے۔“

اندھیرا عطا کا مکان ہو گیا

والد گرامی بتایا کرتے تھے کہ..... ”پچا جان (علامہ صاحب) کی وفات کے بعد جتنا عرصہ اباجی (شیخ عطاء محمد صاحب) زندہ رہے بس چھوٹے بھائی کے فراق میں زار و قطار روتے اور آہ و زاری کرتے ہی گزری۔ آخری دنوں میں تو انہیں کوئی دوسری بات سوجھتی ہی نہیں تھی۔ بس ہر وقت پچا جان کا ہی ذکر کرتے رہتے۔ چھوٹے بھائی کے پہلے چلے جانے کا انہیں بے حد رنج تھا اور اکثر اپنے کمرے میں بیٹھے حضرت علامہ کے مختلف اشعار پڑھتے جاتے اور زار و قطار روتے۔ کسی شاعر کے مندرجہ ذیل اشعار جنہیں معمولی رد و بدل سے اپنے حسب حال بنا لیا تھا بسا اوقات ان کے ورد زباں رہتے۔“

وہ خورشید روشن نہاں ہو گیا

اندھیرا عطا کا مکان ہو گیا

بیاباں ہماری سرا بن گئی مسافر وطن کو رواں ہو گیا
گیا اڑ کے وہ بلبل خوش نوا چمن پائمال خزاں ہو گیا
گراکٹ کے آنکھوں سے لخت جگر مرے صبر کا امتحاں ہو گیا

میں اگر کبھی صبر کی تلقین کرتا تو ناراض ہو جاتے کہ صبر آخر کیسے کروں کہ میرا قرا جاں اور نور العین مجھ سے چھن گیا.....
صبر آئے تو کیسے؟“

حق مست

والدگرمی انہی دنوں کا ایک واقعہ اس طرح بیان فرمایا کرتے تھے کہ..... ”ایک دن لاجی (شیخ عطاء محمد صاحب) کے چند دوست مزاج پرسی کے لیے تشریف لائے۔ ان میں ایک صاحب لاہور میں رہتے تھے اور چچا جان (علامہ صاحب) سے کافی طویل عرصہ فیضیاب ہوتے رہے تھے۔ انہوں نے دوران گفتگو جب حضرت علامہ علیہ الرحمۃ کے روحانی کمالات کا تذکرہ کیا تو لاجی ایک دم جذباتی ہو گئے اور حسب معمول زار و قطار رونے لگے۔ جب ذرا طبیعت سنبھلی تو گلوگیر آواز میں فرمایا..... ”اتنے عظیم مقام پر پہنچ جانے کے باوجود بھی اس نے میرے بڑا ہونے کا ہمیشہ ادب ملحوظ خاطر رکھا۔ وہ بچپن ہی سے اپنے آپ میں مست رہا کرتا تھا۔ اپنے کام سے کام رکھنا اور میاں جی کی صحبت میں زیادہ سے زیادہ وقت گزارنا اس کو سب سے زیادہ پسند تھا۔ میاں جی نے بھی اس کی رہنمائی میں کبھی بخل سے کام نہیں لیا۔ بچپن سے ہی وہ ان کے اس قدر قریب تھا کہ میاں جی نے اپنا سب کچھ اس کو سونپ دیا۔ تہجد اور نماز فجر کے بعد قرآن حکیم کی تلاوت بچپن ہی سے اس کا معمول رہا..... شروع سے ہی وہ تلاوت ایسی خوش الحانی سے کیا کرتا تھا کہ سننے والے مبہوت رہ جاتے تھے۔ مجھے یاد ہے کہ گرمیوں کی تعطیلات میں جب وہ یہاں سیالکوٹ آتا تو اکثر یہاں میرے کمرے میں بیٹھ کر صبح جب تلاوت قرآن کرتا تو بازار میں چلتے لوگ رک جاتے۔ وہ پیدائشی حق مست تھا..... میاں جی نے اس کی بھرپور تربیت کی اور راہ سلوک میں جیسا چاہا تھا ویسا ہی بن کر انہیں دکھا دیا۔ اس لیے وہ اس سے بہت خوش تھے۔“

قرعہ فال

میرے والد مرحوم جناب نظیر احمد صوفی نے اپنی جو یادداشتیں قلمبند فرمائی ہیں ان میں ایک جگہ وہ یوں رقمطراز ہوتے ہیں کہ..... ”سردار چچی جان کی المناک موت کے بعد چچا جان (علامہ صاحب) کو دو چھوٹے بچوں (جاوید اور منیرہ) اور گھر کی دیکھ بھال کی وجہ سے بے حد تکلیف کا سامنا کرنا پڑا۔ بچوں اور گھر کو دیکھنے والا کوئی نہ رہا..... چچا جان کے لیے یہ کسی طرح ممکن نہیں ہو رہا تھا۔ ملازمین موجود تھے مگر گھر کی مالکن کے چلے جانے سے سب کچھ چوہٹ ہو گیا تھا۔ علاوہ ازیں وہ خود بھی ان دنوں کئی ایک بیماریوں کا شکار بنے ہوئے تھے چنانچہ اس دوہری افتاد نے انہیں بالکل توڑ کر رکھ دیا تھا۔ سیالکوٹ سے اعزاء نے اس سلسلے میں بھرپور کوشش کی۔ شروع میں اباجی اور بھابھی جی نے وہاں قیام کیا پھر امتیاز بھائی اور ان کی بیگم تمودہ بھابھی نے کچھ عرصہ گھر کا نظام چلانے کی سعی حاصل کی مگر سب سے بڑی مشکل یہ تھی کہ منیرہ جو ابھی بالکل کم سن تھی، کسی طرح نہیں بہل رہی تھی..... آخر قرعہ فال میری بیگم کے نام نکلا کہ وہ چونکہ شادی سے قبل ایک طویل عرصہ اپنے چچا جان کے ہاں مقیم رہیں اس لیے گھر کے تمام رموز سے واقفیت رکھتی تھیں اور پھر دونوں کم سن بھی ان سے کافی مانوس تھے۔ ایک روز بھابھی جی نے خاص طور پر مجھے بلوایا اور ساری صورت حال میرے سامنے رکھی اور مجھ سے کہا کہ اگر میں کچھ عرصہ کے لیے وسیمہ کو لاہور بھجو اسکوں تو امید ہے کہ جاوید منزل کا انتظام وہ سب سے بہتر طریق سے چلا سکے گی۔ مجھے اس میں کیا اختلاف ہو سکتا تھا۔ میں نے دوسرے روز ہی اپنی بیگم کو ساتھ لیا اور لاہور پہنچا کر بھابھی جی کو اطلاع دے دی۔“

درست انتخاب

صوفی صاحب مزید تحریر فرماتے ہیں..... ”میری خوشدامن صاحبہ کا یہ انتخاب بالکل درست ثابت ہوا اور حضرت علیہ الرحمۃ کی دختر خواندہ یعنی میری بیگم وسیمہ مبارک کے لاہور پہنچنے ہی جاوید منزل کے تمام درون خانہ مسائل بہ احسن حل ہو گئے۔ عزیز منیرہ اور جاوید چونکہ اپنی سیما آپا سے بہت مانوس تھے اس لیے ان کی وہ تمام ضدیں جن سے چچا جان بے حد پریشان ہو رہے تھے ختم ہو گئیں۔ ایک روز جب میں بھی وہاں موجود تھا چچا جان (علامہ صاحب) نے گھر کے نظام کی بحالی پر پورا اطمینان ظاہر کرتے ہوئے ہم دونوں کا بے حد شکریہ ادا کیا اور فرمایا..... ”سیما بیٹی کی آمد

نے مجھے ایک دفعہ پھر گھر کی طرف سے عمل طور پر مطمئن کر دیا ہے۔ انہوں نے مختلف تفصیلات کا ذکر کرتے ہوئے بتایا کہ ان دنوں کسی House Keeper کی تلاش جاری ہے اور امید ہے کہ تب تک سیما یہاں لاہور میں قیام کر سکیں گی۔ انہوں نے خاص طور پر مجھے مخاطب کرتے ہوئے فرمایا ”نظیر احمد میں آپ سب کا بے حد ممنون ہوں کہ آپ نے میری پریشانیوں کو سمجھتے ہوئے سیما بیٹی کو یہاں بھجوا دیا ورنہ نہ جانے اس گھر کا کیا حال ہو جاتا؟“ اتنا کہتے کہتے شدت جذبات سے ان کی آواز مندھ گئی۔ میں نے فوراً عرض کیا..... ”چچا جان! آپ یہ کیسی باتیں کر رہے ہیں۔ اگر میں نے کچھ کیا ہے تو اپنا فرض جان کر..... یہ کوئی احسان نہیں ہے۔ آپ ایسی باتیں کر کے شرمندہ نہ کریں۔“ میرے اس جواب نے انہیں مزید دلگرفتہ کر دیا اور وہ کافی دیر خاموش بیٹھے رہے۔ ان دنوں ان کی صحت بہت خراب ہو گئی تھی۔ آواز تو تقریباً بند ہو چکی تھی اور بات چیت میں بڑی دقت محسوس کرتے تھے۔ کئی قسم کی ادویات کا استعمال ہو رہا تھا۔ مختلف ڈاکٹر بلا ناغہ دیکھنے آتے تھے اور حکماء سے بھی مشورے جاری تھے۔ چچا جان چونکہ ہمیشہ خوش ذائقہ ادویات پسند فرماتے تھے اس لیے حکیم نابینا اور دوسرے حکماء کی تجویز کردہ دیہی ادویات شوق سے استعمال کر رہے تھے۔ ایلو پیتھک ادویات سے انہیں ہمیشہ سے جڑ تھی۔ اس لیے مختلف ڈاکٹر تشریف لاتے اور اپنے قیمتی مشوروں سے نوازتے مگر انگریزی ادویات سے وہ ہمیشہ کی طرح جان بچانے کی کوشش کرتے اور فرماتے کہ ”ایلو پیتھک ادویات بالکل خلاف فطرت ہوتی ہیں اور آدمی کو اس قدر زچ کر دیتی ہیں کہ اچھا بھلا انسان مریض بن کر رہ جاتا ہے۔“

نورانی محفل

والد محترم مزید لکھتے ہیں کہ..... ”ان دنوں سب سے زیادہ انہیں جس بات کا دکھ تھا وہ یہ کہ گلے کی خرابی کی بنا پر قرآن پاک کی تلاوت جو ان کا روز کا معمول تھا، ممکن نہ رہی تھی۔ اس کے ازالے کے لیے انہوں نے ایک خوش الحان تاروی کا اہتمام کر رکھا تھا جو بلا ناغہ فجر کی نماز کے بعد تشریف لاتے اور قرآن کی تلاوت انہیں سناتے۔ اس وقت چچا جان پر بڑی عجیب کیفیت طاری ہو جاتی۔ میں بھی اکثر و بیشتر اس نورانی محفل میں شریک ہوتا کیونکہ ان کا گھر کے تمام افراد کے لیے خصوصی حکم تھا کہ نماز فجر کے بعد ان کے کمرے میں پہنچ جائیں۔ شروع شروع میں حد ادب کی وجہ سے میں

کچھ گریزاں رہا مگر ایک شام انہوں نے خود مجھے خصوصی دعوت دی کہ ”ظہیر احمد! صبح فجر کی نماز پڑھ کر ادھر میرے کمرے میں آ جایا کرو“۔ مجھے اور کیا چاہئے تھے..... میں تو خود ان سے اجازت طلب کرنا چاہ رہا تھا لیکن اس وقت ان کی جو کیفیت ہوتی تھی اور وہ جس طرح زار و قطار روتے تھے میں نے مناسب نہ سمجھا کہ ان کی یکسوئی میں مخل ہوا جائے۔ مگر اب جب انہوں نے خود اجازت مرحمت فرمادی تو میں جتنے روز جاوید منزل میں ہوتا بلاناغہ تلاوت قرآن پاک سے مستفیض ہوتا۔ اور وقتاً میں سمجھتا ہوں کہ اس وقت کی کیفیت الفاظ میں بیان نہیں کی جاسکتی۔ چچا جان (علامہ صاحب) کے پاس بیٹھ کر تلاوت قرآن سننے کا اپنا ہی ایک لطف تھا۔ اس محفل میں جو کیفیت طاری ہوتی تھی اس کا بیان ممکن نہیں۔ وہ سرور و خود فراموشی اس کے بعد ساری عمر مجھے کہیں نصیب نہیں ہوئی۔

نہ تخت و تاج میں نہ لشکر و سپاہ میں ہے
جو بات مرد قلندر کی بارگاہ میں ہے!
لحن داؤدی

صوفی صاحب مزید فرماتے ہیں کہ..... ”انہی دنوں کا ذکر ہے کہ ایک روز ایک بہت مشہور و معروف قاری جن کا تعلق مصر سے تھا چچا جان سے ملنے تشریف لائے تو چچا جان نے ان سے تلاوت کلام پاک کی فرمائش کی۔ ان مصری نژاد قاری اور حافظ قرآن نے دوسرے روز صبح کے وقت آ کر ان کی فرمائش پوری کرنے کا وعدہ کیا۔ چنانچہ چچا جان نے دوسرے روز صبح گھر کے تمام افراد کو اپنے کمرے خاص میں پہنچنے کی اطلاع بھجوائی اور ساتھ ہی منیرہ اور جاوید کو بھی خاص طور پر بلوایا گیا۔ وہ مصری قاری وقتاً بے حد پراثر اور خوش الحان تھے۔ انہوں نے سماں باندھ دیا۔ یوں محسوس ہو رہا تھا کہ آسمان سے نور برس رہا ہے اور یہ ساعت نزول قرآن ہی کی ہے۔ چچا جان کی بڑی عجیب کیفیت تھی۔ وہ بستر میں بیٹھے اپنا سر دونوں ہاتھوں میں تھامے اس لحن داؤدی میں گم آنسوؤں کے دریا بہا رہے تھے۔ مجھے اچھی طرح یاد ہے کہ اس وقت حاضرین محفل میں شاید کوئی ہی ایسا تھا جو اپنے آنسوؤں پر قابو رکھ سکا ہو..... میری اپنی ہچکیاں بندھی ہوئی تھیں“۔

”چچا جان کو قرآن حکیم سے عشق کی حدوں سے بھی کہیں بڑھ کر عقیدت تھی۔ عشق رسول مقبول اور قرآن سے محبت ان

ہوئے اور گلوگیر آواز میں بس اتنا فرمایا:

”آ نکھوں کا کیا ہے آخر اندھے بھی تو چلے جاتے ہیں“

اتنا ہی کہا اور حسب معمول آنکھیں بے طرح برسنے لگیں۔

محترم عبدالغنی راٹھورا

بھاجوہاء اقبال کے جڑواں بھائی کے صاحبزادے

عبدالغنی راٹھور مرحوم میری والدہ مرحومہ کے حقیقی ماموں زاد تھے۔ آپ کے والد گرامی بابو غلام نبی راٹھور مرحوم میری نانی محترمہ مہتاب بی بی خلد آشیانی کے جڑواں بھائی تھے۔ بابو غلام نبی مرحوم انتہائی شریف النفس انسان تھے بے حد پاکیزہ اطوار اور پابندِ صوم و صلواتِ بزرگ۔ ہر کس و ناکس کو سلام کرنے میں پہل کرنا ان کا شیوہ رہا۔ یعنی ہر بات میں سنت نبویؐ پر عمل پیرا ہونا انہیں بے حد مرغوب تھا۔ ماموں عبدالغنی بھی اپنے والد محترم کی طرح بے حد شریف اور سچے انسان تھے۔ کبھی کسی کو دکھ نہیں دیا بلکہ اس کے متعلق سوچنا بھی گناہ تصور کرتے تھے۔ پورے خاندان میں اپنے نیک اطوار کی وجہ سے بڑے ہر دل عزیز تھے۔ بے چاروں کی اپنی کوئی اولاد نہیں تھی اس لیے ہم سب بچوں کو اپنے بچوں سے بڑھ کر عزیز رکھتے تھے۔

”اقبال درون خانہ“ حصہ اول کی ۱۹۷۱ء میں اشاعت کے بعد انہیں بھی کتاب دیکھنے کے بعد چند ایسے واقعات یاد آ گئے جنہیں معمولی خیال کرتے ہوئے انہوں نے فراموش کر دیا ہوا تھا۔ چنانچہ اس کے بعد جب بھی ان سے ملاقات ہوئی، کوئی نہ کوئی نیا واقعہ ان کی یادوں کے دہن سے نکال ہی لیا۔

ماموں عبدالغنی نے بتایا کہ علامہ صاحب اپنے برادر بزرگ کا ایسا احترام فرماتے تھے کہ حیرت ہوتی تھی۔ اس سلسلے میں انہوں نے اپنا ایک چشم دید واقعہ کچھ اس طرح بیان فرمایا:

تعظیم

”یہ علامہ صاحب کی والدہ ماجدہ کی وفات کے دوسرے یا تیسرے دن کا ذکر ہے کہ رات کے وقت خاندان کے تقریباً تمام مرد میاں جی کے کمرے میں بیٹھے ہوئے تھے۔ حضرت علامہ علیہ الرحمۃ اپنے والد محترم کی دلجوئی میں مصروف تھے کہ اتنے میں پھوپھاجی (شیخ عطاء محمد صاحب) کمرے میں داخل ہوئے۔ وہ ابھی دروازے ہی میں تھے کہ علامہ

صاحب ایک دم اٹھ کر کھڑے ہو گئے۔ باقی حاضرین میں سے کسی نے ہمیش نہیں کی۔ شاید کسی کو علم ہی نہیں ہوا کہ کیا ہوا ہے۔ کمرے کے اندر آ کر جب پھوپھاجی اپنے والد محترم کے پہلو میں بیٹھ گئے تو علامہ صاحب بھی بیٹھے۔ چند لمحوں کے بعد ہی پھوپھاجی کو شاید کوئی کام یاد آ گیا چنانچہ وہ فوراً اٹھ کر باہر تشریف لے گئے۔ لیکن فوراً ہی واپس لوٹ آئے۔ وہ ابھی دروازے ہی میں تھے کہ علامہ صاحب پھر تعظیماً ایستادہ ہو چکے تھے اور جب تک پھوپھاجی اپنی مخصوص جگہ پر بیٹھ نہیں گئے علامہ صاحب کھڑے رہے۔ اس روز پھوپھاجی شاید بے حد مصروف تھے اسی لیے بار بار باہر چلے جاتے اور پھر آ کر بیٹھ جاتے مگر میں نے ایک بار ایسا نہیں دیکھا کہ علامہ صاحب ان کے لیے تعظیماً ایستادہ نہ ہوئے ہوں۔ اور نہ ہی اس سارے وقت میں حضرت علامہ علیہ الرحمۃ کے چہرے پر کسی قسم کی ناگواری کا تاثر ابھرا۔

جنت زیرِ پا

یہ واقعہ ماموں عبدالغنی کا اپنا چشم دید تو نہیں البتہ اپنے والد گرامی جناب غلام نبی صاحب کی زبانی شنید ہے۔ وہ یوں بیان فرماتے ہیں:

”ایک دفعہ کسی نے علامہ صاحب سے استفسار کیا کہ آپ ابھی تک حج بیت اللہ تشریف کے لیے کیوں تشریف نہیں لے گئے۔ اتنا سننا تھا کہ علامہ صاحب کا چہرہ فخر جذب بات سے سرخ ہو گیا اور آنکھوں سے آنسو رواں ہو گئے۔ کافی دیر اسی طرح گریہ ان پر طاری رہا بے چارہ پوچھنے والا ابھی بے حد نادام اور شرم سار سر جھکائے بیٹھا رہا۔ جب قدرے طبیعت سنبھلی تو چھلکتی آنکھوں کے ساتھ فرمایا کہ..... ”بھائی! جتنی میری استطاعت ہے اور جس قدر ابھی تک توفیق ارزانی ہوئی ہے اس کے مطابق ہر سال حج پر جانا ہوں کیونکہ اس سے زیادہ کا اذن ابھی تک نہیں ہوا۔“ پوچھنے والا بڑا حیران ہوا اور دوبارہ پوچھا کہ حضرت کبھی سنا نہیں کہ آپ حج بیت اللہ پر تشریف لے گئے ہیں چہ جائیکہ آپ ہر سال کی بات کر رہے ہیں۔ علامہ صاحب بڑے اداس ہو گئے اور بڑی حسرت سے وضاحت فرمائی کہ..... ”ہم گنہگاروں کی قسمت ابھی اتنی یاور نہیں کہ بیت اللہ کی زیارت نصیب ہوتی..... ابھی تو بس ”جنت زیرِ پا“ تک ہی رسائی ہے اور اس کی زیارت کو ہی حج کا نعم البدل جان کر پہلے ہوئے ہیں اور اس کی عنایت خاص کے منتظر ہیں کہ کب ہم پر بھی لطف و کرم کی بارش کا نزول ہوتا ہے۔“

پوچھنے والے کے لیے شاید ان کے جواب کی تہ تک رسائی ممکن نہ ہو سکی اس لیے بے چارہ ایک بار پھر مزید وضاحت کا طالب ہوا۔ علامہ صاحب پوچھنے والے کی پریشانی پر ہلکا سا مسکرائے اور یوں ان کی تسلی فرمائی..... ”شاید سب کو علم ہے کہ ہر سال گرمیوں کی تعطیلات میں خاص طور پر میں سیالکوٹ ضرور چلا جاتا ہوں اور وہاں اپنے والدین کی خدمت میں حاضری دیتا ہوں۔ اب اس حقیقت سے کون واقف نہیں ہے کہ ”ماں کے قدموں میں جنت ہے“ چنانچہ ابھی تک تو اپنی رسائی بس اسی ”جنت زیر پا“ تک ہی ہے۔“

پدر و مرشد اقبال ازیں عالم رفت

حضرت علامہ علیہ الرحمۃ اپنے والد گرامی جناب شیخ نور محمد صاحب کو بجا طور پر اپنا پیر و مرشد مانتے تھے۔ اور واقعتاً ان کے والد محترم اور والدہ ماجدہ نے ہی ان کی ابتدائی تربیت فرمائی اور راہ سلوک کی منازل طے کروائیں۔ والد اقبال بلا شبہ ایک صوفی منس اور اللہ والے بزرگ تھے۔ اپنے بلند اقبال فرزند..... جس کی بلند اقبالی کی بشارت پیدائش سے قبل ہی انہیں مل چکی تھی، کو راہ حق پر قدم قدم چلانا انہوں نے خود سکھایا..... اتنا عظیم فرزند اور مرید قسمت والوں کو ہی نصیب ہوتا ہے جس نے ان کی ہر خواہش کا احترام کیا اور ہر طرح سرخرو ہوا۔

جب میاں جی کام واپس قریب تھا تو حضرت علامہ پر رنج و الم کے پہاڑ ٹوٹ رہے تھے اور جس وقت ان کا انتقال ہو گیا تو علامہ صاحب پر سکتہ سا طاری ہو گیا۔ ماموں عبدالغنی اس وقت کی کیفیت یاد کرتے ہوئے بتاتے ہیں کہ..... ”مسلستین دن علامہ صاحب دنیا و مافیہا سے بالکل بے نیاز سے رہے۔ اقبال منزل کے چھوڑے میدان میں زمین پر دریاں بچھائی جاتی تھیں اور حسب رواج فاتحہ خوانی کے لیے بیٹھتے تھے یہی دستور زمانہ ہے تین دن ملنے جلنے والے دوست و احباب رشتہ دار سب آتے رہے اور فاتحہ خوانی کرتے رہے۔ علامہ صاحب بھی وہیں ایک دیوار کا سہارا لیے گم سم بیٹھے رہے اور فاتحہ خوانی میں خاموشی سے شرکت کرتے رہے۔ نہ نہائے نہ کپڑے بدلے گرمیوں کے دن اور اگست! کا مہینہ تھا۔ یوں محسوس ہو رہا تھا جیسے انہوں نے دنیا سے ہر قسم کا ناطق توڑ لیا ہے۔ باپ کے غم نے

انہیں بالکل بے حال کر دیا تھا۔ آخر تیسرے روز جب ختم قل ہو گئے تو پھوپھا جان (شیخ عطاء محمد) نے ان کو بہلانا چاہا حالانکہ ان کا اپنا حال بھی ابتر تھا۔ مگر پھر بھی وہ بڑے تھے چنانچہ علامہ صاحب کو پیار سے گلے لگایا دلا سہ دیا اور فرمایا..... ”بالے! پہلے تو ہم دونوں مسکین تھے آج یتیم بھی ہو گئے۔“ اتنا کہا اور چھوٹے بھائی کو گلے لگا کر چھوٹ

پھوٹ کر رونے لگے۔ پھوپھا جان کو اپنی والدہ کی وفات کا بھی بے حد دکھ تھا اور وہ ہمیشہ ان کو یاد کر کے بے حد و حساب رویا کرتے تھے۔ آج پھر ان کی یاد تازہ ہو گئی۔ اس کا ذکر تو علامہ نے اپنی مشہور نظم ”والدہ مرحومہ کی یاد میں“ بھی اس طرح کیا ہے۔

وہ جواں قامت میں ہے جو صورت سرو بلند
تیری خدمت سے ہوا جو مجھ سے بڑھ کر بہرہ مند
کاروبارِ زندگانی میں وہ ہم پہلو مرا
وہ محبت میں تری تصویر وہ بازو مرا
تجھ کو مثلِ طفلیک بے دست و پا روتا ہے وہ
صبر سے نا آشنا صبح و مسافر روتا ہے وہ
ختم جس کا تو ہماری کشت جاں میں ہو گئی
شرکتِ غم سے وہ الفت اور محکم ہو گئی

پھوپھا جی دلاسہ چھوٹے بھائی کو دینے لگے تھے اور ہاتھوں سے خود نکلے جا رہے تھے۔ آخر میرے والد صاحب (بابو غلام نبی صاحب جو شیخ عطاء محمد صاحب کے برادر نسبتی تھے) اور شیخ غلام رسول صاحب (شیخ عطاء محمد صاحب اور علامہ صاحب کے بہنوئی) نے بڑی مشکل سے دونوں بھائیوں کو تسلی دی اور خاموش کر لیا اور میاں جی کے کمرے میں لے جا کر بیٹھایا۔ مگر اس کمرے میں پہنچ کر ایک بار پھر ان پر گریہ طاری ہو گیا۔“

(ب) بیرون خانہ

- ۱۔ محترم مولانا غلام رسول صاحب مہر
(الف) چند یادیں اور واقعات
(ب) ذکر اقبال..... مولانا مہر یا مولانا سائیکہ؟
(مولانا مہر حقائق سے پردہ ہرکاتے ہیں)
- ۲۔ محترم سید امتیاز علی صاحب تاج
چند بھولی بسری یادیں

یہاں حیاتِ اقبال کی چند بیرون خانہ سرگرمیاں بھی نذر تارنمین ہیں جو حضرت علامہ علیہ الرحمۃ کے فیض یا نیتہ دو بزرگوں مولانا غلام رسول مہر اور جناب اتیاز علی تاج کی وساطت سے ہم تک پہنچ رہی ہیں۔ ان دونوں کا سپاس گزار ہوں کہ انہوں نے ان واقعات کو صفحہ قرطاس پر منتقل کرنے میں کسی بخل سے کام نہیں لیا۔

محترم مولانا غلام رسول مہر

چند یادیں اور واقعات

”اقبال درون خانہ“ (حصہ اول) کا مسودہ جب بزم اقبال لاہور کی جانب سے محترم مولانا غلام رسول صاحب مہر کو پیش لفظ کے لیے بھجوایا گیا تو انہوں نے چند مندرجات کے متعلق میرے ساتھ تبادلہ خیال کرنا چاہا، چنانچہ سید امتیاز علی صاحب تاج ناظم مجلس ترقی ادب، جوان دنوں بزم اقبال کے معتمد اعزازی بھی تھے، کی طرف سے مندرجہ ذیل خط مجھے ملا:

لاہور ۱۵ دسمبر ۱۹۶۹ء

محترمی و مکرمی صوفی صاحب السلام علیکم

آپ کی کتاب ”اقبال درون خانہ“ دیاچہ لکھنے کے لیے مولانا غلام رسول صاحب کی خدمت میں بھیجی گئی تھی۔ مہر صاحب نے کتاب کو پسند فرمایا ہے، البتہ وہ بعض مقامات پر آپ سے گفتگو کرنا چاہتے ہیں۔ ان کا ارشاد ہے کہ اگر چند نکات باہم گفتگو سے حل ہو جائیں تو وہ کتاب پر دیاچہ لکھنے کے لیے بخوشی رضامند ہیں۔ مجھے یقین ہے کہ اس علمی ملاقات کو آپ پسند فرمائیں گے۔ ہو سکے تو اولیں فرصت میں لاہور تشریف لے آئیں اور دفتر سے کوہر نوشاہی صاحب کو ساتھ لے کر مہر صاحب سے مل لیجئے۔ توقع ہے اس ملاقات سے کتاب کے مطالب میں بعض اہم اور خوش کواراضاں ہوں گے۔ امید کہ آپ بعافیت ہوں گے۔

والسلام

(دستخط) سید امتیاز علی تاج

ناظم مجلس ترقی ادب لاہور

جناب خالد نظیر صوفی صاحب

سیالکوٹ

چنانچہ مولانا مہر سے ان کے گھر پر (مسلم ناؤن) ملاقات ہوئی۔ وہ ان دنوں جسمانی طور پر خاصے ضعیف ہو چکے تھے مگر حافظہ بالکل درست تھا۔ کچھ عرصہ قبل چونکہ خاصے علیل رہے اس لیے نقابت محسوس کر رہے تھے۔ اس روز وہ کافی دنوں کے بعد اپنے دفتر میں بیٹھے تھے چنانچہ ملاقات قدرے مختصر رہی مگر پھر بھی انہوں نے کئی ایک مفید مشوروں سے نواز اور ”اقبال درون خانہ“ کے چند ایک مندرجات کے متعلق تبادلہ خیالات کے بعد ”پیش لفظ“ کے لیے آمادگی ظاہر فرمادی۔ لیکن اس کے ساتھ ہی وعدہ لیا کہ آئندہ ماہ ایک بار پھر تشریف لائیں تب تک پیش لفظ تیار ہوگا۔ آج کی اس مختصر سی ملاقات سے میری تسلی نہیں ہوئی اس لیے میں آپ سے تفصیلاً گفتگو کرنا چاہتا ہوں اور اپنے پاس محفوظ رکھی ہوئی چیزیں آپ کے سپرد کرنا چاہتا ہوں تاکہ آپ اپنی کسی آئندہ کتاب میں ان کو بھی جگہ دے کر مجھ پر احسان فرمائیں۔ ان کا ارادہ حضرت علامہ علیہ الرحمۃ کے متعلق ایک ڈائری لکھنے کا تھا مگر اپنی موجودہ صحت کی حالت کو دیکھتے ہوئے ان کا خیال تھا کہ شاید اس میں کامیابی ممکن نہ ہو سکے۔ چنانچہ ان کی خواہش کی تکمیل میں دو ایک بار مزید حاضر ہوا اور خاصی تفصیلی ملاقاتیں ان سے رہیں۔ زبانی معلومات کے علاوہ چند کاغذات جن پر انہوں نے چند یادداشتیں حضرت علامہ کے بارے میں تحریر کر رکھی تھیں میرے حوالے کیے تاکہ انہیں کسی آئندہ کتاب میں شامل کر سکوں۔ وہ ناکمل سی تحریر تب سے میرے پاس رکھی رہی کیونکہ اس طویل عرصہ میں کچھ مزید لکھنا میرے لیے ممکن نہ ہو سکا۔ اب ایک طویل عرصے کے بعد جناب مہر سے کیا ہوا وعدہ ایفا کر رہا ہوں۔

مولانا غلام رسول مہر کو میں نے علامہ اقبال کا ذکر بالکل اپنے پیر و مرشد کی طرح کرتے ہوئے دیکھا ہے۔ وہ ان کا نام اس قدر عقیدت و احترام سے لیتے تھے کہ میں نے بہت کم لوگوں کو حضرت علامہ علیہ الرحمۃ کا اس قدر گرویدہ دیکھا ہے۔ یہاں تک کہ وہ مجھ سے اس قدر نیاز مندی کا اظہار فرماتے کہ میں عجیب سا محسوس کرنے لگتا۔ دو ایک بار میں نے عرض بھی کیا کہ قبلہ آپ میرے بزرگ ہیں مجھے اس طرح گنہگار نہ کریں۔ مگر وہ ہمیشہ یہ کہہ کر لاجواب کر دیتے کہ..... ”میں تو اقبال علیہ الرحمۃ کے خادموں کا بھی خادم ہوں۔ آپ تو پھر ان کا خون ہیں۔ مجھے اس سعادت سے محروم نہ کریں کہ عمر کے اس آخری حصہ میں خاندان اقبال کے ایک فرد سے نیاز مند اندل سکوں۔“

اپنے اسی جذبے کا اظہار وہ اپنے ایک خط میں بھی فرماتے ہیں جو انہوں نے میرے اس خط کے جواب میں تحریر فرمایا جس میں ”اقبال درون خانہ“ کے سلسلے میں ان سے پیش لفظ کے متعلق استفسار کیا گیا تھا۔ میں نے زرم زمانہ کے

مطابق ایک جوانی لفا فہ اس میں رکھ دیا تھا جس کا انہوں نے برامنا یا اور ایک سادہ لفا فہ خط کے ساتھ واپس روانہ کیا۔
ان کا تذکرہ خط کچھ اس طرح ہے:

مولانا غلام رسول مہر کے والانا مے کے متن کی نقل

۱۵-۰۲-۱۹۷۱

باسمہ سبحانہ

عزیز مکریم!

ابھی میری طبیعت بحالی کی اس منزل پر نہیں پہنچی کہ جو کچھ لکھنا ضروری ہے لکھ دوں۔ امید ہے انشاء اللہ ایک ہفتے میں خدا کی رحمت سے ضعف جاتا رہے گا اور میں بے تکلفی سے بیٹھ کر لکھنے کے قابل ہو جاؤں گا۔ آپ جو کاغذات! دے گئے تھے احساس ہوا کہ ان کا کچھ نہ کچھ حصہ رہ گیا ہے۔ میں خود بھی ضعف ہی کے باعث ادھر^۲ نہیں جا سکا۔

امید ہے آپ بخیر ہوں گے۔ آپ نے جواب کے لیے لفا فہ بھیجنے کا تکلف ضروری سمجھا اور مجھ دعا گوئے دیرینہ کو ایک لفا فہ کے اسراف کی بھی تکلیف دینا گوارا نہ فرمایا۔ اس کے لیے شکر گزار ہوں۔ آپ کا لفا فہ میں نے استعمال کر لیا۔ اس کی جگہ لفا فہ حاضر ہے۔ میں یہ چند سطریں دفتر سے اٹھتے اٹھتے لکھ رہا ہوں۔ انشاء اللہ مزید چند روز میں لکھنے کے قابل ہو جاؤں گا۔ والسلام علیکم ورحمت اللہ وبرکاتہ۔ اپنے تمام اعزاء کی خدمت میں میری طرف سے نیاز مندانہ سلام و دعا پہنچائیں۔

آپ کا

مہر

درس قناعت

مولانا مہر اپنی شخصیت کی تشکیل میں حضرت علامہ علیہ الرحمۃ کا دخل سب سے زیادہ مانتے تھے۔ ہمیشہ یہی فرماتے کہ..... ”اگر میں علامہ اقبالؒ کے نیاز حاصل کرنے میں کامیاب نہ ہوتا تو یقیناً وہ کبھی نہ بن پاتا جو آج میں ہوں۔“

مہر صاحب ۱۹۲۲ء میں حضرت علامہؒ کی خدمت میں پہلی دفعہ باریاب ہوئے۔ ان دنوں مولانا اپنے عنفوان شباب میں تھے اور روزنامہ ”زمیندار“ میں کام کرتے تھے۔ مجلس اقبال میں بلاناغہ حاضری ان کا معمول تھا۔ اگر کبھی دیر سویر ہو جاتی تو علامہ صاحب کا بلاوا آ جاتا۔ مولانا فرماتے ہیں کہ..... ”دنیا سے بے نیازی اور ہر حال میں قناعت کا درس میں نے بارگاہ اقبال سے ہی حاصل کیا۔ حضرت علامہ علیہ الرحمۃ نے اپنی زندگی میں بے حد تکالیف اور بے شمار مصائب کا سامنا کیا لیکن قناعت اور شکر کا دامن کبھی بھی ہاتھ سے جانے نہ دیا۔ بہت کم انسان ایسے دگر کوں حالات میں ثابت قدمی کا ثبوت دے پاتے ہیں لیکن علامہ صاحب کے پائے ثبات میں کبھی معمولی سی اغزش کا شائبہ تک محسوس نہیں ہوا۔“

ولیء کامل

مولانا پورے وثوق کے ساتھ فرماتے ہیں کہ..... ”حضرت علامہ اقبال علیہ الرحمۃ بلا شک و شبہ ایک ولی کامل تھے۔ میں نے ولیوں کی تمام تر صفات ان میں یکجا پائیں۔ وہ ایک سچے عاشق رسول صلعم تھے۔ میں نے بڑے بڑے متقیوں اور پرہیزگاروں کو دیکھا ہے کہ حضور سرور کائنات ﷺ کا ذکر مبارک ان کے لیے کوئی خاص اہمیت کا حامل نہیں ہوتا۔ مگر..... اقبال..... اللہ اللہ..... شرف انسانیت کا ذکر ان کے سامنے آ جاتا تو ان پر اس طرح رقت طاری ہو جاتی کہ سنبھالنا مشکل ہو جاتا۔ اگر کبھی کوئی حضور گانا نامی گستاخی سے لے لیتا تو ایک دم بھڑک اٹھتے۔ اس زمانے میں انگریزی زدہ نوجوان جب حضور ﷺ کا ذکر ”محمد صاحب“ کہہ کر کرتے تو آپ فوراً ان کو ٹوک دیتے اور بڑی سختی سے سرزنش فرماتے۔ ایک دفعہ ایک صاحب نے سرور کائنات کی شان میں گستاخانہ کلمات ادا کیے.....

حضرت علامہؒ کو تاب کہاں آپ کا چہرہ ایک دم سرخ ہو گیا اور آپ جلال میں آ گئے۔ اس گستاخ کو اسی وقت محفل سے چلے جانے کا حکم دے دیا۔ مولانا حالی کی مسدس سے انہیں عشق تھا اور ہمیشہ پڑھ کر بے اختیار روتے تھے۔ جب

کبھی بھی کوئی پرائز نعت سنتے تو آنکھوں سے ساون بھادوں کی چھڑی لگ جاتی۔“

مولانا مہر ۱۹۲۲ء میں حضرت علامہ اقبالؒ سے اپنی اولیس ملاقات کا ذکر بڑی تفصیل سے بیان کرتے ہیں کہ کس طرح ایک ناکرودہ گناہ کی پاداش میں انہیں بارگاہ اقبالؒ میں پیش ہونا پڑا اور خود ہی اپنا دفاع کرنا پڑا.....

پہلی حاضری

”حضرت علامہ اقبالؒ سے میرے ذاتی تعلق کی ابتدا ۱۹۲۲ء میں ہوئی اور ایک عجیب واقعہ اس کا سبب بن گیا۔ میں نومبر ۱۹۲۱ء میں ”زمیندار“ سے وابستہ ہو گیا تھا مگر بعض وجوہ کی بنا پر مجھے گھر پر رکنا پڑا۔ فروری ۱۹۲۲ء میں میں مستقل طور پر لاہور آ گیا۔ میں اس زمانے میں دفتر ”زمیندار“ (جہازی بلڈنگ - بیرون دہلی دروازہ) ہی میں رہتا تھا۔ ہم یعنی میں شفاعت اللہ خان مرحوم میٹجر ”زمیندار“ اور میکیش مرحوم شام کے وقت کول باغ کی اندرونی سڑکوں پر گھٹنے دو گھٹنے کے لیے ٹہلا کرتے تھے۔ ایک روز ہم لوہاری دروازہ کے قریب لوٹ کر آ رہے تھے کہ چوہدری محمد حسین مرحوم اتفاقاً مل گئے۔ وہ ہمارے ساتھ باتیں کرتے کرتے موچی دروازے اور اکبری دروازے کے درمیان تک آئے۔ شفاعت اللہ خان نے فرمائش کی کہ ”چوہدری صاحب! ڈاکٹر صاحب (حضرت علامہ علیہ الرحمۃ) کے ایسے اشعار سنائیے جو کہیں چھپے نہ ہوں“۔ انہوں نے چار شعر سنائے۔ موچی دروازہ سے آگے بڑھ کر انہوں نے قلعہ کو جرسنگھ کا رخ کر لیا جہاں وہ ان دنوں رہتے تھے..... بعد ازاں وہی مکان خرید کر انہوں نے ایک نئی بلڈنگ بنوائی تھی..... ہم ”زمیندار“ کے دفتر میں پہنچ گئے۔

وہاں شفاعت اللہ خان نے اصرار کیا کہ جو شعر سنے تھے وہ یاد کر کے لکھ دو۔ میں نے چند منٹ میں چاروں شعر لکھ دیے اور وہ اگلے روز ”زمیندار“ میں چھپ گئے۔ مجھے قطعاً علم نہ تھا کہ حضرت علامہ مرحوم کی اجازت کے بغیر ان کے اشعار چھاپنا غیر مناسب ہوگا۔ اس سے اگلے روز چوہدری صاحب سہ پہر کے وقت میرے پاس دفتر ”زمیندار“ میں پہنچے اور پوچھا ”تم نے یہ شعر کہاں سے نقل کیے؟“ میں نے کہا کہ آپ ہی نے تو کل شام کو سنائے تھے۔ شفاعت اللہ خان نے اصرار کیا اور میں نے کانڈ پر لکھ دیئے۔ چوہدری صاحب نے فرمایا ”سچ کہتے ہو؟“ میں نے کہا ”مجھے جھوٹ کہنے کی کیا ضرورت ہے؟“ وہ بولے ”چلو میرے ساتھ“ میں نے پوچھا ”کہاں؟“ فرمایا ”ڈاکٹر صاحب کے

حضرت علامہ اس زمانے میں انارکلی میں رہتے تھے۔ میں چوہدری صاحب کے ساتھ گیا۔ میڑھیاں چڑھ کر اوپر کی منزل میں پہنچے تو ایک کمرے میں داخل ہوئے۔ مجھے اب تک احساس ہے کہ وہ متوسط درجے کا مریع کمرہ تھا۔ اس کے شمال مشرقی گوشے میں حضرت علامہ ایک کرسی پر بیٹھے ہوئے تھے۔ حقہ پاس رکھا تھا۔ چوہدری صاحب ایک کرسی پر بیٹھ گئے اور پاس کی دوسری کرسی پر میں بیٹھ گیا..... میں سہا ہوا تھا کہ خدا جانے باز پرس کیا شکل اختیار کرے۔

چوہدری صاحب نے میری طرف اشارہ کرتے ہوئے حضرت علامہ کی خدمت میں عرض کیا کہ ”بیٹے، ملازم حاضر ہے۔“ حضرت معامیری طرف متوجہ ہوئے اور فرمایا..... ”آپ نے یہ شعر کہاں سے لیے؟“ انداز میں سختی و درشتی تو نہ تھی لیکن سنجیدگی اتنی تھی کہ میری پریشانی میں اضافہ ہی ہوا۔ میں نے سارا واقعہ من و عن بیان کر دیا۔ فرمایا: ”آپ سچ کہتے ہیں؟“ میں نے بہ ادب عرض کیا کہ ”حقیقت وہی ہے جو میں نے عرض کر دی“ آپ کو شبہ ہو تو اور شعر سنا کر تجربہ فرمائیں۔ اچھے شعر اللہ کے فضل سے مجھے بھولنے نہیں۔“ اس پر حضرت مسکرائے اور فرمایا ”یہ حافظہ تو بڑا خطرناک ہے۔“ اس پر معاملہ ختم ہو گیا۔ یہی واقعہ میرے ذاتی تعلق کا سبب بن گیا۔ کچھ عرصہ بعد حضرت مرحوم میکلوڈ روڈ کی کوٹھی میں منتقل ہو گئے۔ میں اس زمانے میں پرانی میوہ منڈی کے قریب فلیمنگ روڈ پر رہتا تھا اور میرا مکان بیڈن روڈ سے قریب تھا۔ پھر میں بیڈن روڈ پر آ گیا اور میرا مکان وہی تھا جس کی چلی منزل میں شفاء الملک حکیم محمد حسن قرشی نے قومی دواخانہ قائم کیا تھا۔

اب شاہ ابوالمعانی کے آس پاس بے شمار عمارتیں بن گئی ہیں لیکن ۱۹۲۲ء سے ۱۹۳۲ء تک وہاں کوئی عمارت نہ تھی۔ کھلا میدان تھا جس میں دن کے وقت دھوئی کپڑے دھو کر سکھایا کرتے تھے اور میں زیادہ سے زیادہ پانچ چھ منٹ میں حضرت علامہ کے پاس پہنچ جاتا تھا۔ خود حضرت بھی وقتاً فوقتاً علی مراد اور علی بخش کو بھیج کر بلا لیتے تھے۔ غرض آٹھ دس سال تک میرا جانا آنا بہت رہا۔ میں دسمبر ۱۹۳۲ء میں مسلم ناؤن آ گیا۔ پھر بھی روزانہ یا دوسرے تیسرے روز حضرت کی خدمت میں ضرور حاضر ہوتا۔ ۱۹۳۵ء میں وہ اقبال روڈ (جو اس زمانے میں میو روڈ کہلاتی تھی) پر منتقل ہو گئے۔ وہاں بھی ہفتے میں دو تین مرتبہ ضرور حاضری کا شرف حاصل کرتا رہا۔“

مولانا مہر بتاتے ہیں کہ..... ”جس تعلق کی ابتدا ۱۹۲۲ء میں اس طرح ہوئی کہ میں ایک مجرم کی حیثیت میں بارگاہ اقبال میں لے جایا گیا تھا مگر اس پہلے روز سے ہی یہ تعلق ایک طرح سے مرشد اور مرید کا ساتھ قائم ہو گیا اور جوں جوں وقت گزرتا رہا اس میں ایسی پختگی اور شیفنگی آتی گئی کہ نہ تو مجھے ان سے ہر روز ملے بغیر چین آتا تھا اور نہ ہی وہ ایک روز کا ناغہ برداشت فرماتے تھے۔“

مولانا ان دنوں کو یاد کرتے ہوئے اس طرح تحریر فرماتے ہیں:

”یہ میری ہوشمندی کی زندگی کا ابتدائی دور تھا۔ حضرت مرحوم کے پاس مسلسل بیٹھنے کا شرف حاصل ہوا، ان کے ذاتی اوصاف و محامد کا پورا پورا اندازہ ہو گیا اور یوں حضرت کی ذات گرامی کے ساتھ بڑی شیفنگی پیدا ہو گئی۔ خدا کا شکر ہے کہ یہ شیفنگی مجھ ناچیز کی زندگی کی ایک بہت بڑی دولت ہے اور میں کہہ سکتا ہوں کہ مجھ میں دنیوی معاملات سے بے نیازی، خودداری اور قناعت کی جو حقیر سی پونجی ہے، یہ اصلاً حضرت علامہ مرحوم ہی کی بابرکت صحبت کا نتیجہ ہے۔ تمام معاملات پر اسلامی نقطہ نگاہ سے غور و فکر کا سلیقہ بھی مرحوم ہی کی صحبت میں سیکھا۔ البتہ یہ عرض کر دینا چاہئے کہ ہر بزرگ ہستی سے بقدر ہمت و استقامت ہی فائدہ اٹھایا جاسکتا ہے۔ یہی حال میرا بھی ہے۔ خواجہ حافظ کیا خوب فرما گئے ہیں۔“

ہرچہ ہست از قامت ناساز و بے اندام ہست
ورنہ تشریف تو بر بالائے کس کوتاہ نیست
میری جیسی بھی تر بیت ہوئی اس میں بہت بڑا حصہ حضرت علامہ اقبال ہی کا ہے۔ دوسری شخصیت جس نے مجھ پر گہرا اثر ڈالا..... مولانا ابوالکلام آزاد مرحوم کی تھی۔ ان کے پاس بیٹھنے کے مواقع بہت کم میسر آئے۔ ہاں ان کے علمی افادات سے میں بہت مستفید ہوا۔“

ثرف دیکھا جسے نصیب اسی کا مثال ہے
اقبال فقید کا بدل گیا

مولانا غلام رسول مہر چونکہ بلاناغہ حضرت علامہ علیہ الرحمۃ کی خدمت میں حاضر ہوتے تھے اور اکثر اوقات پورا پورا دن ان کی خدمت میں بیٹھے رہتے تھے، اس لیے ظاہر ہے کہ کھانا پینا بھی علامہ صاحب کے ساتھ ہوتا ہوگا۔ اس لیے میرے خیال میں گھر کے افراد کے بعد مولانا کو حضرت علامہ کی طبیعت کے متعلق اور ان کی پسند و ناپسند کے بارے میں خاصا اور اک ہونا چاہئے اور یقینی طور پر یہ ان کی طبیعت میں کسی حد تک ذخیل بھی رہے ہوں گے۔ اس لیے مولانا یقیناً علامہ صاحب کی خوراک کے بارے میں زیادہ باوثوق رائے دے سکتے ہیں۔ چنانچہ اس سلسلے میں مولانا مہر بجا طور پر فرماتے ہیں:

”حضرت علامہ کھانا بہت کم مقدار میں کھاتے تھے۔ جب میں ان کی خدمت میں حاضر ہونے لگا، اس سے پہلے ہی وہ رات کا کھانا بالکل ترک کر چکے تھے۔ سردیوں میں آٹھ بجے (شب) کے قریب دو عدد ”نان خطائیاں“ کھا کر کشمیری (سبز) چائے کی ایک پیالی پی لیتے تھے۔ کھانوں میں انہیں پلاؤ بہت مرغوب تھا۔ سیخ کے چٹ پے کباب بہت پسند تھے۔ لیکن چٹ پٹی چیزیں کھا کر انہیں عموماً درد گردہ یا نقرس کا دورہ شروع ہو جاتا جو ان کے لیے عموماً بہت پریشان کن ثابت ہوتا۔ مگر جب تک یہ شروع نہ ہو جاتا بعض اوقات عصر کے وقت سیخ کباب تقریباً روزانہ کھا لیتے چونکہ وہ بے حد پسند تھے مگر جیسے ہی درد گردہ یا نقرس حملہ آور ہوتا تو آئندہ کے لیے توبہ کر لیتے۔ مگر یہ توبہ قائم رکھنا بہت مشکل ہو جایا کرتا۔“

منجانب اللہ

علامہ علیہ الرحمۃ کو کھانے میں بے حد اعتدال سے کام لیتے تھے مگر آخر انسان تھے کبھی نہ کبھی بے اعتدالی ہو ہی جاتی تھی۔ اور پھر ایک کشمیری مسلمان تو کھانے کا اس قدر شوقین ہے کہ وہ اچھے اور چٹ پے کھانوں کے لیے اپنا سب کچھ لٹانے پر ہر وقت تیار رہتا ہے، خواہ وہ اس کی صحت ہی کیوں نہ ہو۔ چنانچہ باوجود اس کے کہ علامہ صاحب کی طبیعت خاندانی روایات کے عین مطابق بادی تھی، جو کہ کشمیریوں میں عام ہے، مگر چٹ پے کھانوں اور گوشت سے

اجتناب کسی طور ممکن نہیں رہتا تھا جس کی وجہ سے اکثر درد گردہ کی شکایت ہو جاتی تھی۔ ویسے درد گردہ کا عارضہ شاید خاندان میں موروثی حیثیت کا حامل رہا کیونکہ کئی ایک دوسرے افراد بھی اس کا شکار ہوتے رہے۔ میری والدہ مرحومہ بھی اس میں کافی عرصہ مبتلا رہیں اور انہوں نے بڑی تکلیف اٹھائی۔

چنانچہ حسب معمول ایک موسم گرما میں علامہ صاحب ایک بار پھر اس موذی مرض کا شکار ہوئے۔ درد بے حد شدت اختیار کر گیا اور کوئی علاج کارگر ثابت نہیں ہو رہا تھا۔ مولانا مہر ایک روز مزاج پرسی کے لیے حاضر ہوئے تو اس وقت ایک بڑا عجیب واقعہ پیش آ گیا جس کی تفصیلات وہ کچھ اس طرح بیان فرماتے ہیں:

”ایک مرتبہ گرمیوں میں وہ درد گردہ میں مبتلا ہو گئے۔ میں دو دو تین تین مرتبہ مزاج پرسی کے لیے جاتا۔ ایک روز دوپہر کو دفتر جانے لگا تو سوچا کہ حضرت کی کیفیت معلوم کرنا جاؤں۔ میں حاضر ہوا تو وہ اندر کے کمرے میں لیٹے ہوئے تھے۔ میں پاس کرسی پر بیٹھ گیا۔ ان کی بارگاہ میں بات چیت کی ہمت بھی بہت کم ہوتی تھی۔ البتہ وہ خود مختلف معاملات و امور پر انتہائی شفقت سے گفتگو شروع کر دیتے تھے۔ مجھے بیٹھے ہوئے دو تین ہی منٹ گزرے ہوں گے کہ ایک اور صاحب تشریف لے آئے جو غالباً کسی کالج کی سائنس لیبارٹری میں ملازم تھے۔ حضرت نے اچانک مجھ سے مخاطب ہو کر فرمایا:

”مہر صاحب! تکلیف اللہ کی طرف سے ہوتی ہے یا انسان کے نفس کی طرف سے؟“

میں کیا جواب دیتا..... ایک حدیث پاک جس کا خلاصہ یہ ہے کہ ایک اعرابی آیا اور رسول اللہ ﷺ کے زانوئے مبارک سے زانو ملا کر بیٹھ گیا اور پوچھا ”اسلام کیا ہے؟ ایمان کیا ہے؟ احسان کیا ہے؟“ حضور اکرم ﷺ نے ہر سوال کا جواب دیا..... آخر میں اس نے قیامت کے متعلق پوچھا۔ حضور ﷺ نے فرمایا کہ ”مسؤل“ سائل سے بہتر نہیں جانتا۔“ رسول اللہ ﷺ نے بعد ازاں صحابہ کرام سے فرمایا ”یہ جبریل امین تھے جو ہمیں اسلام سکھانے آئے تھے۔“

میں یہی کلمہ یعنی ”مسؤل“ سائل سے بہتر نہیں جانتا“ دہرا دینا چاہتا تھا کہ اسی وقت اس پاس بیٹھے ہوئے آدمی نے سبقت فرمائی حالانکہ ان سے تو حضرت نے پوچھا نہیں تھا مگر وہ صاحب پٹ سے بولے..... ”سچ پوچھیں تو ڈاکٹر صاحب سب کچھ خدا ہی کی طرف سے ہوتا ہے۔“

یہ سنتے ہی حضرت نے اس زور سے چیخ ماری کہ پورا مکان مل گیا۔ میں کانپ اٹھا۔ لیکن تیرکمان سے نکل چکا تھا.....
اسے روکنے کی اب کیا صورت ہو سکتی تھی؟ دو تین منٹ کے بعد جوش میں کسی قدر تخفیف ہوئی تو بار بار ایک ہی بات فرماتے جاتے کہ:

”اگر سب کچھ خدا ہی کی طرف سے ہے تو میں نے شکوہ کیوں کیا؟ مجھ سے بے تابی کیوں سرزد ہوئی؟ اللہ مجھے معاف کر دے! اللہ مجھے معاف کر دے۔“

خاصاں خدا

مجھے پندرہ سولہ سال تک حضرت سے قریب رہنے کے باعث ایسے کئی تجربے ہوئے۔ چھوٹی سے چھوٹی بات کو بھی وہ برداشت نہیں کر سکتے تھے اور بے تاب ہو جاتے تھے۔ یہ خاصاں خدا کے شیوے ہیں۔“

عشق رسول مقبول ﷺ

مولانا غلام مہر قنطر از ہوتے ہیں:

”اسی طرح رسول اکرم ﷺ کا اسم گرامی سنتے ہی ان کے چہرے کا رنگ متغیر ہو جاتا تھا اور اکثر آنسو نکل آتے تھے۔ ایک مرتبہ میں اور چوہدری محمد حسین مرحوم رات کے وقت پاس بیٹھے تھے۔ سردیوں کا موسم تھا۔ حضرت پلنگ کے سرہانے کے ساتھ تکیہ لگا کر استراحت فرما رہے تھے۔ اس اثناء میں باتوں باتوں میں کچھ ذکر آیا تو اپنے اشعار کا رجسٹر سامنے رکھ کر شعر سنانے لگے۔ ویسے تو وہ کسی کو شعر سناتے نہیں تھے..... سناتے سناتے دفعتاً بجلی کی روشنی بجھ گئی۔ ہم دونوں تو خاموش بیٹھے ہی تھے۔ حضرت بھی خاموش ہو گئے۔ دو چار منٹ کے بعد روشنی ہوئی تو دیکھا کہ حضرت کا چہرہ آنسوؤں سے تر ہے۔ اس وقت اندازہ ہوا کہ جو شعر سنا رہے تھے ان کا تعلق رسول اللہ ﷺ کی ذات گرامی سے تھا۔“

مولانا مہر اپنے سفر مکہ کے بارے میں یوں لکھتے ہیں:

”میں اکتوبر ۱۹۲۵ء میں حجاز گیا اور روانگی سے کچھ پہلے حضرت علامہ مرحوم سے رخصتی ملاقات کے لیے حاضر ہوا تو

دیکھا کہ میرے حاضر ہوتے ہی ان کے چہرے کا رنگ سرخ ہو گیا۔ نہ میں کچھ عرض کر سکا اور نہ انہوں نے کچھ فرمایا..... چند لمحوں کی خاموشی چہرے کے رنگ اور آنکھوں کی کیفیت نے دل پر وہ سب کچھ منکشف کر دیا جو حضرت کے قلب صافی میں موجزن تھا۔ بقول عرقی:

نہ گفت و من بشنودم ہر آنچه گفتن داشت
کہ در بیان نگہش کرد برزباں تقدیم

حضرت علامہؒ کے حب رسولؐ میں سرشار ہونے کے متعلق بہت لوگوں نے لکھا اور ہر کسی نے اپنے اپنے مشاہدات اور تجربات بیان کیے ہیں مگر مولانا غلام رسولؒ مہر نے ایک بالکل نیا انکشاف کیا ہے جو شاید اس سے پہلے کسی کے علم میں نہ ہو۔ یہ مولانا کا ذاتی مشاہدہ ہے اور حضرت علامہؒ کے عشق رسولؐ کو بالکل ایک نئے رنگ میں پیش کرتا ہے۔ مولانا فرماتے ہیں:

”لیکن ایک عجیب بات بتاؤں جو شاید اکثر اصحاب کے لیے باعث تعجب ہو۔ جب وہ اہل یورپ میں سے کسی سے باتیں کرتے اور اسلام موضوع گفتگو ہوتا تو بار بار حضور ﷺ کا ذکر مبارک آتا اور حضرت علامہ انگریزی میں پے در پے The Prophet کا لفظ بولتے، مگر کبھی ان پر کوئی خاص کیفیت طاری نہ ہوتی اور لوگ بھی گفتگو کے لیے آتے تو حضرت مرحوم بے تکلف گفتگو کرتے، مگر کبھی تاثر کی خاص حالت کے آثار نمایاں نہ ہوتے مگر جب ان کے خاص صحبت نشین موجود ہوتے تو رسول اللہ ﷺ کا محض نام مبارک لے دینا ان کے ضبط و صبر کے لیے ایک سخت امتحان بن جاتا۔“

مجالس خاص

مولانا غلام رسولؒ مہر ۱۹۲۲ء سے حضرت علامہ علیہ الرحمۃ کی رحلت تک ان کے انتہائی قریب رہے لیکن کبھی بھی ان کی زبان سے کوئی غیر مناسب بات نہیں سنی۔ یہاں تک کہ اگر کبھی کسی کی حرکت پر بہت زیادہ غصہ آ جاتا تو صرف ”احق آدمی“ کہہ کر اظہار کرتے یا پھر کبھی کبھی ”ڈیکراوا!“ کہہ دیتے۔ مولانا فرماتے ہیں کہ علامہ صاحب کا دبدبہ اس

قدر ہوتا تھا کہ ان کی محفل میں کبھی کسی کو کوئی خلاف تہذیب بات کہنے کی جرأت نہ ہوتی۔ مولانا فرماتے ہیں کہ ”عام

مجالس کا کیا ذکر خصوصی مجالس میں بھی جب صرف میں اور چوہدری محمد حسین ہوتے کوئی ایسی بات نہ کہتے جو ان ایسی مکرم اور بلند پایہ ہستی کے عین شایان شان نہ ہوتی۔“

مولانا مہر ان مجالس خاص کا تفصیلی ذکر فرماتے ہوئے قلمطراز ہوتے ہیں:

”میں نے ۱۹۲۲ء سے ۱۹۳۲ء تک بیشتر وقت ان کی خدمت میں گزارا۔ ہر روزرات کو عموماً میں اور چوہدری محمد حسین مرحوم ہوتے اور کم و بیش گیارہ بجے تک ان کے پاس رہتے۔ میرا مکان بھی ان کی میکلو ڈ روڈ والی کوچھی سے بہت قریب تھا اور چوہدری محمد حسین مرحوم بھی بہت قریب رہتے تھے۔ اس لیے جب تک ان کی خواہش ہوتی ہم بخوشی ان کے پاس رہتے۔

تیس دسمبر ۱۹۳۲ء میں مسلم ناؤن منتقل ہو گیا تو ہر وقت اور ہر روز کی نشستیں گھٹ گئیں تاہم میری حاضری میں کوئی فرق نہ آیا۔ روزانہ نہیں تو دوسرے دن ضرور وقت نکال کر خدمت میں پہنچ جاتا۔ ۱۹۳۵ء میں وہ اقبال روڈ (سابق میوروڈ) والی کوچھی میں منتقل ہو گئے تو تیسرے چوتھے دن جانے کی فرصت ملتی۔ جب جانا دو تین گھنٹے بیٹھا رہتا۔ اس زمانے میں ان کی بیماری خاصی بڑھ گئی تھی اور وہ زیادہ تر لیٹے رہتے تھے۔ جب طبیعت ذرا اچھی ہوتی تو بلا لیتے۔ ان کے پاس آموں کے خنغے جگہ جگہ سے آتے رہتے تھے۔ خود نوش نہ فرماتے (کیونکہ ان دنوں ڈاکٹروں نے سختی سے منع کر رکھا تھا) ورنہ آم ان کی کمزوری ہو کرتے تھے) اور صوفے پر تشریف فرما رہتے۔ میں اور سالک مرحوم ڈرائنگ روم کے فرش پر ان کے قدموں میں بیٹھ جاتے..... وہ آم منگاتے اور ہم ان کے سامنے کھاتے..... بہت خوش ہوتے اور پر لطف گفتگو کا سلسلہ بھی جاری رہتا۔“

مولانا مہر مزید فرماتے ہیں:

”غرض ۱۹۳۲ء سے ان کی وفات تک خدا نے مرحوم کی بابرکت صحبت سے استفادے کے بڑے مواقع عطا فرمائے۔ میں نے ان کی زبان مبارک سے کبھی کسی کے لیے کوئی غیر مناسب کلمہ یا لفظ نہ سنا۔ عام مجالس کا کیا ذکر مجلس خاص میں بھی جب صرف میں اور چوہدری محمد حسین ہوتے، کوئی ایسی بات نہ کہتے جو ان ایسی مکرم اور بلند پایہ ہستی کے عین شایان شان نہ ہوتی۔“

حضرت علامہ علیہ الرحمۃ عالم بے بدل تھے اور دنیا کی متعدد زبانوں پر ان کا مکمل عبور تھا۔ جب کوئی نئی کتاب ان کے سامنے آتی تو شاید ہی کوئی ایسی ہوتی جسے اول سے آخر تک پڑھنے کی ضرورت محسوس کرتے۔ اکثر اشاریہ پر نظر ڈالنے سے ہی نفس مضمون کو پالیتے۔ ان کا مطالعہ یقیناً اتنا وسیع تھا کہ وہ دنیا کے تقریباً تمام علوم کا احاطہ کرنا تھا اور پھر یادداشت ایسی کہ جو چیز ایک دفعہ دیکھ لی ازبر ہوگئی۔

مولانا غلام رسول مہر ان کے مطالعہ کے سلسلے میں اپنا مشاہدہ اس طرح بیان فرماتے ہیں:

”ان کا طریق مطالعہ بھی عجیب دیکھا۔ ممکن ہے وہ بعض کتابوں کا مطالعہ تنہائی میں خاص توجہ سے فرماتے ہوں۔ ان کے پاس ڈاک سے بھی بڑے بڑے مصنفین اپنی تصانیف بھیجتے رہتے تھے۔ میں نے کئی بار دیکھا کوئی کتاب آئی..... کھولی..... پہلے اس کی نہرست مضامین دیکھی۔ پھر اشاریہ پر ایک نظر ڈالی۔ کچھ دیر کے لیے جگہ جگہ سے دو دو چار چار فقرے پڑھے اور کتاب ایک طرف ڈال دی۔

چونکہ کتاب کے موضوع خاص کے متعلق پوری معلومات پیش نظر تھیں اس لیے صرف وہی حصے بطور خاص دیکھتے جس میں موضوع کی بعض شاخوں پر گفتگو ہوتی۔ چند فقرے پڑھ کر اندازہ فرمالتے کہ مصنف کا طریق استدلال کیا ہے۔ ان کے پاس ”بہارِ عجم“ نمبر ابر پڑی رہتی تھی۔ جو فارسی محاوروں کی مشہور لغت ہے۔ جب ضرورت پڑتی اسے کھول کر دیکھ لیتے۔ یقیناً اس لیے نہیں کہ خود مصنف ’بہارِ عجم‘ کے نزدیک محاورے کا مطلب کیا ہے بلکہ اس نے بیان کردہ معانی کی سند میں فارسی شعراء کے جو اشعار دیئے ہیں ان سے بتائے ہوئے معنی کی تصدیق ہوتی ہے یا نہیں؟“

متمسک بالذین

۱۹۳۱ء میں دوسری کول میز کانفرنس میں شرکت کے بعد واپسی میں حضرت علامہ علیہ الرحمۃ نے چند دوسرے ممالک کا بھی دورہ کیا۔ اس سفر میں مولانا مہر ان کے ہمراہ تھے۔ اس دورہ کی تفصیلات کئی ایک جگہوں پر بیان ہوئی ہیں اور مولانا مہر کی زبانی بھی متعدد بار شائع ہو چکی ہیں۔ مگر ایک خصوصی ملاقات کے متعلق ایک بار پھر مولانا مہر کچھ کہنا چاہ رہے ہیں جو مصر کے شہر قاہرہ میں وہاں کے ممتاز صاحب طریقت بزرگ کے ساتھ ہوئی۔ اس ملاقات میں حضرت

”میں ۱۹۳۱ء میں یورپ کے سفر میں ان کے ہمراہ تھا۔ دوسری کول میز کانفرنس سے آپ بہت بد دل واپس لوٹے تھے کیونکہ دوسرے لیڈروں کی ہٹ دھرمی کی وجہ سے کوئی متفقہ فیصلہ نہ ہو سکا تھا اور وہ اس صورت حال سے بہت مایوس تھے۔ لندن سے ہم عازم اٹلی ہوئے اور نومبر کے اواخر میں وارڈروم ہوئے۔ یہاں ہفتہ بھر بڑا مصروف گزارا۔ بے شمار لوگوں سے ملاقاتیں ہوئیں مگر خاص ملاقات جسے علامہ صاحب نے بڑی اہمیت دی وہ اٹلی کے آمر مطلق مسولینی سے تھی۔ یہاں سے مصر کے لیے روانگی ہوئی اور اوائل دسمبر میں براستہ سلندریہ تاہرہ پہنچے۔ ایک ہفتہ کے قریب یہاں بھی قیام رہا اور دن رات دعوتوں کا تانتا بندھا رہا۔ مصر کے بڑے بڑے علماء اور فضلاء سے ملاقاتیں ہوئیں جن کا تفصیلی ذکر پہلے بھی بہت ہو چکا مگر ایک خاص ملاقات جو مجھے آج بھی پوری تفصیلات کے ساتھ یاد ہے‘ کا ذکر میں ایک دفعہ پھر کرنا چاہوں گا۔

ایک روز مصر کے ممتاز صاحب طریقت بزرگ حضرت ابو العزائم! علامہ مرحوم سے ملنے خود ان کے ہوٹل میں تشریف لائے۔ علامہ بہت حیران ہوئے اور ان سے کہا: ”آپ نے کیوں زحمت کی۔ مجھے حکم دیتے تو میں حاضر خدمت ہو جاتا۔“ حضرت ابو العزائم نے جواب میں فرمایا:

”سرورِ دو عالم کی حدیث پاک ہے کہ دین سے متمسک کرنے والے کی زیارت کے لیے جانا میری خوشنودی کا باعث ہے۔“

حدیث بیان کرنے کے بعد انہوں نے فرمایا کہ..... ”میں جو بادشاہوں سے ملنے کے لیے بھی کبھی گھر سے نہیں نکلا‘ حضور انور ﷺ کے اس ارشاد مبارک کی تعمیل میں آپ کی ملاقات کے لیے بنفس نفیس آیا ہوں۔“

ان کا یہ فرمانا علامہ صاحب کے لیے غضب ہو گیا۔ جتنا وقت حضرت ابو العزائم بیٹھے ضبط گریہ سے ان کا چہرہ متغیر نظر آتا تھا۔ آنکھیں تمام وقت ڈبڈبائی رہیں۔ جیسے ہی حضرت ابو العزائم واپس روانہ ہوئے، حضرت علامہ بے تحاشا رونے لگے اور کافی دیر یہی کیفیت رہی..... جب ذرا طبیعت بحال ہوئی تو مجھ سے فرمایا:

”مہر صاحب! یہ کیسا زمانہ آ گیا ہے کہ لوگ سرورِ دو جہان ﷺ کی خوشنودی حاصل کرنے کے لیے مجھ گنہگار کو متمسک بالذین سمجھ کر ملنے کے لیے آرہے ہیں۔“

حضرت علامہ اقبال رحمۃ اللہ علیہ نہایت ایماندار اور شریف الطبع انسان تھے کیونکہ بچپن سے ہی ان کی پرورش ایسے پاکیزہ اور سادہ ماحول میں ہوئی جس میں نیکی اور پارسانی کی بلند قدریں تھیں۔ گھر کا ماحول باشرع اور انتہائی دیندار تھا۔ والدین نے سب سے پہلے اسلام کے زریں اصولوں سے روشناس کرایا اور آپ نے اپنی پوری زندگی انہی زریں اصولوں کے زیر اثر بسر کی۔ انہی اعلیٰ اقدار کی بنا پر کبھی قناعت اور صبر کا دامن ہاتھ سے نہیں چھوٹا۔ سارے جہان کا علم حاصل ہونے کے باوجود کبھی بھی اسے جلبِ منفعت کے لیے استعمال نہیں کیا۔ اگر چاہتے تو کہاں سے کہاں پہنچ سکتے تھے مگر کبھی بھی ذاتی منفعت کو قومی اور ملی فائدے پر فوقیت کا سوچا تک نہیں۔ اخلاص کا یہ حال تھا کہ جہاں بھی کسی کا فائدہ دیکھا ذاتی نقصان کی پروا نہ کی۔ سیاست میں آنے سے پہلے اور بعد میں کبھی کوئی ناجائز فائدہ اٹھانے کی کوشش نہیں کی..... بلکہ یہاں تک کہ ہمیشہ اپنے جائز حقوق سے بھی دستبردار ہو جانے میں کبھی ہچکچاہٹ کا مظاہرہ نہیں کیا۔

مولانا مہر بتاتے ہیں کہ..... ”حضرت علامہ انتہائی سادہ طبیعت کے مالک تھے اور پیشہ ورائے قسم کے سیاستدانوں کی طرح سیاسی جوڑو ٹران کی سرشت میں شامل نہیں تھا۔ چنانچہ جب احباب کے بے حد اصرار پر آپ نے جلیلیہ کنونسل کے ایکشن میں حصہ لینے پر آمادگی ظاہر فرمادی تو ہم سب کے مد نظر صرف یہ تھا کہ علامہ صاحب خود تو کبھی کوئی فائدہ اٹھانے کے لیے تیار ہوں گے نہیں اب اگر وہ مجبور منتخب ہو جاتے ہیں تو کوئی نہ کوئی اعلیٰ عہدہ ضرور ان کو حاصل ہو جائے گا۔ چنانچہ جب ۱۹۲۶ء میں آپ بھاری اکثریت سے کامیاب ہو گئے تو عام خیال یہی تھا کہ انہیں وزارت میں ضرور لے لیا جائے گا۔ ان دنوں یہ افواہ عام تھی کہ گورنر پنجاب انہیں وزارتِ تعلیم یا قانون کا قلمدان دینا چاہ رہے ہیں۔ لیکن جب یہ اڑتی ہوئی خبر مخالف گروپ تک پہنچی تو ان لوگوں کو فکر لاحق ہوئی اور انہوں نے حسب معمول ایک چال چلی اور میاں سرفضل حسین نے علامہ صاحب کو ایک خط لکھا جس کا مفہوم کچھ اس طرح تھا کہ..... ”اگر آپ (علامہ صاحب) قوم کی خدمت کے لیے سیاست میں آئے ہیں تو یہ بڑی خوش آئند بات ہے اور اس کے لیے میں (سرفضل حسین) آپ کی خدمت میں دلی مبارکباد پیش کرتا ہوں۔ لیکن اگر آپ کا منتہائے نظر کوئی عہدہ جلیلیہ ہے تو میرے خیال میں یہ کوئی مستحسن فعل نہیں ہوگا“۔ حضرت علامہ اقبال علیہ الرحمۃ جو ایک عظیم اور سچے انسان تھے، کو جیسے ہی

متذکرہ بالا ملاحظہ موصول ہوا انہوں نے حسب عادت فوراً انتہائی سادگی اور خلوص کے ساتھ اس کا یہ جواب سرفراز حسین کو بھجوادیا کہ..... ”میں سیاست میں صرف اور صرف قوم کی خدمت کے جذبے کے ساتھ آیا ہوں اور میرے پیش نظر کبھی بھی کوئی عہدہ یا ذاتی فائدہ نہیں رہا اور اگر اس قسم کی کوئی تحریک کبھی ہوئی تو میں یقیناً اسے پائے حقارت سے ٹھکرا دوں گا۔“ چنانچہ مخالفین نے آپ کی یہ تحریر بوقتِ ضرورت کو رز پنجاب کو دکھادی اور اسے باور کرایا کہ علامہ صاحب کبھی بھی کوئی وزارت قبول نہیں کریں گے۔ چنانچہ گورنر نے بھی ان کی عدم دلچسپی کو مد نظر رکھتے ہوئے یہ خیال چھوڑ دیا۔“

مولانا غلام رسول مہر اس سلسلے میں مزید بتاتے ہیں کہ..... ”اب حضرت علامہ کے احباب نے سوچا کہ چلیں وزارت نہ ہی سپیکر شپ کے لیے کوشش کر دیکھتے ہیں چنانچہ اس کے لیے تگ و دو کا آغاز کر دیا گیا۔ حضرت علامہ اسمبلی کے سپیکر کے عہدہ کے لیے بلا شک و شبہ موزوں ترین شخصیت تھے اور ممبران کی بھاری اکثریت ان کی حمایت میں تھی۔

سب کو پورا یقین تھا کہ وہ اس کے لیے بہ آسانی منتخب ہو جائیں گے۔ لیکن مخالف گروپ کو کسی طور یہ منظور نہیں تھا چنانچہ انہوں نے عین اس لمحے جب کہ کونسل کے اجلاس میں سپیکر کا انتخاب عمل میں آنے والا تھا اور حضرت علامہ کے حمایتی ان کا نام اس کے لیے پیش کرنے جا رہے تھے..... میاں احمد یار خان آف دولتانہ اپنی نشست سے اٹھ کر خاص طور پر علامہ صاحب کے پاس آئے اور ان کو بتایا کہ ہم سب چوہدری سر شہاب الدین کا نام سپیکر کے لیے پیش کرنا چاہ

رہے ہیں مگر چوہدری صاحب اس پر بضد ہیں کہ وہ صرف اس صورت میں سپیکر کے انتخاب میں حصہ لیں گے جب آپ (علامہ اقبال) ایوان کے سامنے ان کا (چوہدری صاحب) کا نام تجویز کریں گے۔ علامہ اقبال علیہ الرحمۃ جن کو کبھی بھی اپنے ذاتی فائدے کی پروا نہیں تھی نے بغیر کسی تردد کے اسی وقت اٹھ کر چوہدری سر شہاب الدین کا نام ایوان کے سپیکر کے لیے تجویز کر دیا اور آپ کے دوست احباب ہاتھ ملتے رہ گئے۔ مگر اپنے اس عمل سے حضرت علامہ نے یہ ثابت کر دکھایا کہ وہ کبھی بھی کسی عہدے کے بھوکے نہیں تھے اور قوم کے لیے ان کی خدمات صرف اور صرف اخلاص پر مبنی تھیں۔ قناعت اور بے نیازی کی ایسی مثالیں خاص طور پر سیاست کے میدان میں تو بہت ہی خال خال نظر آتی ہیں۔“

حضرت علامہ علیہ الرحمۃ کی یہ سادگی اور دنیاوی جاہ و حشم سے بیزاری اور بے نیازی ہمیشہ قائم رہی اور انہوں نے کبھی

”ذکر اقبال“

مولانا غلام رسول مہر حقائق سے پردہ سرکاتے ہیں

۱۹۶۹ء کا ذکر ہے کہ ”اقبال درون خانہ“ کا پہلا حصہ بزم اقبال، مجلس ترقی ادب لاہور کے زیر انتظام اشاعت کے مراحل طے کر رہا تھا..... پیش لفظ کے لیے مولانا مہر سے رابطہ کیا گیا چنانچہ اس سلسلے میں متعدد بار ان سے ملاقات کی سعادت حاصل ہوئی کیونکہ وہ چند ایک مندرجات کے متعلق تبادلہ خیال کرنا چاہ رہے تھے۔ ان ملاقاتوں میں دوسری باتوں کے علاوہ بزم اقبال ہی کی جانب سے شائع شدہ علامہ اقبال علیہ الرحمۃ کی سوانح ”ذکر اقبال“ مرتبہ مولانا عبدالمجید ساکنگ کا ذکر بھی آیا۔ کیونکہ ”اقبال درون خانہ“ میں ”ذکر اقبال“ کے چند مندرجات کے متعلق حقائق پیش کیے گئے تھے۔ درحقیقت ”ذکر اقبال“ میں بہت سی من گھڑت اور بے بنیاد باتیں شامل ہیں۔ شاید مولانا ساکنگ نے پوری طرح تحقیق مناسب خیال نہ کی یا ان کے پاس وقت بہت مختصر تھا کہ وہ ہر طرح اور پوری ذمہ داری کے ساتھ تحقیق فرماتے اور ہر بات کو شامل کتاب کرنے سے پیشتر اس کی پوری طرح چھان پھینک کر لیتے..... جو ان کے دل میں آیا اور جیسے انہوں نے مناسب خیال فرمایا، شامل کتاب کر لیا اور یوں بہت سی مستحکمہ خیز بولچھیاں اس میں درآئی ہیں جن کی تردید بہت ضروری تھی۔ چنانچہ اس ضمن میں مولانا مہر سے بڑی تفصیلی گفتگو رہی جس کے دوران اصل حقائق کھل کر سامنے آئے کہ کس طرح مولانا ساکنگ نے مولانا مہر کے حق پر ڈاک ڈالا اور کس طرح بزم اقبال کے اس وقت کے کارپردازان سے شاید ساز باز کر کے ”ذکر اقبال“ کا معاہدہ لے اڑے اور مولانا مہر جو ایک عرصہ سے اس پر کام کر رہے تھے منہ دیکھتے رہ گئے۔

درحقیقت پہلے ”ذکر اقبال“ مرتب کرنے کا فریضہ مولانا غلام رسول مہر کو سونپا گیا تھا اور انہوں نے لاہور، سیالکوٹ اور گوجرانوالہ وغیرہ میں بے شمار احباب سے اس سلسلے میں معلومات حاصل کر کے ان کو مختلف کاپیوں میں درج کیا تھا۔ ان کے مآخذ اور راوی صرف اور صرف مہر صاحب کے علم میں تھے اور کتاب کو مرتب کرتے وقت انہوں نے کس طرح انہیں استعمال فرمانا تھا یہ انہیں ہی معلوم تھا۔ مگر بزم اقبال کے اصحاب بست و کشاد سے معاوضے کے سلسلے میں

معمولی سا اختلاف ہو گیا اور بزم والوں نے بلا سوچے سمجھے یہ کام مولانا مہر کی بجائے مولانا سائیک کے سپرد کر دیا کہ وہ شرائط پر پورے اترتے تھے۔ چنانچہ وہ کامیاں جن میں بے ترتیب معلومات درج تھیں مولانا سائیک کے حوالے کر دی گئیں۔ ان کامیوں میں جمع شدہ واقعات و مشاہدات کے سیاق و سباق سے مولانا سائیک بالکل لاعلم تھے اور نہ ہی انہوں نے مولانا مہر سے اس بارے میں کوئی استفسار ہی کیا اور بلا تحقیق سب کچھ شامل کتاب کر دیا اور انتہائی سرعت کے ساتھ ”ذکر اقبال“ مرتب کر ڈالی کیونکہ شاید یہ بھی شرائط میں شامل تھا۔

مولانا غلام رسول مہر مرحوم نے یہ تمام حقائق دستی لکھ کر میرے حوالے کیے تھے تاکہ بوقت ضرورت سند کے طور پر استعمال ہو سکیں۔ اس وقت ان حقائق کو منظر عام پر لانے کا موقع نہ تھا کہ مولانا مرحوم اس پر راضی نہ تھے اور انہوں نے اس وقت مجھے پابند کر دیا تھا کہ ان کا یہ بیان ان کی وفات کے بعد شائع کیا جائے۔ میں چونکہ کاروبار زندگی میں گزشتہ تمام عرصہ بے حد مصروف رہا..... ۱۹۷۷ء سے ۱۹۹۶ء تک تو ملک ہی سے باہر رہا..... اس لیے ان کو منظر عام پر لانا بالکل ہی ممکن نہ ہو سکا۔ اب جیسے ہی قدرے فراغت نصیب ہوئی اور پرانے کاغذات کی گرد صاف کرنے کا موقع میسر آیا، اولیں فرصت میں زیر نظر کتاب میں شامل کرنے کی سعادت حاصل کر رہا ہوں اور اس وعدہ سے سبکدوش ہو رہا ہوں جو مولانا مہر سے ۱۹۶۹ء میں کیا تھا۔

امید ہے کہ ان حقائق کو دیکھ کر اہل علم ”ذکر اقبال“ کے متعلق جناب سائیک اور بزم اقبال کے اس وقت کے ارباب بست و کشاد کے بے رحمانہ اقدامات کی بالکل صحیح صورت ملاحظہ فرمائیں گے۔

”ذکر اقبال“ مؤلف مولانا عبدالمجید سائیک کے متعلق مولانا غلام رسول مہر کا وضاحتی بیان

”کتاب کے صفحہ ۲۱۱ پر ایک بیان ہے جس کی بناء غلط فہمی اور غلط اطلاع پر ہے صحیح واقعات یوں ہیں:

- ۱۔ سردار عبدالرب نشتر مرحوم نے حضرت علامہ مرحوم و مغفور کے سوانح حیات کی ترتیب کے لیے ”بزم اقبال“ میں ایک سب کمیٹی بنائی تھی جس میں مجھے بھی شریک کیا گیا۔ یہ ان کی گورنری کا دور تھا۔
- ۲۔ میں نے اس سب کمیٹی کے پہلے ہی اجلاس میں حضرت مرحوم کے احوال و سوانح کی فراہمی کے لیے چند تجویزیں پیش کی تھیں جن میں سے ایک یہ تھی کہ حضرت سے ملنے والے جو لوگ ابھی تک زندہ ہیں ان سے مل کر جتنی

۳۔ تین چار آدمیوں کی ایک اور سب کمیٹی بنا دی گئی کہ یہ ایسے لوگوں سے مل کر حالات فراہم کرے۔ اس کی سربراہی میرے سپرد ہوئی۔

۴۔ فراہم شدہ معلومات قلمبند کرانا میرا فرض تھا۔ ڈاکٹر عبداللہ چغتائی اس کمیٹی کے سیکرٹری مقرر ہوئے۔

۵۔ میں نے پوچھا کہ آیا جو کچھ سنا جائے وہ مرتب صورت میں لکھا جائے یا روایات بہ الفاظِ راویان قلمبند کی جائیں۔ اگرچہ مختلف راویوں کے بیانات متضاد ہوں؟ فیصلہ یہ ہوا کہ ہر روایت اصل الفاظ میں لکھی جائے۔

چنانچہ سب کمیٹی نے لاہور سیالکوٹ اور گوجرانوالہ میں مختلف ذمہ دار احباب سے ملاقاتیں کیں۔ یہ تمام روایتیں راویوں کے الفاظ میں کاپیوں میں لکھ دی گئیں اور قریباً پانچ کاپیاں بڑی کمیٹی کے حوالے کر دی گئیں۔ اس کے بعد کمیٹی نے فیصلہ کیا کہ ترتیب سوانح شروع کر دی جائے اور تحریر کے لیے قراء فال میرے نام پڑا۔ میں نے معذرت کی۔ اصرار پر میں نے چند تجویزیں پیش کیں:

۱۔ میں پوری کتاب کی ترتیب کے لیے بارہ ہزار روپے لوں گا۔

۲۔ تین مہینے میں سوانح کا مرتب خاکہ پیش کر دوں گا جس پر مجھے نصف رقم مل جانی چاہئے۔

۳۔ اس کے بعد کتاب شروع کر دوں گا اور کتاب کی تکمیل پر باقی رقم دے دی جائے۔

۴۔ ایک محرر اور ایک سیکرٹری چھ مہینے کے لیے مجھے دیئے جائیں۔ ابتدائی چھ مہینے سیکرٹری درکار ہوگا اور آخری چھ مہینے کے لیے محرر۔

۵۔ میں ہر سوانحی معاملے میں کمیٹی کی رائے قبول کر لوں گا لیکن یہ قبول نہ کروں گا کہ مختلف ارکان اپنے اپنے اصول و پید پر مجھے مجبور کریں کیونکہ میں کمیٹی یا بورڈ یا پاکستان کے بڑے بڑے داعیانِ حق اقبال میں سے کسی کو بھی اپنے سے زیادہ مخلص اور محبت (اقبال) نہیں مانتا۔

اس پر بحث شروع ہو گئی اور میں نے معذرت کر دی کہ میں یہ کام انجام نہیں دے سکتا۔ تیز و فرماتے تھے کہ ایک ایک باب لکھ کر ان کی رقم بہ حساب بارہ ہزار وصول کرتے جاؤ۔

عین اس موقع پر مرحوم سائیکس صاحب کراچی سے لاہور آئے ہوئے تھے۔ مجھے کچھ عرصے کے بعد معلوم ہوا کہ یہ کام

انہیں سوئپ دیا گیا ہے لیکن میرا منصب یہ نہ تھا کہ ان سے بات کروں۔

میرا اندازہ یہ ہے کہ ان کے پیش نظر وہ کاپیاں تھیں جن میں روایات درج تھیں اور وہ متضاد وغیر مرتب تھیں۔ انہی کاپیوں کی بنا پر مرحوم نے کتاب مرتب کر دی۔ غالباً انہیں روایات کے تضاد یا کسی روایت کے مستند یا غیر مستند ہونے کا بھی صحیح اندازہ نہ تھا۔ جن لوگوں نے انہیں یہ کام سونپا، انہوں نے غالباً کاپیوں کے مندرجات کی حقیقی حیثیت ان پر واضح نہ کی اور انہیں خود کسی وجہ سے میرے ساتھ بات کرنے میں حجاب ہوا۔ حالانکہ ہر معاملے کے متعلق مشورہ کر لیتے تھے۔ میں اس وجہ سے متائل رہا کہ اگر بات کروں تو شاید وہ میرے نقطہ نگاہ سے خلاف مصلحت ہو۔

یہ بھی عرض کر دوں کہ مرحوم ساکنک صاحب حضرت علامہ اقبالؒ کے ساتھ عقیدت و نیاز میں کسی سے کم نہ تھے۔ لیکن مختلف روایات کی حقیقی حیثیت سمجھنے میں ان سے فروگزاشتیں ہوئیں۔ یہ ارادی غلطی نہیں تھی صرف اتفاقی فروگزاشت تھی۔ ساکنک مرحوم اس سے بہت بالاتھے کہ دانستہ یا ارادۃً کوئی ایسی بات لکھتے جو حقائق یا حضرت علامہؒ کے وقار و عظمت کے خلاف ہوتی۔

والسلام

۶۹-۱۲-۶

نیاز مند

مہرؒ

مولانا غلام رسول مہر مرحوم و مغفور کے مندرجہ بالا وضاحتی بیان کے بعد کسی مزید تبصرے کی ضرورت تو شاید باقی نہیں رہتی مگر اتمام حجت کے طور پر میں یہاں اس قدر ضرور عرض کروں گا کہ اول تو مولانا ساکنک نے دوست کشی کا ارتکاب کیا اور مولانا مہر سے بالابالابھی وہ کام حاصل کر لیا جس میں مہر صاحب کی شبانہ روز کی محنت شامل تھی اور بڑی چابکدستی سے ان کی تمام تر مخلصانہ کوششوں پر بڑی صفائی سے پانی پھیر دیا اور دوسرے وہ محسن کشی کے مرتکب بھی ہوئے اور معمولی سے دنیوی فائدے کے عوض اپنے محسن اعظم یعنی حضرت علامہ علیہ الرحمۃ کے متعلق بے بنیاد واقعات کو پورے اہتمام کے ساتھ ”ذکر اقبال“ میں شامل کیا اور اس موقع سے پورا پورا فائدہ اٹھایا جو بزم اقبال کے ارباب بست و کشاد کی شاید لاعلمی کی وجہ سے ان کو میسر آ گیا۔ اگر اس طرح جلد بازی سے یہ کام ساکنک صاحب کے حوالے نہ کیا جاتا اور مولانا مہر ہی اسے پایہ تکمیل تک پہنچاتے تو یقیناً کہیں بہتر اور مستند سوانح اقبال معرض وجود میں

آئی ہوتی۔ لیکن مولانا مہر مرحوم کو اس کی داد دی جانی چاہئے کہ سب کچھ صاف صاف بیان فرمادینے کے بعد بھی ساآک صاحب کی تمام تر زیادتیوں کو نظر انداز فرمادیا اور آخر میں دوستی کی لاج رکھتے ہوئے ساآک صاحب کو تمام ثابت شدہ الزامات سے بری الذمہ قرار دینے کی بھرپور کوشش فرمائی۔

ضمیمہ ”ذکر اقبال“؟

نومبر ۱۹۷۷ء میں مجلس ترقی ادب لاہور کی جانب سے ایک کتاب ”روایات اقبال“ کے نام سے شائع ہوئی جسے ڈاکٹر محمد عبداللہ چغتائی نے ترتیب دیا ہے۔ کتاب مذکورہ کے صفحہ اول پر ایک وضاحتی نوٹ کچھ اس طرح دیا گیا ہے:

”واضح رہے کہ مولانا عبدالحمید ساآک مرحوم نے اپنی کتاب ”ذکر اقبال“ میں ان روایات کا کچھ حصہ اقتباسات کی شکل میں شائع کر دیا ہے، تاہم ایک مستقل تصنیف کے طور پر انہیں ابھی تک شائع نہیں کیا گیا۔ چونکہ ان روایات اور بیانات کی تاریخی اہمیت مسلم ہے اس لیے ضروری معلوم ہوا کہ انہیں ایک مستقل کتاب کی شکل میں شائع کر دیا جائے تاکہ اقبالیات کے طلبہ اور محققین اسے کتاب حوالہ کے طور پر استعمال کر سکیں۔“

مندرجہ بالا وضاحت کے بعد یہ حقیقت عیاں ہو جاتی ہے کہ مولانا غلام رسول مہر مرحوم نے گزشتہ صفحات میں ”ذکر اقبال“ کے سلسلے میں اپنے ”وضاحتی بیان“ میں جن پانچ کاپیوں کا ذکر کیا ہے جن میں مولانا مہر نے متضاد اور غیر مرتب روایات درج فرمائی تھیں۔ مہر صاحب نے ان کاپیوں کا اس طرح ذکر کیا ہے:

”میر اندازہ یہ ہے کہ ان (مولانا ساآک) کے پیش نظر وہ کاپیاں تھیں جن میں روایات درج تھیں اور وہ متضاد و غیر مرتب تھیں“..... الخ۔!

چنانچہ مولانا ساآک نے ”ذکر اقبال“ ترتیب دیتے ہوئے متذکرہ کاپیوں میں جو روایات باقی چھوڑ دی تھیں اور جو کتاب میں شامل نہیں کی تھیں، اب وہی کاپیاں کسی طرح ڈاکٹر عبداللہ چغتائی صاحب کے ہاتھ لگ گئی ہیں۔ چنانچہ انہوں نے بھی وہی غلطی دہرائی ہے جو مولانا ساآک سے سرزد ہوئی تھی۔ اس لیے ”روایات اقبال“ میں بے شک اور متضاد واقعات اور بیانات کی بھرمار ہے۔ کئی ایک افراد خاندان کے نام تک غلط دیئے گئے ہیں۔ جو کسی نے غلط سلسلہ بتایا تھا بغیر کسی تحقیق کے شامل کتاب کر دیا گیا ہے۔ اگر ان تمام اغلاط کی نشاندہی کی جائے تو خاصی طویل

نہرست مرتب ہو سکتی ہے۔ بعض مقامات پر تو بڑی مستحکمہ خیز صورت حال پیدا ہو گئی ہے کہ انہوں نے کسی دوسرے کی روایات کو کسی دوسرے کے نام کے ساتھ منسلک کر دیا ہے۔ اور اس طرح وقت کا حساب بھی بالکل نہیں رکھا۔ جس کی سب سے بڑی مثال کتاب کے صفحہ ۱۸۵ پر ملتی ہے۔ ”خالد نظیر صوفی“ کے عنوان کے تحت تعارف کرواتے وقت انہوں نے میر اور میری کتاب ”اقبال درون خانہ“ (حصہ اول) کا ذکر بڑی تفصیل کے ساتھ کیا ہے مگر جو واقعات اور روایات مجھ سے منسوب فرمائی ہیں وہ درحقیقت میرے والد مرحوم جناب ڈاکٹر نظیر احمد صوفی صاحب سے متعلق ہیں۔ ان میں سے چند ایک واقعات تو ”اقبال درون خانہ“ (حصہ اول) میں بھی والد گرامی کے حوالے سے شائع ہو چکے ہیں۔ درحقیقت مولانا مہر یا مولانا ساکنگ یا ڈاکٹر عبداللہ چغتائی والد گرامی سے ۱۹۵۲ء یا ۱۹۵۳ء میں ملے ہوں گے۔

۱۹۵۲-۵۳ء میں راقم الحروف زیادہ سے زیادہ بارہ تیرہ برس کا رہا ہوگا اور نڈل سکول میں پڑھتا تھا۔ مجھے متذکرہ بالا اصحاب کی اقبال منزل میں آمد یا والد گرامی سے ملاقات کے متعلق کچھ معلوم نہیں اور نہ ہی اس وقت والد صاحب نے اس کے متعلق کبھی ذکر فرمایا۔ ہاں پرانے کاغذات میں البتہ ایک پوسٹ کارڈ ضرور دستیاب ہوا ہے جو نومبر ۱۹۴۳ء میں مولانا ساکنگ نے لاہور سے میرے والد گرامی کو تحریر کیا جس میں ۲۸ نومبر ۱۹۴۳ء کو اپنی صاحبزادی کی شادی میں مدعو کیا ہوا ہے جس سے ظاہر ہوتا ہے کہ اس سے پیشتر دونوں میں راہ و رسم تھی۔ ”ذکر اقبال“ میں جناب نظیر احمد صوفی صاحب کے حوالے سے جو واقعات اور روایات شامل ہیں ان کے متعلق وثوق سے نہیں کہا جاسکتا کہ صوفی صاحب سے یہ معلومات مولانا مہر یا مولانا ساکنگ یا ڈاکٹر عبداللہ چغتائی نے کب اور کیسے حاصل کیں۔

یہ صرف ایک مثال ہے جس میں ڈاکٹر عبداللہ چغتائی صاحب نے اپنی مرضی سے نہ صرف واقعات کو گڈنڈ کیا ہے بلکہ راوی کا نام بھی تبدیل فرمادیا ہے تو اور کیا کچھ نہ کیا ہوگا۔ اگر مہلت ملی تو انشاء اللہ پھر کبھی ”روایات اقبال“ میں شامل دوسری روایات کے متعلق تفصیلاً ذکر ہوگا۔

محترم سید امتیاز علی تاج

چند بھولی بسری یادیں

جن دنوں ”اقبال درون خانہ“ کا حصہ اول بزم اقبال لاہور میں اشاعت کے مراحل طے کر رہا تھا، سید امتیاز علی تاج وہاں معتمد اعزازی ہوا کرتے تھے۔ چنانچہ ان سے کئی ایک طویل ملاقاتیں رہیں۔ وہ بڑے مرنجان مرنج قسم کی شخصیت تھے۔ شاعر مشرق حضرت علامہ علیہ الرحمۃ سے انہیں بے پناہ عقیدت تھی اور وہ ان کا ذکر کرتے کبھی نہ تھکتے تھے۔ گواہیں حضرت علامہ علیہ الرحمۃ سے فیض یاب ہونے کے بہت کم مواقع میسر آئے مگر ایک خصوصی واقعہ کا ذکر انہوں نے تقریباً ہر نشست میں کیا کیونکہ ان کے خیال میں اس سے تفصیلی ملاقات حضرت علامہ کے ساتھ شاید ان کی کبھی نہ ہوئی۔

فرہنگ آصفیہ

وہ بڑی تفصیل کے ساتھ بیان کیا کرتے تھے کہ..... ”ایک دفعہ کچھ نصابی کتابیں حکومت کی طرف سے شائع ہونی تھیں۔ میری خوش قسمتی کہ میں بھی حضرت علامہ کے ساتھ اس بورڈ کا ممبر تھا جو ان کتابوں کی اشاعت کے سلسلے میں تشکیل دیا گیا تھا۔ متذکرہ بورڈ کے ایک اجلاس جس میں کتابوں کے مندرجات پر بحث ہوئی تھی میں اسے اتفاق ہی کہنے کہ حضرت علامہ کسی مصروفیت کی بنا پر شامل نہ ہو سکے۔ چنانچہ ہمارے مخالفین نے یہ موقع نینیت جانا اور ہمیں خوب خوب رگید اور بے شمار اغلاط کی نشان دہی کر دی۔ سب بے حد پریشان ہوئے کہ اب کیا کیا جائے۔ حضرت علامہ وہاں موجود تھے نہیں اس لیے کسی سے کوئی جواب نہ بن پڑا۔ واپس آ کر میں نے فوراً ”فرہنگ آصفیہ“ نکالی اور جن جن الفاظ پر اعتراض ہوا تھا ان کے لیے اسناد تلاش کرنے لگا۔ پوری رات ورق گردانی کے بعد آخر تمام اعتراضات کے لیے اسناد حاصل کر لیں۔ ”فرہنگ آصفیہ“ میں مطلوبہ مقامات پر میں نے پونوں کے ساتھ چٹیں لگا لیں تاکہ ڈھونڈنے میں وقت نہ ہو۔ اس سے فارغ ہو کر صبح سویرے میں سید صاحب حضرت علامہ علیہ الرحمۃ کی خدمت میں حاضر ہو گیا۔ خوش قسمتی سمجھے کہ وہ تنہا بیٹھے تھے۔ چنانچہ میں نے جاتے ہی عرض کیا کہ..... ”کل کے اجلاس سے

آپ کی غیر حاضری کی وجہ سے ساری محنت اکارت گئی اور یار لوگوں نے خواہتو وہ کے اعترافات کی بھر مار کر دی۔

ساری رات ”فرہنگِ آصفیہ“ میں اسناد تلاش کرتا رہا ہوں۔ اب آپ بھی ملاحظہ فرمائیں۔“

”مجھے یوں محسوس ہوا کہ میرے اس طرح پریشان ہونے سے علامہ صاحب بڑے محظوظ ہو رہے ہیں اور میرے تفصیلات بتانے کے دوران ہلکا ہلکا مسکرا رہے ہیں۔ ان کے اس رویے نے مجھے اور پریشان کر دیا کہ وہ تو کوئی خاص اثر لے نہیں رہے اور میں ادھر ہلکان ہوا جا رہا ہوں۔ میری گھبراہٹ کو انہوں نے شاید محسوس کر لیا چنانچہ حقہ کا کش لیتے ہوئے فرمایا:

”اچھا ایک ایک کر کے بتائیے۔“ میں نے ایک لفظ انہیں بتایا اور ”فرہنگِ آصفیہ“ سے اس کی سند مطلوبہ جگہ پر پوسن کی ہوئی چٹ کی مدد سے نکال کر دکھانا چاہا ہی رہا تھا کہ انہوں نے فوراً سب کچھ زبانی بتا دیا۔ اور حیران کن طور پر تمام کی تمام اسناد اسی طرح زبانی بتاتے چلے گئے۔ میں جو اتنی محنت کے بعد نشان لگا کر ”فرہنگِ آصفیہ“ کے ساتھ حاضر ہوا تھا ایک بھی مطلوبہ سند دکھانے میں کامیاب نہ ہو سکا۔“

پوری تفصیلات کے ساتھ واقعہ سننے کے بعد تاج صاحب آخر میں یہ ضرور اضافہ فرماتے کہ: ”میں آج تک حیران ہوں کہ اس شخص کے حافظے کی داد کس طرح دی جائے جسے ”فرہنگِ آصفیہ“ پوری کی پوری از بر تھی۔ یقین کیجئے میں اس وقت بھی ششدر رہ گیا تھا اور آج تک ہوں۔“

مندرجہ بالا واقعہ سنانے کے بعد ایک بار میں نے تاج صاحب سے دریافت کیا کہ کیا وہ ”فرہنگِ آصفیہ“ آج بھی آپ کے پاس موجود ہے؟ اور اگر ہے تو کیا اس میں ان مقامات پر چٹیں موجود ہیں؟ اور اگر ہیں تو ان کی تفصیل خاصی معلومات افزا اور دلچسپ رہے گی۔ تاج صاحب نے شاید اس پہلو پر کبھی غور نہیں کیا تھا..... اس تجویز پر ایک دم چونکے اور بڑے جوش کے ساتھ کرسی میں سیدھے ہوتے ہوئے فرمایا..... ”چٹیں تو ممکن نہیں کیونکہ یقیناً نکال دی ہوں گی ہاں البتہ ان صفحات پر پن کرنے کے نشانات یقیناً تلاش کیے جاسکتے ہیں۔ انشاء اللہ کسی وقت ایک بار پھر تفصیلی ورق گردانی کروں گا۔ شاید کچھ بات بن جائے۔“

مگر فسوس انہیں اس کا موقع نہ مل سکا کہ انہی دنوں وہ راہی ملک عدم ہوئے۔!

اسی طرح ”اقبال درون خانہ“ حصہ اول میں یہ ذکر دیکھ کر کہ حضرت علامہ پنجابی سیالکوٹ کے مخصوص محاورے اور تلفظ کے ساتھ بولتے تھے۔

تاج صاحب نے بتایا کہ ایک پنجابی محاورہ انہوں نے بھی علامہ مرحوم کی زبانی سن رکھا ہے جو شاید سیالکوٹ میں ہی استعمال ہوتا ہوگا کیونکہ یہاں لاہور میں کبھی اس کو کسی دوسرے کی زبان سے نہیں سنا۔

میرے استفسار پر انہوں نے تفصیل بتاتے ہوئے فرمایا کہ..... ”پنجابی میں گفتگو کرتے ہوئے حضرت علامہ ہمیشہ یہی کہا کرتے تھے ”ایس تھیں اے ثابت ہو یا“۔ (اس سے یہ ثابت ہوا) تاج صاحب کا خیال تھا کہ ”ایس تھیں“ انہوں نے لاہور میں کسی دوسرے کی زبانی کبھی نہیں سنا۔

کچھ عرصہ قبل تک یہ سیالکوٹ میں واقعتاً مستعمل تھا مگر اب مرور زمانہ کے ساتھ تقریباً متروک ہو چکا ہے اور یہاں بھی شاید ہی کوئی اب اس کو استعمال کرتا ہو۔

باب دوم

حقائق و براہین

- ۱۔ خاندانِ اقبال میں تادیبیوں کی واحد نقب
- ۲۔ اعلانِ ارمہ ادب پر خاندان کے بزرگوں کا ردِ عمل
- ۳۔ آخری حسرت
- ۴۔ والدہ محترمہ اقبال کا وقتِ آخر
چند چونکا دینے والے حقائق
- ۵۔ غربت اور امارت
اصل حقیقت
- ۶۔ بیگمات کا انتقال
اصل تواریخ
- ۷۔ عروسِ خاندانِ اقبال
- ۸۔ خاندانِ اقبال کی سب سے یادگار تقریب سعید

اگرچہ بت ہیں جماعت کی آستینوں میں
مجھے ہے حکم اذالہ لا إله إلا اللہ!

(ضربِ کلیم)

خاندان اقبال میں قادیا نیوں کی واحد نقب

اور اس کا ردِ عمل

یہاں میرے پیش نظر یہ بحث بالکل نہیں کہ تادیا نیت کن عوامل کے تحت معرض وجود میں آئی یا لائی گئی اور اس کا اصل منہائے نظر کیا تھا..... یا اس کے بس منظر اور پیش منظر میں کون کون اپنے اپنے فوائد کے لیے مصروف عمل رہا..... اس پر اب تک بہت کچھ لکھا جا چکا ہے اور انشاء اللہ آئندہ بھی اسی شد و مد کے ساتھ لکھا جاتا رہے گا۔ مجھے تو یہاں صرف اور صرف اس سے سروکار ہے کہ مرزا غلام احمد تادیانی نے کب ”ممنکر ختم نبوت“ ہونے کا اعلان کیا اور اپنے اس باطل دعویٰ نبوت سے قبل وہ کس حیثیت سے جانے اور پہچانے جاتے رہے۔

اس حقیقت سے کبھی آگاہ ہیں کہ مرزا تادیانی نے اپنے قیام سیالکوٹ میں جو ان کے اپنے بیان کے مطابق تقریباً سات برس! پر محیط رہا، مناظروں کا بازار خوب گرم رکھا۔ اہالیان سیالکوٹ کو جوان دنوں آریہ سماجی تحریکوں اور مسیحی پادریوں کی یلغار سے بے حد پریشان تھے اور کسی طور ان سے مقابلہ نہیں کر پا رہے تھے بے حد متاثر کر لیا اور ایک طرح سے اس وقت ایک دینی سکا لکی حیثیت حاصل کر لی۔ چنانچہ اس دور کے ماحول کے مطابق سیالکوٹ اور خاص طور پر کشمیری محلہ جس کے کوچہ حسام الدین میں مرزا صاحب کا قیام رہا، کا شاید ہی کوئی گھرانہ ایسا بچا ہو جو مرزا تادیانی کی اسلام دوستی سے متاثر نہ ہو۔ اس وقت تک مرزا صاحب زیادہ سے زیادہ ایک پرہیزگار انسان کی حد تک مذہب میں دخیل تھے اور ممکن ہے کہ وہ ان موافق حالات کا فائدہ اٹھاتے ہوئے کسی قسم کے پیری مریدی کے عمل میں بھی ملوث رہے ہوں اور سادہ لوح مسلمانوں سے بیعت تک لیتے رہے ہوں۔ چنانچہ اس وقت کے آثار آج تک یہاں موجود ہیں اور بے شمار کردہ گناہ اس الزام سے خود کو بری الذمہ قرار نہیں دلواسکے کہ وہ مرزا تادیانی کے پیروکار ہیں یا کبھی تھے۔

یہاں اصل حقیقت کو فراموش کر کے مرزا تادیانی کے ساتھ کسی بھی قسم کے تعلق کو مرزا نیت یا تادیا نیت پر منہج کر دیا جاتا

ہے۔ حالانکہ جو افراد مرزا صاحب کے دعویٰ نبوت سے قبل ان کے کسی طور دوست یا ساتھی رہے وہ کسی طرح بھی اس زمرے میں نہیں آتے کہ انہیں منکرین ختم نبوت کی صف میں شامل کیا جائے۔ ہاں جنہوں نے دعویٰ نبوت کے بعد بھی ان سے تعلق خاطر منقطع نہیں کیا یا جنہوں نے ان کے اس دعویٰ باطل کے بعد ان کی بیعت کی وہ یقیناً اس زمرے میں آئیں گے اور ان کو ہی ماضی قریب میں غیر مسلم قرار دیا جا چکا ہے اور وہ اب ایک علیحدہ اقلیت کی حیثیت سے پہچانے جاتے ہیں۔

اب یہاں ہمیں یہ دیکھنا ہوگا کہ ”خاندانِ اقبال“ کے کن افراد نے مرزا اتا دنیانی کے ساتھ ان کے دعویٰ نبوت کے بعد تعلق رکھا۔ مرزا صاحب کے ۱۸۶۴ء سے ۱۸۶۸ء تک کے قیام سیالکوٹ^۱ میں یقیناً ان کا تعلق خاندانِ اقبال کے ساتھ تھا کیونکہ ایک تو وہ اسی علاقے میں رہائش پذیر رہے دوسرے ولید اقبال شیخ نور محمد صاحب چونکہ اہل تصوف میں ان دنوں ایک مقام خاص کے حامل تھے اور سلسلہ تادریہ میں سائیں عبداللہ تادریؒ سے بیعت^۲ تھے اس لیے ظاہر ہے کہ سیالکوٹ کے مذہبی حلقوں میں جانی پہچانی شخصیت تھے۔ جب مرزا غلام احمد نے اپنے قیام سیالکوٹ کے دوران دفاع اسلام کا کام شروع کیا اور مناظروں کا باز ارخوب گرم کر دیا تو یہاں کے مذہبی حلقوں میں ان کا خوب چرچا ہوا اور وہ ہر مسلمان کی آنکھ کا تارا بنے۔ سیالکوٹ کے بیشتر گھرانے ان دنوں اس جہاد میں برابر کے شریک تھے اور ان کے لیے دیدہ و دل فرس راہ کیے ہوئے تھے۔

مرزا صاحب کی زندگی کے تین ادوار نمایاں طور پر سامنے آتے ہیں۔ اول وہ امت مسلمہ کے ایک سرگرم مبلغ کی حیثیت میں اپنا کام شروع کرتے ہیں۔ ان دنوں وہ زیادہ سے زیادہ کشف کا دعویٰ کرتے تھے۔ ۱۸۹۲ء میں انہوں نے ”مسح موعود“ ہونے کا دعویٰ کیا اور پھر ۱۹۰۱ء میں وہ مستقل نبوت کا اعلان فرماتے ہیں جس پر وہ اپنی وفات یعنی ۱۹۰۸ء تک قائم رہے۔ اگر مرزا صاحب کے اس دور کے بیانات و ”الہامات“ کا بغور مطالعہ کیا جائے تو ان کے عقلی معیار پر حیرت ہوتی ہے کہ وہ عجیب و غریب تضادات کا شکار رہے۔ کبھی وہ مشرق کی ہانکتے ہیں تو کبھی مغرب کی۔ ان کو شاید خود بھی معلوم نہیں تھا کہ وہ دراصل کیا کہنایا کیا بننا چاہ رہے ہیں۔ یا پھر وہ بڑے چالاک واقع ہوئے تھے کہ لوگوں کو عجیب گوگو کا شکار بنا کر اپنا مطلب نکالنا چاہتے تھے اور اس میں شاید وہ کافی حد تک کامیاب بھی رہے۔

درحقیقت وہ ایک گم کردہ راہ مرید کے مترادف تھے جو تصوف کی بھول بھلیوں میں اس مقام تک جا پہنچتا ہے جہاں اگر

صحیح رہنمائی میسر نہ آئے تو گمراہ ہو جانا لازم سمجھتا ہے..... یہ وہ مقام ہے جہاں ہر طالبِ راہ سلوک اپنے آپ کو ہر چیز ہر ہستی کا مثیل سمجھنے لگتا ہے اور ”انا الحق“ تک کا دعویٰ کر دیتا ہے..... جو اس مقام پر پھنس گیا، اس کی دنیا بھی گئی اور آخرت بھی۔ یقیناً مرزا تادیانی بھی اس مقام پر پھنس کر رہ گئے تھے کیونکہ وہ اپنی ولایت اور الہامات کا دعویٰ تو پہلے ہی فرما رہے تھے۔ اگر وہ اس مقام کو درست طریق سے عبور کر جاتے تو یقیناً ایک ولی کامل ہوتے مگر جب وہ اس پر ہی پھنس گئے تو پھر وہ ”سب کچھ“ تھے۔ اسی لیے کبھی وہ دعویٰ نبوت کرتے ہیں اور کبھی رسالت، کبھی وہ ادھر بھاگتے ہیں اور کبھی ادھر۔ کیونکہ ان کو کچھ سمجھ میں نہیں آ رہا کہ وہ آخر میں کیا؟ یہاں تک کہ وہ ہندوؤں کے اوتار کرشن اور حضرت عیسیٰ کی ماں مریم تک بننے کو تیار ہیں۔ ان کے اس مقام گمراہی سے سب سے زیادہ فائدہ ان کے خلیفہ اول حکیم نور الدین نے اٹھایا اور ان کو کبھی بھی اس گمراہی سے نکلنے کا موقع نہ دیا۔

آمد مبرسر مطلب دیکھنا یہ ہے کہ مرزا تادیانی کے دعویٰ نبوت یعنی ۱۹۰۱ء کے بعد خاندانِ اقبال میں سے کون ان کے ساتھ منسلک رہا یا اس کے بعد ان پر ”اظہارِ ایمان“ کیا یا ”بیعت“ وغیرہ کا مرتکب ہوا۔ ولدِ اقبال شیخ نور محمد مرحوم کے متعلق خود مرزا غلام احمد کے صاحبزادے مرزا بشیر احمد نے اپنی کتاب ”سیرت المہدی جلد ۳“ کے صفحہ ۲۴۹ پر تحریر کیا ہے کہ انہوں نے ۱۸۹۳ء سے قبل ہی جماعت سے علیحدگی اختیار کر لی تھی یعنی مرزا صاحب کے دعویٰ نبوت سے بہت پہلے وہ ان سے علیحدہ ہو چکے تھے۔ اس سے پہلے جو تعلق بھی تھا وہ صرف اور صرف تصوف کی وجہ سے تھا۔ یعنی مطلب صاف ہے کہ خاندانِ اقبال کے جن افراد نے مرزا صاحب کا شاید ایک مبلغِ اسلام کی حیثیت میں ساتھ دیا، ان کے دعویٰ نبوت سے بہت پہلے ہی ان سے وہ تعلق بھی ختم کر چکے تھے۔ اس لیے کسی قسم کی بہتان تراشی درست نہیں۔ چنانچہ خاندانِ اقبال کے تمام افراد اس سے بری الذمہ ثابت ہو جاتے ہیں کہ وہ کبھی بھی منکرینِ ختم نبوت کے گروہ میں شامل رہے۔ البتہ یہ بات تسلیم شدہ ہے کہ خاندان کے صرف ایک فرد کو ۱۹۳۱ء میں جماعت تادیانی کا ممبر بننے اور آخر دم تک اس سے منسلک رہنے اور غیر مسلم قرار دیئے جانے کی ”سعادت“ نصیب ہوئی۔ اس لیے یہ کہنا بے جا نہ ہوگا کہ خاندانِ اقبال میں جو واحد نقب تادیانیوں نے لگائی وہ صرف شیخ اعجاز احمد صاحب کے ذریعے ممکن ہو سکی۔ افرادِ خاندان میں سے کسی نے نہ تو ان سے قبل اور نہ ہی ان کے بعد مرزا تادیانی کی نبوت کا ساتھ دیا اور نہ کبھی انشاء اللہ دیں گے۔ اسی پر بس نہیں کہ خاندان میں سے کوئی ان کا ساتھ نہیں بنا بلکہ ان کے اپنے اہل و عیال نے بھی

ان کے نقش قدم پر چلنے کی ضرورت محسوس نہیں کی۔ ممالی چاند مرحومہ (بیگم شیخ اعجاز احمد صاحب) تو تادیانی جماعت کے انتہائی درجہ کے مخالفین میں شامل تھیں اور کبھی کبھی غصے میں آ کر ان کے اندرون خانہ حالات و واقعات پر بڑی سیر حاصل روشنی ڈالا کرتی تھیں۔ انہیں بڑے عجیب و غریب حقائق کا علم تھا اور وہ اکثر اوقات بڑے ذومعنی انکشافات اس سلسلے میں فرمایا کرتی تھیں۔ شاید کچھ اور وجوہات بھی رہی ہوں مگر سب سے اہم وجہ بیگم اعجاز صاحب تھیں جو سید راہ بنیں اور کسی بچے کو باپ کی پیروی نہیں کرنے دی۔ ان کا رویہ اس سلسلے میں اس قدر سخت اور واضح تھا کہ انہوں نے تمام بچوں کی شادیاں بھی غیر تادیانیوں میں ہی کروائیں۔

یہاں اس حقیقت سے شاید منفرد نہیں کہ متذکرہ بالانقب جو خاندان اقبال میں لگائی گئی غلبہ مادیت کی بنا پر بصیرت سے محرومی اور خواہش منصب و جاہ کی وجہ سے ہوش و حواس سے تہی دستی کے بعد ہی ممکن ہوئی۔ ع

از چینیں مرداں چہ امید بہی؟

خاندان کے بزرگوں کا ردِ عمل

والد گرامی جناب نظیر احمد صوفی مرحوم و مغفور اس کے راوی ہیں کہ میرے بڑے ماموں شیخ اعجاز احمد صاحب نے جب ۱۹۳۱ء میں جماعت تادیانی میں باضابطہ شمولیت اختیار کی تو ایک اخبار کے صفحہ اول پر بڑے نمایاں طور پر یہ خبر شائع کی گئی اور سب سے اوپر بڑے جلی حروف میں حکیم الامت شاعر مشرق کا نام نامی پورے القابات کے ساتھ لکھا گیا۔ یوں محسوس ہوتا تھا کہ حضرت علامہ علیہ الرحمۃ نے ہی بیعت کر لی ہے مگر نیچے دوسری سطر میں بہت خفی قلم سے شیخ اعجاز احمد کے بیعت کرنے کی خبر تھی۔ اس کی وجہ سے کافی غلط فہمی پیدا ہوئی اور ہر طرف اس کے متعلق چہ میگوئیاں ہوتی رہیں۔

والد مرحوم بیان کرتے ہیں کہ..... ”اس واقعہ کے چند روز بعد کی بات ہے میں بھی اس وقت وہیں بازار میں موجود تھا۔ ابا جان (شیخ عطاء محمد مرحوم) اقبال منزل کے بازار کی جانب والی میٹھیوں کے سامنے کھڑے تھے جب کسی نے ایک اخبار ان کے ہاتھ میں تمہا دیا۔ اس اخبار میں ایک تو متذکرہ بالا خبر چھپی ہوئی تھی اور دوسرے مرزا بشیر الدین محمود کا ایک بیان تھا جس میں انہوں نے خاص طور پر علامہ صاحب کو مشورہ دیا ہوا تھا کہ انہیں اپنے قابل جھٹکے کی ”پاکیزہ جوانی“ سے سبق حاصل کرنا چاہئے۔ وغیرہ۔ اخبار شیخ صاحب کے ہاتھ میں دے کر وہ شخص خاص طور پر ان دونوں

خبروں کے بارے میں ان کے خیالات معلوم کرنے کا خواہش مند ہوا۔ وہ یقیناً جماعت تادیبانی کا فرستادہ تھا اور شیخ صاحب کو جان بوجھ کر زچ کرنے کے لیے بھیجا گیا تھا۔ میرے والد گرامی بتاتے ہیں کہ..... ”بڑے شیخ صاحب اس پر بڑے سخت پائے اور انہوں نے سب سے پہلے تو اس تماش بین کی خبر لی اور حسب عادت اس پر خوب بر سے۔ پھر مرزا غلام احمد مرزا بشیر الدین محمود اپنے خلیف اکبر اور جماعت تادیبانی کی ”شان“ میں خوب خوب زہر افشانی فرمائی اور اپنے بڑے صاحبزادے شیخ اعجاز احمد کو ”ناخلف“ تک کہہ ڈالا۔ اس وقت ان کا چہرہ شدت جذبات اور غم کے زیر اثر بالکل زرد پڑ گیا تھا اور وہ غصے میں بری طرح کانپ رہے تھے کہ تشویش پیدا ہو گئی کہ کہیں کوئی تکلیف لاحق نہ ہو جائے۔ چنانچہ بڑی مشکل سے سمجھا بھجا کر انہیں اقبال منزل میں اوپر لے جایا گیا مگر ان کا غصہ کسی طور فرو نہ ہو سکا۔“

اسی ضمن میں میں اپنی والدہ محترمہ وسیمہ مبارک کے بیان کردہ چند واقعات بھی یہاں درج کرنا چاہوں گا۔ یہ تمام واقعات میرے علم میں بہت پہلے سے تھے مگر ”اقبال درون خانہ“ (حصہ اول) میں اس لیے شامل نہ کیے گئے کہ ان کا ذکر خانہ اقبال کے لیے یقیناً کوئی ایسا باعث فخر نہیں تھا۔ شاید یہ تمام واقعات اور حقائق کبھی بھی منظر عام پر نہ لائے جاتے اگر شیخ اعجاز احمد صاحب اپنے بزرگوں کو خواہ مخواہ تادیبانی ثابت کرنے پر مصر نہ ہوتے۔

میری والدہ بتاتی ہیں کہ..... ”جس روز اعجاز بھائی جان کی تادیبانی بیعت کی خبر اخبار میں شائع ہوئی اور کسی نے شرارتاً باجان کو بازار میں وہ اخبار تمہا کر پٹر کیا تو یوں سمجھے کہ اقبال منزل پر قیامت گزر گئی..... باجان کو جب بڑی مشکل سے بازار میں سے اوپر لایا گیا تو وہ سیدھے اندر زمان خانے میں تشریف لے آئے اور تختوں والی نشست گاہ میں آ کر اس قدر بلند آواز میں گرجے بر سے کہ پوری اقبال منزل متزلزل ہو اٹھی۔ ہم سب تو اندر کمروں میں دبکے ہوئے رہے۔ باباجی کے پاس ماموں غلام نبی صاحب اور پھوپھی کریم بی بی صاحبہ تھیں۔ باباجی کا غصہ اس روز ساتویں آسمان کی خبر لا رہا تھا اور بار بار ان کا رونے سخن بیچارہ بھی جی (والدہ صاحبہ) کی طرف ہو جاتا تھا اور وہ بھائی جان اعجاز کا سارا غصہ ان پر ہی نکال دینا چاہتے تھے۔ ماموں غلام نبی صاحب اور پھوپھی کریم بی بی صاحبہ ان کا غصہ ٹھنڈا کرنے کی ناکام کوشش کرتے رہے مگر یہ کسی طور ممکن نہ ہو سکا..... جس بات کا انہیں سب سے زیادہ رنج تھا وہ مرزا بشیر الدین کا وہ بیان تھا جس میں چچا جان (علامہ صاحب) کو اپنے پاکباز بھتیجے سے سبق حاصل کرنے اور اس کی

والدہ مزید بتاتی ہیں کہ..... ”میں نے ابا جان کا غصہ بہت دیکھا تھا مگر اس روز ان کی حالت بے حد عجیب ہو رہی تھی اور وہ کسی طرح سنبھل ہی نہیں رہے تھے۔ ان کا بس نہیں چلتا تھا کہ وہ بھائی جان اعجاز کو اس کی سزا کس طرح دیں۔ اخبار کی وہ کاپی جس میں یہ خبر چھپی ہوئی تھی ان کے ہاتھ میں تھی اور وہ اسے پینچ پینچ کر سارا غصہ اسی پر نکال رہے تھے اور بار بار اس میں چھپی ہوئی متذکرہ خبریں ماموں جان اور پھوپھی جان کو دکھاتے تھے اور پھر گرجنا اور برسناس شروع کر دیتے تھے۔ اس روز ان کا سارا غصہ اعجاز بھائی کے لیے تھا اور ساتھ میں مرزا غلام احمد مرزا بشیر ظفر اللہ خان چوہدری بشیر بٹ صاحب اور اعجاز بھائی کے کئی اور دوستوں کے نام لے لے کر انہیں کوستے تھے جن کے متعلق انہیں پورا یقین تھا کہ اعجاز بھائی کو ورغلا نے میں انہی کا ہاتھ ہے۔ ساتھ ساتھ وہ چچا جان (علامہ صاحب) کا ذکر بھی بار بار کر رہے تھے کہ ”اعجاز نا ہنجر کی اس حرکت سے اسے (علامہ صاحب) کس قدر تکلیف اور کوفت ہوگی۔ خدا خدا کر کے باجی کا غصہ قدرے کم ہوا تو وہ حسب عادت خط لکھنے بیٹھ گئے..... ان کی یہ عادت بہت پرانی تھی کہ کوئی معاملہ ہوتا فوراً خط لکھ کر سپرد ڈاک کر دیتے اور اپنے خیالات اور مشوروں کا اظہار پوری سچائی کے ساتھ اپنے خطوط میں کر دیا کرتے تھے خواہ بعد میں اس کے لیے پریشان اور پشیمان ہی کیوں نہ ہونا پڑے میں نے باجی کی یہ عادت کئی دفعہ دیکھی ہے کہ جس وقت غصے میں ہوتے تو ایک دم اپنا فیصلہ صادر کر دیتے اور خوب گرجتے برستے مگر بعد میں جب غلطی کا احساس ہوتا تو اپنے سے چھوٹوں سے بھی معافی مانگنے میں عار نہ سمجھتے کئی دفعہ ان کی زندگی میں اور اب ان کی وفات کے بعد بھی ان کی اس قسم کی تحریریں جو خطوط کی شکل میں لوگوں کے پاس ہیں ان کے خلاف استعمال ہوتی رہی ہیں بلکہ اب تک ہو رہی ہیں مگر وہ اپنی اس فطرت ثانیہ سے چھٹکارا حاصل نہ کر سکے..... چنانچہ اپنی اسی عادت کے زیر اثر انہوں نے اپنا غصہ اس روز بھی خطوط کے ذریعے نکالا اور اعجاز بھائی صاحب کے ساتھ ساتھ دس بارہ دوسرے افراد کو بھی کارڈ تحریر کر کے سپرد ڈاک کر دیئے۔ میرے خیال میں اعجاز بھائی کے ان دوستوں جن کے متعلق انہیں یقین تھا کہ انہوں نے ہی بھائی صاحب کو گمراہ کیا ہے کو انہوں نے ضرور خطوط روانہ کیے ہوں گے۔ جن میں خاص طور پر ظفر اللہ خان ڈاکٹر بشیر احمد بٹ صاحب وغیرہ شامل تھے۔ ان کے علاوہ مرزا بشیر الدین محمود کو بھی لازماً ایک خط لکھا ہوگا۔ چچا جان (علامہ صاحب) کو تو وہ تقریباً ہر روز خط لکھتے تھے اس لیے اس واقعہ کی تفصیل بلاشبہ انہیں بھی روانہ کی ہوگی.....

ان خطوط میں کیا کچھ لکھا گیا اس کی تفصیل سوائے باجی کے شاید ہی کوئی دوسرا جان سکا ہو کیونکہ کس کی اتنی جرات تھی کہ ان سے اس سلسلے میں دریافت کر سکتا یا ان کے خطوط یا کسی دوسرے کاغذ کو ہاتھ بھی لگا سکتا۔ ہمیں تو صرف اس قدر معلوم ہوا کہ باجی نے سب کو بڑے سخت خطوط لکھے ہیں اور اب باقی کارروائی جو بات آنے کے بعد ہوگی۔“

میری والدہ خلد آشیانی اپنی پھوپھی زینب بی بی صاحبہ کے حوالے سے بتایا کرتی تھیں کہ..... ”عجاز احمد کے تادیبانی مذہب اختیار کر لینے سے دونوں بھائی صاحبان (شیخ عطاء محمد اور علامہ اقبال) کو نا قابل برداشت صدمہ ہوا تھا۔ خاص طور پر اقبال بھائی صاحب نے تو اس کو دل پر لگایا اور اکثر و بیشتر اس پر غم و غصے کا اظہار فرمایا کرتے۔ میرے خیال میں ان کی بیماری میں بھی اس کی وجہ سے خاصا اضافہ ہوا کیونکہ ان دنوں وہ پہلے ہی کافی علیل رہنے لگے تھے۔ میں سمجھتی ہوں کہ سردار بھائی کی وفات کے علاوہ عجاز احمد کا یہ فعل ان کے لیے سب سے زیادہ تکلیف کا باعث بنا تھا۔

میرے سامنے انہوں نے کئی بار اس پر دکھ اور رنج کا اظہار کیا اور بڑے بھائی صاحب کو بھی اس سلسلے میں کئی ایک خطوط لکھے اور بالمشافہ بھی تبادلہ خیالات کرتے ہوئے دیکھا جس میں وہ بار بار نبی اکرم ﷺ اور خداوند تعالیٰ کے حضور اس سلسلے میں باز پرس کا ذکر کرتے رہے۔ انہوں نے بڑے بھائی صاحب سے یہاں تک کہا کہ..... ”اس سلسلے میں ہم دونوں ہی جواب دہ ہوں گے کہ یقیناً ہم سے ہی عجاز کی تربیت میں کوئی کوتاہی ہوئی ہے کہ اس نے یہ انتہائی قدم اٹھایا ہے اور نہ صرف اپنے لیے بلکہ ہم سب کے لیے روز حساب باعث ندامت ثابت ہوگا.....“

والدہ محترمہ مزید بتاتی ہیں کہ..... ”پھوپھی زینب اپنا ایک چشم دید واقعہ یوں بیان کرتی تھیں کہ..... ”ایک روز میں نے دونوں بھائی صاحبان کو دیکھا کہ اقبال منزل میں بڑے بھائی صاحب کے کمرے میں بیٹھے زار و قطار روتے چلے جا رہے ہیں۔ میں سمجھی کہ شاید بے جی اور میاں جی کو یاد کر رہے ہیں مگر جب قریب جا کر بیٹھی تو پتہ چلا کہ عجاز احمد کا تادیبانی ہو جانا زیر بحث تھا۔ اقبال بھائی صاحب ہمیشہ کے بڑے رقیق القلب تھے اور آخری عمر میں تو اس میں بے حد اضافہ ہو گیا تھا۔ خاص طور پر رسول مقبول ﷺ کا نام نامی ہی کسی کی زبان پر آ جاتا تو ان کی حالت غیر ہونے لگتی۔ عجاز کے مرتد ہو جانے کا ذکر کرتے ہوئے بھی ان کی آنکھوں سے ساون بھادوں کی جھڑی لگی ہوئی تھی۔

بڑے بھائی صاحب کو بھی اس روز میں نے اس سلسلے میں ان کے ساتھ مل کر زار و قطار روتے ہوئے دیکھا۔ وہ بڑے سخت مزاج تھے مگر بڑھاپے نے بالکل بے بس کر دیا تھا۔ اور وہ عجاز احمد سے اس سلسلے میں باز پرس کرنے کی پوزیشن

میں نہیں تھے۔ میرا دل بھی اس صورت حال پر بھرا آیا اور میں بھی ان کے ساتھ مل کر رونے لگی کہ اولاد انسان کو کس طرح بے بس کر دیتی ہے۔ میرے دونوں بھائی جن میں سے ایک وہ (شیخ عطاء محمد) جس کے رعب اور دبدبے کا یہ عالم ہوا کرتا تھا کہ انسان تو انسان درود یوار تک کا پتے تھے کسی کی کیا مجال تھی کہ ان کے حکم سے سر تابی کا خیال بھی دل میں لاسکے اور دوسرے وہ (علامہ اقبال) جن کو سارا زمانہ پوجتا تھا اور جو عشق رسول ﷺ کی زندہ مثال تھے۔

دونوں کو اپنے ہی خون نے بے دست و پا کر دیا تھا اور ان کے پاس سوائے دل و جگر جلانے کے اور کچھ صل اس مسئلہ کا نہیں تھا۔ مجھے پورا یقین ہے کہ میرے دونوں بھائی اسی جا کا حادثہ کی نذر ہوئے اور بہت تلیل عرصے میں یکے بعد دیگرے اس جہان فانی سے کوچ کر گئے۔ درحقیقت بارگاہِ خداوندی اور حضور رسالت مآب ﷺ میں باز پرس کا خوف ہی ان دونوں کے لیے جان لیوا ثابت ہوا۔ اعجاز احمد نے دنیاوی فوائد کے حصول کے لیے اپنے باپ اور چچا دونوں کو روزِ محشر بڑی مشکل اور پر از ندامت صورت حال میں گرفتار کر دیا۔ میں اکثر سوچتی ہوں کہ انسان اپنے بچوں کو کتنی محنت سے پالتا ہے پوستا ہے پڑھاتا ہے لکھاتا ہے تاکہ اس کے بڑھاپے کا سہارا بنیں مگر ہم لوگوں کا سارا زور صرف اور صرف دنیا کے لیے ہی ہوتا ہے۔ بہت کم عاقبت کا خیال رکھتے ہیں اور ایسی اولاد کی تمنا کرتے ہیں جو روزِ محشر باعثِ ندامت ثابت نہ ہو۔ اللہ تعالیٰ سب کو اپنی پناہ میں رکھے۔“

علاوہ ازیں میرے والد گرامی کے بیان کے مطابق..... ”جب ابا جان (شیخ عطاء محمد) کا آخری وقت قریب تھا تو ان کے تینوں صاحبزادگان میں سے کوئی بھی سیالکوٹ میں موجود نہیں تھا چنانچہ مجھے اپنے حشرِ محترم کا مرض الموت میں ہر طرح خیال رکھنا پڑا اور ان کی تیمارداری کا شرف حاصل ہوا۔ ان دنوں میں کئی بار لاجی (شیخ عطاء محمد) نے مجھ سے یہ ذکر کیا کہ ان کا تادیانی جماعت سے بالکل کوئی تعلق نہیں ہے کیونکہ ان دنوں بھائی اعجاز صاحب کا جو بھی خط آتا تھا اس میں وہ اپنے والد کو بیعت تادیان کی ترغیب دیتے تھے کہ آپ حضرت صاحب کو خط لکھ دیں۔ ہر خط پڑھ کر لاجی غصے میں لال پیلیے ہو جاتے تھے اور مرزا تادیان اس کے خلفاء اور ساتھ میں اعجاز صاحب کو بے نقط سناتے تھے اور خون کے گھونٹ پی کر رہ جاتے تھے۔“

والد گرامی مزید بتاتے ہیں کہ ”انہی دنوں جب اعجاز بھائی کا ایک خط آیا تو..... لاجی (شیخ عطاء محمد مرحوم) نے بڑے دکھ کے ساتھ مجھے بتایا کہ..... ”پہلے تو مجھے رغبت ہی دیا کرتا تھا مگر آج تو اس ناخوار نے انتہا ہی کر دی ہے اور لکھا ہے

کہ ”میں (اعجاز احمد) نے آپ کی جانب سے جماعت کو آگاہ کر دیا ہے کہ آپ پوری طرح بیعت کے لیے آمادہ ہیں اور بہت جلد اس سلسلے میں خط روانہ کر دیں گے۔“ اس روز اباجی کی حالت دیدنی تھی۔ بیماری کی وجہ سے وہ پہلے ہی بڑے لاچار ہو رہے تھے۔ اوپر سے یہ اندوہناک اطلاع..... مجھے یہ سب بتاتے ہوئے وہ چیخ چیخ کر رونے لگے۔ گھر کے تمام افراد ان کے گرد جمع ہو گئے۔ بھابھی جی (بیگم شیخ عطاء محمد) نے مجھ سے پوچھا..... ”ظہیر احمد کیا ہوا؟“ میرے جواب دینے سے پہلے ہی اباجی چیخ اٹھے..... ”یہ اعجاز کیوں میرے پیچھے پڑا ہوا ہے؟ یہ کیوں میری عاقبت برباد کرنے پر تیار ہوا ہے؟“ بھابھی جی حیران و پریشان کھڑی میری جانب سوالیہ انداز میں دیکھ رہی تھیں چنانچہ میں نے انہیں اعجاز بھائی کے خط کے متعلق بتایا تو وہ مزید پریشان ہو گئیں مگر سوائے بے بسی کے ان کے بس میں بھی کچھ نہیں تھا۔ سب لوگوں کے چلے جانے کے بعد اباجی نے اس روز دل کھول کر میرے سامنے رکھ دیا اور تفصیلاً بتایا کہ.....

”مرزا غلام احمد قادیانی نے جب تک نبوت کا دعویٰ نہیں کیا وہ اچھا کام کر رہا تھا اور یہاں سبھی اس کے ساتھ تھے کیونکہ وہ ہندوؤں اور عیسائیوں سے اسلام کے حق میں بڑی اچھی طرح چوکھی لڑ رہا تھا اور ہم سب اس کو مبلغ اسلام سمجھا اور کہا کرتے تھے مگر جب اس نے ختم نبوت کا انکار کیا تو تقریباً سب نے اس سے قطع تعلق کر لیا کیونکہ کوئی سچا مسلمان ختم نبوت کا منکر نہیں ہو سکتا۔ میاں جی نے تو بہت پہلے ان کو خط بھی لکھ دیا کہ ہمارا آپ سے کوئی واسطہ نہیں۔ مگر اس اعجاز نے دنیاوی فائدے کی خاطر چوہدری ظفر اللہ ڈاکٹر بشیر اور اپنے اسی قسم کے قادیانی دوستوں کے بہکاوے میں آ کر بیعت کر لی اور ہم سب کے لیے باعثِ ندامت بنا۔ اس کا بچا (علامہ صاحب) بھی اس کی اسی حرکت کی وجہ سے بے حد غمگین اور سوگوار اس دنیا سے رخصت ہوا اور اس نے مجھ سے شکایت بھی کی کہ اعجاز نے خاندان کی ناک کٹوا دی۔ وہ بیچارہ تو میدانِ حشر میں رسوائی کے ڈر سے بے حد پریشان تھا۔ اور اب یہ ناخبر میرے پیچھے پڑا ہوا ہے۔ میں آخر کیوں اور کس طرح اس کی بات مان لوں میں تو پہلے ہی روز حساب پر سش احوال سے لرزاں ہوں۔“ اس کے بعد حسبِ عادت انہوں نے دو خطوط لکھ کر حوالہ ڈاک کر دیئے۔ ایک اعجاز بھائی کو اور دوسرا قادیانی جماعت کو جس میں صاف صاف لکھ دیا کہ میرا ایسا کوئی ارادہ نہیں اس لیے مجھ سے کوئی امید وابستہ نہ کی جائے۔“

میاں جی شیخ نور محمد مرحوم و مغفور کے جس خط کا ذکر نانا جان قبلہ شیخ عطاء محمد مرحوم نے کیا اس کی تفصیل یہاں بیان کر دینا

مناسب ہوگا۔ اس کا ذکر کئی ایک کتابوں میں پہلے آچکا ہے مگر ایک بار پھر اسے تازہ کر لینے سے کئی ایک شکوک کا ازالہ ہو سکے گا۔ میاں جی کے خط کا متن شاید کسی کے علم میں نہیں مگر اس کا تذکرہ مرزا بشیر احمد نے اپنی کتاب ”سیرت المہدی“ میں اس طرح کیا ہے:

”ڈاکٹر سر محمد اقبال جو سیالکوٹ کے رہنے والے تھے ان کے والد کا نام شیخ نور محمد تھا۔ شیخ نور محمد صاحب نے غالباً ۱۸۹۱ء یا ۱۸۹۲ء میں مولوی عبدالکریم صاحب مرحوم اور سید حامد شاہ صاحب مرحوم کی تحریک پر حضرت مسیح موعود علیہ السلام (مرزا غلام احمد قادیانی) کی بیعت کی تھی۔ ان دنوں سر محمد اقبال سکول میں پڑھتے تھے اور اپنے باپ کی بیعت کے بعد وہ بھی اپنے آپ کو احمدیت میں شمار کرتے تھے اور حضرت مسیح موعود علیہ السلام کے معتقد تھے۔ چونکہ سر اقبال کو بچپن سے شعر و شاعری کا شوق تھا۔ اس لیے ان دنوں میں انہوں نے سعد اللہ لدھیانوی کے خلاف حضرت مسیح موعود علیہ السلام کی تائید میں ایک نظم بھی لکھی تھی مگر اس کے چند سال بعد جب سر اقبال کالج میں پہنچے تو ان کے خیالات میں تبدیلی آگئی اور انہوں نے اپنے باپ کو سمجھا بھجا کر احمدیت سے منحرف کر دیا۔

چنانچہ شیخ نور محمد صاحب نے حضرت مسیح موعود علیہ السلام کی خدمت میں ایک خط لکھا جس میں یہ تحریر کیا کہ..... آپ میرا نام اس جماعت سے الگ رکھیں۔ اس پر حضرت صاحب کا جواب میر حامد شاہ صاحب مرحوم کے نام لکھا گیا جس میں لکھا کہ شیخ نور محمد کو کہہ دیں کہ وہ جماعت سے ہی الگ نہیں بلکہ اسلام سے بھی الگ ہیں..... ڈاکٹر سر محمد اقبال اپنی زندگی کے آخری ایام میں (احمدیت کے) شدید طور پر مخالف رہے اور ملک کے نو تعلیم یافتہ طبقہ میں احمدیت کے خلاف جو زہر پھیلا ہوا ہے اس کی بڑی وجہ ڈاکٹر سر محمد اقبال کا مخالفانہ پراپیگنڈہ تھا۔“۔!

حضرت علامہ اقبال علیہ الرحمۃ نے ۱۸۹۳ء میں میٹرک پاس کیا اور کالج میں داخل ہوئے۔ چنانچہ میاں جی نے متذکرہ بالا خط زیادہ سے زیادہ ۱۸۹۵ء میں لکھا ہوگا۔ جب کہ مرزا غلام احمد قادیانی نے ۱۹۰۱ء میں دعویٰ نبوت کیا۔ یعنی مرزا صاحب کے انکار ختم نبوت سے بہت پہلے خاندان اقبال ان سے لاتعلق ہو چکا تھا۔ شیخ اعجاز احمد صاحب کی پیدائش ۱۸۹۹ء کی ہے یعنی ان کی پیدائش سے کافی عرصہ قبل یہ تعلق ختم ہو چکا تھا اس لیے ان کا یہ فرمانا کہ..... ”بے جی نے ابا جان سے حضرت صاحب کو دعا کے لیے خط لکھوایا۔“ حقیقت کے بالکل خلاف ہے اور ان کی لاعلمی کا مظہر ہے یا وہ جان بوجھ کر اپنی ولادت کو ”حضرت صاحب“ کی دعا کا نتیجہ ظاہر کر کے تاریخی حیثیت حاصل کرنا چاہ رہے

ہیں۔ علاوہ ازیں شاید وقت کا حساب بھی ان سے صحیح نہیں ہو سکا کہ میاں جی کی تادیبانی جماعت سے علیحدگی کو تسلیم کر لینے کے باوجود ۲۰۱۹ء تک یہ تعلق قائم ہونے کا بھی دعویٰ کر رہے ہیں۔ جب کہ یہ رابطہ ۱۸۹۵ء تک منقطع ہو چکا تھا۔

پیشتر اس کے کہ اس سلسلے میں کچھ مزید حقائق بیان کیے جائیں مناسب معلوم ہوتا ہے کہ جناب شیخ اعجاز احمد کی تضاد بیانی کا تھوڑا اور ذکر کر لیا جائے۔ موصوف اپنی کتاب ”مظلوم اقبال“ میں ارشاد فرماتے ہیں کہ:

”۱۹۲۹ء کے غالباً دو ایک سال بعد کی بات ہوگی کہ میں نے بیعت کر لی..... میرے بیعت کر لینے کے بعد شاید دوسرے سال لبا جان نے میرے ہاتھ اپنی بیعت کا خط جماعت احمدیہ کے امام کے نام بھیجا تھا اور حضور نے بیعت منظور کر لی تھی۔ پھر اسی پر اکتفا نہیں کیا۔ دو ایک سال بعد میرے ہمراہ تادیبان گئے اور میرے مواجہہ میں دستی بیعت بھی کی۔ اس کی خبر روزنامہ الفضل کی ۱۰ اپریل ۱۹۳۴ء کی اشاعت میں درج ہے۔“

ایک دوسری جگہ رقمطراز ہوتے ہیں:

”لبا جان جماعت احمدیہ میں ابتدائی شامل ہونے والوں میں سے تھے۔ وہ ان ۳۱۳ دوستوں میں سے ہیں جن کا نام بانی سلسلہ نے اپنی کتاب ضمیمہ انجام آتھم میں درج کیے ہیں۔ اس فہرست میں ان کا نام نمبر ۲۲۴ پر ہے۔“

پھر اسی جگہ تھوڑا آگے چل کر ۱۹۲۹ء میں لکھے گئے ایک خط کے حوالے سے بھی یہ ثابت کرنے کی ناکام کوشش فرمائی کہ ۱۹۲۹ء تک شیخ عطاء محمد صاحب تادیبانیت پر قائم تھے۔ ان کے یہ متضاد بیانات عجب صورت حال پیدا کرنے کا موجب بنتے ہیں کہ پہلے تو بڑے شیخ صاحب کو سابقوں میں شامل فرماتے ہیں پھر ۱۹۲۹ء تک کی سند پیش کرتے ہیں۔ حیرت کی بات کہ انہیں اپنی بیعت کی تاریخ بھی یاد نہیں ان کے بیان کے مطابق انہوں نے غالباً ۱۹۳۱ء میں تادیبانی بیعت کی۔ دوسرے سال یعنی ۱۹۳۲ء میں اپنے والد صاحب کا نام بیعت اپنے امام صاحب کو پیش کیا۔ پھر دو ایک برس بعد یعنی ۱۹۳۴ء میں ان کے والد گرامی نے ان کے مواجہہ میں دستی بیعت بھی کی اور اس کے متعلق خبر بھی تادیبانی روزنامہ ”الفضل“ کی ۱۰ اپریل ۱۹۳۴ء کی اشاعت میں درج ہوئی۔ یعنی ۱۹۳۱ء سے ۱۹۳۴ء تک تمام امور تکمیل پا گئے اور کسی کو کانوں کان خبر تک نہ ہوئی۔ اس سلسلے میں اگر شیخ اعجاز صاحب کے قریبی دوست اور مشہور تادیبانی

چوہدری سرفظیر اللہ خان صاحب کا بیان دیکھا جائے تو سارا معاملہ ہی گٹھڑ ہو جاتا ہے۔ وہ فرماتے ہیں کہ:

”شیخ اعجاز احمد صاحب نے غالباً ۱۹۳۶ء میں حضور کی بیعت کی تھی۔“^۳

اب سوال یہ پیدا ہوتا ہے کہ جب ۱۹۳۱ء میں اعجاز صاحب نے بیعت کی تو شیخ عطاء محمد مرحوم نے بڑے شدید ردِ عمل کا اظہار فرمایا جس کا تفصیلی ذکر گزشتہ صفحات میں کیا جا چکا ہے اور ان کی اس حرکت پر دونوں بھائی (شیخ عطاء محمد اور علامہ اقبال) بے دست و پا گر یہ کناں ہوئے۔ اگر شیخ عطاء محمد مرحوم خود تادیبانی جماعت کے ممبر تھے اور ان کے لیے نرم گوشہ رکھتے تھے تو پھر اتنے شدید ردِ عمل کا اظہار چہ معنی دارد؟ صرف شیخ اعجاز احمد صاحب کے کہہ دینے سے یہ نہیں مانا جا سکتا کہ خاندان کے تمام بزرگ غلط بیانی سے کام لے رہے تھے۔ آخر کیوں؟ اگر شیخ عطاء محمد صاحب تادیبانی عقائد رکھتے تھے تو انہیں کسی سے چھپانے کی چنداں ضرورت نہیں تھی اور اگر ایسا تھا تو حضرت علامہؒ کو ان سے اعجاز صاحب کی شکایت کی بھی ضرورت نہیں تھی۔

اسی طرح غلط بیانی سے کام لیتے ہوئے اعجاز صاحب نے شیخ عطاء محمد مرحوم کے جنازے کے متعلق بھی ”مظلوم اقبال“ میں یہاں تک لکھ دیا ہے کہ جب ان (اعجاز صاحب) سے اجازت مانگی گئی تو انہوں نے بخوشی اجازت ہی نہیں دی بلکہ غیر تادیبانیوں کو پہلے جنازہ پڑھنے کی دعوت بھی دے دی۔ انہوں نے بڑی خوبصورتی اور چالاکی سے اس بات کو اپنے حق میں کرنے کی کوشش فرمائی ہے۔ درحقیقت جب شیخ عطاء محمد مرحوم کا انتقال ہوا تو شیخ اعجاز صاحب نے ان کا جنازہ علیحدہ پڑھنے کی کوشش ضرور فرمائی مگر بری طرح ناکام رہے۔ اس سلسلے میں میرے والد محترم بتایا کرتے تھے کہ..... ”جب اباجی (شیخ عطاء محمد صاحب) کا جنازہ مولانا سکندر خاں مرحوم نے پڑھا دیا تو اعجاز بھائی صاحب اس میں شامل نہیں ہوئے..... بعد میں اپنے تادیبانی ساتھیوں کے ساتھ الگ نماز جنازہ پڑھنے کی جب کوشش کی تو صرف ایک آدمی ان کے ساتھ کھڑا ہوا؟ جب اعجاز صاحب نے دیکھا کہ کوئی دوسرا ان کے ساتھ شمولیت کے لیے آگے نہیں آ رہا، کیونکہ باقی سب حاضرین تو پہلے ہی نماز جنازہ ادا کر چکے تھے تو ان کا چہرہ بالکل فق ہو گیا..... چنانچہ ان کے ایک دوست سے شاید ان کی وہ حالت دیکھی نہ گئی اور حالانکہ وہ صاحب پہلے ایک دفعہ سب کے ساتھ نماز جنازہ ادا کر چکے تھے دوبارہ ان کے ساتھ شامل ہو گئے اور اس طرح کل تین افراد نے دوبارہ نماز جنازہ ادا کی۔

علاوہ ازیں جب ۱۹۵۹ء^۱ میں شیخ عطاء محمد مرحوم کی بیگم صاحبہ محترمہ مہتاب بی بی صاحبہ خلد آشیانی یعنی شیخ اعجاز احمد

صاحب کی والدہ ماجدہ کا انتقال ہوا تو اعجاز صاحب نے تمام مسلمانوں کے ساتھ ان کی نماز جنازہ ادا کی کیونکہ اپنے والد محترم کے جنازے پر ان کو بڑا تلخ تجربہ ہوا تھا اور وہ یقیناً اس کا اعادہ نہیں چاہتے تھے۔ یہ راقم الحروف کے سامنے کی بات ہے کہ اعجاز ماموں نے راستے میں ہی اپنے چند جماعتی احباب سے جو جنازہ کے ساتھ موجود تھے کہہ دیا تھا کہ..... ”میں اپنی ماں کا جنازہ کسی صورت نہیں چھوڑ سکتا اس لیے اگر آپ کو سب کے ساتھ نماز جنازہ پڑھنا کو اور ہوتو ساتھ چلیں ورنہ یہیں سے واپس ہو جائیں کیونکہ میں سب کے ساتھ نماز جنازہ ادا کروں گا۔“ چنانچہ ان کے قادیانی دوست و احباب وہیں سے پلٹ گئے اور اعجاز ماموں نے سب مسلمانوں کے ساتھ انہی مولانا سکندر خان مرحوم جنہوں نے شیخ عطاء مرحوم کی نماز جنازہ پڑھائی تھی اور جو اقبال منزل کے بالمقابل جہانگیری مسجد کے پیش امام اور حنفی عقیدہ مسلمان تھے کی اقتدا میں نماز جنازہ ادا کی۔

اسی طرح مجھے یہاں ایک اور واقعہ یاد آ رہا ہے کہ کس طرح اعجاز ماموں نے اپنے خسر محترم کی نماز جنازہ میں شرکت فرمائی تھی۔ یہ راقم الحروف کے سامنے کا واقعہ ہے۔ میں ان دنوں اپنے کاروبار کے سلسلے میں لاہور میں مقیم تھا۔ ایک روز اطلاع ملی کہ اعجاز ماموں کے خسروفات پاگئے ہیں۔ چنانچہ خالد عنایت کے ہمراہ وہاں جانے کا اتفاق ہوا کیونکہ ماموں اعجاز صاحب بھی کراچی سے تشریف لارہے تھے۔ وہ ہزرگوار ان دنوں اپنے صاحبزادے کے پاس گلبرگ کالونی کے پی بلاک میں مقیم تھے۔ ہمارے پہنچنے کے تھوڑی دیر بعد اعجاز ماموں بھی کراچی سے تشریف لے آئے اور جنازہ گلبرگ کے قبرستان میں لے جایا گیا۔ جب سب لوگ نماز جنازہ کی ادائیگی کے لیے کھڑے ہوئے تو اعجاز ماموں الگ تھلگ ایک طرف کھڑے رہے۔ اب جن لوگوں کو ان کے عقائد کے بارے میں علم نہیں تھا وہ بار بار ان کو اشارے کر رہے ہیں کہ آئیے نماز جنازہ میں شریک ہو جائیے مگر وہ لائق منہ دوسرے طرف موڑے کھڑے ہیں اور کبھی ادھر اور کبھی اُدھر دیکھ رہے ہیں۔ ان کے سر اسی عزیمتوں کو یقیناً معلوم ہوگا مگر انہیں بھی شاید اس کا یقین نہیں ہو رہا تھا کہ ایک اچھا بھلا سمجھدار انسان جو خاص طور پر کراچی سے لاہور پہنچا ہے تاکہ اپنے خسر کے جنازے میں شرکت کر سکے وہ نماز جنازہ میں شریک ہونے سے گریز اس لیے۔ اول تو انہیں اس طرح کراچی سے آنا ہی نہیں چاہئے تھا یا پھر گھر پر ہی ٹھہر جاتے مگر وہ تو اپنی لائق منہ کا برسر عام اعلان کرنے ہی کے لیے شاید اتنی دور سے آئے تھے..... آخر جب کوئی راستہ نظر نہ آتا تو مجبوراً مجھے ہی بیٹا خوشگوار فرض ادا کرنا پڑا اور میں نے نماز جنازہ میں ان کے

شریک نہ ہونے کی وجہ لوگوں کے کوش گز ارکردی۔ سب لوگوں کے منہ حیرت سے کھلے کے کھلے رہ گئے کیونکہ شاید ان سب کے لیے وہ پہلا تجربہ تھا کہ تادیبانی حضرات کس طرح اپنے عقائد پر عمل پیرا ہوتے ہیں۔ چنانچہ نماز جنازہ اعجاز ماموں کے بغیر ادا کی گئی اور انہوں نے اپنے حشر محترم کے لیے دعائے مغفرت نہیں کی نہ سب کے ساتھ اور نہ ہی علیحدہ کیونکہ ان کے خسر تادیبانی عقائد نہیں رکھتے تھے اس لیے ان کے حساب میں ”کافروں“ میں شامل تھے۔

میرے خیال میں تادیبانی عقائد رکھنے والے جان بوجھ کر ایسا کرتے ہیں تاکہ دوسروں کو یہ احساس دلا سکیں کہ وہ ایک علیحدہ حیثیت کے مالک اور ایک الگ مذہب کے پیروکار ہیں۔ مگر اب جب انہیں ایک علیحدہ حیثیت مستقل طور پر مل گئی ہے اور انہیں ایک غیر مسلم اقلیت قرار دے دیا گیا ہے تو ان کو بر محسوس ہوا ہے اور اب وہ مسلمانوں میں ہی شامل رہنے پر مصر ہیں۔ اصل میں یہ چاہتے ہیں کہ تمام مسلمانوں کو یہ کافر بھی قرار دیتے رہیں اور ان میں شامل بھی رہیں۔ یا پھر ان کا خیال یہ ہے کہ تمام مسلمانوں کو ”کافر“ قرار دے کر ”اقلیت“ بنا دیا جائے اور ان کی جماعت کو ”اصل مسلمان“ تسلیم کر لیا جائے۔ اگر وہ ایسا سوچتے ہیں تو ان کی کم عقلی پر ماتم کرنے کے علاوہ اور کیا کیا جا سکتا ہے۔

آمد سر مطلب جن دنوں مرزا غلام احمد تادیبانی یہاں سیالکوٹ میں ملازمت کر رہے تھے اور کوچہ حسام الدین میں ان کا قیام تھا تو کافی لوگ ان کی اس تحریک میں شامل تھے جو وہ دفاع اسلام کے طور پر کر رہے تھے۔ اگر اس دور پر طائرانہ نظر دوڑائی جائے تو سیالکوٹ کے کافی گھرانوں میں ان کے ساتھی مل جائیں گے۔ خاص طور پر محلہ کشمیریاں میں تو ان کا اثر زیادہ ہی نمایاں رہا۔ عام لوگوں کے علاوہ سیدزادوں تک ان کے پیروکاروں میں شامل تھے۔ دراصل مرزا صاحب نے اپنے کام کا آغاز گزشتہ صدی کے وسط میں آریہ سماجیوں کی مخالفت اور مناظروں سے کیا۔ پھر

انہوں نے اپنا رخ عیسائی پادریوں کی طرف پھیرا اور خوب خوب مناظرے ان سے کیے۔ چنانچہ عام طور پر مسلمان ابتدا میں انہیں بڑی عزت کی نگاہ سے دیکھتے تھے۔ ان دنوں سیالکوٹ میں عیسائی مشنریوں کا بہت زور تھا۔ شہر کا سب سے اچھا سکول عیسائی مشنری ہی چلا رہے تھے اور اپنا زہر پھیلا کر اپنی گندہ ہر طرف پھیلا رہے تھے۔ فوج کی چھاؤنی ہونے کی وجہ سے کئی ایک گرجا گھر بھی یہاں تعمیر ہو چکے تھے اور مسلمانوں میں بڑی بے چینی پائی جاتی تھی۔ چنانچہ اس صورت حال کا مقابلہ کرنے کے لیے مسلمانوں کو مرزا غلام احمد کی صورت میں ایک بڑا اچھا مقرر مل گیا تھا۔ چنانچہ اس دور کے دینی ماحول میں سب لوگ روزانہ شام کو جمع ہوتے اور دینی امور پر سیر حاصل بحث و تمحیص ہوتی اور مرزا

صاحب کو ان کے مناظروں پر داد دی جانی اور آئندہ کے لیے لائحہ عمل ترتیب دیا جاتا۔ ان دنوں سیالکوٹ کے باسی انہیں ایک شعلہ بیان مقرر کے طور پر جانتے اور مانتے تھے۔ پھر کچھ عرصہ بعد مرزا صاحب نے صورت حال سے فائدہ اٹھاتے ہوئے اپنے آپ کو محدث اور مجدد کہلوانا شروع کر دیا۔ اور اپنے عجیب و غریب کشف بیان فرمانے لگے۔ اور کسی حد تک پیری مریدی کا درپردہ سلسلہ بھی قائم کر لیا۔ اس دور میں یہ بڑا عام سا رواج تھا کہ ہر شخص کسی نہ کسی پیر صاحب کی بیعت ضرور کر لیتا تھا۔ خاص طور پر کشمیری خاندان تو پیری مریدی کے بے حد قائل تھے اور ان کے پیر صاحبان تو کشمیر سے بھی آیا کرتے تھے۔ مجھے یاد ہے کہ قیام پاکستان کے کچھ عرصہ بعد تک کشمیر سے یہ پیر صاحبان تشریف لایا کرتے تھے اور مختلف گھرانوں میں قیام کیا کرتے تھے اور ان کی بڑی آؤ بھگت ہو کر تھی۔ اس ماحول میں مرزا صاحب کی پیری مریدی چلنے کے امکانات خاصے روشن تھے۔

مرزا غلام احمد تادیانی کا سیالکوٹ میں قیام زیادہ سے زیادہ ۱۸۷۰ء تک رہا۔ تادیان واپس جا کر وہ مختلف مقدمات میں مشغول رہے۔ کتابیں لکھتے اور چھپواتے رہے۔ ۱۸۸۶ء سے انہوں نے عجیب و غریب الہامات شائع فرمانے شروع کیے اور لوگوں کو حیران و پریشان کر دیا۔ ۱۸۹۱ء میں ”الموعود“ اور ”المہدی الموعود“ ہونے کے دعوے داغ دیئے۔ اس کی وجہ سے یہاں سیالکوٹ میں لوگ ان سے متغیر ہونا شروع ہو گئے۔ چونکہ مرزا غلام احمد تادیانی کے خاندان کا رابطہ انگریز حکمرانوں سے بڑا پرانا تھا اس لیے انہوں نے یہ دیکھتے ہوئے کہ مرزا مسلمانوں پر خاصے اثر انداز ہو سکتے ہیں ان کو مسلمان اور اسلام کے خلاف استعمال کرنے کا منصوبہ بنایا اور مرزا صاحب نے اپنی خاندانی روایات کے عین مطابق فوراً صدا کہہ دیا اور سرکار انگلیشیہ کا خود کا شتہ پودا بننا منظور کر لیا اور اسی منصوبہ کے زیر اثر ۱۹۰۱ء میں انکا رختم نبوت کرتے ہوئے دعویٰ نبوت کر دیا اور جہاد کے خلاف محاذ قائم کر لیا۔

مرزا غلام احمد تادیانی نے جیسے ہی ۱۹۰۱ء میں دعویٰ نبوت کیا ہر طرف ایک شورش مٹھا اور صحیح العقیدہ مسلمانوں نے فوراً قطع تعلق کر لیا اور کسی صورت ان کی سازش میں شریک نہیں ہوئے۔ جہاں تک خاندان اقبال کا تعلق ہے، میاں جی (شیخ نور محمد مرحوم) بہت پہلے لاتعلقی کا اظہار کر چکے تھے جس کا ثبوت ان کی (تادیانی جماعت) کی کتابوں میں موجود ہے اور گزشتہ صفحات میں اس کا تفصیلی ذکر ہو چکا ہے۔ انگریز حکومت کے ساتھ مل کر اس جماعت نے لوگوں کو مختلف لالچ دے کر اپنے ساتھ ملانے کی کوشش کی اور بہت سے کمزور ایمان والے جلب منفعت کے لیے ان کے چکر میں آ

گئے۔ اکثر نے خوب دنیا کمائی اور اعلیٰ عہدوں پر فائز رہے۔ انہی میں شیخ اعجاز احمد صاحب بھی شامل تھے۔ دنیا میں انہوں نے خوب ترقی کی اور سر ظفر اللہ خان جو ان کے بڑے قریبی دوست تھے نے انہیں خوب خوب فائدہ پہنچایا۔ مندرجہ بالا تمام ہقائق اس پر دلالت کرتے ہیں کہ مرزا غلام احمد تادیانی کے انکار ختم نبوت کے بعد خاندان اقبال میں سے صرف شیخ اعجاز احمد صاحب نے ان کی بیعت کی اور ۱۹۳۱ء میں ان کی بیعت کے وقت شیخ عطا محمد مرحوم نے جس طرح غم و غصے کا اظہار فرمایا اور چھوٹے بھائی (علامہ صاحب) کے ساتھ مل کر جس طرح اس سانحہ پر ماتم کناں ہوئے اور مرض الموت میں جس طرح جماعت تادیانی کو اپنے ”صاحبزادے“ شیخ اعجاز احمد کی طرف سے لکھے گئے خط کے سلسلے میں وضاحتی خط ارسال کیا اور پھر اپنے جنازے کے متعلق میرے والد گرامی جناب نظیر احمد صوفی مرحوم کو آخری وصیت فرمائی..... یہ تمام ہقائق یہ ثابت کرنے کے لیے کافی ہیں کہ شیخ عطا محمد صاحب کبھی بھی منکرین ختم نبوت کے گروہ میں شامل نہیں رہے۔ کیونکہ اگر وہ مرزا تادیانی کے متعلق ذرا سا بھی نرم گوشہ رکھتے تو کبھی بھی اس طرح کا رد عمل ظاہر نہ فرماتے۔ کیونکہ انہیں کس کا ڈر تھا کہ وہ اپنا یہ فعل پوشیدہ رکھتے۔ اگر وہ مرزا تادیان کے ساتھ کوئی تعلق رکھنا چاہتے تو کوئی ان کو منع کرنے والا نہیں تھا۔ کیونکہ وہ اس وقت خاندان میں سب سے بڑے تھے۔ چنانچہ یہ کہنا پڑے گا کہ شیخ اعجاز صاحب نے جان بوجھ کر ان پر بہتان لگایا ہے تاکہ خاندان کا کم از کم ایک فرد ان کے ساتھ شامل ہو اور ان پر خاندان اقبال کا ”اکلوتا تادیانی“ ہونے کا جو لیبیل چسپاں ہو گیا ہے وہ کسی طور ختم ہو سکے اور وہ دعویٰ کر سکیں کہ انہوں نے اپنے والد کی بیروی میں یہ قدم اٹھایا۔ مگر حقیقت کو تبدیل کرنا کبھی کسی کے بس میں نہیں رہا اور سچائی ہمیشہ ظاہر ہو کر رہتی ہے۔ اب اگر کسی طرف سے کوئی اس قسم کے ”خانہ ساز“ ثبوت فراہم کرنے کی کوشش کی گئی تو انہیں جھٹلانا اتنا مشکل نہیں ہوگا۔

اس لیے اب یہ بھی بغیر کسی شک و شبہ کے ثابت اور تسلیم شدہ ہے کہ خاندان اقبال میں سے صرف اور صرف ایک فرد منکرین ختم نبوت کے گروہ میں شامل ہوا اور اس نے بھی ۱۹۳۱ء میں اس میں شمولیت اختیار کی۔ اس سے پہلے کوئی اس گروہ میں شامل نہیں تھا اور نہ ہی خاندان اقبال کا کوئی دوسرا فرد اس کے بعد اس گروہ میں شامل ہوا۔ انیسویں صدی کی آخری دہائی میں جو تھوڑا بہت تعلق مرزا غلام احمد تادیانی کے ساتھ تھا وہ بھی صرف ان کے مبلغ اسلام ہونے کے ناطے سے تھا اور ان سے کوئی تعلق کسی اور حوالے سے کسی دور میں نہیں رکھا گیا۔ اگر حضرت علامہ نے اس وقت ان کی

حمایت میں چند اشعار لکھے تو وہ صرف اس لیے کہ اس وقت مرزا صاحب کی حیثیت اسلام کے ایک پرزور مبلغ کی تھی، نہ کہ اسلام کے خلاف دعویٰ نبوت کر کے خود کو ایک نئے فتنہ آرد ادا کا بانی ثابت کرنا اور منکرینِ ختم نبوت کا ایک ایسا گروہ تشکیل دینا جس نے آگے چل کر ایک انتہائی متنازع فیہ شکل اختیار کرنی تھی اور جس نے کھلم کھلا فرنگیوں کی حمایت کرتے ہوئے اسلام کو ناقابلِ تلافی نقصان پہنچانا تھا۔ مرزا غلام احمد تادیانی کے دل میں چھپے اس چور کو اس وقت کوئی بھی نہ پہچان سکا کہ دلوں کے بھید صرف اللہ تعالیٰ کو ہی معلوم ہیں۔ اس لیے سادہ لوح لوگ جن کے دلوں میں اسلام کی سر بلندی کی تڑپ تھی مرزا تادیانی کے اس ہم رنگ زمین جال کی اصلیت کو نہ جان سکے اور اندھی عقیدت کا شکار ہوتے چلے گئے۔ ان کی آنکھیں تو اس وقت کھلیں جب ”ختم نبوت“ جو ہر سچے مسلمان کے ایمان کی بنیاد ہے، کا انکار کیا گیا۔ انکار ختم نبوت کا یہ اعلان فدیایان رسالت کے لیے نازیانے کا حکم ثابت ہوا اور انہوں نے ایک لمحہ ضائع کیے بغیر مرزا تادیانی کے ساتھ ہر قسم کا تعلق ختم کر دیا۔ خاندانِ اقبال تو اس سے بہت پہلے اس گروہ سے کنارہ کش ہو چکا تھا جس کی تائید خود مرزا بشیر احمد ”سیرت المہدی“ میں فرما چکے ہیں۔ اس کے بعد کسی قسم کے شک کی گنجائش باقی نہیں رہ جاتی کہ خاندانِ اقبال کا کوئی دوسرا فرد اس گروہ میں شامل نہیں رہا اور انہوں نے ہمیشہ دنیا پر دین کو ترجیح دی۔

رہے ہیں اور ہیں فرعون میری گھات میں اب تک
مگر کیا غم کہ میری آستیں میں ہے یدِ بیضا!

(بالِ جبریل)

آخری حسرت

”مظلوم اقبال“ میں ”آخری ملاقات“ کے عنوان کے تحت جناب شیخ اعجاز احمد صاحب نے اپنے عظیم بیچا جان سے آخری ملاقات کا بڑا عجیب و غریب احوال بیان فرمایا ہے..... ذرا ان کے الفاظ ملاحظہ کریں:

”میں نے عرض کیا میری رخصت آج ختم ہو رہی ہے لہذا میں رات کی گاڑی سے وہاں جا رہا ہوں..... انہوں نے گاؤں تکلیہ سے سر اٹھا کر میری طرف دیکھا اور مصالحوں کے لیے اپنا ہاتھ بڑھا دیا۔ میں نے مصالحوں کیا تو نجیف آواز میں ”خدا حافظ“ کے الفاظ سنائی دیئے۔ یہ سب باتیں ان کے معمول کے بالکل خلاف تھیں..... ان کے ہاں قیام کے بعد جب کبھی رخصت ہونے کے لیے ان کی خدمت میں حاضر ہوتا تو پنجابی میں صرف اتنا فرماتے..... ”اچھا چلیاں اے“ (اچھا جا رہے ہو) وہ نہ تو کبھی مصالحوں کے لیے ہاتھ بڑھاتے نہ ہی خدا حافظ کہتے..... رخصت کا یہ خلاف معمول انداز مجھے کچھ عجیب سا محسوس ہوا“۔

اگر آپ کے پاس ایک درد مند دل اور اس میں ہلکی سی تڑپ موجود ہے تو تھوڑا سا یکسو ہونے سے حضرت علامہ کے اس غیر معمولی طرز عمل کا جواز کسی حد تک سمجھ میں آ جاتا ہے۔ شیخ اعجاز احمد صاحب نے بھی طرز عمل میں غیر معمولی بات محسوس ضرور کی مگر اس پیغام تک رسائی نصیب نہ ہوئی جو ان کو عم محترم دینا چاہ رہے تھے۔ یقیناً وہ اس پیغام کی گہرائی تک نہیں پہنچ پائے کہ آخر کیوں یہ عظیم شخصیت جو ذہنی اور جسمانی طور پر ہمیشہ اس قدر قوی رہی، جس نے اپنی پوری زندگی کفر و الحاد کی قوتوں کے خلاف باقاعدہ جہاد کیا اور جو اپنی قوم اور ملت کے لیے باطل کے سامنے ہمیشہ سینہ سپر رہی، جس نے اپنا سب کچھ ملک و قوم کی بھلائی کے لیے ہمیشہ داؤ پر لگائے رکھا اور جس نے کبھی بھی اپنے بڑے سے بڑے فائدے کو سوا او اعظم پر فرویت نہیں دی وہ آخر آج اس قدر کمزور کیوں پڑ گئی..... اس کی گرفت اتنی بے جان کیوں ہو رہی ہے اور آج اس نے مجھے یہ شرف کیوں بخشا ہے کہ وقت رخصت مردہ سہی آہی مگر ہاتھ ملایا اور خدا حافظ کہا.....

کاش! اعجاز صاحب اپنے عم محترم کی اس وقت کی دلی کیفیت جان سکتے اور ان کی آخری وقت کی وہ خواہش جو انہوں

نے اپنے اس بھتیجے سے کی تھی جو خود کو ان کا بڑا امزان آشنا سمجھا کرتا تھا اور جس سے انہوں نے اور ان کے برادر بزرگ نے بڑی امیدیں وابستہ کی تھیں۔ مگر نہیں، شیخ اعجاز احمد صاحب کی قسمت میں وہ اعزاز شاید نہیں تھا، جو حضرت علامہ علیہ الرحمۃ نے اس وقت انہیں حاصل کر لینے کا اشارہ دیا۔

تھوڑا سا اس غیر معمولی طرز عمل کی گہرائی میں جانے کی کوشش کیجئے۔ ذرا ایک حساس دل سے اس صورت حال کا موازنہ کریں کہ کس طرح ایک کمزور بلکہ مردہ سا ہاتھ اعجاز صاحب کے ہاتھ میں دے کر حضرت علامہ ان سے کیا کہنا چاہ رہے تھے..... یقیناً اس وقت تک حضرت علامہ علیہ الرحمۃ کو اپنے وقتِ آخرت کے بالکل قریب ہونے کا پورا پورا ادراک ہو چکا تھا اور انہیں یہ بھی احساس تھا کہ اعجاز کے ساتھ یہ ان کی آخری ملاقات ہے..... انہوں نے کسی دوسرے سے کیوں اس طرح مصافحہ نہیں کیا اور نہ ہی خدا حافظ کہا؟ حالانکہ دم واپس تک لوگ ان کے قریب موجود تھے۔

کیا اس وقت اپنے غیر معمولی طرز عمل سے حضرت علامہ علیہ الرحمۃ نے یہ احساس دلانے کی کوشش نہیں کی کہ اچھا اب میرا دم واپس ہے، شاید دوبارہ ملاقات ممکن نہ ہو..... خدا حافظ میرے بیٹے! میرے حال پر رحم کھاؤ اور مجھے اس ندامت سے بچالو جس کے قابل میں خود کو نہیں پا رہا..... میرا دل اس وقت کے خوف سے بیٹھا جا رہا ہے، جب مجھ سے تمہارے بارے میں باز پرس ہوگی وہاں میں کیا جواب دوں گا..... یہ سوچ سوچ کر میرا دماغ ماؤف ہو چکا ہے اور میرے ہاتھوں پیروں سے ابھی سے ہی جان نکل رہی ہے۔ خدا جانے وہاں میرے ساتھ کیا معاملہ پیش آتا ہے۔ اور یہ سب کچھ تمہاری اور صرف تمہاری وجہ سے ہو گا، صرف تم ہی مجھے اس گرداب سے نکال سکتے ہو کہ تم نے جو داغ میرے ہی نہیں بلکہ پورے خاندان کے نصیب پر لگایا ہے، خدا را سے ختم کر دو کیونکہ یہ میرے لیے ناقابل برداشت ہو رہا ہے کہ روزِ محشر میں کس منہ کے ساتھ اس عظیم ہستی کا سامنا کروں گا کہ جس کے ساتھ تم نے میرے اپنے خون نے بے وفائی کی.....؟

میرے بیٹے! میں نے ساری زندگی جس کی عظمت کے گن گائے اور جس کی محبت میرا سب سے عزیز سرمایہ حیات ہے اور جس کی شفاعت پر میں تکیہ کیے بیٹھا ہوں اور میدانِ حشر میں ”دارِ امید شفاعتِ زہدِ اقبال“ مگر تم نے یہ کیا کر دیا، اسی کے سامنے میری رسوائی کا سامان کر دیا..... میں اب کس طرح وہاں شفاعت کے لیے دستِ سوال دراز کر سکوں

گا..... میری نگاہ تو یہاں نہیں اٹھ رہی وہاں کیا بنے گا.....؟

مگر حضرت علامہ علیہ الرحمۃ نے جو پر حسرت نگاہیں اعجاز صاحب پر ڈالی تھیں اور بے جان سا ہاتھ ان کے ہاتھ میں دے کر خدا کی پناہ کے لیے سوالی بنے تھے اس کا کوئی فائدہ نہ ہوا اور اعجاز صاحب بغیر کوئی خاص اثر قبول کیے وہاں سے رخصت ہو گئے..... اور صرف چند گھنٹوں بعد یعنی ۲۱ اپریل ۱۹۳۸ء صبح صادق کے وقت اس عظیم شخصیت نے اپنی جانِ جانِ آفریں کے سپرد کر دی اور اس عظیم روح کو اپنی اس آخری حسرت کو شرمندہ تعبیر دیکھنا نصیب نہ ہوسکا کہ وہ اپنے خون کو منکرینِ ختم نبوت کے گروہ سے الگ دیکھ کر سرخرو اور سر بلند اس جہانِ فانی سے عالم جاودانی کی جانب کوچ کرتی..... کاش!

مثنوی ”موز بے خودی“ میں شاعر مشرق نے اپنے بچپن کے ایک واقعہ کا ذکر کرتے ہوئے اپنے والد بزرگوار کی زبانی جو نصیحت بیان فرمائی ہے اس کا ایک حصہ مندرجہ بالا صورتِ حال پر بھی بڑی اچھی طرح منطبق ہوتا ہے۔ حضرت علامہ علیہ الرحمۃ فرماتے ہیں۔

اے صراحت مشکل از بے مرکی	من چه گویم چوں مرا پرسد نبی
”حق جوآنے مسلمے با تو سپرد	کو نصیبے از دستاغم نبرد
از تو ایں یک کار آساں ہم نشد	یعنی آں انبار گل آدم نشد“
در ملامت نرم گفتار آں کریم	من راین خلت و امید و بیم
اند کے اندیش و یاد آر اے پر	اجتماع امت خیر البشر
باز ایں ریش سفید من مگر	لرزہ بیم و امید من مگر
بر پدر ایں جو نازیبا مکن	پیش مولا بندہ را رسوا مکن

حضرت علامہ نے جس دردناک انداز میں اپنے والد گرامی کی طرف سے یہ کہا ہے کہ جب روزِ محشر نبی کریم ﷺ مجھ سے باز پرس فرمائیں گے کہ..... ”ہم نے ایک مسلمان تمہارے سپرد کیا تھا کہ اسے صحیح طور پر انسان بناؤ مگر یہ

آسان کام بھی تم سے مکمل نہ ہوسکا اور مٹی کے اس ڈھیر کو تم انسان نہ بنا سکے؟“ میرے خیال میں اب یہی صورتِ حال علامہ علیہ الرحمۃ کے ساتھ بھی پیش آنے والی ہے اور ان سے بھی اسی قسم کے سوالات شیخ اعجاز صاحب کے بارے میں

پوچھے جائیں گے اور یقیناً وہ اسی وجہ سے لرزنا اور ترساں تھے اور وقتِ آخر زبانِ حال سے یہی استدعا کر رہے تھے کہ میرے بیٹے! مجھے اس سے بچالے اور میرے ان سفید بالوں پر ترس کھاؤ اور مجھے میرے مولا کے حضور روانہ کرو..... کیونکہ ع

جن کے رتبے ہیں سو ان کی سوا مشکل ہے!

”والدہ مرحومہ“ کا وقتِ آخر

ماں کے مرض الموت میں مبتلا ہونے پر علامہ اقبالؒ کی

بے چینی اور بے بسی

یہ ۱۹۱۴ء کے موسمِ گرما کا ذکر ہے کہ بے بی (والدہ اقبال) جو اب خاصی کمزور ہو چکی تھیں اور گزشتہ چند برسوں سے کسی نہ کسی وجہ سے علیل چلی آ رہی تھیں..... دردِ گردہ کی شکایت تو خدا جانے کب سے تھی اور اس کے لیے پتہ نہیں کیا گیا اور کون کون سے نسخہ جات ان کے زیرِ استعمال رہ چکے تھے۔ اسی تکلیف کی بنا پر ایک عرصہ سے وہ روزے رکھنے سے معذور ہو چکی تھیں اور ہر سال فدیہ رمضان دیا کرتی تھیں۔ ان دنوں چونکہ موسمِ گرما کی تعطیلات تھیں اس لیے حضرت علامہ علیہ الرحمۃ بھی سیالکوٹ آئے ہوئے تھے۔ ایک روز بے بی کو ہلکا سا بخار ہوا اور چند روز میں اس نے موسمی بخار بن کر خاصی شدت اختیار کر لی۔ کمزور تو وہ پہلے ہی تھیں جس کی وجہ سے قوتِ مدافعت تقریباً ختم ہو چکی تھی، چنانچہ بالکل چارپائی سے جا لگیں۔ گھر کے تمام افراد بے حد فکر مند ہو گئے۔ علامہ صاحب کی خواہش تھی کہ بے بی کو علاج کے لیے لاہور لے جائیں لیکن وہ کسی قیمت پر سیالکوٹ چھوڑنے پر آمادہ نہ تھیں۔ چنانچہ یہیں پر جیسا ممکن تھا، علاج معالجہ ہوتا رہا۔ مگر کمزوری تھی کہ دن بدن بڑھتی ہی جا رہی تھی۔ حضرت علامہؒ تعطیلات کے اختتام پر بادلِ نحو استہ لاہور واپس چلے گئے کیونکہ کئی ایک کام وہاں پر رکے ہوئے تھے۔ مگر تقریباً روزانہ خیریت معلوم کرنے کے لیے خط ان کا آتا تھا یا کسی اور ذریعے سے والدہ کی خیریت معلوم کرتے تھے۔ ان دنوں ابھی ٹیلیفون اتنا عام نہیں ہوا

تھا، البتہ تارکی سہولت موجود تھی۔ چنانچہ بھی، بھی تارکے ذریعے بھی احوال دریافت کر لیتے تھے۔

بخار نے کسی طرح بے جی کا پیچھا نہ چھوڑا اور وہ دن بدن کمزور سے کمزور تر ہوتی چلی گئیں۔ صاف نظر آ رہا تھا کہ یہ بخار صرف ایک بہانہ ہے اور درحقیقت وہ آہستہ آہستہ مرض الموت میں مبتلا ہوتی جا رہی ہیں۔ اکتوبر کے وسط تک ان کی طبیعت بے حد خراب ہو گئی اور کمزوری اس قدر بڑھ گئی کہ بلنا جلنا تک ممکن نہ رہا۔ علامہ علیہ الرحمۃ کو صورت حال سے آگاہ کیا گیا تو وہ پہلی فرصت میں سیالکوٹ پہنچ گئے۔ والدہ کی دن بدن بگڑتی ہوئی صحت نے انہیں بے حد پریشان کر دیا۔ وہ اپنی پیاری ماں کے لیے اس قدر بے چین تھے کہ دن رات ماں کے سر ہانے سے اٹھتے ہی نہ تھے۔ وہ

سیالکوٹ میں میسر ڈاکٹروں اور حکیموں کے علاج سے مطمئن نہ تھے اس لیے لاہور سے اپنے دوست ڈاکٹروں کو بلوایا مگر کوئی تدبیر کارگر ثابت نہ ہوئی اور ”مرض بڑھتا گیا جوں جوں دوا کی“۔

نومبر کے شروع میں بے جی بالکل بے سدھ ہو چکی تھیں..... کوئی غذا اخلق سے نیچے نہیں اترتی تھی۔ بس پانی کے چند قطرے باقی تھے۔ دن بدن پیار کا وہ چاند جو گزشتہ ۸۰ برس سے اپنی پیاری اور مہربان کرنیں چار سو، کھیرتا اور ہر کسی پر نچھاور کر رہا تھا اور جس کی ٹھنڈی چھاؤں میں ’بالے‘ نے اپنا بچپن اور جوانی بنائی تھی، آہستہ آہستہ ڈھلتا جا رہا تھا اور صاف نظر آ رہا تھا کہ یہ مہربان چہرہ اب بہت جلد آنکھوں سے اوجھل ہونے کو ہے..... ہمیشہ کے لیے..... پھر کبھی نظر نہ آنے کے لیے۔ حضرت علامہ علیہ الرحمۃ اس صورت حال سے اس قدر راسخہ اور بے بس تھے کہ ان کو کچھ نہیں سوچتا تھا کہ کس طرح اپنی اس عزیز ترین ہستی کو سفر آخرت سے روک لیں.....!

انسان آج ترقی کے مراحل طے کرتا ہوا کہاں سے کہاں پہنچ گیا ہے..... یہ ایجادات یہ سائنس کی عظیم کامیابیاں اور بلند بانگ دعوے..... مگر اس مقام پر آ کر انسان بے بس ہو جاتا ہے، کوئی طاقت، کوئی بڑی سے بڑی ایجاد، کوئی دعویٰ، کچھ یہاں کام نہیں آتا۔ یہاں ہر کوئی بے دست و پا ہو جاتا ہے..... کسی کے بس میں کچھ بھی تو نہیں رہ جاتا..... ہر انسان اپنے پیاروں کو نکھڑتا ہوا دیکھتا ہے مگر کچھ نہیں کر سکتا..... کچھ بھی تو نہیں..... یہ وہ مقام ہے جہاں انسان کو اپنی حیثیت کا پتہ چلتا ہے کہ اس عظیم و قدیر کے سامنے تمام قوتیں پرکاہ کے برابر ہیں۔ تمام دعوے دھرے کے دھرے رہ جاتے ہیں اور بے بس انسان کے بس میں ایک دوسرے کو تلقین صبر کے سوا کچھ بھی نہیں رہ جاتا.....!

انہی دنوں عید الاضحیٰ بھی آئی مگر وہاں عید اور قربانی کا کسے ہوش تھا۔ اقبال منزل پر تو موت کا سنانا چھایا تھا۔ پورا گھر

اپنی مالکن کے لیے سوکوار تھا۔ وہ مالکن جو ایک طویل مدت سے اس گھر پر حکومت کرتی رہی تھی، کبھی کسی کو شکایت کا موقع نہیں دیا..... پورا گھرانہ بلکہ اڑوسی پڑوسی محلہ داران کی نیک اور پیاری عادات کے دیوانے تھے۔

ماں کا احسان

یہاں مجھے پھوپھی کریمی بی خلد آشیانی سے شنید ایک واقعہ یاد آ رہا ہے جو ان دنوں سے متعلق ہے جب بے جی مرض الموت میں مبتلا تھیں۔ وہ بتایا کرتی تھیں کہ:

”جن دنوں بے جی شدید بیمار ہوئیں، میں سیالکوٹ میں موجود نہیں تھی۔ جیسے ہی مجھے اطلاع ملی میں لشتم پشتم سیالکوٹ پہنچی۔ گھر میں داخل ہوئی تو یوں محسوس ہوا کہ ہر طرف موت کا سکوت طاری ہے۔ بے جی کے کمرے میں پہنچی تو ان کو دیکھ کر دل دھک سے رہ گیا۔ وہ بستر میں بے ہوش پڑی تھیں اور چہرے پر موت کی زردیاں کھنڈ رہی تھیں۔ زہنب!۔

چیخ کر میرے گلے لگی تو میری بھی چیخیں نکل گئیں۔ میں نے بے جی کے چہرے کو دونوں ہاتھوں میں تھام لیا اور زار و قطار رونے لگی۔ بھابھی لاجی نے مجھے گلے سے لپٹا کر دلاسا دیا اور صبر کی تلقین کی۔ پھر آہستہ سے میرے کان

میں کہا..... ”جاؤ میاں جی سے مل لو تمہارے دونوں بھائی بھی وہیں ہیں۔“

میں افناں و خیزاں میاں جی کے کمرے میں پہنچی اور ان کی گود میں سر رکھ کر زور زور سے رونے لگی۔ انہوں نے رونے سے منع کرتے ہوئے شفقت سے میرے سر پر ہاتھ پھیرا اور دعا کے لیے تلقین کی۔ دونوں بڑے بھائی عطاء محمد صاحب اور محمد اقبال صاحب بھی وہیں موجود تھے۔ بھائی عطاء محمد صاحب تو بچوں کی طرح دھاڑیں مار مار کر رونے چلے جا رہے تھے۔ میرے وہاں پہنچنے سے ان کا رونا مزید تیز ہو گیا۔ میاں جی بے چارے بار بار انہیں منع کر رہے تھے مگر ان پر کچھ اثر نہیں ہو رہا تھا اور وہ بے دست و پا بس روئے ہی چلے جا رہے تھے۔

تینوں باپ بیٹے اس وقت بے حد پریشان تھے اور بے جی کی بیماری میں آفاقے کی بجائے شدت نے ان سب کو ہلکان کیا ہوا تھا۔ ساتھ ساتھ وہ بے جی کی عظیم شخصیت کے متعلق بھی رطب اللسان ہو رہے تھے اور گن گن کر ان کی خوبیاں بیان کر رہے تھے۔ دوران گفتگو اقبال بھائی ایک دم بڑے جذباتی ہو گئے اور فرمایا..... ”میاں جی! میں تو اپنی ماں کے اس احسان کا بدلہ نہیں چکا سکوں گا جو اس نے میرا دودھ بند کر کے مجھ پر کیا تھا۔“ میں نے دیکھا کہ ان کی آنکھیں چھلکنے کے قریب تھیں اور بڑی مشکل سے خود کو سنبھالے ہوئے تھے۔ ان کی اس بات پر میاں جی خاموش اور

دلگیر سے بیٹھے رہے مگر بھائی عطا محمد زور زور سے سر ہلاتے جا رہے تھے اور مزید شدت سے روتے چلے جا رہے تھے۔ اس بار میاں جی نے ذرا سختی سے انہیں ڈانٹا..... ”عطا محمد بس خاموش ہو جاؤ..... یہ عورتوں کی طرح رونا دھونا اب بند کرو“۔ چنانچہ بھائی صاحب نے زور سے رومال میں ناک صاف کیا اور دبا کر آنکھیں صاف کرنا چاہیں مگر آنسو تھے کہ کسی طور تھمنے کا نام ہی نہیں لے رہے تھے..... وہ بے چارے بے بس تھے۔

اقبال بھائی صاحب نے بے جی کے جس احسان کا ذکر کیا تھا مجھے اس کے متعلق بس واجبی سا معلوم تھا۔ وہ مجھ سے تقریباً تین برس بڑے تھے اس لیے ان کی شیر خواری کے زمانے کے بارے میں میری معلومات محدود تھیں۔ میں نے میاں جی کی طرف سوالیہ نظریں اٹھائیں۔ میں میاں جی کی بڑی لاڈلی تھی اور وہ ہر بات مجھے بتا دیا کرتے تھے مگر اس کے متعلق انہوں نے کبھی تفصیل نہیں بتائی تھی۔ میاں جی بولے..... ”یہ بڑی پرانی بات ہے اور بہت کم لوگ اس سے واقف ہیں کیونکہ تمہاری بے جی نے مجھ سے وعدہ لیا تھا کہ میں اس کا ذکر کسی سے نہ کروں۔ میں نے ابھی ابھی اس کا تفصیلی ذکر شاید پہلی بار تمہارے دونوں بھائیوں سے کیا ہے۔ اب تمہیں بھی سنائے دیتا ہوں۔ جن دنوں اقبال ابھی کمسن تھا اور ماں کا دودھ پیتا تھا تمہاری بے جی کو یہ وہم ہو گیا کہ میری کمائی میں کچھ ملاوٹ ہے۔ دراصل ان دنوں میں ایک جگہ ملازمت کر رہا تھا اور امام ابی بی کو یہ خیال ہوا کہ جو تنخواہ مجھے وہاں سے ملتی ہے وہ درست ذرائع سے

حاصل نہیں ہوتی۔ میں نے انہیں بہت سمجھایا کہ ایسی کوئی بات نہیں اور اگر ہے بھی تو میں تو پوری دیانتداری سے اور محنت سے اپنا کام انجام دیتا ہوں۔ اس لیے میری کمائی پر شک کی کوئی گنجائش نہیں۔ مگر ان کی تسلی کسی طرح نہ ہو سکی اور انہوں نے فوراً اقبال کو اپنا دودھ پلانا بند کر دیا۔ اپنا کچھ زیور فروخت کر کے ایک بکری خرید لی اور اس کا دودھ اقبال کو تب تک پلایا جب تک پوری طرح تسلی نہ ہو گئی کہ میری آمدن بالکل پاک صاف ہے۔ اس دوران تمہاری ماں نے

اقبال کو اپنا دودھ بالکل نہیں پلایا اور اس طرح یہ کہنا بے جا نہ ہوگا کہ بچپن سے ہی اس کے لیے رزق حلال کا پورا پورا اہتمام کیا اور مشتبہ کمائی سے دودھ کا ایک قطرہ بھی اس کے جسم میں نہیں جانے دیا۔“

داغِ محمود تیری جبین پر ہوا تو کیا
سجدہ وہ کر کہ روئے زمیں پر نشاں رہے

(اقبال)

۹ نومبر ۱۹۱۴ء! کا دن شاید حضرت علامہ علیہ الرحمۃ کی زندگی کا تاریک ترین دن رہا ہوگا کہ آخر وہ گھڑی آن پہنچی

جب ان کی عزیز ترین ہستی ان کی والدہ محترمہ ان سے بچھڑ گئیں۔ اور وہ مجبور اور بے بس کچھ بھی تو نہ کر سکے..... اِنَّا لِلّٰہِ
وَ اِنَّا اِلَیْہِ رَاجِعُونَ

اپنی بے بسی کا اظہار انہوں نے اپنی مشہور نظم ”والدہ مرحومہ کی یاد میں“ جس میں انہوں نے اپنی والدہ کا مرثیہ لکھا کی ابتدا میں یوں کیا:

ذرّہ ذرّہ دہر کا زندانیء تقدیر ہے
پردہٴ مجبوری و پچا رنگی تدبیر ہے
آسماں مجبور ہے شمس و قمر مجبور ہیں
انجم سیماں پا رفتار پر مجبور ہیں
بے شکست انجام غنچے کا سبو گلزار میں
سبزہ و گل بھی ہیں مجبور نمو گلزار میں
نغمہٴ بلبل ہو یا آواز خاموش ضمیر
ہے اسی زنجیرِ عالمگیر میں ہر شے اسیر!
آنکھ پر ہوتا ہے جب یہ سزِ مجبوری عیاں
شک ہو جاتا ہے دل پر اشک کا سیلِ رواں
قلبِ انسانی میں رقصِ عیش و غم رہتا نہیں
نغمہ رہ جاتا ہے لطفِ زیر و بم رہتا نہیں
علم و حکمت رہزنِ سامانِ اشک و آہ ہے
یعنی اک الماس کا کلوا دل آگاہ ہے!
گرچہ میرے باغ میں شبنم کی شادابی نہیں
آنکھ میری مایہ دارِ اشکِ عتابی نہیں

جانتا ہوں آہ! میں آلامِ انسانی کا راز
ہے نوائے شکوہ سے خالی مری نطرت کا ساز
میرے لب پر قصہء نیرنگیءِ دوراں نہیں
دل میرا حیراں نہیں، خداں نہیں، گریاں نہیں
پر تری تصویرِ قاصدِ گریہءِ پیہم کی ہے
آہ! یہ تردیدِ میری حکمتِ محکم کی ہے

(بانگِ درا)

میاں جی نے اپنی رفیقہء حیات کا کفن خود سیا اور خواتین کو میت پر اوایلا کرنے سے سختی کے ساتھ منع فرمایا۔ چنانچہ بہوؤں اور بیٹیوں کی آنکھوں سے خاموش آنسوؤں کی برسات تو ہوتی رہی مگر کسی کی آواز نہ نکلی..... مگر بے جی کے بڑے بیٹے شیخ عطا محمد صاحب کسی طور نہیں مان رہے تھے اور اپنی ماں کے لیے بچوں کی طرح بلک بلک کر روئے جا رہے تھے..... چھوٹا بھائی (علامہ صاحب) بڑے کو سمجھاتا اور تسلیاں دیتا رہا، وہ خود اپنے عظیم والد کی طرح رضائے الہی پر شا کرو صابر رہا مگر چہرے پر حزن و ملال چھایا رہا۔ ضبطِ گریہ نے دونوں باپ بیٹے کا برا حال کر دیا مگر صبر کا دامن کسی طرح نہ چھوڑا۔

آہ! یہ ضبطِ نفاں غفلت کی خاموشی نہیں!
آگہی ہے یہ دلآسانی، فرہوشی نہیں!

(بانگِ درا)

وفات کے دوسرے روز یعنی ۱۰ نومبر کو فوتیگی کی اطلاع سیکلٹری میونسپل کمیٹی کے شعبہ پیدائش و اموات کو دی گئی۔ اس کے لیے میاں جی یا شیخ عطا محمد نے علی محمد صاحب کو روانہ فرمایا۔ چنانچہ میونسپل ریکارڈ میں ۱۰ نومبر ۱۹۱۴ء کو مندرجہ ذیل اندراج ریکارڈ ہوا جس کی فوٹو کاپی شامل کتاب ہے۔ اندراج کی تفصیلات اس طرح ہیں:

حضرت علامہ علیہ الرحمۃ بے جی کی شدید علالت کی وجہ سے ان کی وفات سے کافی روز پہلے ہی سیالکوٹ تشریف لے آئے تھے اور ان کی وفات کے بعد کافی روز یہیں مقیم رہے اور رواج کے مطابق اقبال منزل کے سامنے گلی میں ”پھوڑی“ ڈال کر فاتحہ خوانی کے لیے بیٹھے رہے۔ ماں کی وفات کا دکھ کو ان کے لیے ناقابل برداشت تھا مگر ولدِ گرامی شیخ نور محمد صاحب کی تھلید میں صبر کا دامن ہاتھ سے جانے نہ دیا اور مردانہ و اس عظیم غم کو برداشت کیا اور اپنے والد کے لیے باعثِ تقویت ہوئے۔ تین روز بعد ”سوم“ کی رسم ادا کی گئی اور رواج کے مطابق ختم قرآن دلویا گیا۔ ۱۱ نومبر ۱۹۱۴ء کو ختمِ قل سے فراغت کے بعد علامہ علیہ الرحمۃ نے ایک خط اپنے دوست سرکشن پرشاد کے جواب میں تحریر کیا اور اس حادثہ کا نیکہ خبر دی:

سیالکوٹ

۱۱ نومبر ۱۹۱۴ء

سرکارِ والا، تسلیم!

سرکارِ بھرتی پیام مبارک با عید اور اس کے بعد منظوم عید کارڈ دونوں چیزیں مل گئی تھیں۔ اس سال میرے لیے عیدِ محرم کا حکم رکھتی تھی۔ والدہ مکرمہ چھ سات ماہ سے بیمار تھیں۔ ۹ نومبر کی صبح کو ان کا انتقال ہو گیا۔ ان کی علالت کی پریشانی اور بے اطمینانی کی وجہ سے اس سے پیشتر آپ کی خدمت میں خط نہ لکھ سکا۔ کئی دنوں سے سیالکوٹ میں مقیم ہوں۔ آج ان کا سوم ہے۔ کل یا پرسوں لاہور واپس جاؤں گا۔ زیادہ کیا عرض کروں۔ پریشان ہوں اور بس دعا کیجئے۔

والسلام

آپ کا اقبال۔^۲

چند روز مزید قیام کے بعد علامہ صاحب واپس لاہور تشریف لے گئے۔ وقتِ رخصت جب بڑے بھائی کے گلے لگے تو شیخ عطا محمد مرحوم کچھ اس شدت سے روئے کہ علامہ صاحب کی آنکھوں کے بندھی ٹوٹ گئے اور اتنے روز کا ضبط گریہ آخراً ختم ہو گیا اور دونوں بھائیوں نے رور و کر خوب دل ہلکا کیا۔ میاں جی بھی خاموش اور دلگیر بیٹھے رہے اور حسبِ عادت کسی کو رونے سے منع نہ کیا۔ شاید وہ خود بھی اس وقت ایسی ہی کیفیت سے دوچار تھے اور ان کا دل بھی خون

کے آنسو رو رہا تھا۔ آخر کافی دیر بعد انہوں نے ہمت کر کے دونوں بیٹوں کو دلاسا دیا تو ان کو کچھ قرا آیا۔
دسمبر کے آخری ہفتہ میں چہلم کی رسومات ادا کی گئیں اور حضرت علامہ علیہ الرحمۃ نے بھی ان میں شرکت فرمائی۔
سوئے اتفاق کہ انہوں نے چہلم سے متعلق بھی سرکشن پر شادی کو ۲۸ دسمبر ۱۹۱۴ء کو یوں اطلاع دی:

لاہور

۲۸ دسمبر ۱۹۱۴ء

سرکار والا! تسلیم:

آپ کا نوازش نامہ عین اس وقت ملا جب کہ میں سیالکوٹ سے لاہور کے لیے تیار ہو رہا تھا۔
والدہ مرحومہ کا چہلم تھا جو بخیر و خوبی ختم ہوا۔ ابھی لاہور پہنچا ہوں۔

آپ کا خادم محمد اقبال لاہور!

حضرت علامہ علیہ الرحمۃ کی مشہور اور شاہکار نظم ”والدہ مرحومہ کی یاد میں“ کا ہر شعر اپنی جگہ ایک علیحدہ جہان لیے ہوئے ہے۔ دنیا مانتی ہے کہ اس سے پر اثر اور بامعنی مرثیہ شاید ہی کسی نے اپنی ماں کی یاد میں کہا ہو۔ مگر اس کے اختتامی مندرجہ ذیل اشعار میں انہوں نے اپنی والدہ کو جس طرح نذرانہ عقیدت پیش کیا ہے وہ واقعی فقید المثال ہے:

دامِ سیمینِ تخیل ہے مرا آفاق گیر
کر لیا ہے جس سے تیری یاد کو میں نے اسیر!
یاد سے تیری دل درد آشنا معمور ہے
جیسے کعبے میں دعاؤں سے نضا معمور ہے
وہ فرائض کا تسلسل نام ہے جس کا حیات
جلوہ گا ہیں اس کی ہیں لاکھوں جہان بے ثبات
مختلف ہر منزل ہستی کی رسم و راہ ہے
آخرت بھی زندگی کی ایک جولانگاہ ہے

ہے وہاں بے حاصلی کشتِ اہل کے واسطے
سازگار آب و ہوا تخمِ عمل کے واسطے
نورِ فطرتِ ظلمتِ پیکر کا زندانی نہیں
تنگ ایسا حلقہء افکارِ انسانی نہیں
زندگانی تھی تری مہتاب سے تابندہ تر
خوبتر تھا صبح کے تارے سے بھی تیرا سفر
مثلِ ایوانِ سحر مرقدِ فروزاں ہو ترا
نور سے معمور یہ خاکی شبستاں ہو ترا
آسماں تیری لحد پر شبنمِ انشانی کرے!
سبزہٴ نو رستہ اس گھر کی نگہبانی کرے!

(بانگِ درا)

اے رو بہک چہانہ نشستی بجائے خویش
باشیر پنچہ کردی و دیدی سزائے خویش

(بیدل)

خاندان اقبال کی غربت اور ناداری اور حضرت علامہ کی کجرات والی سسرال کی امارت کے تذکرے آج کل بہت سی کتابوں میں کیے جا رہے ہیں اور ایک مخصوص طبقہ یہ ثابت کرنے پر تلا ہوا ہے کہ جس وقت حضرت علامہ علیہ الرحمۃ کی پہلی شادی ہوئی تو ان کا خاندان ان کی سسرال کے مقابلے میں بالکل کوئی حقیقت اور حیثیت نہیں رکھتا تھا۔ شیخ نور محمد مرحوم بے چارے ٹو پیاں بنانے کا کاروبار کرتے تھے بلکہ یہاں تک کہ:

”شیخ نور محمد جو ٹو پیاں سی کر اپنے خاندان کا پیٹ پالتے تھے“!

یہ ذکر کچھ اس طرح کیا جا رہا ہے کہ حقارت کا پہلو صاف نظر آتا ہے۔ یعنی ایک ٹوپی سینے والے کی یہ جرات کہ ”رئیس کجرات“ کے خاندان کی ناز و نعم میں پلی ہوئی بیٹی کے ساتھ اپنے فرزند کی شادی رچالی..... وہی طبقاتی عصبیت وہی اسلام کے منافی خیالات۔ شیخ نور محمد صاحب اگر ٹو پیاں سینتے تھے تو اپنے دو ہاتھوں سے حلال کمائی کرتے تھے۔ کسی کے آگے دست سوال تو دراز نہیں کرتے تھے۔ کیا محنت کر کے حلال روزی کمانا جرم ہے؟ رزق حلال کے حصول کے لیے ہمارے بزرگوں نے کیا کیا جتن نہیں کیے۔ زیادہ دور جانے کی ضرورت نہیں۔ ماضی قریب کی ایک مثال شہنشاہ ہند حضرت اورنگ زیب عالمگیرؒ کی ہے جو اپنے لیے کتابت کر کے اور ٹو پیاں سی کر رزق حلال پیدا کرتے تھے۔ اگر شیخ نور محمد اپنے اجداد کے نقش قدم پر چلتے ہوئے رزق حلال اپنے دو ہاتھوں کی محنت سے اپنے بچوں کے لیے مہیا کرتے تھے تو اس میں حقارت کا کون سا پہلو نکلتا ہے؟

مندرجہ بالا موضوع پر کئی ایک کتابوں میں غلط بیابیاں کی گئی ہیں مگر آج جو کتاب یہاں موضوع سخن ہے وہ حال ہی میں ”اقبال اور کجرات“ کے عنوان کے تحت اشاعت پذیر ہوئی ہے اور اس کے فاضل مصنف نے جو خود کو کسی ”بقراط“ سے کم تصور نہیں فرماتے بڑے عجیب و غریب اعتراضات اور الزامات خاندان اقبال کی مالی حیثیت پر کیے ہیں اور حضرت علامہ علیہ الرحمۃ کے حرم محترم جناب خان بہادر ڈاکٹر عطاء محمد صاحب (سول سرجن) کی امارت کے اس قدر چرچے فرمائے ہیں کہ زمین و آسمان کے غلابے ملانے سے بھی گریز نہیں کیا۔^۲ اگر موصوف ”رئیس کجرات“! تھے تو

خاندان اقبال کو اس سے کیا۔ اس سے خاندان اقبال کو کون سا اور کیا فائدہ ہوا؟ کیا کہیں ایسا کوئی ذکر ابھی تک آیا ہے کہ کوئی غیر معمولی چیز انہوں نے اپنی صاحبزادی کو دیا یا کوئی اور فائدہ ان سے حاصل کیا گیا؟ جب اس قسم کی کوئی بات نہیں تھی تو انہوں نے یہ کیسے لکھا کہ:

”اس موقع کو خان بہادر نے نہیں بلکہ شیخ نور محمد نے ”زریں موقع“ جانا ہوگا۔“^۲

”زریں موقع“ چہ معنی دارد؟ اس موقع سے کون سے زریں فوائد خاندان اقبال کو حاصل ہوئے؟ پھر دوسری جگہ فرمایا..... ”ڈاکٹر عطاء محمد کی جاہ و حشم نے شیخ نور محمد صاحب کو بہت متاثر کیا۔“^۳ کیسی جاہ و حشم؟ اور اگر کچھ تھی بھی تو شیخ نور محمد صاحب کو اس سے کیا فائدہ ہوا؟ ان کے بیٹے کو کیا کوئی مالی یا دوسرا فائدہ ان کے خسر نے پہنچایا؟ کہتے ہیں کہ سچ وہ جو سر چڑھ کر بولے۔ چنانچہ اسی کے مصداق یہ ”بقراط“ خود مانتے ہیں:

”حق مہر دو ہزار روپے مقرر کیا گیا جس میں سے ایک ہزار اسی وقت ادا کیا گیا جب کہ ایک ہزار موصل قرار پایا۔ اس دور کے لحاظ سے حق مہر کی رقم خاصی خطیر تھی۔“^۴

حیرت ہے کہ ایک طرف تو خاندان اقبال کو ایک غریب اور نادار خاندان ثابت کیا جا رہا ہے اور دوسری طرف خود ہی یہ اعتراف بھی فرمایا جا رہا ہے کہ ”حق مہر کی رقم خاصی خطیر تھی۔“ ان کی عقل نارسا پر ماتم کرنے کے علاوہ اور کیا کیا جا سکتا ہے..... واقعتاً اس دور کے حساب سے دو ہزار کا حق مہر کوئی معمولی بات نہیں تھی اور پھر ایک ہزار اسی وقت ادا بھی کر دیا گیا..... آخر کیسے؟ ایک نادار اور غریب خاندان کے لیے یہ کیسے ممکن ہوا؟

میرے خیال میں اس پر کسی طویل تبصرے کی شاید ضرورت نہ پڑے۔ صرف اتنا تجزیہ کافی رہے گا کہ جس خاندان کو ”غریب گھرانہ“^۵ کہا جا رہا ہے وہ تو حق مہر میں خطیر رقم باندھتا ہے اور امیر و کبیر خاندان جس کی امارت اور محل نما

کوٹھی^۶ اور پتہ نہیں کس کس چیز کے متعلق لاف زنی فرمائی جا رہی ہے کی کل جائیداد جس میں وہ محل نما کوٹھی بھی

شامل تھی کی قیمت صرف چودہ ہزار (۱۴۰۰۰) روپے لگتی ہے..... حیرت ہے کیا اس کو امارت کہتے ہیں؟

اس کے علاوہ حضرت علامہ کی بارات کی روانگی کا ذکر فرماتے ہوئے انہوں نے خود ہی ایسا سماں باندھا ہے کہ حیرت

ہوتی ہے کہ یہ سب کچھ جانتے ہوئے بھی انہیں خاندانِ اقبال ایک غریب گھرانہ ہی نظر آ رہا ہے۔

”بارت گجرات روانہ ہونے کے لیے تیار کھڑی ہے۔ بارات میں کوئی ساٹھ ستر افراد شامل ہیں۔“^۱

اس دور میں ایک شہر سے دوسرے شہر میں بارات لے جانا ہی بڑا مشکل ہوگا۔ اس پر مستزاد یہ کہ اتنی بڑی بارات..... ساٹھ ستر افراد کو سیالکوٹ سے گجرات لے کر جانا، یہ کوئی معمولی بات نہیں تھی۔ آخر ایک غریب گھرانے نے کیسے اس کا انتظام کیا۔ پھر انہی کے فرمانے کے مطابق:

”پسرور کی مشہور کنجی پیراندتی کو بھی ساتھ لے کر گئے“^۲

کیا مہترمہ پیراندتی خیر گالی کے طور پر بارات کے ہمراہ چلی گئی ہوگی؟ آخر سیالکوٹ کے اس غریب گھرانے کے ہاتھ یہ تارون کا خزانہ کہاں سے آ گیا کہ وہ اس طرح اسے لٹا رہا تھا؟

اس کے علاوہ ڈاکٹر منیر احمد سلیم صاحب نے علامہ علیہ الرحمۃ کی اس شادی سے پہلے کے کچھ حالات پر بھی اظہارِ خیال فرمایا ہے۔ مثلاً ”اقبال درون خانہ“ (حصہ اول) کا مندرجہ ذیل اقتباس ان کو بڑا ”مصنوعہ خیز“ محسوس ہوا ہے۔

”وہ امتحان دینے گجرات گئے ہوئے تھے کہ وہاں کے سول سرجن خان بہادر عطاء محمد صاحب نے انہیں دیکھا اور پسند فرمایا اور اپنی صاحبزادی کے لیے سلسلہ جنبانی شروع کیا۔ چنانچہ اس وقت کے رواج کے مطابق والدین نے شادی طے کر دی۔“^۳

بلکہ اس بات کا بڑا دکھ بھی ہوا کہ ”گجرات“ کے ایک ”خطاب یافتہ“ سرجن کو جو عزت و امارت کے اعتبار سے اس وقت عروج پر تھے اس قدر ”بے بس“ کیوں دکھایا گیا کہ بے چاروں کو خود ہی سلسلہ جنبانی شروع کرنا پڑا۔^۴

گجرات کے یہ بقرطاس بات پر بھی سچ پا ہوئے ہیں کہ آخر کیوں گجرات کے ایک اعلیٰ اور ارفع خاندان کی اس طرح بے قدری کی گئی جب کہ سیالکوٹ کا خاندان مقابلے میں مالی حالت اور سماجی حیثیت میں بالکل بے وقعت تھا۔^۵

اگر یہ سب کچھ درست تسلیم کر لیا جائے تو سوال پیدا ہوتا ہے کہ آخر ”خان بہادر صاحب“ نے کیوں ایک انتہائی معمولی حیثیت کے خاندان میں اپنی شہزادیوں جیسی ناز و نعم! میں پٹی صاحبزادی کا رشتہ طے کیا جب کہ لڑکا اس وقت نویں یا

دسویں جماعت کا طالب علم تھا؟ سوچنے کی بات ہے کہ آخر کیا مجبوری تھی..... کیا واقعی لڑکی کی عمر ڈھل ۲ نہیں رہی تھی؟ اس زمانے میں جب چھوٹی عمر کی شادیوں کا رواج تھا، کیا ان کی صاحبزادی کافی بڑی نہیں تھی؟* آخر کچھ تو ہو گا کہ اتنے ”امیر و کبیر“ خاندان کی بیٹی کورشتہ نہیں مل رہا تھا۔ آخر کیوں خان بہادر صاحب نے اپنی اتنی اچھی بیٹی کو اس طرح بلا سوچے سمجھے ایک نوں جماعت کے معصوم کے پلے باندھ دیا؟ ڈاکٹر سلیم خود فرما رہے ہیں کہ:

”خان بہادر کی باقی چار بیٹیاں جن خاندانوں میں بیاہی گئیں وہ سب اقبال کے خاندان سے مالی لحاظ سے مستحکم تھے۔“ ۳

تو پھر آخر کیوں بے چاری بڑی صاحبزادی کو ہی غریبوں کے حوالے کیا؟ کچھ تو ہے جس کی پردہ داری ہے!

مندرجہ بالا حقائق کے بعد یہاں صرف اس قدر وضاحت کر دینا کافی ہو گا کہ خاندان اقبال کی طرف سے اب تک شائع ہونے والی کتابوں، جن میں سب سے پہلے ”اقبال درون خانہ“ پھر ”زندہ رود“ اس کے بعد ڈاکٹر نظیر صوفی صاحب کی ”حیات و پیام علامہ اقبال“ اور سب سے آخر میں شیخ اعجاز احمد صاحب کی ”مظلوم اقبال“ ان سب میں کوئی ایسی بات نہیں لکھی گئی جو حضرت علامہ علیہ الرحمۃ کی کجرات والی سرال کے خلاف جاتی ہو۔ حالانکہ علامہ اقبال صاحب کی پہلی شادی کے بارے میں ایسے حقائق موجود تھے جنہیں منظر عام پر لا کر دودھ کا دودھ اور پانی کا پانی کیا جا سکتا تھا..... مگر نہیں! ایسا سوچا بھی نہیں گیا۔ بزرگوں کے توسط سے جو معلومات میرے پاس موجود ہیں انہیں نذو ”اقبال درون خانہ“ (حصہ اول) میں شامل کرنا مناسب خیال کیا اور نہ ہی زیر نظر کتاب یعنی ”اقبال درون خانہ“ (حصہ دوم) میں شائع کر سکوں گا کیونکہ میرا ضمیر اس بات کی اجازت نہیں دیتا کہ میں اپنے خاندان کی بہو کے بارے میں وہ سب کچھ لکھ دوں جو علامہ صاحب کی اہلی زندگی کے اس تاریک پہلو کو منظر عام پر لے آئے جو اصل میں ان کی پہلی شادی کی ناکامی کا حقیقی باعث بنا۔ کیونکہ گھر کی بہو جو خاندان کی عزت ہو کرتی ہے پُر حرف زنی خود اپنے خاندان کو بدنام کرنے کے مترادف ہو گا۔ صرف اسی وجہ سے ہم میں سے کسی نے اب تک کوئی ایسی بات کسی کتاب میں شامل نہیں کی..... ”اقبال درون خانہ“ میں تو اس کا معمولی سا بھی ذکر نہیں کہ آخر کیوں خان بہادر اور رسول سرجن صاحب نے اپنی اس ”عظیم حیثیت!“ سے اس قدر نیچے اتر کر ایک غریب گھرانے میں اپنی ناز و نعم کی پلی اور

بہترین تربیت سے ”مزن صاحبزادی“ بیاہ دی جب کہ لڑکا (علامہ صاحب) ابھی صرف ہائی سکول میں پڑھ رہا

تھا اور بے چارے کا باپ ٹوپیاں سی کر پورے خاندان کی کفالت کرتا تھا۔ جاوید ماموں نے بھی ”زندہ رود“ میں اس موضوع سے ہر ممکن طریق سے پہلو تہی مناسب سمجھی۔ میرے ولید مرحوم جناب ڈاکٹر نظیر احمد صوفی نے بھی ”حیات و پیام اقبال“ میں صرف اشارتاً اس کا ذکر فرمایا اور شیخ اعجاز صاحب نے تو ”مظلوم اقبال“ میں یہاں تک احتیاط برتی کہ علامہ صاحب کے خطوط میں سے وہ حصے تک حذف فرمادئے جن میں انہوں نے اپنی ”اہلی زندگی“ کے متعلق معمولی سا ذکر بھی کیا ہوا تھا۔

”اقبال درون خانہ“ میں جناب ڈاکٹر منیر احمد سلیم کو جو باتیں ”مستحکمہ خیز“ ۳ نظر آئیں ان کی وجہ بھی یہی احتیاط تھی کہ اس کا ذکر جس قدر ممکن ہو، اختصار سے کیا جائے تاکہ اس سلسلے میں کوئی ایسی تفصیل منظر عام پر نہ آنے پائے جو کسی کے لیے بھی باعث شرمندگی یا پشیمانی ہو۔ کیونکہ کسی کا دل دکھانے سے شاید بڑا اگناہ کوئی دوسرا نہیں۔ مگر کچھ احباب شاید دوسروں کے اشاروں پر خواہ مخواہ اہمال کی کھال کھینچنے کے درپے ہیں اور عجیب و غریب تو جیہات کا سہارا لے کر صورت حال کو الجھانے کی کوشش میں مصروف ہیں۔ اب جب کہ ”اقبال درون خانہ“ کا حصہ دوم زیر ترتیب ہے تو خیال تھا کہ اس سلسلے میں تمام ”راز ہائے درون خانہ“ طشت از با م کر دیئے جائیں مگر ابھی تک خود کو اس کے لیے تیار نہیں کر پا رہا ہوں اور شاید میرا منیر اس کی اجازت نہ دے کیونکہ میں اس فرق کو برقرار رکھنا چاہوں گا جو ابھی تک میرے خاندان اور ”دوسروں“ کے درمیان پایا جاتا ہے کیونکہ ہماری تربیت انہی خطوط پر کی گئی ہے۔

آخر میں اس سلسلے میں ڈاکٹر سلیم صاحب کی تھوڑی سی اصلاح ضرور کرنا چاہوں گا تاکہ وہ آئندہ محتاط رہیں اور ہر کسی کی گپڑی اچھالنا اپنا وظیفہ نہ بنائیں۔ میں مانتا ہوں کہ وہ ”خان بہادر صاحب“ سے بے حد متاثر ہیں اور انہیں پوری کائنات ان کے سامنے بیچ نظر آ رہی ہے، مگر ان کا کیا خیال ہے کہ خان بہادر ڈاکٹر عظیم صاحب (مرحوم) پہلے اور آخری خطاب یا نئے انسان تھے۔ اگر کجرات میں صرف ایک خطاب یا نئے شخصیت پیدا ہوگئی تو وہ کیا چاہتے ہیں کہ ساری دنیا ان کے سامنے سجدہ ریز ہو جائے..... اب انہیں کون سمجھائے کہ فرنگی حکمرانوں کے یہ خطابات کیا حیثیت رکھتے تھے اور ان کا کیا مطلب ہو کر رہا تھا۔ خاص طور پر ”خان صاحب“ اور ”خان بہادر“ قسم کے خطابات کن کو عطا کیے جایا کرتے تھے اور فرنگی حکمران کیا فوائد اس سے حاصل کیا کرتا تھا۔ میں مانتا ہوں کہ ڈاکٹر عظیم مرحوم یقیناً اس قسم کے

لوگوں میں شامل نہیں تھے مگر آپ کا طرز عمل ان کے نیک اعمال کو ضائع کر دے گا۔ خدا اگر آپ کو اپنی عاقبت کی کوئی فکر نہیں ہے تو کم از کم اس شریف اور نیک انسان کا ہی کچھ خیال فرمائیں اور اس خدا کے بندے کی عاقبت کو اس طرح داؤ پر نہ لگائیں..... مجھے یہ سب کچھ لکھنا اچھا تو نہیں محسوس ہو رہا مگر اس کی ضرورت اس لیے ناگزیر ہو گئی کہ آپ نے اپنی متذکرہ کتاب ”اقبال اور کجرات“ میں متعدد بار ایسا طرزِ تحریر اپنایا ہے کہ جو مندرجہ بالا زمرے میں آتا ہے۔ یہاں صرف ایک اقتباس محض نمونے کے طور پر پیش کرنا چاہوں گا تا کہ سمندر ہے۔ باقی آپ ”عائل و بالغ“ ہیں یقیناً اپنی اصلاح خود کرنا جانتے ہوں گے۔

ذرا غور فرمائیے، آپ نے ایک بزرگ کے متعلق کس قدر ”عقارت آمیز“ طرزِ تحریر اپنایا ہے:

” (تیسری بات یہ کہ) ایک خطاب یا نعت سول سرجن، مصروف بھی ہو، ایک سکول ماسٹر کے پاس کیا لینے جائے گا؟ (یاد رہے کہ اس وقت تک مولوی میر حسن ایک اچھے سکول ماسٹر سے زیادہ کوئی مقام نہ رکھتے تھے)“!

یہاں اس سے بحث نہیں کہ اس وقت سید میر حسن صاحب (مرحوم و مغفور) کا کیا مقام تھا اور بعد میں وہ کس مقام پر پہنچے بلکہ دیکھنا یہ ہے کہ آپ نے جس طرح ایک قابلِ احترام بزرگ کا ذکر ”فرمایا“ کیا وہ کسی طور قابلِ تحریف ہے؟ آج کی نوجوان نسل کا المیہ یہی ہے کہ انہیں بزرگوں کی عزت کرنے کا سلیقہ کسی نے نہیں سکھایا..... یا پھر زیادہ

درست یہ ہے کہ یہ اس قسم کی سلیقہ مندی سیکھنا ہی نہیں چاہتے کیونکہ یہ شاید خود کو عقلمند سمجھتے ہیں۔ کیا یہ حقیقت نہیں کہ آپ کے مدد و وسوسہ سول سرجن صاحب نے جو اتنی ترقی فرمائی اور حکومت کی طرف سے انہیں خطاب سے نوازا گیا تو

وہ یقیناً اس لیے ممکن ہو سکا کہ انہیں کسی اچھے ”ماسٹر“ نے بہتر تربیت دی۔ ان کو اچھی طرح پڑھایا لکھایا اور حیوان

ناطق سے ایک اچھا انسان بننے میں مدد و معاون ہو، وگرنہ شاید خان بہادر صاحب کی کوئی پہچان بھی نہ ہوتی۔ اور آپ

یہاں ایک استاد! (ماسٹر) اور سب سے بڑھ کر ایک بزرگ کو ایک ”خطاب یا نعت“ کے مقابلے میں جس طرح ذلیل

کرنے کی کوشش فرما رہے ہیں اس کی جتنی بھی ندمت کی جائے کم ہے۔ خدا آپ کو عقل سلیم سے نوازے اور آئندہ

تخیریوں میں ”گپڑی اچھا لنے“ کے فن سے محفوظ رکھے۔

یہاں ریکارڈ کی درستگی کے لیے ایک غلط بیانی کی اصلاح بھی ضروری معلوم ہوتی ہے۔ علامہ صاحب کے نکاح کے

کو اہوں کا تعارف کراتے ہوئے تحریر کیا گیا:

”دیگر کو اہوں میں حکیم کرم دین ولد عبد الغفار ساکن وزیر آباد (اقبال کی بڑی بہن کے خسر)“^۲

حکیم کرم دین صاحب و انیس ولد عبد الغفار صاحب و انیس ساکن وزیر آباد حضرت علامہ علیہ الرحمۃ کی بڑی ہمشیرہ کے نہیں بلکہ سب سے چھوٹی بہن محترمہ زینب بی بی خلد آشیانی کے خسر تھے۔

آخر میں ”جناب ڈاکٹر محمد منیر احمد علیہ السلام صاحب“ سے ایک بار پھر گزارش کروں گا کہ..... دوسروں پر بہتان تراشیوں سے پیشتر عقلمند اپنے چاک گریبانوں کو ضرور دیکھ لیا کرتے ہیں۔

اتنا نہ بڑھا پاکی داماں کی حکایت
دامن کو ذرا دیکھ ذرا بندِ قبا دیکھ

(شیفتہ)

بیگمات اقبال کا انتقال

عجیب اتفاق ہے کہ حضرت علامہ علیہ الرحمۃ کی وہ دونوں بیگمات جن سے انہوں نے اپنی پسند کی شادی کی ان کی حیات میں ہی رہی ۶ ملک عدم ہوئیں اور انہوں نے دونوں کے لیے خود مادہ ہائے تاریخ نکالے اور لوحات مزار تیار کروا کر ان کی قبور پر نصب کروائے یہاں تک کہ ان میں سے ایک یعنی محترمہ مختار بیگم خلد آشیانی کا تو جنازہ تک خود پڑھایا، مگر سب سے بڑی بیگم جن سے ان کی شادی کم عمری میں ہوئی یعنی محترمہ کریم بی بی مرحومہ (والدہ آفتاب) ان کی وفات کے تقریباً نو برس بعد تک حیات رہیں۔

وہ دو بیگمات جو علامہ صاحب کی حیات میں داغ مفارقت دے گئیں ان میں سے محترمہ مختار بیگم مرحومہ جن کا تعلق لدھیانہ کے مشہور ”نولکھا خاندان“ سے تھا ۱۲ اکتوبر ۱۹۲۳ء بمطابق ۱۳۴۳ھ کو لدھیانہ میں وفات پا گئیں۔ ان کی نماز جنازہ حضرت علامہ نے بنفس نفیس پڑھائی۔

اس سلسلے میں علامہ صاحب کی چھوٹی ہمشیرہ محترمہ کریم بی بی مرحومہ کے ہاتھ کی لکھی ہوئی مندرجہ ذیل تحریر! ان کے کاغذات سے دستیاب ہوئی ہے:

”حضرت علامہ اقبال کی لدھیانہ والی بیگم کا انتقال ۱۲ اکتوبر ۱۹۲۳ء بمطابق ۱۳۴۳ھ کو لدھیانہ میں ہوا۔ اقبال نے جنازے کی نماز خود پڑھائی اور ذیل کا قطعہ تاریخ ارشاد فرمایا: جولدھیانہ کے قبرستان میں مرحومہ کی لوح مزار پر کندہ ہے۔“

اے	دریغنا	زمرگ	ہم	سفرے
دل	من	در	او	رد
ہاتف	از	غیب	واد	تسکینم
سخن	پاک	مصطفیٰ	آورد	

بہر سال رحیل او فرمود
”شہادت“ رسید و منزل کرد“

۱۳۴۳ھ

اس سلسلے میں توجہ طلب حقیقت یہ ہے کہ اس سے پہلے تاریخ ہائے وفات یعنی ”سرورِ ننتہ“ مرتبہ غلام رسول مہر میں ۲ اکتوبر ۱۹۲۴ء^۱ اور ”روزگارِ فقیر“ (جلد دوم) میں ۲۱ اکتوبر ۱۹۲۴ء^۲ درج ہیں۔ مگر مندرجہ بالا تحریر میں بالکل مختلف تاریخ یعنی ۱۲ اکتوبر ۱۹۲۴ء محفوظ کی گئی ہے۔ ”روزگارِ فقیر“^۳ (جلد دوم) کے مصنف کے خیال میں کتابت کے وقت ”۲۱“ کا ”۱۰“ لکھنے سے رہ گیا یا سنگساری اور طباعت کے مرحلوں میں یہ عدد شاید اڑ گیا۔ لیکن حقیقت میں یہاں اسی عام غلطی کا اعادہ کیا گیا ہے کہ ۱۲ اکتوبر لکھتے وقت ”۱۲“ اور ”اکتوبر“ کا عدد ”۱“ اور حرف ”آ“ آپس میں گڈمڈ ہو گئے ہوں اور ہمیشہ ہی کی طرح دو ”۱“ کی بجائے صرف ایک ”۱“ لکھا گیا اور اس طرح ۱۲ اکتوبر صرف ۲ اکتوبر رہ گیا۔ اس لیے ”۲۱“ یا ”۲۰“ کی بجائے ”۱۲“ کا عدد زیادہ درست معلوم ہو رہا ہے۔

۲۳ مئی ۱۹۳۵ء بمطابق ۱۳۵۴ھ کو شام پانچ بجے محترمہ سردار بیگم خلد آشیانی (والدہ جاوید) بھی اس دارِ فانی سے کوچ فرما گئیں۔ اس سلسلے میں بھی علامہ صاحب کی چھوٹی ہمشیرہ کریم بی بی (مرحومہ و مغفورہ) کی یادداشتوں کی نوٹ بک میں مندرجہ ذیل تحریر^۴ دستیاب ہوئی ہے:

”دوسری بیگم یعنی والدہ جاوید کا انتقال ۲۳ مئی ۱۹۳۵ء بمطابق ۱۳۵۴ھ کو شام ساڑھے ۵ بجے ہوا اور اسی رات انہیں بی بیوں پاک دامنوں، ایپرس روڈ، لاہور کے مشہور قبرستان میں سپردِ خاک کیا گیا۔ جہاں ایک بلند ٹیلے پر ان کی پختہ قبر موجود ہے۔ اس پر مندرجہ ذیل قطعہ نصب ہے۔“

راہی سوئے فردوس ہوئی مادر جاوید
لالے کا خلیاں ہے مرا سینہ پر داغ
ہے موت سے مومن کی نگاہ روشن و بیدار
اقبال نے تاریخ کبھی ”سرمہء مازاغ“

اس طرح حضرت علامہ علیہ الرحمۃ کی دوسری اور تیسری بیگم ان کی حیات میں ہی انتقال فرما گئیں البتہ ان کی پہلی بیگم ان کی وفات کے بعد تقریباً نو برس تک زندہ رہیں اور ۲۸ فروری ۱۹۴۷ء کو ۷۵ برس کی عمر میں دنیا سے رخصت ہوئیں اور لاہور کے معراج دین قبرستان^۱ میں سپردِ خاک کی گئیں۔

یہاں والدہ آفتاب کی تاریخ وفات اور عمر کے سلسلے میں تھوڑی سی وضاحت ضروری ہے۔ ان کی قبر کا کتبہ جس کی تصویر ”علامہ اقبال اور ان کے فرزند اکبر“ نامی کتاب کے صفحہ ۷۹ پر دی گئی ہے پر تاریخ وفات ۲۸ فروری ۱۹۴۷ء اور عمر ۷۴ برس لکھی گئی ہے۔ اگر اس کو درست مانا جائے تو ان کی پیدائش ۱۸۷۳ء میں جائزگی ہے جو اس لیے درست نہیں کہ کجرات میونسپل کمیٹی ریکارڈ کے مطابق ۲۲ مارچ ۱۸۷۳ء کو پیدا ہوئیں۔ چنانچہ میونسپل ریکارڈ کے مطابق ان کی ولادت اور ان کی قبر پر نصب کتبہ پر کندہ تاریخ وفات کے حساب سے انہوں نے ۷۲ برس ۱۱ ماہ اور ۶ دن کی عمر میں وفات پائی۔

عروسِ خاندانِ اقبال

کچھ خاندانوں میں ”فرسٹ کزن میریجر“ کا بہت رواج پایا جاتا ہے۔ مگر خاندانِ اقبال میں شروع شروع میں اس قسم کی شادیاں بہت کم ہوئیں۔ ہاں البتہ بعد میں ایسی شادیاں بھی ہوئیں خاص طور پر خالداکبری مرحومہ کے بچوں میں اس کا بہت زیادہ رواج ہوا اور انہوں نے بے شمار شادیاں آپس میں ہی کیں۔ مخصوص حالات میں چند ایک ایسی شادیاں دوسرے گھروں میں بھی ہوئیں مگر ان کی تعداد کافی محدود رہی۔ یہاں خاندانِ اقبال میں ہونے والی چند ایسی شادیوں کا ذکر دلچسپی کا باعث رہے گا جن میں سے بعض تو ”تجدید تعلق“ کا حکم رکھتی ہیں۔

۱۔ سب سے پہلے جو شادی خاندان کے دو افراد میں ہوئی وہ خالداکبری مرحومہ کی تھی۔ جنہیں ان کی پھوپھی محترمہ فاطمہ بی بی کے بڑے صاحبزادے محترم فضل الہی کے ساتھ منسلک کیا گیا۔ اس کو ”فرسٹ کزن میریج“ کا درجہ دیا جاسکتا ہے۔

۲۔ دوسری شادی میرے والدین کی تھی جس میں محترمہ وسیمہ مبارک مرحومہ و مغفورہ کو ان کی پھوپھی طالع بی بی خلد آشیانی کے پوتے جناب نظیر احمد صوفی مرحوم و مغفور کے ساتھ رشتہ ازدواج میں منسلک کیا گیا۔

۳۔ تیسری شادی پھوپھی کریم بی بی مرحومہ کے چھوٹے صاحبزادے محمد سرور مرحوم کی زبیدہ بیگم سے ہوئی۔ زبیدہ بیگم شیخ غلام محمد مرحوم (علامہ صاحب کے حقیقی چچا) کی نواسی مہراں بی بی مرحومہ کی نواسی ہیں۔ ان کی والدہ کا نام فاطمہ بی بی ہے۔

۴۔ اسی طرح چوتھی شادی راقم الحروف کی خالدا بیگم سے انجام پائی۔ خالدا بیگم بھی مرحومہ مہراں بی بی کی نواسی ہیں البتہ ان کی والدہ محترمہ رضیہ بیگم مرحومہ تھیں۔

۵۔ پانچویں شادی آپا بانو (محترمہ منیرہ صلاح الدین۔ علامہ صاحب کی صاحبزادی) کے سب سے چھوٹے صاحبزادے اقبال صلاح الدین کی ہوئی جو شیخ اعجاز احمد صاحب کی نواسی رابعہ ظفر کے ساتھ ہوئی۔ یہ اعجاز صاحب کی بڑی بیٹی عاصمہ ظفر کی صاحبزادی ہیں۔

۶۔ اسی طرح مختار ماموں کی پوتی اور زوار احمد کی بیٹی کی شادی خالہ عنایت صاحبہ کے نواسے یعنی عذرا بیگم کے بیٹے سے ہوئی۔

۷۔ محترمہ طالع بی بی مرحومہ کی پوتی نذیر بیگم کی شادی ان کی بڑی بہن محترمہ فاطمہ بی بی کے پوتے عبدالحمید کے ساتھ ہوئی۔ یہ فاطمہ بی بی کے چھوٹے بیٹے فضل الحق کے فرزند تھے۔

۸۔ مرحومہ مہراں بی بی کی نواسی یعنی محترمہ رضیہ بیگم مرحومہ کی بڑی صاحبزادی سلیمہ بیگم نے اپنی بڑی بیٹی لئی بیگم مرحومہ کی شادی اپنی خالہ اصغری بیگم مرحومہ کے سب سے چھوٹے بیٹے عابد منظور سے کی۔ یہ شادیاں ایسی تھیں جو دو مختلف گھرانوں میں طے پائیں مگر اس کے بعد جتنی بھی شادیاں میرے علم میں آئی ہیں تقریباً سب کی سب خالہ اکبری مرحومہ کی اولاد میں ہی ہوئیں جن میں کافی سے زیادہ ’فرسٹ کزن میر سبج‘ کے زمرے میں آتی ہیں۔

۹۔ ان میں اکبری بیگم کی صاحبزادی زبیدہ بیگم کی بیٹی نازی بیگم اکبری بیگم کی بڑی بیٹی صغریٰ بیگم کے چھوٹے بیٹے زبیر احمد سے بیاہی گئی۔

۱۰۔ پھر اکبری بیگم کی بیٹی صغریٰ بیگم کے منگھلے بیٹے فاروق احمد کی شادی اکبری بیگم کی بیٹی زہرہ بیگم کی چھوٹی بیٹی عذرا بیگم سے ہوئی۔

۱۱۔ اسی طرح صغریٰ بیگم کے بڑے بیٹے محمد احمد کی شادی زہرہ بیگم کی بڑی بیٹی طاہرہ بیگم سے ہوئی۔

۱۲۔ پھر صغریٰ بیگم کی بیٹی طاہرہ بیگم زہرہ بیگم کے بیٹے آصف احمد سے بیاہی گئی۔

۱۳۔ زہرہ بیگم کا بیٹا جمیل احمد حمیدہ بیگم کی بیٹی نسیم بیگم سے منسلک ہوا۔

۱۴۔ اسی طرح اکبری بیگم کے منگھلے صاحبزادے عبدالوحید نے اپنے بیٹے کی شادی عذرا بیگم جو زہرہ بیگم کی بیٹی تھی کی صاحبزادی سے کر دی۔

۱۵۔ اسی طرح زبیدہ بیگم کی بیٹی نازی بیگم جو صغریٰ بیگم کے بیٹے سے بیاہی گئی تھی کی صاحبزادی مومنہ کی شادی صغریٰ بیگم کی بیٹی طاہرہ کے بیٹے سے ہوئی۔

۱۶۔ اسی طرح پھوپھی کریم بی بی کے پوتے یعنی محمد سرور کے بڑے بیٹے ندیم سرور کی شادی اس کی خالہ اختر بیگم کی

بیٹی سے ہوئی۔

۱۷۔ اسی طرح زہرہ بیگم کی بڑی بیٹی طاہرہ کے بیٹے کی شادی اکبری بیگم کی بیٹی حمیدہ کی بیٹی نسیم جو زہرہ بیگم کی بہوتھی کی بیٹی نوشین سے ہوئی۔

مندرجہ بالا چند شادیوں کے بارے میں معلومات حاصل ہوئی ہیں، ویسے خدا جانے انہوں نے اب تک کتنی ہی ایسی شادیاں کی ہیں۔

۱۸۔ آخر میں ایک ایسی شادی کا تذکرہ بھی شاید دلچسپی کا باعث ہو جو خاندان کے دو افراد میں تو نہیں ہوئی مگر یہاں اس کا اندراج اس لیے ضروری ہے کہ اس سے یہ حقیقت سامنے آتی ہے کہ علامہ صاحب کے برادر بزرگ شیخ عطا محمد مرحوم کی تینوں صاحبزادیاں اپنی پھوپھیوں کے گھرانوں میں بیاہ کر گئیں۔

(الف) پہلے سب سے بڑی صاحبزادی محترمہ اکبری بیگم مرحومہ کی شادی اپنی پھوپھی محترمہ فاطمہ بی بی مرحومہ کے بڑے صاحبزادے محترم فضل الہی مرحوم سے انجام پائی۔

(ب) دوسرے سب سے چھوٹی صاحبزادی محترمہ وسیمہ مبارک مرحومہ و مغفورہ کی شادی اپنی پھوپھی محترمہ طالع بی بی خلدہ آشیانی کے پوتے اور شیخ خورشید احمد کے فرزند اکبر محترم نظیر احمد صوفی مرحوم سے ہوئی۔

(ج) تیسرے منجھلی صاحبزادی محترمہ عنایت بیگم صاحبہ کی شادی اپنی پھوپھی محترمہ زہنب بی بی مرحومہ کے منہ بولے بیٹے جناب غلام محی الدین مرحوم سے ہوئی۔ حقیقتاً محترمہ زہنب بی بی کی اپنی کوئی اولاد نہیں تھی مگر انہوں نے اپنے میاں شیخ غلام رسول کی دوسری بیوی سے ایک بیٹے کو منہ بولا بیٹا بنایا ہوا تھا اور انہی کے ساتھ وہ اپنی جتنی عنایت بیگم کو بیاہ کر لے گئیں۔

چنانچہ اس طرح شیخ عطا محمد مرحوم کی تینوں صاحبزادیاں ان کی ہم شیرگان کے خاندانوں میں بیاہ کر گئیں۔

سب سے منفرد اور یادگار شادی

خاندانِ اقبال میں منعقد ہونے والی وہ تمام تقریبات عروسی جن کا ذکر گزشتہ صفحات میں ”عروسِ خاندانِ اقبال“ کے تحت کیا گیا، مختلف اوقات اور ادوار میں بزرگوں کے آشیر باد کے تحت بخیر و خوبی انجام پاتی رہیں۔ یہ تمام تقریبات سعید باقی شادیوں سے اس لحاظ سے مختلف اور قابل ذکر قرار پائیں کہ ان کی وجہ سے خاندانِ اقبال ہی کے دو افراد ایک دوسرے سے رشتہ ازدواج میں منسلک ہوئے اور شاید اس طرح خاندان میں وسعتِ فکر و نظر کا موجب بنے۔ خاندان کے اندر رہنے والی ان شادیوں میں متذکرہ بالا قدر تو ضرور مشترک رہی مگر عام طور پر یہ تمام شادیاں کسی ایسی منفرد حیثیت کی حامل قرار نہ دی جاسکیں کہ ان کا تذکرہ کسی قدر تفصیل سے کیا جاتا۔ یہ تمام شادیاں بھی تقریباً ویسی ہی تھیں جیسی کہ عام طور پر ایسی تقریبات ہو ا کرتی ہیں مگر ان تمام میں سے صرف ایک شادی ایسی ضرورتی جس کا تذکرہ ہمیشہ ہی بڑی خصوصیت اور پوری تفصیلات کے ساتھ خاندان کے اندر رہی نہیں بلکہ خاندان سے باہر بھی ہوتا آیا ہے۔

متذکرہ بالا تقریب سعید کے دولہا اور دلہن کے نام جان کر آپ کے اذہان میں یہ خیال یقیناً ابھر سکتا ہے کہ اس کا تفصیلی تذکرہ صرف اس لیے کیا جا رہا ہے اور اس کو محض اس لیے خصوصی اہمیت دی جا رہی ہے اور شاید باقی تمام تقریبات کو عام سی شادیوں سے تعبیر کر کے خواہ مخواہ سب کچھ بڑھا چڑھا کر ضبطِ تحریر میں لایا جا رہا ہے کیونکہ یہ شادی میرے اپنے والدین کی شادی تھی..... مگر امید و اثق ہے کہ جب آپ اس تقریب کے مکمل حالات و واقعات ملاحظہ فرمائیں گے تو آپ بھی اس سے متفق ہو جائیں گے کہ واقعتاً اس میں کسی قسم کی کوئی مبالغہ آرائی نہیں کی گئی۔ آج بھی چند ایک ایسے احباب اور بزرگ حیات ہیں جنہوں نے ۱۹۳۴ء میں منعقد ہونے والی اس تقریب سعید میں شمولیت فرمائی اور تمام واقعات بقائمی ہوش و حواس ملاحظہ فرمائے۔ ان میں خاص طور پر میری خالہ عنایت بیگم صاحبہ (آپ میری والدہ سے تقریباً چار برس لمبڑی ہیں) جو آج بھی بھر ۹۳ برس نقید حیات ہیں۔ میرے چچا جان ڈاکٹر نصیر احمد صاحب جن کی پیدائش ۱۹۲۰ء کی ہے اور وہ اپنے بڑے بھائی کے شہرہ بالا بنے۔ ان کے علاوہ خاندان میں چند مزید افراد بھی یقیناً

حیات ہیں جو کو اس وقت کم عمر تھے مگر کافی باتیں انہیں یاد ہیں۔ علاوہ ازیں اقبال منزل کے اڑوس پڑوس میں بھی ابھی چند ایک لوگ بتید حیات ہوں گے جو اس کے عینی شاہدین میں شامل ہوں گے۔

اگر اس شادی کی تفصیلات بیان کرنے سے پیشتر تھوڑا سا پس منظر اس سلسلے میں بیان کر دیا جائے تو واقعات کو سمجھنے میں خاصا مدد و معاون ثابت ہو سکتا ہے۔ میرے پردادا شیخ غلام محمد جنہوں نے کشمیر سے سیالکوٹ وارد ہو کر سب سے پہلے میاں جی (ولید اقبال) کے پاس قیام کیا اور ان کی شاگردی اختیار کی اور کام سیکھنے کے بعد وہیں میاں جی کی دکان پر ٹوپیوں سینے کا کام کرنے لگے۔ میاں جی شیخ نور محمد مرحوم نے اپنی صاحبزادی محترمہ طالع بی بی جو ان کی تیسری اولاد تھیں اور حضرت علامہ علیہ الرحمۃ سے تقریباً تین برس بڑی تھیں کا عقد انہی شیخ غلام محمد مرحوم سے تقریباً ۱۸۸۵ء میں

کر دیا۔ صرف ۷ برس ازدواجی زندگی گزارنے کے بعد عین عالم شباب میں صرف ۳۲ برس کی عمر میں چار چھوٹے چھوٹے بچے چھوڑ کر یہ ۱۹۰۲ء میں راہی ملک عدم ہوئیں۔ ان کے چاروں بیٹے شیخ نور احمد، شیخ خورشید احمد، شیخ ظہور

احمد اور شیخ منظور احمد بالکل کم سن تھے۔ سب سے بڑا بھائی بمشکل بارہ تیرہ برس کا تھا۔ شیخ غلام محمد مرحوم کے لیے چار چھوٹے بچوں کی پرورش بے حد مشکل ہو گئی۔ چنانچہ ساس اور سرسکی اجازت سے انہوں نے دوسری شادی کر لی۔

میاں جی اور بے جی یعنی والد اور والدہ اقبال ان کی دوسری بیوی کو بالکل اپنی بیٹی کا مقام دیا کرتے تھے اور شیخ غلام محمد صاحب اسی طرح خاندان اقبال کے ایک فرد تھے جس طرح میری پردادی محترمہ طالع بی بی خلد آشیانی کی حیات

میں ہوا کرتے تھے۔ اس لیے میاں جی نے جب اپنے ٹوپیوں کے کاروبار کو خیر باد کہا تو اس کو اپنے اسی داماد کے سپرد کر دیا۔

پردادا جان (شیخ غلام محمد مرحوم) نے بڑی محنت کر کے چاروں بیٹوں کو پالا پوسا خدا خدا کر کے چاروں جوان ہو گئے تو انہیں قدرے سکھ کا سانس آیا۔ بڑے صاحبزادے نور احمد صاحب اپنی پسند کی دلہن لے آئے۔ دوسرے بیٹے شیخ

خورشید احمد صاحب کی شادی والد نے اپنی برادری میں طے کی۔ میری دادی جان محترمہ مہتاب بی بی^۳ حکیم پروفیسر جمشید علی صاحب کے بڑے بھائی کی صاحبزادی تھیں۔ ان دنوں میرے دادا جان شیخ خورشید احمد صاحب زیادہ سے

زیادہ بیس برس کے رہے ہوں گے۔ یہ شادی تقریباً ۱۹۱۰ء میں ہوئی۔ ۱۹۱۳ء میں ان کے ہاں پہلا بچہ تو لد ہوا جس کا

نام نظیر احمد رکھا گیا۔ ان دنوں تک یہ لوگ اپنے آبائی گھر جو کچھ حسام الدین میں ہے ہی میں قیام پذیر تھے۔ شادی کے تقریباً پانچ برس بعد خورشید احمد اور مہتاب بی بی جو نام کے لحاظ سے تو سورج چاند کی جوڑی تھے ہی مگر اب قسمت کے لحاظ سے بھی ایک انتہائی درخشاں اور تاباں مستقبل کی طرف پیش قدمی کرنے لگے۔ مختلف مقامات پر چھوٹی موٹی نوکریاں کرتے کرتے تقریباً ۱۹۱۵ء میں شیخ خورشید احمد صاحب نے اپنی بیگم مہتاب بی بی کے صاحب مشورہ پر صاد کہتے ہوئے اپنا چھوٹا سا کاروبار شروع کیا۔ محترمہ مہتاب بی بی خلد آشیانی بڑی سمجھدار اور سگھر خانوں تھیں۔ اس تنگی ترشی کے دور میں بھی انہوں نے کچھ نہ کچھ پس انداز کر لیا تھا اور وہی معمولی سی رقم داداجان کے کاروبار کا اولیس سرمایہ بنی اور بالکل معمولی پیمانے پر سپورٹس کے سامان کا کاروبار شروع کیا گیا۔ سیالکوٹ میں یہ Credit انہی کو حاصل ہے کہ سب سے پہلے لیگ گارڈ بنانے کی ابتدا کی اور ہاکی اور کرکٹ کے لیگ گارڈز یہاں بنانے کی بنیاد ڈالی۔

میرے والد محترم بتایا کرتے تھے کہ جب شروع شروع میں والد صاحب (شیخ خورشید احمد) نے اس کام کی ابتدا کی تو وہ خود مشین پر دن رات لیگ گارڈ کی سلانی کیا کرتے تھے اور ان میں روئی ہماری والدہ اپنے ہاتھوں سے بھر آرتی تھیں۔ صرف دو آدمیوں کے لیے خاصا مشکل کام تھا مگر دونوں میاں بیوی نے ہمت نہیں ہاری اور بے حد محنت کی بلکہ یوں کہنا چاہئے کہ دن رات ایک کر دیا۔ جس کا نتیجہ یہ نکلا کہ محنت رنگ لائی اور گھر میں روپے پیسے کی ریل پیل شروع ہو گئی۔ تقریباً ۱۹۲۰ء میں شیخ خورشید صاحب نے اپنی کمپنی ”شیخ خورشید احمد اینڈ سنز“ کے نام سے قائم کر لی اور اب صرف سیالکوٹ میں لیگ گارڈز فروخت کرنے کی بجائے ہندوستان کے طول و عرض میں نئے گاہک تلاش کرنے شروع کر دیئے۔ چند ہی برسوں میں ان کا نام سارے ہندوستان میں مشہور ہو گیا۔ اب صرف لیگ گارڈز ہی نہیں بلکہ سپورٹس کا ہر قسم کا سامان سپلائی کیا جاتا تھا۔ والد صاحب بتاتے ہیں کہ ان دنوں روزانہ ایک بوری بھر کر خطوط اور کیٹلاگ سپر ڈاک کیے جاتے تھے۔ ایک کلرک صرف ایڈریس لکھنے پر مقرر تھا جو پورا دن لفافوں پر پتے لکھنے میں مصروف رہتا تھا۔ ”شیخ خورشید احمد اینڈ سنز“ کا دفتر مارکیٹ کی سب سے اونچی بلڈنگ جو ان کی اپنی ملکیت تھی اور ”خورشید بلڈنگ“ کہلاتی تھی، میں قائم تھا۔ آج بھی یہ عمارت اپنی جگہ پر قائم ہے گو اب اردگرد بڑی بڑی دوسری عمارت بننے سے اس کی وہ شان تو نہیں رہی دوسرے امتداد زمانہ نے اس کو بالکل بوسیدہ کر دیا ہے مگر پھر بھی اپنے شاندار ماضی کی امین یہ سیالکوٹ شہر کے گرین وڈ سٹریٹ کے چور سے پر پوری شان سے ایستادہ ہے۔ ان دنوں ہر قسم

کاسپورٹس کاسامان ”شیخ خورشید احمد اینڈ سنز“ کے اپنے کارخانے میں تیار ہوتا تھا اور متحدہ ہندوستان کے طول و عرض میں پھیلانی ہوتا تھا۔ اسی دوران ”سن بیم سپورٹس“ کے نام سے ایک برانچ بھی کلکتہ میں قائم کر دی گئی اور شیخ خورشید احمد نے اپنے فرزند اکبر شیخ نظیر احمد کو وہاں پر منتظم اعلیٰ مقرر کیا۔

تقسیم ہندوستان سے قبل سیالکوٹ میں تقریباً تمام کاروبار خاص طور پر سپورٹس گڈز کی مارکیٹ ہندوؤں اور سکھوں کے قبضے میں تھی۔ زیادہ تر مسلمان جو بے چارے اس کام سے وابستہ تھے محنت مزدوری کرتے تھے اور روزانہ بڑی قلیل مزدوری ان کو ملتی تھی۔ شاید چند ایک مسلمان ایسے تھے جن کا سپورٹس کے سامان کا چھوٹا موٹا کاروبار تھا۔ یہ ظلم صرف سیالکوٹ میں ہی نہیں تھا بلکہ تقریباً پورے ہندوستان میں مسلمانوں کا یہی حال تھا۔ چند ایک پڑھے لکھے خاندانی رئیسوں کو چھوڑ کر ہر جگہ مسلمان کی حالت بہت پتلی تھی۔ انگریز حکمرانوں نے ہندوؤں کے ساتھ مل کر مسلمانوں کو اس قدر ذلیل و خوار کر دیا تھا کہ وہ دوبارہ سر اٹھانے کے قابل نہ رہیں۔ یہ دراصل ۱۸۵۷ء کی جنگ آزادی کی سزا کے طور پر تھا۔ مسلمانوں کے جذبہ جہاد سے یہ دونوں قومیں اس قدر خوفزدہ تھیں کہ ان کی پوری کوشش یہی تھی کہ دوبارہ کبھی بھی مسلمان اس کی جرات نہ کر سکے۔ اس زمانہ کسمپرسی میں شیخ خورشید احمد صاحب شاید واحد

مسلمان تھے جو سیالکوٹ کی کاروباری برادری میں ہندوؤں کی برابر کی ٹکڑے کے تھے۔ دوسرے مسلمان بھی یقیناً سیالکوٹ میں دوسرے کاروبار میں یا کسی اور رنگ میں امیر و کبیر ضرور ہوں گے مگر یہاں بات خصوصی طور پر سپورٹس کے سامان کا کاروبار کرنے والوں کے متعلق ہو رہی ہے۔ والد صاحب بتاتے ہیں کہ ایک دفعہ سیالکوٹ مسلم لیگ والے چندہ لینے کے لیے آئے تو والد صاحب نے اپنی موٹر گاڑی ہی ان کو چندے میں دے دی۔ ان دنوں شاید ہندوؤں میں بھی صرف چند ایک کے پاس موٹر گاڑی ہوتی تھی۔ مگر شیخ خورشید صاحب کے پاس ایک چھوڑا دوڑا گاڑیاں تھیں۔ ”شیخ خورشید احمد اینڈ سنز“ کا کاروبار دن گئی رات چوگنی ترقی کرتا گیا اور شہر میں کئی ایک جائیدادیں خریدی گئیں۔ بازار پنپناریاں میں ایک بہت بڑی تین منزلہ حویلی ”خورشید منزل“ کے نام سے کھڑی ہو گئی۔ اس زمانے میں پورے علاقے میں یہ سب سے بلند عمارت تھی۔ ”خورشید منزل“ آج بھی اسی شان سے ایستادہ ہے۔ چند برس قبل مرمت کے دوران اس کی اوپری منزل کے چھت پر بنائی گئی بلند شہ نشین کوانا لیا گیا ہے کیونکہ مرور زمانہ کے باعث اس کا بوجھ چھتوں کے لیے ناقابل برداشت ہو گیا تھا۔ چنانچہ اس کو اتار لینا مناسب سمجھا گیا۔ قابل ذکر

بات یہ ہے کہ صرف اس شہ نشین جو صرف سجاوٹ کے طور پر بنائی گئی تھی میں سے پوری دس ہزار اینٹ برآمد ہوئی۔ میں جس زمانے کا ذکر کر رہا ہوں اس وقت سیالکوٹ میں محدود سے چند لوگ اور خاص طور پر مسلمان اس پوزیشن میں تھے۔ کاروبار میں اس قدر کامیابی اور دولت کی ریل پیل نے یقیناً شیخ خورشید احمد صاحب کو مغرور کر دیا ہوگا۔ یہ شاید نظری امر بھی تھا کہ اس طرح امیر و کبیر بن جانے والا انسان جو خود شبانہ روز محنت کر کے اس مقام بلند پر پہنچا ہو، کو خواہ مخواہ کے تفاخر کا شکار ہونے سے کون روک سکتا تھا۔ چنانچہ جن رشتہ داروں اور عزیزوں نے کبھی انہیں درخور اعتناء نہ سمجھا تھا اب ان کے برابر بلکہ ان سے بھی امارت میں آگے نکل جانے پر کچھ نہ کچھ فرق تو ضرور پڑنا ہی چاہئے تھا۔ چنانچہ شیخ خورشید احمد صاحب کے اپنے نخیال والوں کے ساتھ جن کے ساتھ پہلے ہی کچھ ان بن تھی مزید کھچاؤ پیدا ہو جانا لازمی امر تھا۔ چنانچہ میرے دادا جان شیخ خورشید احمد صاحب کے اپنے سگے ماموں یعنی شیخ عطاء محمد صاحب اور حضرت علامہ اقبالؒ کے ساتھ کچھ ایسے خوشگوار تعلقات ان دنوں نہیں تھے۔ اس کی وجوہات کئی ایک ہو سکتی ہیں جن میں سے ایک کا ذکر تو حال ہی میں میرے بڑے ماموں شیخ اعجاز احمد نے اپنی کتاب ”مظلوم اقبالؒ“ میں اس طرح کیا ہے:

”ہمارے پھوپھا غلام محمد (جن کے ساتھ ہماری منجھلی پھوپھی بیابھی ہوئی تھیں) کا ذکر میں کیا جا چکا ہے۔ ہماری یہ پھوپھی میرے لڑکپن میں ہی چار بیٹے چھوڑ کر فوت ہو گئی تھیں۔ ان کے سب سے چھوٹے بیٹے کو پھوپھا جی نے میڈیکل سکول امرتسر میں داخل کرنا چاہا۔ لیکن یہ خیال انہیں اس وقت آیا جب سکول میں داخلہ بند ہو چکا تھا۔ سکول کے پرنسپل میر ہدایت اللہ تھے۔ پھوپھا جی کے کہنے پر میاں جی نے چچا جان کو لکھا کہ وہ لڑکے کے داخلے کے لیے پرنسپل کو لکھیں۔ چچا جان نے جواب دیا کہ سکول میں داخلہ بند ہو جانے کے بعد اب کسی طالب علم کا داخل کیا جانا شاید ممکن نہ ہو لیکن تعلیم ارشاد میں ڈاکٹر میر ہدایت اللہ کو خط لکھ رہا ہوں۔ ڈاکٹر صاحب کا وہی جواب آیا جس کی توقع تھی۔ اس پر میاں جی کو یہ خط لکھا۔ پھوپھا جی کو عمر بھر یہ شکوہ رہا کہ میرے بیٹے کے داخلے میں مدد نہیں کی۔

قبلہ و کعبہ ام۔ السلام علیکم

کئی دن ہوئے ایک خط غلام محمد کے لڑکے کے بارے میں آپ کی خدمت میں لکھا تھا۔ جس کا مفہوم اعجاز کہتا ہے کہ میں نے اسے سمجھا دیا تھا۔ آج میر ہدایت اللہ صاحب کا جواب آیا ہے۔ جو میرا خیال تھا صحیح نکلا۔ ڈاکٹر میر ہدایت

اللہ لکھتے ہیں کہ کالج و سکول کا داخلہ بند ہو چکا ہے اب کسی کے اثر و رسوخ سے کوئی لڑکا سکول میں داخل نہیں ہو سکتا۔ لہذا اطلاعاً عرض ہے۔ اب اس کو یا تو اسلامیہ کالج میں داخل ہو جانا چاہئے یا ایک برس انتظار کرنا ہوگا، اگر وہ میڈیکل سکول میں داخل ہونا چاہتا ہے۔ باقی خدا کے فضل و کرم سے خیریت ہے۔

محمد اقبال

لاہور ۱۹ اکتوبر ۱۹۱۹ء

اس کے علاوہ یقیناً کچھ مزید چھوٹی موٹی وجوہات بھی ہوں گی جن کی وجہ سے دونوں گھرانوں میں اختلافات کی خلیج حائل ہوئی۔ دوسرے چونکہ میری پردادی جان محترمہ طالع بی بی خلد آشیانی ۲-۱۹۰۲ء میں وفات پا چکی تھیں اس لیے

بھی قدرتا تعلقات میں سردہری کا پیدا ہونا نظر ہی امر تھا۔ اور پھر دولت کی ریل پیل کی وجہ سے اب شیخ غلام محمد صاحب اور ان کے صاحبزادگان بھی اپنی امارت کے بھرے میں تھے، مگر وہاں شاید اب بھی کوئی انہیں کوئی خاص اہمیت دینے پر تیار نہیں تھا کیونکہ اپنی جس امارت پر یہ اترا ہے تھے، نخیال والے اس سے مرعوب ہونے کے لیے بالکل تیار نہیں تھے۔ کیونکہ ان کا شمار یقیناً اس دور کے نو دولتوں میں ہوتا ہوگا اور لازماً نو دولتوں والی تمام ناپسندیدہ حرکات اور اطوار ان میں بھی سراپت کر گئے ہوں گے کہ بے شمار دولت انسان کا رنگ ڈھنگ بدل ہی دیا کرتی ہے۔ ہر سال موسم گرما میں شیخ خورشید احمد صاحب مع اہل و عیال اپنی موٹر کار پر کشمیر چلے جاتے اور بڑی ٹھاٹھ سے وہاں سیزن گزار کر واپس آتے تو پورے خاندان کو خواہ مخواہ مرعوب کرنے کی کوشش کی جاتی۔ دروازے پر گائے بھینس بندھی رہتی، اخراجات کی کوئی پروا نہ تھی اور شاہ خرچیوں کی خوب چرچا تھی۔

میری دادی جان محترمہ مہتاب بی بی خلد آشیانی بڑے کٹے دل اور سخی ہاتھ والی خاتون تھیں۔ ہر کس و ناکس کی مدد پر ہر وقت کمر بستہ رہنا انہیں بہت پسند تھا جس کی وجہ سے ساری برادری اور محلہ داری میں ان کا کلمہ پڑھا جاتا تھا۔ بڑی لمنسار اور خوف خدا رکھنے والی ہستی تھیں۔ انہوں نے پورے خاندان اور برادری سے بڑے اچھے تعلقات قائم کر رکھے تھے اور آہستہ آہستہ شیخ خورشید احمد صاحب کی نخیال کو بھی رام کر رہی تھیں اور اب وہ لوگ بھی کچھ کچھ ان کے معترف ہونے لگے تھے اور دونوں گھرانوں میں لاتعلقی کی خلیج کسی حد تک کم ہوتی جا رہی تھی۔ ”خورشید منزل“

میں منتقل ہو جانے کے بعد یہ کام اب زیادہ آسان ہو گیا تھا اور انہوں نے اپنی جداگانہ حیثیت میں خاندان اقبال سے

تعلقات استوار کر لیے تھے۔ اپنی ممانی ساس یعنی ”بھانجی جی“ سے ان کی بڑی گاڑھی چھننے لگی تھی۔ گھرانے کی

باقی مستورات سے بھی ان کے اب خاصے اچھے مراسم پیدا ہو گئے تھے۔ اپنی دونوں خالہ ساسوں محترمہ کریم بی بی اور محترمہ زہب بی بی سے خوب دوستی تھی۔ حضرت علامہ علیہ الرحمۃ جب بھی سیالکوٹ تشریف لاتے تو میری دادی جان

خاص طور پر ”اقبال منزل“ ان سے ملنے کے لیے جاتیں اور اپنی ممانی ساس محترمہ سردار بیگم (والدہ جاوید) سے

گھنٹوں ملاقات رہتی۔ موسم گرما کی تعطیلات میں جب علامہ علیہ الرحمۃ سیالکوٹ میں طویل قیام فرماتے تو کم از کم

ایک بار ضرور ”خورشید منزل“ میں ان کو کھانے کی دعوت دی جاتی جس میں تقریباً ”خاندان اقبال“ کے تمام افراد

شمولیت کرتے۔ محترمہ مہتاب بی بی یعنی بیگم خورشید احمد کی کوششیں آہستہ آہستہ بار آور ہوتی جا رہی تھیں اور شیخ

خورشید احمد صاحب کو فضیال میں اب کچھ کچھ پذیرائی ملنے لگی تھی۔ یہ تمام مراحل طے کر لینے کے بعد اب میری دادی

اماں یہ خواہش کرنے لگیں کہ ان تعلقات کو مزید تقویت دینے کے لیے دونوں گھرانوں میں کوئی نئی رشتہ داری بھی

ہونی چاہئے۔ ان دنوں شیخ عطاء محمد صاحب کی دونوں چھوٹی صاحبزادیوں محترمہ عنایت بیگم اور محترمہ وسیمہ بیگم کی ابھی

شادی نہیں ہوئی تھی اور ان میں سے ایک کا رشتہ اپنے بڑے صاحبزادے شیخ نظیر احمد کے ساتھ کرنے کی ان کی دلی

خواہش تھی۔ محترمہ عنایت بیگم تو شیخ نظیر احمد صاحب سے تقریباً پانچ برس بڑی تھیں ہی یہاں تک کہ وسیمہ بیگم بھی ان

سے ایک برس کے قریب بڑی تھیں۔ جب بھی رشتے کی بات چلائی جاتی تو سب سے پہلے یہی اعتراض خاص طور پر

سامنے آتا کہ لڑکھنوں میں چھوٹا ہے، مگر دادی اماں نے بھی ہمت نہ ہاری اور اپنی دھن میں لگی رہیں۔ اسی دوران خالہ

عنایت بیگم کی بھی شادی ہو گئی۔ اب صرف سب سے چھوٹی بیٹی یعنی میری والدہ ماجدہ محترمہ وسیمہ مبارک باقی تھیں جو

شروع سے ہی لاہور میں اپنے چچا جان (علامہ علیہ الرحمۃ) کے پاس رہ رہی تھیں۔ کیونکہ ۱۹۱۴ء میں جب علامہ

صاحب محترمہ سردار بیگم صاحبہ (والدہ جاوید) کو رخصت کروا کر سیالکوٹ لائے تو میری والدہ تقریباً دوڑھائی برس

کی تھیں اور سب سے چھوٹی ہونے کی وجہ سے گھر بھر کی لاڈلی تھیں۔ خاص طور پر اپنے چچا جان کی بہت پیاری تھیں۔

چنانچہ والدہ جاوید نے انہیں اپنی منہ بولی بیٹی بنا لیا اور اپنے ساتھ لاہور لے گئیں۔ اس طرح وہ وہیں پلی بڑھیں اور

اپنے عظیم المرتبت چچا جان کی ”درون خانہ“ حیات کے لمحے کے لمحے کی شاہد ٹھہریں۔

دادی جان محترمہ مہتاب بی بی مرحومہ کی نظر انتخاب اب انہی پر رکی ہوئی تھی اور وہ ہر قیمت پر ان کو اپنی بڑی بہو کے

روپ میں دیکھنے کی متنی تھیں۔ تمام افراد خاندان تقریباً راضی ہو چکے تھے البتہ شیخ عطا محمد صاحب نے آخری از چن یہ رکھی تھی کہ اقبال سے پوچھ لیا جائے کیونکہ وہ وسیعہ کو اپنی منہ بولی بیٹی کہتا ہے..... آخری فیصلہ اسی کا ہو گا۔ جیسے ہی انہوں نے عندیہ دیا، محترمہ مہتاب بیگم نورانی شیخ خورشید صاحب کو ساتھ لے کر لاہور علامہ صاحب کے ہاں جا پہنچیں اور اپنے ماموں سر اور ممانی ساس کو صورت حال سے آگاہ کرتے ہوئے ان سے استدعا کی کہ میری دلی خواہش پوری کرنا اب آپ دونوں کے ہاتھ میں ہے۔ چنانچہ ان کی بیقراری کو مد نظر رکھتے ہوئے علامہ علیہ الرحمۃ نے حامی بھری اور ان کو تسلی دی کہ اس برس موسم گرما کی تعطیلات میں جب سیالکوٹ آئیں گے تو بھائی صاحب (شیخ عطا محمد صاحب) سے تفصیلات کر کے منگنی وغیرہ کی رسم ادا کر دی جائے گی۔ چنانچہ حسب وعدہ منگنی کی رسم بڑی دھوم دھام سے ادا ہو گئی۔ اس کامیابی پر دادی اماں پھولی نہیں ساری تھیں اور ہر ایک سے مبارک بادیاں وصول کرتی نہ تھکتی تھیں۔ دونوں گھرانوں میں شادی کی تیاریاں شروع ہو گئیں۔ خاص طور پر میرے دوھیال والے اس تقریب کو ایک یادگار اور منفرد تقریب بنانے کے لیے بھر پور انداز میں منصوبہ بندی کر رہے تھے۔

یہ تقریب سعید ۱۶ مارچ ۱۹۳۳ء بمطابق ۲۹ ذیقعد ۱۳۵۲ھ بروز اتوار منعقد ہوئی اور میری دادی جان محترمہ مہتاب بی بی نے جس طرح اپنے ارمان نکالے وہ ایک بڑی عجیب اور دلچسپ داستان ہے۔ کہتے ہیں کہ سیالکوٹ میں کسی مسلمان گھرانے میں اس قدر شاندار تقریب شادی اس سے پیشتر کبھی نہیں ہوئی تھی۔ یہ تقریب ایک طویل عرصہ تک زبان زد عوام رہی اور لوگ اس کا ذکر ہمیشہ ہی حیرت و استعجاب کے طے چلے جذبات سے کیا کرتے تھے۔ یہاں تک کہ راقم الحروف جس کی پیدائش اپنے والدین کی شادی کے پانچ برس بعد یعنی ۱۹۳۹ء میں ہوئی، نے بھی اپنے لڑکپن اور جوانی میں اس کے متعلق بڑی دلچسپ اور حیرت انگیز حکایات لوگوں کی زبانی سنی ہیں۔ میری دادی اماں کو اس رشتے کی اس قدر خوشی تھی کہ انہوں نے پیسہ پانی کی طرح بہایا اور اس تقریب کو ایک یادگار تقریب بنانے کے لیے اپنی سی پوری پوری کوشش کی کہ ”اقبال منزل“ والے کسی طرح یہ نہ سوچیں کہ ان کی بیٹی کسی معمولی گھر بیاہ کر جا رہی ہے۔ دوسرے ”خورشید منزل“ والوں کے لیے اپنی امارت کے اظہار کا یہ ایک سنہری موقع تھا اور وہ اس سے پورا پورا فائدہ اٹھانا چاہتے تھے، تاکہ پورے خاندان اور برادری کو ان کی دولت کا کچھ اندازہ ہو سکے۔

اس وقت کے ہیر و کبیر ہندوؤں کے رواج کے مطابق رات کو بارات نکالی گئی۔ گیس کے ہنڈولوں کے جلو میں جب

دلہا میاں، کھواب کی شیر وانی اور سر پر سونے کا سہرا سجا کر شہیل کی سلمہ ستارے کے کا مدانی کام کی بھاری چادر سے مزین گھوڑے پر سوار ہوئے تو یوں محسوس ہوا کہ جیسے ستاروں کی محفل میں چاند نکل آیا۔ کھواب کی شیر وانی سونے کا سہرا اور گھوڑے کی چادر یہ سب چیزیں دادی اماں نے خاص طور پر اس موقع کے لیے تیار کروائی تھیں۔ یہ سب کچھ روشنیوں میں اس طرح چمک رہا تھا کہ آنکھیں چندھائی جا رہی تھیں۔ بارات میں شہر اور برداری کے معزز اور امیر و کبیر تجار شامل تھے۔ بارات پر نچھاور کرنے کے لیے چاندی کے روپے خاص طور پر دھلو کر خوب چمکائے گئے تھے۔ دیکھنے والے بتایا کرتے تھے کہ یہ روپے ایک بڑی تھیلی میں شیخ خورشید صاحب کے چھوٹے بھائی شیخ ظہور احمد صاحب کے سپرد کیے گئے تھے جو بڑے جوش میں انہیں لٹا رہے تھے۔ اسی دوران لوٹنے والوں کی دھکم پیل میں مذکورہ تھیلی ان کے ہاتھ سے چھوٹ گئی اور بہت سے چھماتے ہوئے روپے ایک چھنا کے کے ساتھ زمین پر پکھر گئے۔ جب انہوں نے چاہا کہ ان کو اٹھا کر دوبارہ تھیلی میں ڈالیں تو میرے دادا جان شیخ خورشید احمد صاحب نے ایسا کرنے سے منع فرمایا کہ ہم نے تو لٹانے ہی ہیں۔ ویسے نہیں تو ایسے ہی آبی اور لوٹنے والوں کو وہیں زمین پر سے لوٹ لینے کا اشارہ کر دیا۔ چاندی کے یہ روپے خاص طور پر دلہن کے گھر کے قریب بہت بڑی تعداد میں نچھاور کیے گئے۔ ارد گرد محلے کے گھروں کے کھنوں اور چھتوں پر روپوں کی بارش کر دی گئی۔ کئی ایک ان گھروں کی اونچی منڈیروں پر جا لگے اور تقریب کے کافی عرصہ بعد تک کئی بار ایسا ہوا کہ کسی گھر کے آنگن میں کسی پرندے کے اڑنے کی وجہ سے منڈیر پر اڑکا ہوا کوئی سکہ ”ٹن“ کی آواز کے ساتھ آن گر تو مستورات اور بچوں نے فوراً پچپان لیا کہ یہ ”ٹوپوں والوں“ کی بیٹی کی شادی پر لٹائے گئے روپوں میں سے ایک ہے۔

”نبری“ میں خدا جانے دادی اماں نے کہاں کہاں کی سوغاتیں یکجا کر رکھی تھیں۔ کھواب شہیل اور ولایتی جار جٹ کے سلمہ ستارے سے لدے ہوئے جوڑے بنا رسی ساڑھیاں ولایتی جوتے اور کشمیر کی شالیں۔ ایک خاص بات ان کی ایک جیسی تعداد تھی یعنی ۲۱ جوڑے ۲۱ ساڑھیاں ۲۱ جوتے ۲۱ شالیں وغیرہ۔ زیورات اور سنگھار بکس خاصے کی چیز تھے جو کشمیر سے منگوائے گئے تھے اور اخروٹ کی لکڑی سے منقش بنے ہوئے تھے۔ خاص طور پر سنگھار بکس جس کا پورا سامان خالص چاندی کا تھا۔ یہ سنگھار بکس آج بھی ہمارے پاس محفوظ ہے۔ غرض دنیا جہان کے تحفے دلہن کے لیے جمع کیے گئے تھے جنہیں دیکھ دیکھ کر لوگ انگشت بدنداں تھے۔ زیورات کا شمار نہیں تھا اور شاید اس زمانے میں پہلی بار کسی

مسلمان دلہن کو یہاں سیالکوٹ میں سونے کا تاج پہنایا گیا تھا۔ ان تمام زیورات کا وزن ایک سو ٹولہ سے زیادہ تھا۔ اس قدر دولت خرچ کی گئی کہ پورا سیالکوٹ دنگ رہ گیا۔ ”اقبال منزل“ والے شاید ”خورشید منزل“ والوں کی امارت سے مرعوب تو نہ ہوئے ہوں مگر میرے خیال میں انہوں نے ایک بات تو یہ ضرور سوچا ہوگا کہ خورشید احمد کے ہاتھ شاید تارون کا خزانہ لگ گیا ہے۔

میری والدہ محترمہ بتایا کرتی تھیں کہ ”بھابھی چاند (شیخ اعجاز احمد صاحب کی بیگم) جن کا تعلق امرتسر کے ایک کھاتے پیتے گھرانے سے تھا اور کبھی کسی کو خاطر میں نہ لاتی تھیں، بھی بڑی مرعوب ہوئیں اور یہ کہنے پر مجبور ہو گئیں کہ وسیعہ کے لیے چڑھاوے کے کپڑے اور زیورات بہت ”بڑھیا“ قسم کے آئے ہیں اور اس کی سسرال والوں نے تمام ارمان نکال دیئے ہیں۔“

”اقبال منزل“ میں بارات کا بڑا اٹا ہانا استقبال کیا گیا اور بڑے شاندار طریقے سے خاطر و مدارت کی گئی۔ بڑا پر تکلف کھانا پیش کیا گیا۔ اقبال منزل میں اس سے قبل بہت سی شادیاں ہوئیں، بہت سی باراتیں اتریں اور بہت سی چڑھیں مگر ایسی ”بے نظیر“ بارات صرف اور صرف یہی نظیر احمد صاحب کی تھی۔ نہ اس سے پیشتر اور نہ ہی اس کے بعد کبھی کوئی ایسی بارات وہاں آئی نہ گئی۔ سارا کشمیری محلہ اس کا گواہ تھا کہ شیخ غلام محمد کے بیٹے شیخ خورشید احمد نے اپنے بڑے بیٹے شیخ نظیر احمد کی شادی جس شان و شوکت کے ساتھ کی وہ نہ کبھی دیکھی اور نہ سنی۔ اس زمانے میں ہندوؤں میں تو اس قسم کی باراتیں اور شادیاں کبھی نہ کبھی منعقد ہوتی ہی تھیں کیونکہ وہ لوگ بھی بڑے کلمے دل سے شادیوں پر دولت لٹاتے تھے اور خوب نمائش کرتے تھے کیونکہ ان کے پاس بے حد و حساب دولت تھی بلکہ سارے ملک کی دولت انہی کے ہاتھوں میں تھی، مگر اس دور کے بیشتر مسلمان جو بے چارے مان جو جس کے لیے بھی ترستے تھے اور زیادہ تر ہندوؤں کے دست نگر تھے..... ایک مسلمان گھرانے کی طرف سے ہندوؤں کے مقابلے میں بلکہ ان سے بھی بڑھ کر دولت کی فراوانی پر احساسِ تفاخر کے ساتھ ساتھ شاید احساسِ کمتری میں بھی مبتلا تھے۔ چنانچہ ان شاہخہ چیوں کے گھر گھر چرے ہوئے دادی اماں محترمہ مہتاب بی بی کے گھڑاپے کے تمام شہر میں ڈنکے بجے۔ خاص طور پر ان کے میکے اور برادری میں تو اس کا خوب خوب چرچا ہوا۔ کچھ ان کی اس امارت سے شاید مرعوب ہوئے مگر زیادہ تر جل کر کباب ہو گئے اور حسد کے ماروں نے کیا کیا باتیں نہ بنائیں..... خیر یہ تو دستورِ زمانہ ہے اس کا کیا گلہ!

میری والدہ کو جینز بھی خوب لد پھند کے ملا۔ چونکہ آخری بچی کی شادی تھی اور پھر حضرت علامہ علیہ الرحمۃ کی منہ بولی بیٹی کی شادی اس لیے بے شمار زیورات اور ملبوسات اور دوسرا انتہائی قیمتی سامان دیا گیا۔ جن میں ایک عدد گائے اور اس کی بچھیا بھی شامل تھی۔ زیورات میں ایک خاص سیٹ جو علامہ صاحب کی طرف سے پہنایا گیا تھا آج تک ہمارے خاندان میں موجود ہے..... یہ سونے کا سیٹ حضرت علامہ کو شاہ افغانستان نے تحفہً دیا تھا۔ اس کے علاوہ سردار چچی جان کی طرف سے ۸ تولہ سونے کی پازیبیں اپنی منہ بولی بیٹی کو پہنائی گئیں۔

میری دادی اماں نے اپنی بہو کے استقبال کے لیے بھی بڑے شاندار انتظامات کر رکھے تھے۔ جملہ عروسی کو جس طرح مزےں کیا گیا تھا وہ بھی اس زمانے کے لحاظ سے ایک بڑی عجیب اور نئی بات تھی کیونکہ اس دور میں شاید اس قسم کی باتیں ابھی اتنی عام نہیں تھیں اس لیے سب کے لیے اور خاص طور پر مستورات کے لیے یہ سب کچھ بے حد عجیب و غریب اور بالکل انوکھا تھا۔ کسی کو یقین نہیں آ رہا تھا کہ یہ شادی واقعتاً اسی دنیا میں ہو رہی ہے یا کوئی پرستانی خواب ہے۔ کہتے ہیں کہ جملہ عروسی کی دیواروں تک کوٹھنل اور جار جٹ سے سجایا گیا تھا۔ دروازوں اور کھڑکیوں پر مٹھل کے پردے آویزاں تھے اور چھپر کھٹ پر کھواب کی چادر..... پھر ان تمام پر سلمہ ستارے کا بھاری کا مدانی کام کیا گیا تھا جو روشنیوں میں چاند ستاروں کی طرح جھلملاتا تھا۔ حیرت ہوتی ہے کہ اس عظیم خاتون نے کہاں سے اس قدر گراں چیزیں مہیا کی تھیں اور یہ سجاوٹیں اور بناوٹیں کہاں سے سیکھی تھیں؟ یہ سب سن سن کر شک ہوتا ہے کہ محترمہ مہتاب بی بی میں شاید کسی مغلیہ شہزادی کی روح حلول کر گئی تھی کہ ان تمام چیزوں کا علم اور استعمال معلوم تھا۔ میری والدہ کے میکے کی عورتیں جملہ عروسی کی سجاوٹ دیکھ دیکھ کر حیران اور پریشان ہوتی رہیں اور کئی ایک نے تو یہاں تک دلہن سے پوچھ لیا کہ..... ”وسیمہ! کیا یہ سب کچھ اصلی ہے؟“

میرے والد ماجد جناب نظیر احمد صوفی نے کھواب کی جو شیروانی شادی میں زینب تن فرمائی اور سونے کا وہ سہرا جو ان کے سر پر سجایا گیا اور گھوڑے کی وہ سلمہ ستارے سے جڑی ٹھنلی چادر اب بھی خاندان میں موجود ہیں۔ آنے والی نسلوں نے ان کا بطور تبرک دیدار ضرور کیا مگر آج تک کسی کو ان کو استعمال کرنے کی شاید جرأت نہ ہوئی۔ کھواب کی شیروانی

ابھی تک میرے پاس محفوظ ہے مگر ہم میں سے بھی کسی نے اسے استعمال نہیں کیا۔ میری والدہ محترمہ کی بری کے ملبوسات بھی جو کھواب اور مٹھل سے بنائے گئے تھے اور جن پر سچے (اصلی) سلمہ ستارے کا کام کیا گیا تھا، صندوقوں

میں بند پڑے رہے اور انہوں نے اپنی بیٹی بشری اور بڑی بہو خالدہ کو ان کی شادیوں پر یادگار تحفوں کی شکل میں دیے۔ ان میں سے چند ایک چیزیں اب بھی ہمارے پاس موجود ہیں۔ کو ان کا کپڑا اب خاصا پرانا ہو جانے کی وجہ سے قدرے بوسیدہ ہو گیا ہے مگر اس کی چمک دمک اور شان میں کوئی خاص فرق نہیں آیا۔ مجھے یاد پڑتا ہے کہ جب ان کپڑوں کو ان شادیوں میں دینے کے لیے میری والدہ مرحومہ نے نکالا تو ان میں سے کچھ اس قدر خراب ہو چکے تھے کہ ناقابل استعمال تھے چنانچہ ان کو جلا کر ان پر کیے گئے سلمہ ستارے کے کام میں سے خالص چاندی حاصل کی گئی تھی جو اچھی خاصی قیمت پر فروخت ہوئی۔

والد محترم اپنی دعوت ولیمہ کے متعلق بھی بڑی دلچسپ تفصیلات بتایا کرتے تھے۔ ان کا بیان تھا کہ..... ’بڑی شان و شوکت کے ساتھ ولیمہ کی دعوت ہوئی، سیالکوٹ کی تقریباً ساری کاروباری شخصیات مدعو تھیں..... خاص طور پر ہندو اور سکھ حضرات، گوشت میں پکے ہوئے کھانے چکھنے کے لیے آئے تھے۔ جن میں خاص طور پر مشہور سردار گنڈا سنگھ جن کی سپورٹس کا سامان بنانے کی بڑی مشہور فیکٹری تھی جس کا نام تو Uberoi Sports تھا مگر شہر میں ’گنڈا سنگھ دا کارخانہ‘ کے نام سے پہچانی جاتی تھی۔ اس دور میں سیالکوٹ کے تقریباً آدھے سے زیادہ کاریگروں کا کام کرتے تھے۔ اس کے علاوہ ’ڈاننا سپورٹس‘ کے بابو بچھن داس ڈھینگرا صاحب اور نائیک سنگھ بیدی۔ ایس ریال کمپنی کے مالک کنڈن لال۔ پلے نام سپورٹس کے امت رام اور کو بند یہ فیملی کے موہن راج، گڈائی سپورٹس کے شرمہ صاحب، سردار سنگھ بلدیو لال مکر راج کھتری مدن لال، مادھورام لال، رام لہایا اور لالہ میگھراج کھتری شامل ہوئے۔‘

والد صاحب بتایا کرتے تھے کہ..... ’چونکہ ان ہندوؤں اور سکھوں نے چھپ کر گوشت کھانا تھا، اس لیے ان سب کے لیے علیحدہ پردہ دار نشست کا انتظام کیا گیا تھا۔ باہر تو وہ سب سبزی خور مشہور تھے اور گوشت کو دیکھنا بھی گوارا نہ کرتے تھے، مگر پردے کے پیچھے انہوں نے خوب ڈٹ کر گوشت اڑایا اور بے حد داد دی۔ بعد میں بھی وہ سب اس دعوت کو یاد کر کے والد صاحب (شیخ خورشید احمد صاحب) اور مجھے داد دیا کرتے تھے اور ان ذائقوں کو یاد کر کے لطف اندوز ہوتے تھے۔ ولیمہ کا کھانا پکانے کے لیے سرینگر کشمیر سے خاص باورچی بلائے گئے تھے جنہوں نے کشمیر کے مشہور اور منفرد کھانوں کو اس مہارت سے یہاں پنجاب میں تیار کیا تھا کہ سیالکوٹ میں بیٹھ کر کشمیر کی دعوتوں کی یاد تازہ ہو گئی۔ اس شادی پر میرے دادا جان محترم شیخ خورشید احمد صاحب اور دادی اماں محترمہ مہتاب بی بی صاحبہ نے جس طرح

دولت پانی کی طرح بہائی، وہ کافی عرصہ تک سیالکوٹ میں ایک ضرب المثل کے طور پر مشہور رہی۔ اب بھی کبھی کسی ایسے بزرگ سے ملاقات ہو جائے جنہوں نے اس شادی میں کسی طور شمولیت کی تو وہ ان محیر العقول واقعات کا تذکرہ بڑی تفصیل اور دلچسپی سے فرماتے ہیں اور ”خورشید منزل“ کی اس منفرد تقریب کا احوال بیان کرتے ان کی زبانیں نہیں تھکتیں۔ یہاں تک کہ اس دور کے امیر و کبیر ہندو تاجروں نے بھی جو خود تقریبات پر بے انداز خرچ کیا کرتے تھے، شیخ خورشید احمد صاحب کو بے حد داد دی اور بعد میں بھی اصرار کر کے گوشت میں پکے کھانوں کی دعوتیں اڑاتے رہے۔ والد محترم بتایا کرتے تھے کہ..... ”ان کا ہمیشہ یہی مطالبہ ہوا کرتا تھا کہ کھانا اسی قسم کا ہونا چاہئے جیسا نظیر احمد کے ولیمہ کا تھا کیونکہ گوشت کھانے کا جو چسکا نہیں ولیمہ کی دعوت میں پڑا تھا وہ تمام عمر ان کا پیچھا کرتا رہا اور انہوں نے کبھی اس کی پروا نہ کی کہ گوشت کھانے سے ان کا دھرم بھر شٹ ہو جائے گا۔

اگر یہاں کسی طور یہ سمجھا جائے کہ مندرجہ بالا تمام واقعات اور تفصیلات کے بیان سے کسی قسم کا اظہارِ تفاخر مطلوب ہے تو یقین کریں ایسا کوئی مقصد میرے پیش نظر نہیں۔ ان محیر العقول واقعات اور ناروا اسراف کے متعلق تفصیلات پیش کرنے سے درحقیقت اس خواہ مخواہ کے مقابلے کے رجحان کا بیان مقصود تھا۔ ذاتی طور پر میں اس سے کسی قسم کے تفاخر یا غرور کا شکار نہیں ہوں۔ اور اگر ایسا کوئی خیال بھی میرے دل کے کسی گوشے میں موجود ہے تو خداوند تعالیٰ مجھے اس کے لیے معاف فرمائیں اور ایسی اسراف زدہ کارروائیوں کے اعادے سے مجھے اور میری آنے والی نسلوں کو محفوظ و مامون رکھیں۔ آمین!

برِ نسب نازاں شدن نادانی است
حکیم او اندر تن و تن فانی است

(رموز بے خودی)

باب سوم

مباحث

- ۱۔ تاریخ ولادتِ اقبالؒ
- چونکا دینے والے چند مزید حقائق
- ۲۔ مقامِ اقبالؒ
- خودنوشتِ اقبال کی روشنی میں
- ۳۔ ایک ہوں مسلم حرم کی پاسبانی کے لیے
- پیشگوئی یا حکم نامہ؟

تاریخِ ولادتِ اقبال

چونکا دینے والے چند مزید حقائق

”اقبال درون خانہ“ (حصہ اول) جو ۱۹۷۱ء میں پہلی بار بزمِ اقبال لاہور کی طرف سے اشاعت پذیر ہوئی۔ اس میں حضرت علامہ اقبال علیہ الرحمۃ کی بالکل درست تاریخِ ولادت یعنی ۲۹ دسمبر ۱۸۷۳ء سیالکوٹ میونسپل ریکارڈ کے حوالے سے پیش کی گئی تھی۔ اس سے پیشتر اس سلسلے میں مختلف تواریخ مروّج تھیں لیکن کسی ایک پر اتفاق رائے مفقود تھا۔ چنانچہ اس مبنی برحق تحقیق کے بعد ایک بار پھر ہر طرف علامہ علیہ الرحمۃ کی بالکل درست تاریخِ پیدائش مقرر کرنے کی ضرورت کے متعلق غوغا اٹھا اور مختلف حلقوں نے اس کے لیے بڑی تگ و دو فرمائی، بے شمار مقالات تحریر ہوئے اور مختلف اقسام کے شواہد جمع کیے گئے کیونکہ ۱۸۷۳ء کے حساب سے ۱۹۷۳ء بالکل سر پر آن پہنچا تھا اور اربابِ بست و کشاد صد سالہ جشن کی تقریبات کے لیے بالکل تیار نہیں تھے۔

دوسرا تا زیانہ جو اس قبیل کے اصحاب کے لیے بے حد تکلیف کا باعث ثابت ہوا یہ تھا کہ ہمسایہ ملک بھارت نے ۲۹ دسمبر ۱۸۷۳ء کو درست تاریخِ ولادت قرار دیتے ہوئے صد سالہ جشن کا اعلان کر دیا اور ۱۹۷۳ء کے پورے سال کو ”اقبال صدی“ کی تقریبات منعقد کرنے کے لیے مخصوص کر دیا۔ اس سلسلے میں یہاں پاکستان میں بھی تقریبات منعقد ہوئیں مگر محدود پیمانے پر خاص طور پر مجلس ترقی ادب اور بزمِ اقبال لاہور نے بھی ایک ایسی ہی تقریب کا اہتمام کیا۔ اس سلسلے میں ایک اقتباس ملاحظہ فرمائیں:

”بعض پاکستانی محققین کے مطابق ۲۹ دسمبر ۱۸۷۳ء صحیح تاریخِ پیدائش تھی چنانچہ بعض حلقوں نے اس کے مطابق صد سالہ تقریبات کا اہتمام کیا۔ پروفیسر حمید احمد خان کے انصرام میں مجلس ترقی ادب اور بزمِ اقبال نے بعض قابلِ قدر مطبوعات اور ”صحیفہ“ کا ایک ضخیم اقبال نمبر (مرتبہ ڈاکٹر وحید قریشی) شائع کیا۔ ۲۹ دسمبر کی شام ایک تقریب منعقد ہوئی جس کے اختتام پر اقبال پر نادر کتابوں کی نمائش دکھائی گئی۔“

اسی طرح ڈاکٹر اکبر حیدری کا شہری اپنے مقالے ’علامہ اقبال کی بیخ تاریخ پیدائش ۲۹ دسمبر ۱۸۷۳ء‘ میں تحریر فرماتے ہیں:

’مجلس ترقی ادب کے اہتمام سے ۲۹ دسمبر ۱۸۷۳ء کی بنیاد پر جشن صد سالہ کی تقریب وزیر تعلیم جناب عبد الحفیظ کاردار کی صدارت میں ۱۳ فروری ۱۹۷۳ء کو منائی گئی۔‘

اسی طرح بھارت میں بھی ۱۹۷۳ء میں کئی ایک تقریبات منعقد ہوئیں۔ مگر پاکستان کے زیادہ تر سرکاری اور غیر سرکاری حلقے خوابِ خرگوش سے بیدار ہوئے تو ۱۹۷۳ء اختتام پذیر ہو چکا تھا چنانچہ ایک دفعہ پھر کمیٹیاں اور ذیلی کمیٹیاں قائم فرمائی گئیں اور بڑی طویل و عریض بحثوں کے بعد آخر اس پر اتفاق ہو ہی گیا کہ اقبال صدی تقریبات ۱۹۷۳ء میں منعقد ہوں گی تاکہ اس کو تابی کا ازالہ ہو سکے جو ۱۹۷۳ء کے حوالے سے ہو چکی تھی۔

مجھے اس سے کچھ سروکار نہیں کہ آخر کیوں حضرت علامہ علیہ الرحمۃ کی درست تاریخِ ولادت وہ مقرر نہیں ہوئی جو سیکلٹ میونسپل ریکارڈز کے مطابق ہے۔ کیونکہ میں نے اپنے حصے کا کام پوری دیا ننداری اور احسن طریقے سے سرانجام دے دیا تھا اور میونسپل ریکارڈز سے پوری طرح تحقیق کے بعد بالکل درست تاریخِ ولادت یعنی ۲۹ دسمبر ۱۸۷۳ء پیش کر دی تھی..... اب ماننا یا نہ ماننا جن کا حصہ ہے وہ جانیں۔ اس میں یقیناً میرا میرے والد مرحوم کا کوئی ذاتی فائدہ نہیں، تو ایک تحقیقی عمل تھا اور تحقیق کا کام تو چلتا ہی رہتا ہے کیونکہ تحقیق میں بہت سی باتیں حتمی نہیں ہوا کرتیں۔ محققین آج بھی اس سلسلے میں سرگرم عمل ہیں اور حال ہی میں بزمِ اقبال لاہور ہی کی جانب سے ایک مکمل کتاب ’علامہ اقبال کی تاریخِ ولادت‘ کے عنوان سے شائع کی گئی ہے۔

یہاں کسی نئی اور طویل بحث میں الجھنے کی بجائے میں صرف ان اعتراضات کے سلسلے میں چند حقائق پیش کرنا چاہوں گا جو وقتاً فوقتاً اس سلسلے میں کیے جاتے رہے ہیں۔ اور مجھے امید ہے کہ انشاء اللہ ان تمام احباب کی تشفی ہو سکے گی جو اس تمام عرصہ میں گومگو کا شکار رہے ہیں۔ البتہ اس بات کا افسوس ہیثہ رہے گا کہ ایک طویل عرصہ تقریباً بیس برس

ملک سے باہر قیام کی وجہ سے خاصی تاخیر اس سلسلے میں ہو گئی اور میرے دونوں ’نمدوحین‘ جناب پروفیسر محمد عثمان صاحب اور محترم شیخ اعجاز احمد صاحب اس دار فانی سے اس عرصے میں رحلت فرما گئے۔

سب سے پہلے سیکلٹ میونسپل ریکارڈز میں تاریخِ ولادت کے اندراج ۲۹ دسمبر ۱۸۷۳ء کے اطلاع کنندہ علی محمد کے

سلسلے میں کچھ عرض کروں گا۔ شیخ اعجاز صاحب نے یہ اعتراض کیا اور حلیہ بیان فرمایا ہے کہ اس نام کا کوئی رشتہ دار یا فرخاندان اقبال میں سرے سے موجود ہی نہیں رہا۔ پہلے انہوں نے اس کا ذکر اپنے چند فاضلانہ مضامین میں کیا اور پھر اپنی کتاب ”مظلوم اقبال“ میں اس کا اعادہ بھی فرمایا۔ ”اقبال درون خانہ“ میں علی محمد صاحب کے متعلق جو کچھ لکھا گیا وہ یقیناً مجھے اپنے والدین کے توسط سے معلوم ہوا۔ اگر شیخ صاحب درست فرما رہے ہیں تو میرے والدین کو بھی غلط بیانی کی چنداں ضرورت نہیں تھی۔ آخر اس میں کس قسم کا ذاتی فائدہ پوشیدہ تھا؟

اب تیس برس بعد یعنی ۱۹۶۹ء سے ۱۹۹۹ء جب ”اقبال درون خانہ“ کا دوسرا حصہ ترتیب دے رہا ہوں تو مختلف موضوعات پر تحقیق کے دوران ایک بالکل مختلف موضوع یعنی ”والدۃ اقبال کا وقت آخر“ پر کام کرتے ہوئے اتفاقاً ان کی تاریخ وفات کا اندراج سیالکوٹ میونسپل کمیٹی کے ریکارڈ سے حاصل کیا اور ایک عجیب اتفاق اور دلچسپ انکشاف کو اپنا منتظر پایا۔ کتاب زیر نظر کے گزشتہ صفحات میں اس اندراج کی تفصیلات دی گئی ہیں۔ سہولت کے لیے ایک بار پھر یہاں اس کو دوہرایا جا رہا ہے:

رجسٹر اموات، محکمہ حفظانِ صحت، میونسپلٹی سیالکوٹ

اس میں تمام اندراجات بالکل درست ہیں اور کسی قسم کا کوئی اعتراض شاید ممکن نہیں۔ مگر جو بات سب سے زیادہ دلچسپ اور غور طلب ہے وہ ہے اس کا اطلاع کنندہ..... جس کا نام ایک بار پھر ”علی محمد“ ہے اور اس بار یقیناً اس علی محمد صاحب کو یہ کہہ کر مستز نہیں کیا جاسکتا کہ ”نہ کبھی دیکھنا نہ کبھی سنا“ کیونکہ خاندان اقبال کے تقریباً تمام افراد اور بزرگ وہاں موجود تھے یعنی ولد اقبال شیخ نور محمد صاحب، برادر بزرگ شیخ عطاء محمد صاحب اور خود حضرت علامہ اقبال اور یقیناً ان سب کے ایماء پر ہی علی محمد صاحب اس اندراج کے لیے میونسپلٹی کے دفتر تشریف لے گئے ہوں گے۔ والدۃ اقبال کا انتقال ۹ نومبر ۱۹۱۴ء کو ہوا اور یہ اندراج دوسرے روز یعنی ۱۰ نومبر ۱۹۱۴ء کا ہے۔ علامہ علیہ الرحمۃ بے جی کی علالت میں ہی سیالکوٹ تشریف لے چکے تھے اور حرم سوم تک بلکہ چند روز بعد تک سیالکوٹ میں موجود تھے۔ ان دنوں سیالکوٹ میں موجودگی مندرجہ ذیل تحریر سے ثابت ہے جو انہوں نے مہاراجہ سرکشن پر شاہد کو ۱۱ نومبر ۱۹۱۴ء کو ایک خط کی صورت میں انہیں ارسال کی۔

”کئی دنوں سے سیالکوٹ میں مقیم ہوں۔ آج ان کا سوم ہے۔ کل یا پرسوں لاہور واپس جاؤں گا“۔

اب انتہائی دلچسپ صورت حال یہ پیدا ہو گئی ہے کہ حضرت علامہ کی ولادت جو ۲۹ دسمبر ۱۸۷۳ء کی ہے کے اطلاع کنندہ علی محمد اور ۹ نومبر ۱۹۱۴ء کو ان کی والدہ کی فوتیگی کی اطلاع دینے والے بھی علی محمد۔ اگر یہ دونوں صاحبان ایک ہی شخصیت نہیں ہیں تو سوال پیدا ہوتا ہے کہ آخر خاندان اقبال میں اس نام کے کتنے افراد موجود تھے یا پھر یہ علی محمد صاحب کون ہیں جو ہر تقریب میں لازماً موجود ہوتے ہیں اور پھر خاص طور پر انہیں ہی یہ ذمہ داری آخر کیوں سونپی جاتی ہے کہ وہ میونسپل کمیٹی میں پیدائش یا فوتیگی کا اندراج کروائیں۔

دوسری دلچسپ بات اس اندراج میں یہ ہے کہ پروفیسر عثمان صاحب نے خاص طور پر اس پر زور دیا کہ چونکہ شیخ نور محمد صاحب محلہ چوڑیگراں میں رہائش رکھتے تھے اس لیے صرف اسی اندراج کو تسلیم کیا جائے گا جس میں محلہ چوڑیگراں درج ہوگا۔ یہاں تک کہ محلہ کشمیریاں بھی معترضین کے لیے قابل قبول نہیں تھا۔ اس اندراج میں محلہ کا نام دیکھیں یہ نہ تو محلہ چوڑیگراں ہے اور نہ ہی کشمیریاں بلکہ ایک بالکل مختلف محلہ اس میں درج ہوا ہے یعنی ”محلہ وہاب والا“ باقی تمام تفصیلات یعنی شیخ نور محمد عرف نھوآن کی اہلیہ کا نام مسماۃ امام بی بی تاریخ وفات وغیرہ تمام اندراجات بالکل درست ہیں۔ اب فرمائیے کیا صرف ”محلہ وہاب والا“ کی وجہ سے اس کو مسترد کیا جاسکتا ہے؟ اس اندراج کو بغور دیکھنے سے یہ ثابت ہوتا ہے کہ اس میں درج تمام تفصیلات بالکل والدہ اقبال کی فوتیگی کے متعلقہ ہیں۔ اگر رہائش محلہ چوڑیگراں کی بجائے محلہ وہاب والا میں بتائی گئی ہے تو صرف اس کی بنا پر اس کو مسترد نہیں کیا جاسکتا۔ اسی طرح ایک اور اندراج جو رجسٹر پیدائش سے دستیاب ہوا اور علامہ صاحب کے فرزند ڈاکٹر جاوید اقبال کی پیدائش کے متعلق ہے اس لیے دلچسپی کا باعث ہے کہ اس میں بھی رہائش محلہ وہاب والا ہی میں دکھائی گئی ہے۔ ملاحظہ فرمائیں:

رجسٹر پیدائش۔ محکمہ حفظان صحت، میونسپلٹی سیالکوٹ

ایک لڑکا جو ۱۵ اکتوبر ۱۹۲۴ء کو ڈاکٹر محمد اقبال ولد شیخ نور محمد کے ہاں تولد ہوا جاوید اقبال کے علاوہ کوئی اور نہیں ہو سکتا۔ مگر رہائش یہاں بھی محلہ چوڑیگراں کی بجائے ”محلہ وہاب والا“ درج ہے۔ تو کیا صرف اس بنا پر اس کو مسترد کر دیا جائے؟

اب صورت حال بڑی عجیب ہو گئی ہے کہ ہمارے پاس ایک نہیں بلکہ دو اندراجات میں اطلاع کرنے والے صاحبان اگر ایک ہی شخصیت نہیں تو ہم نام ضرور ہیں۔ اور یہ کیسا عجیب اتفاق ہے میرے دونوں ماموں جان یعنی شیخ اعجاز احمد

صاحب اور ڈاکٹر جاوید اقبال صاحب کسی ”علی محمد“ کے وجود کو تسلیم کرنے کے لیے تیار نہیں۔ جاوید صاحب تو خیر اعجاز صاحب کی اندھی تقلید میں اس سے پہلو تھی فرما رہے ہیں، مگر شیخ اعجاز احمد صاحب تو بذات خود دوسرے موقع پر موجود تھے۔ وہ بے جی کے جنازے کا احوال تحریر فرماتے ہوئے ”مظلوم اقبال“ میں اپنے متعلق یوں لکھتے ہیں:

”اس ہنگامے میں پندرہ سولہ سال کا ایک دبلا پتلا لڑکا جسے بے جی نے ڈھیروں پیار دیا، ان کے قدموں سے لپٹا بلک رہا ہے۔“

یعنی جس وقت اعجاز صاحب کی دادی اماں کا انتقال ہوا ہے تو یہ پندرہ سولہ برس کے عاقل و بالغ تھے۔ اس لیے یہ کس طرح ممکن ہے کہ علی محمد صاحب جو پورے خاندان کے معتمد تھے کہ انہیں میونسپل کمیٹی میں فوٹیدگی کے اندراج کے لیے بھیجا گیا، شیخ اعجاز احمد صاحب نے ننو ان کو اس وقت گھر میں دیکھا اور نہ ہی وہ انہیں جانتے تھے۔ حیرت ہوتی ہے کہ اطلاع کنندہ کے نام کو بنیاد بنا کر کیا کیا طومار باندھے گئے۔

ایک دوسرا اعتراض جو ”اقبال درون خانہ“ (حصہ اول) میں پیش کردہ پھوپھی کریم بی بی صاحبہ کی ولادت کے متعلقہ اندراج کے بارے میں میرے ”محمد وحین“ جناب پروفیسر عثمان شیخ اعجاز احمد صاحب اور ڈاکٹر جاوید اقبال صاحب کو ہے وہ یہ ہے کہ کس طرح حضرت علامہ کے دادا جان کا نام محمد رفیق کی بجائے ”محمد رفیع“ لکھا گیا۔ ”اقبال درون خانہ“ میں اس کی یہ وجہ لکھی گئی تھی کہ ”سہو“ ایسا ممکن ہے۔ مگر ان تمام اصحاب نے یہ کہہ کر اس کو مسترد کر دیا کہ ”سہو“ کا سہارا یہاں نہیں لیا جاسکتا۔ حیرت ہوتی ہے کہ کچھ لوگ صرف اور صرف اپنے مطلب کی بات تسلیم کرنے کے کیوں خواہش مند ہیں اور ہر وہ بات جو انہیں ناپسند ہے یا ان کے خلاف جاتی ہے، کو مسترد کیے چلے جاتے ہیں۔ یہ دوہرا معیار آخر کس کا قائم کردہ ہے؟ وہ کیوں اپنی ہر بات دوسروں پر ٹھونسنے کے درپے رہتے ہیں۔ ”سہو“ کا احتمال تو نماز تک میں ہوتا ہے اور اسی لیے ”سجدہ سہو“ کی اجازت دی گئی ہے۔ کیا کوئی انسان غلطیوں سے مبرا ہونے کا دعویٰ کر سکتا ہے۔ یہ تو صرف ایک معمولی سی غلطی ہے کہ سننے اور لکھنے میں تھوڑی سی غلط فہمی کی بنا پر ایسا ہوگا۔ یہاں جناب مالک رام کے مقالے ”اقبال کی تاریخ ولادت“ سے ایک حقیقت افروز اقتباس پیش کیا جا رہا ہے جو ”فلسفہ سہو“ کو بڑی خوبصورتی سے بیان کر رہا ہے۔

”جناب خالد نظیر صوفی کی یہ بات صحیح معلوم ہوتی ہے کہ محمد رفیق کی جگہ محمد رفیع سہو لکھا گیا ہے اور اس کی وجہ یہ ہے کہ

”قی“ اور ”ع“ دونوں حلقی حرف ہیں۔ اگر کوئی شخص انہیں صحیح مخرج سے ادا نہ کرے تو سننے والے کے لیے امتیاز کرنے میں ”سہو“ عین ممکن ہے لہذا وہ ایک کی جگہ آسانی سے دوسرا حرف لکھ جائے گا۔ کیا علامہ کے والد شیخ نور محمد (نھو) صحیح مخرج سے یہ حرف ادا کرنے کے اہل تھے؟“

مندرجہ بالا وضاحت کے بعد شاید کسی مزید دلیل کی ضرورت باقی نہیں رہ جاتی مگر پھر بھی اتمام حجت کے طور پر ”مظلوم اقبال“ سے دو ایسے واقعات ضرور پیش کیے جاسکتے ہیں جو اس پر مزید روشنی ڈالتے ہیں۔ سب سے پہلے مندرجہ ذیل اقتباس ملاحظہ ہو:

”میاں جی کی اس خصوصیت کا ذکر میرے حوالے سے روزگار فقیر حصہ دوم جو ۶۴ء میں شائع ہوئی، میں بھی کیا گیا ہے۔ ہماری پھوپھی کریم بی بی نے روزگار فقیر میں یہ ذکر پڑھا تو ایک دن مجھے بتلایا.....“

دلچسپ حقیقت یہ ہے کہ پھوپھی کریم بی بی مرحومہ جن کا انتقال ۱۹۵۸ء^۳ میں ہو چکا تھا ۱۹۶۴ء میں شائع ہونے والی

کتاب پڑھ کر شیخ اعجاز احمد صاحب کو اس سلسلے میں مزید معلومات بہم پہنچاتی ہیں۔ اگر شیخ صاحب خود غلط بیانی فرما سکیں اور واقعات کو اپنی مرضی سے توڑ مروڑ کر پیش کریں تو سب جائز لیکن دوسرے اگر سہو کچھ غلطی کا ارتکاب کر جائیں تو ناقابل قبول؟ اسی طرح علامہ صاحب کی پیرسٹری کی سند کا ذکر فرماتے ہوئے شیخ صاحب ”مظلوم اقبال“ میں یوں رقمطراز ہوتے ہیں:

”چچا جان کو ۱۹۰۸ء میں جو پیرسٹری کی سند دی گئی اس میں ان کے ولید گرامی کا نام انگریزی میں نور محمد کی بجائے میر محمد لکھا ہے جو درست نہیں ہے۔ سند تیار کرنے والے انگریز کارکن نے اسلامی ناموں سے ناواقفیت کی وجہ سے نور کو میر پڑھا اور وہی لکھ دیا“

اسی سلسلے میں آگے چل کر مزید وضاحت فرما رہے ہیں:

”پیرسٹری کی سند میں میر محمد‘ سند لکھنے والے کارکن کی غلطی سے لکھا گیا“!

یہاں پھر وہی پرانی بات دوہرائی پڑے گی کہ اگر ایک انگریز غلطی کرے تو ہم اس کو فوراً معاف کر دینے کے لیے کوئی نہ کوئی جواز خود ہی تراش لیتے ہیں کیونکہ یہ ہم سے برداشت ہی نہیں ہوتا کہ ”آقا“ سے کوئی غلطی سرزد ہو کیونکہ ہماری

ترہیت ہی ایسی ہوتی ہے کہ فرنگی کوئی غلطی نہیں کر سکتا۔ اور ہماری غلامانہ ذہنیت ابھی تک اسی ٹریک پر چل رہی ہے۔ یہاں ایک انگریز کو اس لیے قابل معافی سمجھا جا رہا ہے کہ بے چارا اسلامی ناموں سے واقف نہیں مگر اس کو اپنی زبان سے تو یقیناً واقفیت ہوگی اور وہ 'N' اور 'M' کا فرق بخوبی جانتا ہوگا اور پھر "Noor" اور "Mir" میں تو ویسے بھی خاص فرق ہے کہ ایک میں چار اور دوسرے میں تین حروف آتے ہیں۔ اور پھر انہوں نے تو کہیں پر لکھے ہوئے سے کاپی کرنے میں غلطی کی جب کہ دوسرے سے سننے میں سہو ہوا۔ اگر یہاں یہ کہا جائے کہ فرنگی کو لکھنے میں سہو ہوا اور انہوں نے "سہو" Noor کو Mir لکھ دیا تو بے جا نہ ہوگا۔ کیونکہ غلطی کو ہی عربی میں سہو کہتے ہیں۔ اب صورت حال یہ ہے کہ فرنگی صاحب بہادر کا سہو معاف مگر ایک بے چارے پنجابی کو اس کی اجازت نہیں۔ ایک انگریز کو اپنی زبان میں بھی غلطی کی اجازت مگر بے چارہ پنجابی عربی کے لفظ یا نام خواہ وہ اسلامی ہی ہوں، صرف سن کر اگر لکھنے میں سہو کر جائے تو وہ اس کا حقدار نہیں۔ حالانکہ "رفیق" اور "رفیع" میں اس بے چارے نے حروف میں تخفیف بالکل نہیں کی بلکہ صرف بولنے والے کی وجہ سے شاید ایک حرف کی آواز کے صوتی اثرات اس تک صحیح نہیں پہنچ پائے۔ آپ نے ملاحظہ فرمایا کہ جہاں جو چیز ان کے حق میں جاتی ہو وہ "لکھنے والے کارکن کی غلطی" کے طور پر تسلیم مگر جہاں سہو نہ ہو وہ "رفیق کی بجائے" "نہو" اور "رفیع" لکھا جائے وہ ان کو نا منظور..... اس چہ بولالہجی است؟

۲۹ دسمبر ۱۸۷۳ء پر ایک اعتراض یہ بھی کیا گیا کہ آج کے دور میں ایک عام فہم طالب علم زیادہ سے زیادہ پندرہ یا سولہ برس میں میٹرک کر لیتا ہے مگر کیا علامہ اقبالؒ اتنے کند ذہن واقع ہوئے تھے کہ انہوں نے بیس برس کی عمر میں میٹرک پاس کیا؟ یہ اس لیے کہ اگر علامہ صاحب کی تاریخ ولادت ۲۹ دسمبر ۱۸۷۳ء درست مان لی جائے تو میٹرک پاس کرتے وقت ان کی عمر بیس برس کے قریب تھی۔

اس سلسلے میں صرف اس قدر عرض کر دینا کافی ہوگا کہ آج کل بچے کو پانچ یا چھ برس کی عمر میں سکول میں داخل کیا جاتا ہے اس لیے پندرہ یا سولہ برس کی عمر میں میٹرک تک پہنچ جانا واقعتاً درست ہے۔ مگر اس دور میں جب تعلیم خاص طور پر سکول کی تعلیم کو اچھی نظر سے نہیں دیکھا جاتا تھا اور تقریباً ہر بچے کو سکول سے پہلے مسجد یا مدرسے میں بھیجا جاتا تھا اور اس بنا پر سکول میں دیر سے پہنچتا تھا۔ اس دور میں سکول میں دیر سے داخل ہونا کوئی اچھے کی بات نہیں تھی۔ ان دنوں میں کئی ایک دوسرے مشاہیر کے متعلق بھی یہ ثابت ہوا ہے کہ وہ میٹرک پاس کرتے وقت بیس برس سے بھی بڑے تھے۔

مثلاً بابائے اردو مولوی عبدالحق کے متعلق سب جانتے ہیں۔ صرف اس وجہ سے کسی کو کند ذہن قرار دینا درست نہیں ہو گا کیونکہ اس دور کے مطابق اس میں کوئی خاص بات نہیں تھی۔ اگر بچہ دیر سے سکول پہنچے گا تو ظاہر ہے کہ میٹرک تک پہنچنے میں کم از کم دس برس کا عرصہ تو صرف ہو گا۔ ہاں اس صورت میں کند ذہنی کا الزام لگ سکتا ہے جب سکول میں داخلے کے بعد میٹرک تک پہنچنے میں دس برس سے زیادہ کا عرصہ لگایا جائے..... آج کے ترقی یافتہ دور میں بچوں کو تین یا چار برس کی عمر میں ہی سکول بھیجا جا رہا ہے۔ عین ممکن ہے کہ مستقبل قریب میں بارہ تیرہ برس کے بچے میٹرک پاس کرنے لگیں تو کیا ان تمام بزرگوں کو جنہوں نے چند رہا سولہ برس کی عمر میں میٹرک کیا تھا، کند ذہن قرار دے دیا جائے گا؟

اس کے لیے زیادہ دور جانے کی ضرورت نہیں۔ ایک مثال تو گھر میں ہی موجود ہے۔ حضرت علامہ علیہ الرحمۃ کے اپنے فرزند ارجمند جناب آفتاب اقبال صاحب نے ۱۸ برس کی عمر میں میٹرک پاس کیا۔ آفتاب ماموں کی تاریخ پیدائش ۲۳ جون ۱۸۹۸ء^۱ ہے اور انہوں نے ۱۹۱۶ء^۲ میں میٹرک پاس کیا۔ یعنی میٹرک کرتے وقت ان کی عمر ۱۸ برس تھی۔ کیا اس وجہ سے وہ کند ذہن طلبا کی فہرست میں شامل کیے جائیں گے؟

اس تاریخ ولادت یعنی ۲۹ دسمبر ۱۸۷۳ء کو مسٹر دکنے کی ایک وجہ یہ بھی بتائی گئی ہے کہ سیالکوٹ میونسپل ریکارڈ میں اس اندراج کی تفصیلات میں حضرت علامہ کے والد گرامی کا پیشہ ”خیاط“ لکھا گیا ہے جو ان اصحاب کے خیال میں بالکل غلط ہے۔ دراصل کچھ افراد اس حقیقت سے نظریں ملانے سے کترارہے ہیں کیونکہ وہ شیخ نور محمد صاحب کو ”خیاط“ کے روپ میں دیکھنا پسند نہیں فرماتے۔ آخر اس میں کیا قباحت ہے..... کیا خیاط کہلانا کوئی گالی ہے؟ یا یہ پیشہ^۳ اختیار کرنا گناہ عظیم میں شمار ہوتا ہے؟ کیا یہ امر باعث فخر نہیں کہ ہمارے بزرگ اپنی بیس انگلیوں کی محنت سے

رزق حلال کماتے تھے..... وہ کبھی بھی کسی غلط کام میں ملوث نہیں ہوئے اور نہ ہی انہوں نے اپنے لیے یا اپنے بچوں کے لیے کبھی رقمہٴ حرام کی خواہش کی۔ انہوں نے ہمیشہ مقدور بھر محنت کی اور یہ حقیقت ہمارے لیے باعث فخر ہونی چاہئے کہ ہمارے بزرگ خود پر داخنتم کے مخنتی اور دیانتدار لوگ تھے اور انہوں نے نامساعد حالات کے باوجود علم کی شمع سے محبت کی اور ”مجدد العصر“ اور ”حکیم الامت“ جیسے مقامات بلند پر فائز ہونے کی سعادت سے سرفراز ہوئے۔

اس حقیقت سے کون واقف نہیں کہ کشمیر سے ہجرت کر کے پنجاب میں وارد ہونے والوں نے مہاجر ہونے کا کوئی غلط یا ناجائز فائدہ اٹھانے کی بجائے محنت مزدوری کو اپنا شعار بنایا اور اکثریت نے کسی قسم کی بھی محنت سے جی نہیں چرایا اور ہر پیشہ اپنا کر اپنے جینے کا سامان مہیا کیا۔ اس لیے اگر نظر غائر دیکھیں تو کشمیر کے لوگ ہر پیشہ میں موجود ملتے ہیں اور چونکہ یہ قوم بے حد سختی واقع ہوئی ہے اس لیے ہر جگہ خوب ترقی سے ہمکنار ہوئی ہے۔ دراصل کشمیری ہونا نہ تو کوئی پیشہ ہے اور نہ ہی کوئی ذات..... یہ تو کشمیر جنت نظیر سے تعلق کی بنا پر ہے۔ کیا کشمیر میں لوگ درزی بڑھئی لوہار موچی نائی وغیرہ کا کام نہیں کرتے..... محنت میں کوئی عار نہیں..... رزق حلال کے لیے کوئی پیشہ بھی اختیار کیا جاسکتا ہے۔ اللہ تعالیٰ نے جس کام سے منع فرمایا ہے وہ صرف حرام کمائی ہے اور اس سے ہر صورت بچنا ہر مسلمان پر فرض ہے۔ اس میں کشمیری یا کسی دوسرے میں کوئی تخصیص نہیں۔

سیالکوٹ کے میونسپل ریکارڈ میں ۲۹ دسمبر ۱۸۷۳ء کے اندراج میں شیخ نور محمد عرف نٹھو کا جو پیشہ ”خیاط“ لکھا گیا وہ یقیناً اطلاع کنندہ کی فراہم کردہ معلومات کے تحت درج ہوا۔ شیخ اعجاز صاحب نے خصوصیت کے ساتھ اس سلسلے میں بے حد نارسنگی کا اظہار فرمایا ہے اور صاف صاف کہہ دیا ہے کہ اس اندراج میں چونکہ والد کا نام نٹھو اور پیشہ خیاط لکھا گیا ہے اس لیے یہ کسی صورت شیخ نور محمد صاحب نہیں ہو سکتے۔ بلکہ یہ کوئی دوسرا نٹھو ہے جو ”خیاط برادری“ سے تعلق رکھتا تھا۔ کیونکہ ان کے خیال میں ”میاں جی“ اصل میں ”ٹوپیاں والے“ کے نام سے مشہور تھے اور کبھی بھی ان کو کسی نے ”خیاط“ کہہ کر نہ پکارا نہ جانا۔ حالانکہ اگر ذرا ٹھنڈے دماغ سے سوچا جائے تو اس میں پکارے جانے یا مشہور ہونے کا تو کوئی پہلو نکلتا ہی نہیں۔ یہ تو دراصل اطلاع دینے والے کے بیان کو مختصر ارجسٹر پیدائش میں درج کرنے کا معاملہ ہے۔ سب جانتے ہیں کہ جب کوئی شخص میونسپل کمیٹی میں کسی پیدائش یا نوٹیدگی کے اندراج کے لیے جاتا ہے تو متعلقہ اہلکار مذکورہ رجسٹر میں تفصیلات درج کرنے کے لیے اس سے مختلف سوالات کرتا ہے کہ..... نام؟ ولدیت؟ تاریخ؟ سکونت؟ والد کا پیشہ مذہب قوم وغیرہ؟ اب اطلاع کنندہ جو جوابات جس طرح ان سوالات کے دیتا ہے متعلقہ اہلکار ان کو اسی طرح لکھتا ہے..... چنانچہ متذکرہ بالا اندراج کے سلسلے میں بھی یہی طریقہ استعمال کیا گیا اور جب متعلقہ اہلکار نے اطلاع کنندہ سے یہ دریافت کیا کہ..... ”بچے کے والد کا پیشہ مذہب یا قوم کیا ہے؟“ تو یقیناً اطلاع کنندہ نے جواب دیا ہوگا کہ ”وہ مسلمان ہیں اور برقعوں کے لیے کپڑے کی ٹوپیاں سینے اور بنانے کا کام کرتے ہیں“۔ اب

اگر کمیٹی کا اہلکار یہ پوری تفصیل لکھنا بھی چاہتا تو یہ ممکن نہیں تھا کیونکہ رجسٹر میں اتنی طویل و عریض تفصیل لکھنے کے لیے

جگہ موجود نہیں چنانچہ متعلقہ اہلکار نے بڑی عقلمندی سے اپنے ”صوابدیدی اختیارات“ استعمال کرتے ہوئے اس

ساری تفصیل یعنی ”برتعوں کے لیے کپڑے کی ٹوپیاں سینے اور بنانے کا کام“ کو مختصر کر دیا اور بڑی چابکدستی سے اس

تفصیل کو صرف ایک لفظ میں سمودیا یعنی کوزے میں دریا بند کر دیا اور رجسٹر میں انتہائی مختصر کالم میں ”مسلمان خیاط“

لکھ دیا۔ کیونکہ جو کام اطلاع کنندہ نے پیشہ کے ضمن میں بتایا وہ یقیناً اسی زمرے میں آتا تھا۔ اگر متعلقہ اہلکار ”خیاط“

کی بجائے کچھ اور مثلاً ”بردھنی یا لوہار“ لکھتا تو یقیناً اس کو غلط بیانی کا مجرم گردانا جاسکتا تھا۔ اب اس کی وجہ سے یہ شور

مچانا کہ یہ کسی طور شیخ نور محمد صاحب کا ذکر نہیں ہو سکتا اور یہ کوئی دوسرے صاحب ہیں جو ”خیاط برادری“ سے تعلق رکھتے

تھے، خواہ ”آہ“ آہیل مجھے مار“ والی بات ہے۔ آپ کو کس نے کہہ دیا کہ اس طرح شیخ نور محمد صاحب ”خیاط“ مشہور ہو

رہے ہیں۔ متذکرہ اندراج کی وجہ سے تو شاید وہ اس طرح مشہور نہ ہوتے مگر ان ”نادان دوستوں“ نے اس کو زیادہ

اچھالا ہے..... اس سلسلے میں مندرجہ ذیل اقتباس پیش کیا جاسکتا ہے۔ دیکھئے مالک رام صاحب نے اپنے مقالے

”اقبال کی تاریخ و ولادت“ میں کس طرح اس قبیل کے اصحاب فہم کا مذاق اڑایا ہے:

”خالد نظیر صوفی صاحب کا دعویٰ یہ ہے کہ یہ اندراج علامہ کی پیدائش سے متعلق ہے۔ بظاہر اس دعوے کے خلاف کچھ

کہنا مشکل تھا۔ والدتھو اور محلہ چوڑیگراں..... دونوں شرطیں پوری ہو گئی تھیں۔ لیکن اس پر یہ اعتراض کیا گیا:

”۲۹ دسمبر ۱۹۰۷ء والا اندراج اس نٹھو سے متعلق ہے جس کی سکونت تو محلہ چوڑیگراں میں تھی، لیکن وہ کشمیری نہ تھا بلکہ

خیاط برادری سے تھا جو سیالکوٹ کی ایک معروف برادری ہے۔“

(مظلوم اقبال از اعجاز احمد صاحب صفحہ: ۹۴)

شیخ صاحب (شیخ اعجاز احمد) موصوف نے اس پر حاشیہ لکھا ہے کہ ”خیاط برادری سیالکوٹ میں بہت مشہور تھی اور اس

برادری کے افراد محلہ چوڑیگراں میں بھی آباد تھے۔“

(مظلوم اقبال از اعجاز احمد صاحب صفحہ: ۹۶)

ان کے بیانات پر شبہ کرنے کی ضرورت نہیں ہے لیکن کوئی یہ بتا دے کہ کمیٹی رجسٹر میں ”خیاط برادری“ لکھا کہاں ہے؟

یہ برادری کا لفظ اضافہ ہے ان معترضین حضرات کا۔ یہ نہ اس بچے کی پیدائش کے اطلاع دہندہ کے ذہن میں تھا نہ کمیٹی

نہیں ہوئی مگر پھر بھی انہوں نے تمام حقائق اور مباحث کو یکجا کر کے یہ اہتمام ضرور کر دیا ہے کہ آئندہ کا محقق اس سلسلے میں کسی گمراہی کا شکار نہ ہو سکے۔ مجھے اس سے بحث نہیں کہ متذکرہ کتاب میں کون سی تاریخ ولادت کے متعلق زیادہ مدلل بحث کی گئی ہے اور آئندہ اس سلسلے میں کیا کیا مزید حقائق و دلائل منظر عام پر آنے کا امکان ہے۔ میں تو یہاں صرف چند اقتباسات نذر تارنیں کرنا چاہوں گا جن کی روشنی میں ”اقبال درون خانہ“ (حصہ اول) اور گزشتہ صفحات پر پیش کردہ حقائق کے ضمن میں بڑی اچھی رہنمائی ملتی ہے اور میرے مبنی برحق مؤقف کی پر زور حمایت ہوتی ہے۔ سب سے پہلے پروفیسر حمید احمد خان مرحوم کا نکتہ نگاہ دیکھئے:

”اقبال درون خانہ وہ پہلی کتاب تھی جو علامہ کے اہل خاندان میں سے کسی نے علامہ کے ذاتی معاملات کے متعلق پیش کی اور چونکہ خالد نظیر صوفی صاحب پیشہ ور مصنف نہیں تھے جو صرف اپنا نام اچھالنے کے لیے خود اپنے خاندان کے افضل ترین بزرگ کے متعلق غلط فہمیاں پیدا کرتے۔ ان کی فراہم کردہ معلومات نیک نیت طالب علم کو اور بھی زیادہ قابل قبول معلوم ہوئیں۔“^۱

پروفیسر حمید احمد خان صاحب کے مندرجہ بالا الفاظ نہ صرف تاریخ ولادت بلکہ ”اقبال درون خانہ“ کے دوسرے مندرجات کے متعلق بھی ایک بے لاگ تبصرے کی حیثیت رکھتے ہیں اور معترضین کے لیے لوجو فکریہ کا حکم بھی رکھتے ہیں۔ اسی طرح تاریخ ولادت کے سلسلے میں ڈاکٹر وحید قریشی صاحب کا فرمانا ہے:

”اس موضوع پر سب سے مفصل بحث ”اقبال درون خانہ“ کے مصنف خالد نظیر صوفی نے کی ہے اور میونسپل کمیٹی کے ریکارڈ کی دوبارہ چھان پھنگ کر کے بحث کو ایک نئی شکل دی ہے۔“^۲

اسی طرح سید نذر نیازی ۷ دسمبر ۱۹۷۲ء کو اپنی ایک رپورٹ جو انہوں نے اس وقت کے بزم اقبال لاہور کے معتمد اعزازی پروفیسر عثمان کو پیش کی میں یوں حقائق بیان فرماتے ہیں:

”حاصل اس ساری کدو کاوش کا یہ ہے کہ حضرت علامہ کا سال ولادت ۱۸۷۳ء ہی تسلیم کرنا پڑے گا۔
 جو ذیل:

۱۔ ”اندرون خانہ“ (اقبال درون خانہ) میں جو تاریخ ولادت (۲۹ دسمبر ۱۸۷۳ء) دی گئی ہے ٹھیک ہے۔

بلدیہ کے رجسٹروں سے اس کے اندراجات کا مقابلہ کیا تو حرف صحیح پایا۔“^۳

ان تصریحات کے بعد اتنا عرض کر دینا ضروری ہے کہ تحقیق کے عمل کو روکنا کسی کے بس کی بات نہیں۔ البتہ اس عمل مسلسل کا منتہائے نظر صرف اور صرف تحقیق ہونا چاہئے؛ ذاتی عناد نہیں۔ کیونکہ اس کے جاری رہنے سے کئی ایسے پوشیدہ حقائق بے نقاب ہو جایا کرتے ہیں جن تک رسائی شاید کبھی بھی ممکن نہ ہو سکتی۔

اندازِ بیاں گرچہ بہت شوخ نہیں ہے
شاید کہ اتر جائے ترے دل میں مری بات

(بال جبریل)

سب سے آخر میں دو حقیقت افروز اقتباسات پیش کیے جا رہے ہیں جن پر کسی قسم کے تبصرے یا ان کے تجزیے کی کوئی ضرورت نہیں کیونکہ یہ دونوں اصحابِ فہم کے لیے تازیانے کا حکم رکھتے ہیں۔

۱۔ ”یہ بات غلط ہے کہ میری والدہ عمر میں علامہ یعنی میرے باجان سے بڑی تھیں۔ بلکہ ایک سال عمر میں چھوٹی تھیں۔“

(آفتاب اقبال صاحب کا انٹرویو مورخہ ۲۳ اپریل ۱۹۷۸ء)۱

۲۔ ”کریم بی بی ۲۲ مارچ ۱۸۷۴ء کو کجرات شہر کے محلہ کٹڑہ شالباں میں پیدا ہوئیں۔“۲

ع ”صلائے عام ہے یارانِ نکتہ داں کے لیے“

مقامِ عشق و مستی منزلِ اوست
چہ آتشِ ہا کہ در آب و گلِ اوست
نوائے او بہ دل سازگار است
کہ در ہر سینہ تاشے از دلِ اوست

(ارمغانِ حجاز)

مقامِ اقبال

خودنوہیتِ اقبال کی روشنی میں

یہ حقیقت اظہر من الشمس ہے کہ بیسویں صدی ہر لحاظ سے "اقبالِ صدی" تھی اور قرآن بتا رہے ہیں کہ آئندہ کئی صدیاں انشاء اللہ "اقبالِ شناسی" ہی کے لیے وقف رہیں گی کیونکہ آج نوجوان نسل جس طرح اقبال کے پیغام میں والہانہ دلچسپی کا اظہار کر رہی ہے اسے ایک نیک شگون کے طور پر دیکھنا چاہئے کیونکہ کلامِ اقبال درحقیقت تفسیرِ قرآن ہے اور قرآنی تعلیمات سے نئی نسل کی یہ رغبت اطمینان ہی نہیں باعثِ انبساط بھی ہونی چاہئے۔ عصرِ حاضر قبل از اسلام کے تاریک دور سے کسی طور مختلف نظر نہیں آ رہا۔ اس کی تہذیب اسی طرح ظلمتوں میں ڈوبی ہوئی اور ثقافتِ روح و اخلاق کے لیے انتہائی تباہ کن ثابت ہو رہی ہے۔ ہمارے نظریاتِ ہماری روایات، فنون و ادب اور سب سے بڑھ کر یہ تنگ انسانیت جدید ثقافتی سرگرمیاں تقلیدِ مغرب میں پھر اسی جہالت کے خوفناک اندھیروں میں ڈوبتی چلی جا رہی ہیں جو دور سے دیکھنے پر بہت دلاؤ ویز بلکہ فردوسِ نظر ہے مگر اس کے اس پار تہذیب و تمدن کا کوئی وجود نہیں اور اس نام نہا ہرتی کے علم بردار تفرقہ کے اس تعزیرت میں گرتے ہی چلے جا رہے ہیں جس کی دلدل سے نکلتا ان کے بس میں نہیں رہے گا۔ حضرت علامہ علیہ الرحمۃ نے اس صورتِ حال کا خوب تجزیہ فرمایا ہے۔

اس سرابِ رنگ و بو کو گلستاں سمجھا ہے تو
آہ! اے ناداں نفس کو آشیاں سمجھا ہے تو

(بانگِ درا)

علامہ اقبال علیہ الرحمۃ کی شاعری درحقیقت ایک پیغامِ خاص کی حامل ہے جس کو پوری انسانیت بالخصوص امتِ مرحومہ تک پہنچانے کے لیے انہوں نے اپنی پوری زندگی وقف کر دی۔ اس پیغام کو جو یقینی طور پر امرِ ربی تھا، انسان تک پہنچانے کے لیے انہوں نے شاعری کا سہارا اس لیے لیا کہ اس دور میں بلکہ ہر دور میں سب سے مؤثر ذریعہ مانا گیا ہے۔ کیونکہ اس کے ذریعے نہ صرف دماغ بلکہ انسان کے دل تک رسائی آسان ہے۔ اقبال اس میں کہاں تک

کامیاب رہے اس کے متعلق اب کسی بحث کی شاید ضرورت نہیں کیونکہ یہ اب ایک طے شدہ حقیقت ہے کہ اس پیغام کو منتقل کرنے کے لیے شاعری کا انتخاب بالکل درست تھا۔ بلکہ اگر یوں کہا جائے کہ یہ بھی دراصل امر ربی ہی تھا اور یہ سب کچھ توفیق الہی اور اس کی عطائے خاص کی وجہ سے ممکن ہوا۔ حضرت علامہ علیہ الرحمۃ کی آفاقی اور الہامی شاعری کے متعلق ان کی اپنی زبانی ثبوت ملتا ہے:

الہام لفظی

”ایک دفعہ کا ذکر ہے فارمن کرپن کالج لاہور کا سالانہ اجلاس تھا جس میں علامہ بھی مدعو تھے۔ کالج کے پرنسپل ڈاکٹر لوکس نے علامہ سے کہا کہ آپ اجلاس اور چائے سے فارغ ہونے کے بعد ذرا ٹھہریں گا مجھے آپ سے کچھ پوچھنا ہے۔ ڈاکٹر لوکس تقریب سے فارغ ہونے کے بعد علامہ کے پاس آئے اور سوال کیا کہ آیا آپ کے نزدیک آپ کے نبی ﷺ پر قرآن کا منہوم نازل ہوتا تھا جسے وہ ﷺ اپنے الفاظ میں بیان کر دیتے تھے یا الفاظ بھی نازل ہوتے تھے؟ علامہ نے صاف جواب دیا کہ میرے نزدیک قرآن کی عبارت عربی زبان میں آنحضرت ﷺ پر نازل ہوتی تھی یعنی قرآن کے مطالب ہی نہیں بلکہ الفاظ بھی الہامی ہیں۔ ڈاکٹر لوکس نے اس پر بہت تعجب کا اظہار کیا اور کہا کہ میری سمجھ میں نہیں آتا آپ جیسا عالی پایہ فلسفی Verbal Inspiration (الہام لفظی) پر کیوں کراعتقاد رکھ سکتا ہے۔“

علامہ نے ارشاد فرمایا:

”ڈاکٹر صاحب! میں اس معاملے میں کسی دلیل کا محتاج نہیں۔ مجھے تو خود اس کا تجربہ حاصل ہے۔ میں پیغمبر نہیں ہوں۔ محض شاعر ہوں۔ جب مجھ پر شعر کہنے کی کیفیت طاری ہوتی ہے تو مجھ پر بنے بنائے اور ڈھلے ڈھلائے شعر اترنے لگتے ہیں اور میں انہیں بعینہ نقل کر لیتا ہوں۔ بارہا ایسا ہوا کہ میں نے ان اشعار میں کوئی ترمیم کرنا چاہی لیکن میری ترمیم اصل اور ابتدائی نازل شدہ شعر کے مقابلے میں بالکل بیچ نظر آتی اور میں نے شعر کو جوں کا توں رکھا۔ جس حالت میں ایک شاعر پر پورا شعر نازل ہو سکتا ہے تو اس میں کیا مقام تعجب ہے کہ آنحضرت ﷺ پر قرآن کی پوری عبارت لفظ بلفظ نازل ہوتی تھی؟“

ایک اور ایمان افروز واقعہ دیکھئے۔

”میاں شیر محمد کے حضور“

یہ اسی جذبے کی سچائی کا اثر تھا کہ اقبال کی قدر و منزلت ان بزرگوں کے دلوں میں زیادہ تھی جو ایک ہی نظر میں اہل نظر کو پہچان لیتے ہیں اور ان میں ایک حضرت میاں شیر محمد شریوڑیؒ بھی تھے جو اس دور کے مشہور اور قابل احترام بزرگ تھے۔ لاہور سے چند میل کے فاصلے پر واقع قصبہ شریوڑی میں ان کا قیام تھا۔ جہاں ہزاروں عقیدت مند روزانہ دور دراز کی مسافتیں طے کر کے حاضری دینے کے لیے آتے تھے۔ ان کی نیک نامی اور پرہیزگاری کا چرچا عام تھا۔ مستجاب الدعوات بزرگ تھے اور صرف ان ہی لوگوں کو اپنی صحبت میں بیٹھنے کی اجازت دیتے تھے جو شریعت کے پابند ہوں۔ (راقم کے والد بزرگوار محمد شفیع ان کے حلقہ مریدین میں سے ہیں۔ وہ چشم دید گواہ ہیں کہ میاں شیر محمد شریوڑیؒ کے قریب صرف وہی لوگ بیٹھ سکتے تھے جو بارش ہوں)۔ یہ اس وقت کا واقعہ ہے کہ علامہ پرکفر کا فتویٰ لگ چکا تھا۔ علامہ ان کی خدمت میں حاضر ہوئے اور دیر تک ان سے باتیں کرتے رہے۔ ان کے چلے جانے کے بعد مریدین باصفانے اعتراض کیا کہ یا حضرت! اقبال تو کلین شیو تھے اور آپ داڑھی نہ رکھنے والوں کو قریب نہیں پھینکنے دیتے، اس کے برخلاف آپ نے ان سے دیر تک باتیں کیں اور ان کے لیے خصوصی دعا بھی کی۔ حضرت میاں شیر محمد شریوڑیؒ نے فرمایا: ”تم لوگ نہیں جانتے اقبال کے پیٹ میں داڑھی ہے۔ میرے نزدیک اقبال جیسا شخص جو لاکھوں کروڑوں مسلمانوں کے قلوب کو اپنے ایمان و عمل سے روشن کر رہا ہو ضروری نہیں کہ وہ بارش بھی ہو۔“

مندرجہ بالا دونوں واقعات حضرت علامہ علیہ الرحمۃ کے مقام کا ہلکا سا پرتو دکھاتے ہیں مگر ”اقبال درون خانہ“ حصہ اول میں ان کے اصل مقام کے متعلق ایک بالکل واضح اشارہ شامل کیا گیا تھا جس کے روای و ولد گرامی جناب نظیر احمد صوفی تھے۔ ملاحظہ فرمائیں:

مقام اقبالؒ

”یہ ۱۹۳۱ء کا ذکر ہے، میں گرمیوں کی تعطیلات میں کشمیر گیا ہوا تھا۔ سرینگر میں جس جگہ میرا قیام تھا، اس سے نزدیک ہی عید گاہ کے میدان میں ایک خدا رسیدہ عارف بڑے باشرع اور پرہیزگار بزرگ کا ڈیرہ تھا۔ ان کی عمر اس وقت تقریباً ۸۰ برس کے لگ بھگ تھی۔ وہ دن رات اپنے حال میں مست عبادت الہی میں مشغول رہتے اور لوگوں کا تانتا بندھا رہتا۔ میں ان دنوں ۱۸ یا ۱۹ برس کا تھا اور مجھے بھی ان یام میں چلہ کشی کا بے حد شوق تھا۔ اس لیے ایک روز ایک عزیز کے ہمراہ اس مرد خدا مست سے شرفِ ملاقات حاصل کرنے ان کے ڈیرے پر جا پہنچا۔ مجھے دیکھتے ہی انہوں نے فرمایا: ”جاؤ بھائی جاؤ! پہلے ہی ہمارے پاس کیا بچا ہے کہ اب اس نے تمہیں بھیج دیا ہے۔“ میں نے عرض کیا کہ حضرت! میں کسی کا بھیجا ہوا نہیں آیا بلکہ خود ہی حاضر خدمت ہوا ہوں۔ وہ بولے: ”نہیں سمجھے..... اس تمہارے اقبال کا ذکر ہے۔“ میں بڑا حیران ہوا مگر خاموش بیٹھا رہا۔ تھوڑی دیر بعد وہ پھر بولے: ”نہیں سمجھے..... بھائی! ہمارے پاس کیا ہے اسی کے پاس جاؤ۔ ہمارا تو یہ حال ہے کہ کبھی خدا ہمارے پاس ہوتا ہے اور کبھی ہم خدا کے پاس، مگر اس کے پاس خدا ہر وقت ہوتا ہے، یعنی خدا اور وہ دونوں ایک ہو گئے ہیں..... ہم تو کسی کو کچھ دکھانے یا بتانے کی قدرت نہیں رکھتے۔ مگر اس کو تمام طاقتیں حاصل ہیں۔“ میں خاموشی سے ان کے ارشادات سنتا رہا۔ پھر میں نے ان خدا رسیدہ بزرگ سے پوچھا کہ ”آج کل ہندوستان کے مسلمانوں کی بڑی اہتر حالت ہے اور یہ تانوں ن فطرت ہے کہ جب مسلمانوں کی پستی کی انتہا ہو جائے تو ایک مجدد بھیجا جاتا ہے..... وہ کب آئے گا؟“ وہ بزرگ فوراً اپنے مخصوص لہجے میں گویا ہوئے: ”نہیں سمجھے تم اب تک نہیں سمجھے بھائی! تمہیں بتاؤ دیا ہے کہ وہی سب کچھ ہے اسی کے پاس جاؤ۔“!

”اقبال درون خانہ“ (حصہ اول) کی اشاعت کے بعد کچھ احباب نے اس واقعہ سے اختلاف کیا۔ شاید وہ حضرت

علامہ علیہ الرحمۃ کے مقام بلند کو سمجھ نہ سکے۔ میرے پاس ان استفسارات کا کوئی شافی جواب موجود نہیں تھا کیونکہ

میرے والد ۱۹۸۷ء میں انتقال فرما چکے تھے۔ مگر خوش قسمتی سے حال ہی میں علامہ علیہ الرحمۃ کا ایک بڑا مفصل مراسلہ

مختلف مجموعوں میں شائع ہوا ہے جو انہوں نے ۲۳ اپریل ۱۹۲۰ء کو اپنے والد گرامی قدر کو تحریر فرمایا۔ جس میں انہوں نے کشمیر سے ایک پیرزادہ صاحب کی آمد کا تذکرہ فرماتے ہوئے ”میاں جی“ کو متذکرہ پیرزادہ صاحب کے بیان کردہ واقعات پوری تفصیل سے تحریر کیے ہیں کہ کس طرح نبی اکرمؐ کے دربار میں علامہ صاحب کے مقام خاص کے متعلق پیرزادہ صاحب کو کشف ہوا اور وہ اس کی سچائی جاننے کے لیے کس طرح کشمیر سے لاہور وارد ہوئے۔ ذیل میں مذکورہ بالا امراسلمن و عن پیش کیا جا رہا ہے اور امید ہے کہ معترضین کے لیے حضرت مجدد العصرؑ کی خودنوشت باعثِ تشریحی ہوگی۔

دربارِ نبوت میں مقامِ خاص

”لاہور ۲۳ اپریل ۱۹۲۰ء“

قبلہ و کعبہ ام! السلام علیکم ورحمۃ اللہ وبرکاتہ

قریباً چار ماہ کا عرصہ ہوا کہ مجھے ایک گمنام خط آیا جس کا مضمون یہ تھا کہ نبی کریم ﷺ کے دربار میں تمہاری ایک خاص جگہ ہے جس کا تم کو کچھ علم نہیں۔ اگر تم فلاں وظیفہ پڑھا کر فوتم کو بھی اس کا علم ہو جائے گا۔ وہ وظیفہ خط میں درج تھا۔ میں نے اس خیال سے کہ وہ خط گمنام تھا اس کی طرف کچھ توجہ نہ کی۔ اب وہ خط میرے پاس نہیں ہے۔ معلوم نہیں ردی میں مل ملا کر کہاں چلا گیا۔

پرسوں کا ذکر ہے کہ کشمیر سے ایک پیرزادہ مجھ سے ملنے کے لیے آیا۔ اس کی عمر قریباً تیس پینتیس سال کی ہوگی۔ شکل سے شرافت کے آثار معلوم ہوتے تھے۔ گفتگو سے ہوشیار، سمجھدار اور پڑھا لکھا آدمی معلوم ہوتا تھا۔ مگر پیشتر اس کے کہ وہ مجھ سے کوئی گفتگو کرے مجھ کو دیکھ کر بے اختیار رزار و قطار رونے لگا۔ میں نے سمجھا کہ شاید مصیبت زدہ ہے اور مجھ سے کوئی مدد مانگتا ہے۔ استفسار حال کیا تو کہنے لگا کہ کسی مدد کی ضرورت نہیں۔ مجھ پر خدا کا بڑا فضل ہے۔ میرے بزرگوں نے خدا کی ملازمت کی اب میں ان کی پنشن کھا رہا ہوں۔ رونے کی وجہ خوشی ہے نہ غم۔ مفصل کیفیت پوچھنے پر اس نے کہا کہ نوگام میں جو میرا گاؤں سرینگر کے قریب ہے میں نے عام کشف میں نبی کریم ﷺ کا دربار دیکھا۔ صاف نماز کے لیے کھڑی ہوئی تو حضور سرور کائنات ﷺ نے پوچھا کہ محمد اقبال آیا ہے یا نہیں۔ معلوم ہوا کہ محفل میں نہیں تھا۔ اس پر ایک بزرگ کو اقبال کے بلانے کے واسطے بھیجا گیا۔ تھوڑی دیر کے بعد میں نے دیکھا کہ ایک

جوان آدمی جس کی داڑھی منڈھی ہوئی تھی اور رنگ گورا تھا جنھیں ان بزرگ کے صف نماز میں داخل ہو کر سرور کائنات ﷺ کے دائیں جانب کھڑا ہو گیا۔ پیرزادہ صاحب کہتے ہیں کہ اس سے پہلے میں آپ کی شکل سے واقف نہ تھا نہ نام معلوم تھا۔ کشمیر میں ایک بزرگ مولوی نجم الدین صاحب ہیں جن کے پاس جا کر میں نے یہ سارا قصہ بیان کیا تو انہوں نے آپ کی بہت تعریف کی۔ وہ آپ کو آپ کی تحریروں کے ذریعہ جانتے ہیں۔ گوانہوں نے آپ کو کبھی دیکھا نہیں۔ اس دن سے میں نے ارادہ کیا کہ لاہور جا کر آپ سے ملوں گا۔ سو محض آپ کی ملاقات کی خاطر میں نے کشمیر سے سفر کیا ہے اور آپ کو دیکھ کر مجھے بے اختیار رونا اس واسطے آیا کہ مجھ پر میرے کشف کی تصدیق ہوگئی کیونکہ جو شکل آپ کی میں نے حالت کشف میں دیکھی اس میں سر مو فرق نہ تھا۔ اس ماجرا کو سن کر مجھ کو معاوہ گمنام خط یاد آیا جس کا ذکر میں نے اس خط کی ابتدا میں کیا ہے۔ مجھے سخت ندامت ہو رہی ہے اور روح نہایت کرب و مضطرب کی حالت میں ہے کہ میں نے کیوں وہ خط ضائع کر دیا۔ اب مجھ کو وہ وظیفہ یاد نہیں جو اس خط میں لکھا تھا۔ آپ مہربانی کر کے اس مشکل کا کوئی علاج بتائیں کیونکہ پیرزادہ صاحب کہتے تھے کہ آپ کے متعلق میں نے جو کچھ دیکھا ہے وہ آپ کے والدین کی دعاؤں کا نتیجہ ہے۔ اس میں کچھ شک نہیں کہ جو کچھ انہوں نے کہا ہے بالکل صحیح ہے کیونکہ میرے اعمال تو اس قابل نہیں ہیں۔ ایسا فضل ضرور ہے کہ دعا کا ہی نتیجہ ہو لیکن اگر حقیقت میں پیرزادہ صاحب کا کشف صحیح ہے تو میرے لیے لاعلمی کی حالت سخت تکلیف دہ ہے۔ اس کا یا تو کوئی علاج بتائیے یا مزید دعا فرمائیے کہ خدا تعالیٰ اس گمراہ کو کھول دے۔

محمد اقبالؒ!

مندرجہ بالا تحریر کے بعد کسی قسم کا کوئی ابہام باقی نہیں رہنا چاہئے۔ جو اصحاب حضرت علامہ کو اب تک محض ایک شاعر ہی خیال فرماتے ہیں اور ان کے اس پیغام خاص سے انکار کرتے ہیں جو بارگاہ الہی سے انہیں تفویض ہوا اور مجہد و احصر کی حیثیت میں امت مرحومہ تک انہوں نے پہنچایا۔ کون نہیں جانتا کہ حضرت علامہ عارض و گیسو کے شاعر نہیں تھے بلکہ انہوں نے روایتی شاعری کو عیش مجازی کے تعفن سے نکال کر عیش حقیقی کی پر نضا اور معطر وادی میں پہنچایا اور انسانیت کو اس معراج تک رسائی نصیب ہوئی کہ..... ”خدا بندے سے خود پوچھے بتا تیری رضا کیا ہے“..... درحقیقت شاعری تو محض ایک ذریعہ تھی جسے اس دور کی ضرورت کے مطابق اختیار کیا گیا۔ علامہ طیبہ الرحمۃ خود فرماتے

میری نوائے پریشاں کو شاعری نہ سمجھ
کہ میں ہوں محرم رازِ درون میخانہ!

(بال جبریل)

ایک اور جگہ فرمایا۔

مجھے خبر نہیں یہ شاعری ہے یا کچھ اور
عطا ہوا ہے مجھے ذکر و فکر و جذب و سرور!

(ضربِ کلیم)

کلامِ اقبال کے تفسیر قرآن ہونے میں اب کوئی شک باقی نہیں رہا، اسی لیے جسٹس ایم آر کیانی نے فرمایا:
”اقبال کی شاعری قرآن کی آیات سے مملو ہے پڑھنے والوں کے علاوہ سننے والوں کو بھی با وضو ہونا چاہئے۔“^۱

آج بڑے بڑے علمائے دین کی تقاریر اور تقاسیر مکمل نہیں ہوتیں، جب تک فرموداتِ اقبال کا حوالہ شامل نہ کیا جائے۔
اشعار میں ہی نہیں بلکہ اپنی نثر میں بھی علامہ علیہ الرحمۃ نے قوم کو یہی باور کرانے کی کوشش کی کہ وہ محض ایک شاعر نہیں
ہیں۔ بین السطور انہوں نے جس حقیقت کا اظہار فرمایا ہے، اس تک اگر ہم ابھی تک نہیں پہنچ سکے تو یہ ہماری کوتاہ بینی
ہے۔

چند مثالیں نثر کی بھی دیکھئے..... مولانا گرامی کے نام ایک مکتوب میں یوں رقمطراز ہوتے ہیں:

”تعجب ہے کہ لوگ مجھے شاعر سمجھ کر مجھ سے شعر کی فرمائش کرتے ہیں حالانکہ مجھے شاعری سے کچھ سروکار نہیں۔“^۲

اسی طرح سید سلیمان ندوی کے نام بھی ایک مراسلے میں ۲۰ اگست ۱۹۳۵ء کو ذرا تفصیلاً اسی موضوع پر یوں روشنی ڈالتے
ہیں:

”میں نے کبھی اپنے آپ کو شاعر نہیں سمجھا۔ اس واسطے کوئی میرا رقیب نہیں اور نہ میں کسی کو اپنا رقیب تصور کرتا ہوں۔
نہ شاعری سے مجھے کبھی دلچسپی نہیں رہی، ہاں بعض مقاصد خاص رکھتا ہوں جن کے بیان کے لیے اس ملک کے
حالات و روایات کی رو سے میں نے نظم کا طریقہ اختیار کر لیا ہے، ورنہ:

نہ مبنی خیر ازان مرد فرو دست
کہ برمن تہمت شعر و سخن بست
(زبور عجم) ۱

اسی طرح ایک دوسرے مراسلے سے چھوٹا سا اقتباس ملاحظہ ہو:
”میرے کلام میں شعریت ایک ثانوی حیثیت رکھتی ہے اور میری ہرگز یہ خواہش نہیں کہ اس زمانہ کے شعراء میں میرا
شمار ہو“۔ ۲

حضرت علامہ علیہ الرحمۃ کی مندرجہ بالا تحریریں دیکھنے کے بعد بھی انہیں محض ایک شاعر سمجھنا کسی طور درست نہیں۔
انہوں نے پوری زندگی قرآن وحدیث کا پیغام امت مرحومہ تک پہنچانے کے لیے وقف کر دی تاکہ ملت اسلامیہ ایک
بار پھر دنیا اور آخرت میں سرخروئی حاصل کرے۔ ماننا پڑے گا کہ اس بندہ خاکی نے عشق حقیقی کا حق ادا کر دیا۔

مقام بندگی دیگر مقام عاشقی دیگر!!
زنوری سجدہ میخوای ز خاکی بیش از آن خواہی
(زبور عجم)

جو بات حق ہو وہ مجھ سے چھپی نہیں رہتی
خدا نے مجھ کو دیا ہے دلِ نجیر و بصیر

(ضربِ کلیم)

ایک ہوں مسلم

حضرت علامہ علیہ الرحمۃ کا پورا کلام سنہری حروف میں لکھے جانے کے قابل ہے۔ ایک ایک مصرعہ موتیوں میں تو لا جائے تو بھی کم ہے۔ دنیا کا وہ کون سا موضوع ہے جس پر کلامِ اقبال میں اظہار خیال نہیں کیا گیا اور جس جس طرح زندگی کی سچائیوں کا احاطہ کیا گیا، عقلِ انسانی دنگ اور لطقِ زباں گنگ رہ جاتی ہے۔ صرف دو مصرعوں میں وہ کہہ دیا کہ دفتروں کے دفتر ہیچ ہیں۔ ایسی ایسی پیش گوئیاں کہ ان کے پورا ہو جانے کے بعد بھی یقین نہیں آتا۔

”با تکِ در“ میں ”دنیاۓ اسلام“ کے تحت یہ اشعار دیکھئے۔ ایک ایک مصرعے کے اندر معانی و معارف کا بحر بیکراں موجزن ایسی ژرف نگاہی دین و سیاست کی اتنی عمیق تحقیق؟

ربط و ضبطِ ملتِ بیضا ہے مشرق کی نجات
ایشیا والے ہیں اس تکتے سے اب تک بے خبر
پھر سیاست چھوڑ کر داخلِ حصارِ دین میں ہو
ملک و دولت ہے فقط حفظِ حرم کا اک ثمر
ایک ہوں مسلم حرم کی پاسبانی کے لیے
نیل کے ساحل سے لے کر تاجناب کا شغرا!
جو کرے گا امتیازِ رنگ و خون مٹ جائے گا
ترکِ خسر گا ہی ہو یا اعرائی والا گہرا!
نسل اگر مسلم کی مذہب پر مقدم ہو گئی
اڑ گیا دنیا سے تو مانندِ خاک رہگدرا!
تا خلافت کی بنا دنیا میں ہو پھر استوار
لا کہیں سے ڈھونڈ کر اسلاف کا قلب و جگر

اے کہ نہ شناسی خمی را از جلی ہشیار باش

اے گرفتار ابوبکر و علی ہشیار باش

اس میں شک کی کوئی گنجائش نہیں کہ ہر شعر اپنی اپنی جگہ ایک دنیائے معانی اپنے اندر سموئے ہوئے ہے۔ اور فکر و عمل کی ان گنت راہوں کی نشاندہی کر رہا ہے مگر یہاں جس خاص راہ عمل کی نشاندہی مقصود ہے وہ ہے:

ایک ہوں مسلم حرم کی پاسبانی کے لیے

نیل کے ساحل سے لے کر تاجک کا شغری!

چند برس قبل تک جب بھی یہ شعر نظر سے گزرا اسے ایک دعائیہ التجاہی خیال کیا کہ حضرت علامہ بارگاہِ خداوندی میں بڑی درمندی کے ساتھ پہنچی ہیں کہ اے خداوند! مسلمانوں کو متحد کر دے ان کو اس طرح اتحاد کی زنجیر میں پرودے کہ یہ حرم کعبہ کی پاسبانی تیرے گھر کی نگہبانی اور تیرے دین کی سر بلندی کے لیے ایک سیدہ پلائی ہوئی دیوار بن جائیں۔ اپنے تمام اختلافات ختم کر کے یہ اسلامی مساوات کی ایک زندہ مثال قائم کر دیں اور پھر دنیا میں سر بلندی ان کا مقدر بنے۔ غیروں پر تکیہ کرنا چھوڑ کر یہ خود اپنے مقدر کے سکندر بن جائیں۔

مگر ابھی کچھ ہی عرصہ قبل جب وسطی ایشیائی مسلم ریاستوں نے اشتراکیت سے نجات حاصل کر کے دوبارہ اپنی آزادانہ حیثیت برقرار کر لی تو متذکرہ شعر کا دعائیہ انداز یکسر تبدیل ہو گیا اور ایک بالکل نئی اور مختلف جہت کی نشان دہی ہونے لگی کیونکہ ایشیا کی وہ عظیم قوت جو بیسویں صدی کے آغاز میں ایک دیو کی مانند نمودار ہوئی تھی اور جس نے بے شمار انسانوں اور ملکوں کو اپنی لپیٹ میں لے لیا تھا خاص طور پر اس بے تاب طاقت نے وسطی ایشیائی اسلامی ریاستوں کو اپنے پنجہء استبداد میں یوں جکڑ لیا تھا کہ ان کا اپنا کوئی تشخص باقی نہ رہا۔ وہ تاشقند و بخارا جس کو کبھی اسلام کا گہوارا سمجھا جاتا تھا اور جہاں کے عظیم علماء اور اصفیاء نے اسلام کو چارچاند لگانے اور پوری دنیا میں پھیلانے میں بھرپور کردار ادا کیا قصہء پارینہ بن گئے۔ وہ دنیا کے نقشے سے اس طرح غائب کر دی گئیں کہ ان کا کوئی وجود ہی نہ رہا۔ عام طور پر لوگ فراموش کر بیٹھے کہ کبھی کوئی اسلامی ریاست دنیا کے اس خطے میں وجود بھی رکھتی تھی۔ ایک آہنی پردہ اس طرح ان پر تان دیا گیا کہ وہ صرف ”سوویت یونین“ (U. S. S. R) کے نام سے ہی پہچانی جانے لگیں۔ ان کا اپنا کوئی تشخص باقی نہ رہا۔

لیکن شاید کسی نے ایسا کبھی سوچا بھی نہ ہوگا کہ صرف ستر برس بعد وہ منہ زور طاقت جو کسی کو درخورِ اعتناء سمجھتی تھی اور جس نے اس وسیع و عریض خطے کے مسلمانوں پر کیا کیا ظلم نہ ڈھائے، ان پر مکمل غلبہ حاصل کرنے کے لیے کس طرح عرصہ حیات ان پر تنگ کر دیا اور وہاں اسلام کو جڑ سے اکھاڑ دینے کے لیے کیا کیا جتن کیے..... اس طرح زمین بوس ہو جائے گی..... اور وہ بھی کس کے ہاتھوں؟ افغانستان پر چڑھائی کرتے وقت روس نے یقیناً یہی سوچا ہوگا کہ وہ حسب معمول جیسے اس نے وسطی ایشیائی اسلامی ریاستوں کو روند ڈالا تھا ویسے ہی وہ اس طرف بھی بڑھتا ہی چلا جائے گا..... اس کا راستہ کون روکے گا..... افغانستان، پاکستان یا ایران، کس میں اتنا دم ہے۔ یہ سب بونے اس کے سامنے کیا حیثیت رکھتے ہیں..... ان کو تو پر کاہ کی مانند اڑاتا ہوا اور راہ کی ان بالکل معمولی رکاوٹوں کو پھاندتا ہوا وہ چند روز میں شرقِ اوسط کی سرحدوں پر دستک دے رہا ہوگا اور گرم پانیوں تک رسائی کا وہ خواب جو وہ ایک طویل مدت سے دیکھ رہا تھا، یوں شرمندہ تعبیر ہوگا کہ دنیا دنگ رہ جائے گی..... مگر اسے کیا خبر تھی کہ وقت بدل چکا ہے اور قدرت کا فیصلہ اس کے خلاف صادر ہو چکا ہے کیونکہ ع

تدبیر کند بندہ تقدیر زند خندہ

چنانچہ اس کے کس بل نکالنے کے لیے نظامِ قدرت حرکت میں آ گیا اور گرم پانیوں تک پہنچنے کا وہ یزیدِ خواب اس طرح پر اگندہ کر دیا گیا کہ اس سے برف پوش چوٹیوں کو عبور کرنا ممکن نہ ہو سکا۔ افغانستان کے غیور مسلمانوں نے وہیں ان کا قبرستان بنا دیا۔ تو نیتِ الہی سے پاکستان نے اپنے جانناز افغانی بھائیوں کو وہ حوصلہ اور ہمت دی اور قدرت کی مدد اس طرح شامل حال رہی کہ دنیا کی یہ عظیم طاقت جسے اپنی بے پناہ افواج اور جدید ترین اسلحہ بارود پر بڑا مان تھا، اس طرح دھنکی گئی کہ ساری دنیا آج تک انگشت بدنداں ہے..... اگر یوں کہا جائے تو بے جا نہ ہوگا کہ تاریخ نے ایک بار پھر خود کو دوہرایا اور اصحابِ فیل ایک بار پھر ابا بیلوں کے سامنے بے بس ہو گئے اور بعینہ بھوسے کی طرح دھنک دیئے گئے..... یہ خدائی فیصلے ہیں، اس لافانی طاقت کے سامنے دنیاوی طاقتوں کی کیا حیثیت.....؟

ہم ایک بار پھر حضرت علامہ کے اسی شعر کی طرف پلٹتے ہیں کیونکہ حقیقتاً یہ سب کچھ اس خدائی فیصلے ہی کی وجہ سے ہوا جس کا اعلان کئی برس قبل یوں کیا گیا تھا۔

ایک ہوں مسلم حرم کی پاسبانی کے لیے

نیل کے ساحل سے لے کر تاجخاک کا شہر!

یہ عقده اب واہوا کہ یہ شعر کسی طور دعائے یا التجائیہ نہیں بلکہ خداوند قدوس کی جانب سے ملتِ اسلامیہ کے لیے حکم کا درجہ رکھتا ہے۔ حکمِ حاکم..... بلکہ اگر اسے ”آرڈر آف دی ڈے“ (Order Of The Day) کہا جائے تو بے جا نہ ہوگا..... اگر اس کو ذرا غور سے پڑھا جائے۔

ایک ہوں مسلم حرم کی پاسبانی کے لیے
نیل کے ساحل سے لے کر تاجخاک کا شہر!

تو آپ کو احساس ہوگا کہ یہ صرف ایک پیشگوئی ہی نہیں بلکہ تادیر مطلق علامہ کے قلم سے پوری دنیا کے مسلمانوں کو حکم دے رہا ہے کہ ع

”ایک ہوں مسلم حرم کی پاسبانی کے لیے“

ذرا غور فرمائیں کس قدر جلال اور دبدبہ ہے..... یوں محسوس ہو رہا ہے کہ ایک عظیم قائد اپنی بے پناہ اور ہر طرف پھیلی ہوئی افواجِ طاہرہ کے لیے ”آرڈر آف دی ڈے“ کا اعلان فرما رہا ہے..... حکمِ حاکم جس سے سر تابی کی مجال کسی کے بس میں نہ ہو کسی کے لیے کوئی عذر پیش کرنا ممکن نہ رہے..... کون ہے جو اس اسلامی بلاک میں شمولیت سے انکار کر سکے گا جو خدائے برتر کے حکم سے ہر روز بلکہ ہر لمحہ اپنی منزل سے قریب سے قریب تر ہوتا چلا جا رہا ہے۔ دنیا میں پھیلے ہوئے تمام مخالفینِ اسلام ایڑی چوٹی کا زور لگا رہے ہیں اور لگاتے رہیں گے کہ کسی طرح مسلمان متحد نہ ہو سکیں..... کیا کیا چالیں چلی جا رہی ہیں اور کیسے کیسے مسلمانوں کو گمراہ کیا جا رہا ہے..... اگر دو یکجا ہوتے ہیں تو چار ان کے خلاف اٹھ کھڑے ہوتے ہیں..... مگر کب تک؟ کیونکہ جو فیصلہ ہو چکا اس نوشتہٴ دیوار کو ختم کرنا اب کسی کے بس میں نہیں..... تمام رکاوٹیں خود بخود دور ہو رہی ہیں اور انشاء اللہ پوری طرح ختم کر دی جائیں گی کیونکہ دنیا کی کوئی طاقت اب اس بلاک کو معرضِ وجود میں آنے سے نہیں روک سکتی..... بقول علامہ اقبال علیہ الرحمۃ۔

سفرِ آمادہ نہیں منتظر بانگِ رحیل
ہے کہاں تافلہ موج کو پرواے جرس!

(ضربِ کلیم)

اگر کوئی کوشش ہوگی تو اس کا انجام وہی ہوگا جو سوویت یونین کا ہوا۔ اگر کسی کو اپنی طاقت کا زعم ہے تو اس کو روس سے عبرت حاصل کرنا چاہئے۔ یہ اتنی زیادہ پرانی بات نہیں جب ۱۹۸۰ء میں سوویت یونین نے افغانستان میں دخول کیا تو یہاں پاکستان میں اکثریت کا کیا حال تھا۔ یہی کہا جا رہا تھا کہ وہ دن دور نہیں جب پاکستان بھی خدا نخواستہ ان کے زیرِ نگیں ہوگا۔ مگر خدا نے کس طرح ”ممولے“ سے شہباز کو شکستِ فاش دلائی اور ایک بے سرو سامان قوم نے صرف اپنے جذبہ ایمانی کی بدولت دنیا کی ایک عظیم قوت کا غرور خاک میں ملا دیا اور یہ ثابت ہو گیا کہ ع

تکبر عزائیل را خوار کرد

اور اس طاقت کا شیرازہ یوں بکھرا کہ دنیا کے نقشے سے سوویت یونین کا وجود ہی ختم ہو گیا۔

اس دور میں بھی مردِ خدا کو ہے مہیئر

جو معجزہ پر بت کو بنا سکتا ہے رانی!

(ضربِ کلیم)

کیا یہ تمام معجزات اسی اسلامی بلاک کی طرف پیش قدمی کے مترادف نہیں..... واقعتاً وسطی ایشیائی ریاستوں کی آزادی انہی واقعات کا تسلسل ہے جن کی ابتدا اقامتِ پاکستان سے ہو چکی اور جس طرح اب یہ ریاستیں پاکستان افغانستان اور ایران کے ساتھ ایک لڑی میں آہستہ آہستہ پروٹی جا رہی ہیں وہ کسی سے پوشیدہ نہیں۔ ذرائع آمد و رفت باوجود ساری دنیا کی مخالفت کے جس طرح قائم ہوتے جا رہے ہیں اس کی کھلی دلیل ہے کہ اب اس عمل کو روکنا کسی دنیوی طاقت کے بس کی بات نہیں۔ رزی! راستہ روکنے کی تمام تر کوششیں ہو چکیں مگر یہ ہر کاوٹ کو توڑنا ہی چلا جا رہا ہے۔ رفتار کو قدرے سست ہے کیونکہ ہر ممکن روڑا اس میں اٹکایا جا رہا ہے مگر اس کو روکا نہیں جا سکا۔ وہ قدم قدم اپنی منزل کی طرف بڑھتا جا رہا ہے اور منزل پر پہنچ کر ہی اب دم لے گا انشاء اللہ! تمام حربے ناکام ہوتے دیکھ کر ابھی حال ہی میں ایٹمی قوت سے دھمکانے کی بھی کوشش کی گئی کہ کسی صورت اس کی پیش رفت پر بند باندھا جائے۔ قدرت نے ان کے اس حربے کا الٹا نتیجہ نکال دیا اور اسلام کو بھی ایٹمی قوت سے مزید تقویت عطا فرمادی اور اسلامی بلاک کی منزل مزید قریب اور یقینی نظر آنے لگی۔ یہ ساری باطل قوتیں دنیا کے تمام مشرکین جتنا زور لگا سکتے ہیں لگا لیں مگر خدائے واحد کے سامنے ان کی اب ایک نہیں چلے گی کیونکہ اس پیش کوئی..... اس حکمِ حاکم کے پورا ہونے کا وقت اب بالکل قریب آ

چکا ہے..... غلبہٴ اسلام اب ہو کر رہے گا اور دنیاۓ اسلام کو دنیا کا طاقتور ترین بلاک بننے سے کوئی نہیں روک سکے گا۔ کیونکہ خدائی فیصلے تبدیل کرنا ممکن نہیں۔ سوویت یونین تو اس کوشش میں پاش پاش ہو چکا۔ اب دوسری کی باری ہے۔ یہود و ہنود اور اسی قبیل کے دوسرے شیطان اس سے بھی بدتر انجام کے لیے تیار رہیں کیونکہ ظلم کا پیمانہ لبریز ہو چکا ہے اور خدا کا فیصلہ ان سب کے خلاف صادر ہو چکا ہے..... ان کو بچانے والا کوئی نہیں کیونکہ ان سب کا منطقی انجام اب نوشتہٴ دیوار ہے..... قدرت مطلقہ کے فیصلے سے ان کا بچ نکلنا کسی طور ممکن نہیں اور وہ دن اب دور نہیں جب پوری دنیا دیکھے گی کہ۔

ایک ”ہیں“ مسلم حرم کی پاسبانی کے لیے
نیل کے ساحل سے لے کر تاجناک کا شہر!

حضرت علامہ علیہ الرحمۃ نے مندرجہ بالا شعر یورپ سے مراجعت کے بعد لکھا ہوگا کیونکہ ”بانگِ درا“ میں یہ ۱۹۰۸ء کے بعد کے کلام میں شامل ہے۔ یعنی تقریباً نوے برس قبل ان کو یہ القا ہوئے اور آج کی صورت حال کے پیش نظر انشاء اللہ ایک صدی گزرنے سے پیشتر اس میں شامل پیش گوئیاں حرف بحرف سچ ثابت ہو کر رہیں گی اور خدائے بزرگ و برتر کا وہ فیصلہ جس کا اظہار اس کے ذریعہ ہوا نافذ ہو کر رہے گا۔ کیونکہ اقبال کی آفاقی اور الہامی شاعری کے ذریعے یہی نہیں اور بہت سی پیشگوئیاں کی گئیں جو لفظ بہ لفظ پوری ہوئیں۔ یہاں دو ایک کا ذکر باعث دلچسپی ہوگا۔ مثلاً دوسری عالمی جنگ سے پیشتر کہے گئے مندرجہ ذیل اشعار:-

عالمِ نو ہے ابھی پردہٴ تقدیر میں میری نگاہوں پہ ہے اس کی سحر بے حجاب
پردہ اٹھا دوں اگر چہرہٴ افکار سے لانہ سکے گا فرنگ میری نواؤں کی تاب

جب یورپی اقوام پوری دنیا پر چھائی ہوئی تھیں۔ پورا افریقہ، مشرق وسطیٰ، چین، جنوب مشرقی ایشیا اور پورا ہندوستان ان کے قبضے میں تھا وہ کس طرح فرما رہے ہیں کہ میری نگاہ آنے والا اسلامی دور اور اہل فرنگ کی تباہی دیکھ رہی ہے اور یہ سب حرف بحرف درست ثابت ہوا۔ اسی طرح اندازاً ۱۹۲۷ء کے قریب لکھا گیا مندرجہ ذیل ”زبورِ عجم“ میں

شامل شعر۔

می رسد مردے کہ زنجیر غلاماں بشکند

دیدہ ام از روزن دیوار زندان شام

یعنی ”میں تمہارے قید خانے کی دیوار کے روزن سے دیکھ رہا ہوں کہ ایک مرد آنے والا ہے جو غلاموں کی زنجیریں توڑ دے گا۔“ حضرت علامہ علیہ الرحمۃ کی دور رس نگاہ نے تقریباً تیس برس پیشتر وہ سب کچھ مشاہدہ کر لیا جو ۱۹۷۷ء میں وقوع پذیر ہوا۔ اس لیے یہ کہنا بے جا نہ ہوگا کہ اقبال کی آنکھ حرم کی پاسبانی کے لیے مسلمانوں کا متحد ہونا بھی دیکھ چکی ہے۔

نگاہ وہ نہیں جو سرخ و زرد پہچانے

نگاہ وہ ہے کہ محتاج مہر و ماہ نہیں

(ضربِ کلیم)

آج کون ہے جو اقبالؒ کی ژرف نگاہی کا انکار کر سکے کیونکہ نہ صرف ان کی شاعری بلکہ اقبالؒ کی زندگی بھی ایسی ہی سچائیوں سے عبارت تھی۔ انہوں نے اپنے ایک مراسلے میں اپنے متعلق مندرجہ ذیل الفاظ قلم بند فرمائے تو یقیناً ان کی چشمِ بصیرت بہت گہرائی تک دیکھ رہی تھی۔ کیا ان کا فرمانا آج حرف بحرف سچ ثابت نہیں ہو رہا؟

”اگر میری روح کے عمیق ترین خیالات کبھی لوگوں پر ظاہر ہو جائیں، اگر وہ باتیں جو میرے دل میں پوشیدہ ہیں کبھی سامنے آ جائیں تو مجھے یقین ہے کہ دنیا میرے انتقال کے بعد ایک نہ ایک دن ضرور میری پرستش کرے گی۔ وہ میری کوتاہیوں کو بھلا دے گی اور آنسوؤں کی شکل میں خراج عقیدت و تحسین پیش کرے گی۔“!

پس از من شحر من خوانند و دریا بندومی گویند
جہانے را در گروں کرد یک مرد خود آگاہے

حضرت علامہ علیہ الرحمۃ نے کس تفصیل سے اپنے بارے میں آنے والے وقت میں پیدا ہونے والی عقیدت کا تذکرہ فرمایا ہے۔ کیا آج یہی صورت حال موجود نہیں؟ اس لیے اقبالؒ کے عمیق مشاہدے سے کسی صورت انکار ممکن نہیں۔

سچ تو یہی ہے کہ انہوں نے وہی کہا جو کچھ ان کو دکھایا گیا۔

مجھے رازِ دو عالم دل کا آئینہ دکھاتا ہے

وہی کہتا ہوں جو کچھ سامنے آنکھوں کے آتا ہے

باب چہارم

اقبال منزل (سیالکوٹ)

مولد و مسکن اقبالؒ

- ۱۔ تاریخ اور جغرافیہ
- ۲۔ میری اپنی اقبال منزل
- ۳۔ جب اقبال منزل پر آئی ہوئی
- ۴۔ زبوں حال اقبال منزل

تاریخ

خاندان اقبال کے جدِ امجد جب ہجرت کر کے کشمیر سے واردِ سیالکوٹ ہوئے تو سب سے پہلے انہوں نے محلہ کھلیکاں کو اپنا مسکن بنایا اور خاصا طویل عرصہ وہاں سکونت پذیر رہے۔ وہاں پر مکان کرایہ کا تھا۔ تقریباً ۱۸۶۱ء میں حضرت علامہ کے دادا شیخ محمد رفیق صاحب کوٹونق الہی سے اپنا ذاتی مکان محلہ چوڑیگراں میں میسر آیا۔ کہتے ہیں کہ اس سے زمانے میں انہوں نے اس ایک منزلہ گھر پختہ ایٹ سے بنے ہوئے مکان کی قیمت صرف -/۱۵۰ روپے ادا کی۔ اس وقت یہ ایک ڈیوڑھی چھونا سا گھن ایک دالان اور دو چھوٹی چھوٹی کونٹھریوں پر مشتمل تھا۔ اقبال منزل کا یہ حصہ وہی ہے جس کی ایک کونٹھری میں جوگی کی طرف تھی اور ڈیوڑھی سے منسلک تھی اس عظیم روح نے جنم لیا جس کی جائے ولادت کو دیکھنے کے لیے لوگ آج چاروانگ عالم سے جوق در جوق حاضر ہوتے ہیں۔

جیسے جیسے خاندان میں اضافہ ہوا قدرت کی طرف سے ویسے ہی مکان کی وسعت کے لیے بھی انتظامات ہوتے چلے گئے۔ چنانچہ اس توسیعی منصوبہ پر سب سے پہلا عمل دسمبر ۱۸۹۲ء میں ہوا جب اس مکان سے ملحقہ ایک دو منزلہ مکان مبلغ -/۲۰۰ روپے میں خرید آگیا۔ ابھی تک یہ مکان گلی کی طرف تھا اور اس کا صدر دروازہ محلہ چوڑیگراں میں کھلتا تھا۔ توسیعی منصوبہ جاری رہا اور ۱۸۹۵ء میں بازار کی طرف دو دکانیں خریدی گئیں جن کو پرانے مکان میں شامل کرنے سے اب ایک راستہ بازار کی جانب بھی نکل آیا۔ انہی میں ایک دکان میاں جی کی تھی جس میں وہ ٹوپیاں بنانے کا کام کرتے تھے۔ اب اس مکان کا صدر دروازہ محلہ چوڑیگراں میں اور دوسرا راستہ دوکان میں سے ہو کر بازار چوڑیگراں میں نکلتا تھا۔ جیسے ذرا فرغت ہوئی میاں جی نے ان دو دکانوں اور دو دکانوں کو ملا کر ایک دو منزلہ مکان تعمیر کروا لیا جو گھر کی ضروریات کے لیے بہت کافی ہو گیا۔ پختہ ایٹ سے بنوایا گیا یہ مکان ۱۹۱۰ء تک اسی حالت میں قائم رہا۔ ۱۹۱۰ء میں نانا جان شیخ عطا محمد مرحوم جن کی ریٹائرمنٹ اب قریب تھی رخصت قبل از پنشن پر تشریف لائے اور چونکہ خود سول انجینئر تھے اس لیے سب سے پہلے مکان کی تعمیر نو کا بیڑا اٹھایا۔ اس کے لیے تمام نقشے وغیرہ انہوں نے

جانے کب سے تیار کر رکھے تھے۔ چنانچہ انہوں نے رخصت پر آتے ہی سب سے پہلے پرانا مکان گروادیا اور اس کی جگہ موجودہ جدید طرز کی سہ منزلہ حویلی ایستادہ کر دی جس میں اس دور کے مطابق ہر قسم کی سہولیات میسر تھیں۔ بازار کی جانب بڑی خوبصورت لکڑی کی بالکنی بنوائی گئی جس کی وجہ سے سارے علاقے میں یہ حویلی ایک منفرد حیثیت کی حامل بن گئی۔ دوسری سہولتوں کے علاوہ اس میں صرف غسل خانے ہی آدھی درجن کے قریب ہیں اور کئی ایک کمروں کے ساتھ منسلک ہیں یعنی آج کے رواج کے مطابق انہوں نے اس وقت کمروں سے منسلک غسل خانے بنوائے جب بہت کم گھروں میں غسل خانے بنانے کا رواج تھا۔ تب تک بازار کی طرف مکان کی لمبائی وہاں تک تھی جہاں سے اوپری منزل میں جانے کے لیے میڑھیاں بنانی گئی تھیں۔ میڑھیوں کے ساتھ تین دکانیں تھیں۔ نئے نقشے میں صدر دروازہ گلی ہی کی طرف رکھا گیا کیونکہ بے جی کا حکم یہی تھا چنانچہ ڈیوڑھی اسی پرانی جگہ رکھی گئی جہاں شروع سے تھی اور اس کی منسلک کوٹھڑی کی جگہ پر بھی ایک ویسا ہی کمرہ بنایا گیا جس کی اب دو کھڑکیاں گلی میں کھلتی ہیں۔ یہی وہ جگہ ہے جہاں حضرت علامہ علیہ الرحمۃ نے جنم لیا۔ اس میں رد و بدل بہت کم ہوا اور یہ حصہ تقریباً اس پرانے مکان کے مطابق ہے جو سب سے پہلے ۱۸۶۱ء میں شیخ رفیق صاحب نے خریدا تھا۔

۱۹۱۵ء میں جب نانا جان قبلہ (شیخ عطاء محمد مرحوم) ریٹائرمنٹ کے بعد مستقل طور پر سیالکوٹ واپس آ گئے اور اپنی تعمیر کردہ حویلی "اقبال منزل" میں سکونت پذیر ہوئے تو کچھ عرصہ بعد اقبال منزل سے ملحقہ ایک دکان انہوں نے خرید کی اور اس ناپختہ یک منزلہ دکان کو گرا کر ایک سہ منزلہ عمارت تعمیر کی اور بڑی چابکدستی سے اسے اقبال منزل سے منسلک کر دیا کہ یہ بالکل معلوم نہیں ہوتا کہ یہ حصہ مکان میں کافی بعد میں شامل ہوا ہے۔ البتہ اس کی بازار کی طرف والی بالکنی پہلے سے بنی ہوئی حویلی کی بالکنی سے چوڑائی میں قدرے زیادہ ہے اس لیے وہ پرانی بالکنی سے تھوڑا آگے نکلی ہوئی آج بھی دیکھی جاسکتی ہے۔ اس کے علاوہ دونوں بالکنیوں میں دروازہ بھی لگایا گیا ہے جس کو بند کرنے سے دونوں کو علیحدہ علیحدہ کیا جاسکتا ہے۔ یہ حصہ اوپری منزل میں آنے والی میڑھی کے دوسری جانب ہے۔

اقبال منزل کو حضرت علامہ علیہ الرحمۃ کی جائے پیدائش ہونے کا شرف تو حاصل ہے ہی مگر اسے تعمیراتی لحاظ سے بھی ایک منفرد مقام حاصل ہے۔ اس کی تعمیر کچھ ایسی چابکدستی سے کی گئی ہے کہ حیرت ہوتی ہے کہ عمارت کا ہر کونہ کھدرا کسی نہ کسی مصرف میں لایا گیا ہے۔ اس کی تقسیم اور نقشہ جات شیخ عطاء محمد صاحب نے خود تیار فرمائے اور زندگی کے

تجر بے کا نچوڑ اس کی تعمیر کے لیے بروئے کار لاکر اس کو ایک تعمیراتی شاہکار بنا دیا۔ اس زمانے میں چونکاہٹ سیمنٹ وغیرہ کا استعمال ابھی شروع نہیں ہوا تھا۔ خاص خاص عمارتیں چونے! گچی مسالے سے تیار ہوتی تھیں کیونکہ یہ بڑا محنت طلب اور مہنگا کام تھا، مگر شیخ صاحب نے اقبال منزل کی پوری چنوائی اسی مسالے سے کروائی اور پوری حویلی کو اسی کے پلستر سے مضبوط بنایا۔ اگر صرف حضرت علامہ علیہ الرحمۃ کی جائے پیدائش کو دیکھ لینے پر ہی اکتفا نہ کیا جائے اور اس کو پوری تفصیل اور گہرائی سے دیکھا جائے تو اس کے لیے خاصا وقت درکار ہوگا اور بڑی عجیب و غریب چیزیں اس میں دیکھنے کو ملیں گی۔

جغرافیہ

جائے وقوع:

سیالکوٹ شہر۔ علامہ اقبال سٹریٹ (سابقہ بازار چوڑیگراں) نزد چوک مسجد دو دروازہ۔
رقبہ:

پرانہ حصہ : ۷ مرلہ
نیا حصہ : ۲ مرلہ
کل : ۹ مرلہ

سہ منزل کی کل بلندی : ۵۰ سے ۶۰ فٹ
مسقف : مکمل
کل کمرے : ۱۵ + صحن وغیرہ
کل دوکانیں : ۷

اقبال منزل مختلف مراحل سے گزر کر اپنی موجودہ صورت تک پہنچتی ہے۔ جیسا کہ گزشتہ صفحات میں بیان ہوا مختلف ادوار میں علیحدہ علیحدہ حصے خریدے گئے اور بعد میں موجودہ صورت میں یکجا کیے گئے۔ آئندہ صفحات میں مختلف ادوار میں ان اضافوں کو مختصر نقشوں کی مدد سے واضح کرنے کی کوشش کی گئی ہے۔

(الف) وہ حصہ جو ۱۸۶۱ء میں خرید آگیا اس میں ایک ڈیوڑھی، صحن، دالان اور دو کوٹھڑیاں شامل تھیں: یہ مکان صرف -/۱۵۰ روپے میں خرید آگیا۔

(ب) وہ ملحقہ مکان جو ۱۸۹۲ء میں خرید آگیا اور قیمت اس وقت صرف =/۴۰۰ روپے ادا کی گئی۔

(ج) ۱۸۹۵ء میں بازار کی طرف دو دوکانیں خریدی گئیں۔

تینوں حصوں (الف - ب - ج) کو ملا کر ایک نیا مکان تعمیر کیا گیا جو ۱۹۱۰ء تک قائم رہا۔ (اس حصہ کا رقبہ سات مرلے کے برابر ہے)۔

جائے ولادت اقبالؒ

۱۸۶۱ء میں جو مکان صرف -/۱۵۰ روپے میں خرید آگیا، اس کی کوٹھڑی میں حضرت علامہ نے جنم لیا جو ڈیوڑھی سے منسلک تھی۔ خوش قسمتی سے یہ کوٹھڑی یا کمرہ اسی جگہ قائم رہا، جتنی بار بھی مکان کی تعمیر ہوئی، اس جگہ پر ایک کمرہ ہی رکھا گیا۔ نئی تعمیرات میں دوسری تبدیلیاں ضرور کی گئیں مگر اس مخصوص جگہ کے لیے شاید اس سے موزوں مصرف کوئی اور نظر نہیں آیا۔

یہ دو منزلہ مکان ۱۹۱۰ء تک خاندان کی ضروریات کے لیے کافی خیال کیا جاتا رہا، اس لیے کسی قسم کا کوئی مزید رد و بدل نہیں کیا گیا۔ البتہ نانا جان قبلہ شیخ عطا محمد مرحوم کی ریٹائرمنٹ جب بالکل قریب آئی تو انہیں سب سے پہلے مکان کو جدید سہولتوں کے ساتھ تعمیر کرنے کا خیال آیا جہاں وہ ملازمت سے فراغت کے بعد آرام و سکون کے ساتھ رہ سکیں۔ چنانچہ انہوں نے ۱۹۱۰ء کے بعد اس منصوبہ پر عمل شروع کیا اور بہت جلد ایک سہ منزلہ حویلی اس جگہ ایستادہ کر دی اور چھوٹے بھائی کے نام نامی کی مناسبت سے اس کا نام ”اقبال منزل“ تجویز کیا۔

۱۹۱۰ء میں شیخ عطا محمد صاحب نے پرانے دو منزلہ مکان کو گرا کر سہ منزلہ حویلی تعمیر کرائی۔ ۱۹۱۵ء میں اسی مکان میں ایک مزید دکان جنوب کی جانب خرید کر ساتھ ملائی گئی اور اس پر ایک علیحدہ سہ منزلہ عمارت تعمیر کروا کر بڑی چابکدستی سے پہلی عمارت سے منسلک کر دیا۔ موجودہ حویلی کی ان تین منزلوں کی تفصیل کچھ اس طرح ہے۔

منزل زیریں (پہلی منزل)

بازار کی طرف دکانیں اور پیچھے کمرے تھے۔ جائے ولادت اقبال اپنی اصل جگہ پر ہی رہی اور وہاں ایک کمرہ ہی بنایا گیا۔

بالا خانہ (دوسری منزل)

بازار کی جانب چوٹی بالکنی بنائی گئی۔ اس میں مردانہ نشست گاہ، اباجی (شیخ عطاء محمد) کا کمرہ اور میاں جی کے کمرے کے دروازے کھلتے تھے۔ صحن کے چاروں طرف برآمدہ تھا۔ بازار کی طرف سے جہاں میڑھیاں اوپر پہنچتی تھیں، ایک کھلا کاریڈور تھا جو تمام کمروں کو ملاتا تھا۔

تختوں والا کمرہ

اس میں لکڑی کے تخت بچھائے گئے تھے۔ ان پر چاندنیوں کے اوپر گاؤ تیلے لگا کر بیٹھا جاتا تھا۔ شروع میں یہ کمرہ بے جی کے لیے مخصوص تھا مگر بعد میں زمانہ نشست گاہ کے طور پر استعمال ہو آکر تا تھا۔ بھابھی جی کے کمرے میں سے لکڑی کے کمرے میں میڑھی جاتی تھی۔ اس کے دوہرے لکڑی کے چھت کے اندر چورخانے بنائے گئے تھے جن میں زیور وغیرہ محفوظ رکھا جاتا تھا۔

سقف (تیسری منزل)

یہاں زیادہ تر کھلی چھت تھی۔ صرف دو چوبارے اور دو برساتیاں بنائی گئی تھیں۔ چوباروں کی چھتوں پر جانے کے لیے علیحدہ علیحدہ میڑھیاں تھیں۔ یہاں پر بھی ایک غسلخانہ بنایا گیا تھا تا کہ بوقت ضرورت نیچے جانے کی دقت نہ ہو۔ دونوں طرف صحت خانے یا بیت الخلاء بھی بنے ہوئے تھے۔

نئی عمارت کی تعمیر کے بعد زیادہ تر رہائش بالا خانہ (دوسری منزل) پر تھی۔ گرمیوں میں زیریں منزل استعمال ہوتی تھی مگر باورچی خانہ چونکہ ہمیشہ دوسری منزل پر تھا، اس لیے اس کی اہمیت سب سے زیادہ تھی۔ دوسرے اس منزل کا تعلق چونکہ بازار کی طرف زیادہ تھا، اس لیے بھی یہ سب کی پسندیدہ تھی۔ تیسری منزل موسم گرما میں شب باشی کے لیے

استعمال ہوتی تھی اور چونکہ پورے علاقے میں سب سے اونچائی پر بھی اس لیے کمر ما میں بھی موسم خوشگوار ہو جاتا تھا۔ ہر منزل پر غسلخانوں کا بڑا اہتمام کیا گیا تھا۔ اس دور میں جب منسلک غسلخانوں کے بارے میں بہت کم علم تھا یہاں کمروں کے ساتھ منسلک غسلخانے موجود تھے۔

شیخ عطاء محمد صاحب چونکہ خود اس کام کے ماہر تھے اس لیے بہترین میٹرل استعمال کیا گیا اور ہر طرح کی چنگلی کا خیال رکھا گیا۔ لکڑی بہترین استعمال کی گئی۔ دروازے کھڑکیاں اور الماریاں بے شمار تھیں اور بہترین لکڑی اور دوسرا سامان استعمال ہوا تھا۔ وہ زمانہ تو یقیناً ستا زمانہ تھا مگر میرے خیال میں اس زمانے کے حساب سے بھی سب سے گراں سامان استعمال کیا گیا تھا۔ پوری عمارت ”چونے گچی“ چنائی کی بنائی گئی تھی اور بڑی خوبصورت محرابوں سے اسے مزین کیا گیا تھا۔

ہاں دکھا دے اے تصور! پھر وہ صبح و شام تو
دوڑ پیچھے کی طرف اے گردشِ ایام تو

(بانگِ درا)

میری اپنی اقبال منزل

میرا بچپن اور جوانی اقبال منزل کی گود میں کیسے گزرا؟

یہ منزل سعید جو آج مرجع خلاق ہے اور لوگ اکناف عالم سے جوق در جوق مولد اقبال میں حاضری کے لیے یہاں آتے ہیں، کبھی ایک خوشحال گھرانے کا مسکن تھی اور خاندان اقبال شاداں اور فرحان اس میں آباد تھا۔ ۱۹۳۹ء میں اپنی پیدائش سے لے کر ۱۹۷۱ء تک جب اس کو محکمہ آثار قدیمہ کی تحویل میں دے دیا گیا، تقریباً ۳۲ برس میرا اور اس کا دن رات کا ساتھ رہا اور میں اسی کے زیر سایہ پروان چڑھا۔ میری زندگی کے اس حصے کا تقریباً ہر لمحہ اس کی یادوں سے مزین ہے اور اس کے کونے کونے سے میرے بچپن اور لڑکپن کی ان گنت یادوں کے حسین لمحات وابستہ ہیں۔ میں ان گزرے لمحوں کی روداد قائم بند کرنے بیٹھوں تو شاید دفتروں کے دفتر سیاہ ہو جائیں مگر یادوں کے اس بحر ناپیدا کنار کو محیط کرنا شاید ممکن نہ ہو سکے۔ کیونکہ یہ فیصلہ انتہائی مشکل ہوگا کہ کس کو بیان کروں اور کس کو چھوڑ دوں۔ بہر کیف مشنہ نمونہ از خردارے کے مصداق مختصر اچھا ایسی یادیں تازہ کرنے کی کوشش کر رہا ہوں جو شاید دلچسپی کا باعث ہوں۔

میں نے جب ہوش سنبھالا تو اقبال منزل کی دوسری منزل پر ”میاں جی“ والا کمرہ ہماری تحویل میں ہوا کرتا تھا۔ ان دنوں میں اپنے والدین کی اکلوتی اولاد تھا اور ان کی ۱۹۳۴ء میں شادی کے پانچ برس بعد بڑی منتوں اور مرادوں کے بعد پیدا ہوا تھا۔ اس لیے سب کا لاڈ لاکھا اور چونکہ ننھیال میں تھا اس لیے لاڈ پیار میں مزید اضافہ ہو گیا تھا۔ علاوہ ازیں چونکہ بھابھی جی (بیگم شیخ عطاء محمد) کی سب سے چھوٹی بیٹی کا پہلا بچہ تھا اس لیے بھی اپنی نانی اماں کی آنکھوں کا تارا تھا۔ اگر کبھی کوئی نلطی پر بھی ڈانٹا خواہ وہ میرے والدین ہی کیوں نہ ہوں بھابھی جی فوراً میری حمایت میں شور مچا دیتی تھیں۔ مجھے یاد ہے کہ میرے والد اگر کبھی میری سرزنش فرماتے تو محترمہ نانی جان اپنی چار پائی پر بیٹھے بیٹھے وہیں سے چلاتیں کہ..... ”نظیر احمد بچے کے ساتھ سختی مت کریں“۔ ان کے کھٹنوں میں چونکہ ہمیشہ سے تکلیف تھی اس لیے وہ جلد اٹھ بیٹھ نہیں سکتی تھیں۔ ان کی یہ عادت بہت پختہ تھی، خواہ غصے میں بھی ہوتیں ہر کسی کو اس کے پورے نام سے مخاطب کرتیں۔ خاص طور پر اپنے بیٹوں اور دامادوں کا نام تو وہ پورے اہتمام سے لیا کرتی تھیں۔ میرے والد صاحب

کو انہوں نے کبھی صرف ”نظیر“ کہہ کر مخاطب نہیں کیا ہمیشہ ان کا پورا نام ”نظیر احمد“ لے کر پکارا۔ اور پھر یہ عادت صرف بلانے تک ہی محدود نہیں تھی بلکہ عام گفتگو میں بھی ہمیشہ سب کے نام پوری طرح ادا کرتی تھیں۔ وہ ایک عظیم خاتون تھیں زندگی بھر انہوں نے اپنے سسرال والوں کی مقدور بھر خدمت کی تھی۔ میاں جی تو ان کے اس قدر گرویدہ تھے کہ ہر کام کے لیے انہی کو پکارتے تھے۔ حضرت علامہؒ اپنی بھابھ کو بمنزلہ ماں کے جانتے تھے اور ان کی بے حد عزت کرتے تھے۔

جن دنوں کا میں ذکر کر رہا ہوں بزرگوں میں سے صرف بھابھی جی ہی یہاں باقی رہ گئی تھیں۔ کیونکہ میاں جی ۱۹۳۰ء میں انتقال فرما چکے تھے۔ پھر حضرت علامہ ۱۹۳۸ء میں رہی ملک عدم ہوئے اور ۱۹۴۰ء میں شیخ عطا محمد بھی رحلت فرما گئے۔ میں جب سچے بوجھ کے قابل ہوا تو اقبال منزل میں بہت محدود وافر ادھر رہے تھے۔ یعنی بڑی بھابھی جی میرے منجھلے ماموں شیخ امتیاز احمد صاحب اور ان کی بیگم ممانی محمودہ ان کو سب چھوٹی بھابھی جی کہتے تھے اور ان کا اکلوتا بیٹا افتخار احمد جو مجھ سے سات آٹھ برس بڑا تھا۔ ان کے علاوہ ہم تین افراد یعنی میرے والد نظیر احمد صوفی صاحب میری والدہ و سیمہ مبارک اور راقم الحروف جو اس وقت تقریباً تین برس کا تھا۔ اتنی بڑی حویلی میں ان چند نفوس کی وجہ سے بالکل بے رونق رہتی تھی۔ بڑی نشست گاہ ہر وقت خالی پڑی رہتی تھی شاید ہی کبھی کوئی ملاقاتی آتا تھا۔ اباجی والا کمرہ یعنی نانا جان شیخ عطا محمد مرحوم کا کمرہ خصوصی اب امتیاز ماموں کے زیر استعمال تھا اور میاں جی والا کمرہ ہم لوگوں کے پاس تھا۔ بھابھی جی اپنے کمرے میں ہوتی تھیں۔ لکڑی کے تختوں والی نشست گاہ جو پہلے بے جی کا کمرہ تھی اب زنانہ نشست گاہ کے طور پر استعمال ہوتی تھی البتہ اس کو کھانے کے کمرے کے طور پر بھی استعمال کیا جاتا تھا۔ چنانچہ دوپہر اور رات کا کھانا تختوں کے اوپر فرشی نشست میں ہوتا تھا۔

گھر بھر میں چونکہ صرف دو بچے تھے جن کی عمروں میں کافی فرق تھا اس لیے شور وغل کا ماحول بالکل نہیں تھا۔ ہاں تھوڑی بہت بے ضروری شرا تیں کبھی کبھار ضرور ہوتی تھیں۔ خاص طور پر لڑکے ہونے کی وجہ سے ہم دونوں میں تخریب کاری کا عنصر کچھ زیادہ تھا اور توڑ پھوڑ کی کچھ مشقیں ہم ضرور کیا کرتے تھے جس کی وجہ سے بھابھی جی کی ڈانٹ سننا پڑتی تھی۔ افتخار بھائی کو تو بس ہر چیز کو کھول کر یا تو ذکر اس کے اندر جھانکنے کا جنون ہوا کرتا تھا۔ ان دنوں کپڑے کے بے ہوئے کھلونے جن کے اندر بھوسہ بھرا ہوتا تھا اس کو گلی میں بکنے کے لیے آتے تھے اور ہم دونوں ضد کر کے وہ

ضرور لیتے تھے مگر ہمیشہ ہی افتخار بھائی اپنے جس سے مجبور ہو کر نور اُچا تو کے ساتھ اپنا گھوڑا ذبح کر ڈالتا اور پھر اس کا پیٹ پھاڑ دیتا کہ اندر کیا ہے، افسوس کہ ہمیشہ ہی بھوسہ برآمد ہوتا۔ مگر اس کی تسلی پھر بھی نہ ہوتی اور بہلا پھسلا کر وہ میرے والا گھوڑا بھی ذبح کر ڈالتا۔ چنانچہ پیسوں کی اس بربادی پر ہمیں سخت وست سننا پڑتی تھی مگر اس بندہ خدا پر اس کا کبھی اثر نہ ہوا۔

اقبال منزل میں رونق بدلتے ہوئے موسموں کی طرح آتی تھی۔ میرے بڑے ماموں شیخ اعجاز احمد صاحب ان دنوں اپنے اہل و عیال کے ساتھ دلی میں مقیم تھے اور سکول اور عدالت کی چھٹیوں میں ہی سیالکوٹ تشریف لایا کرتے تھے۔ ان کے آنے سے خوب نفل غپاڑا اچھتا تھا۔ میرے ماموں شیخ مختار ان دنوں لاہور میں ملازم تھے مگر شاید ہی کبھی ادھر آتے تھے، البتہ ان کے بچے گراما کی تعطیلات میں ضرور سیالکوٹ آتے تھے۔ ان سب کے آنے سے اقبال منزل میں خوب گہما گہمی ہو جاتی اور سارا دن عجیب و غریب قسم کے کھیل کھیلے جاتے۔ میں ان دنوں سب بچوں سے کم عمر تھا، اس لیے عام طور پر خاموش تماشا شائی کا کردار ہی ادا کرنا پڑتا تھا مگر پھر بھی ان دنوں کی رونقیں ان لوگوں کے واپس چلے جانے کے بعد بھی مجھے یاد رہتی تھیں۔

محرم کے دنوں میں بھی ہمارے ہاں خوب رونق رہتی تھی کیونکہ محرم کے جلوس کو دیکھنے کے لیے تقریباً پورے محلے کے بچے اور عورتیں اقبال منزل کی طویل بالکنی میں جمع ہو جاتے تھے۔ کئی ایک رشتہ دار خاندان بھی اس روز خاص طور پر ہمارے ہاں آ جاتے تھے کیونکہ ہماری بالکنی سے بازار میں گزرتے ہوئے جلوسوں کا نظارہ ہر ڈی اچھی طرح کیا جاسکتا تھا۔ اسی طرح جب بھی کوئی جلوس بازار سے گزرتا پورے محلے کی مستورات اور بچے بھاگ بھاگ بالکنی میں آنے لگتے ہوتے۔ ان دنوں تحریک آزادی زوروں پر تھی اور تقریباً روزانہ بازار میں جلوسوں کی وجہ سے ہنگامہ آرائی ہوتی تھی، جن میں سرسکندر حیات اور ملک خضر حیات ٹوانہ کے خلاف بہت نعرہ بازی ہوتی۔ متعدد بار ایسا بھی دیکھا کہ ایک آدمی کامنہ کالا کر کے اور گلے میں جوتوں کا ہار پہنا کر اسے ملک خضر حیات ٹوانہ کا بہروپ دے کر جلوس کے آگے لگایا ہوتا تھا اور اس کی خوب پٹائی کی جاتی تھی اور شرکائے جلوس پاکستان کا مطلب کیا لا الہ الا اللہ کے نعرے لگاتے بڑے جوش میں نظر آتے تھے۔ اسی طرح ان دنوں ہندو اور کچھ بھی جلوس نکالتے تھے خاص طور پر کچھ نیلے رنگ کے کپڑے اور پرچم لے کر نکلتے تھے۔ اقبال منزل چونکہ بازار کے اوپر واقع ہے اس لیے یہ سب کچھ میں بالکنی سے دیکھا کرتا تھا۔

انہی دنوں فرنگی حکمرانوں نے عوام کو اپنی طاقت سے مرعوب کرنے کے لیے ایک روز فوجی ٹینک بھی بازار سے گزراے۔

۲۸ اپریل ۱۹۴۴ء کو جب حضرت قائد اعظم محمد علی جناح سیالکوٹ تشریف لائے تو ان کا عظیم الشان جلوس بھی یہاں سے گزرا اور خوب رونق رہی۔ اقبال منزل کی ساری بالکندیاں عورتوں اور بچوں سے لدی ہوئی تھیں۔ میں ان دنوں پانچ برس کا تھا اور اقبال منزل کی سیڑھیوں کے بالکل اوپر والی بالکنی میں دوسرے افراد خاندان کے ساتھ بیٹھا تھا جہاں سے قائد اعظم پر گل پاشی کی جانی تھی جب وہ اقبال منزل میں اوپر آنے کے لیے داخل ہوتے۔ جب جلوس وہاں آ کر رکا تو وہ اوپر نہ آسکے کیونکہ نجوم اس قدر زیادہ تھا کہ گاڑی میں سے باہر نکلنا ناممکن تھا۔ میرے والد گرامی جناب نظیر احمد صوفی نے ان کو خوش آمدید کہا اور آگے بڑھ کر ان سے ہاتھ ملایا اور اوپر چلنے کی دعوت دی۔ قائد اعظم نے معذرت کی کہ ممکن نہیں۔ چنانچہ والد صاحب نے وہیں انہیں پھولوں کے ہار پہنا دیئے۔ قائد اعظم نے اوپر بیٹھے ہوئے لوگوں کو دیکھ کر ہاتھ بلایا اور ہم سب نے اوپر سے گل پاشی کی۔ میں ان دنوں کو کم عمر تھا مگر مجھے آج بھی وہ سارا منظر پوری طرح یاد ہے اور حضرت قائد اعظم کا مسکراتا ہوا چہرہ آج بھی میرے ذہن میں اسی طرح روشن ہے۔ وہ چہرہ اپنے اندر خدا جانے کیا کشش رکھتا تھا کہ ہر آدمی اس پر نچھاور ہونے کے لیے بے تاب تھا۔ اتنا بڑا مجمع بالکل پروانوں کی طرح نظر آ رہا تھا جو شع آزادی پر پرواندارا رہو جانا چاہتا ہو۔

تحریک آزادی ہی کے دنوں کا ایک بڑا دلچسپ واقعہ یہاں یاد آ رہا ہے آپ بھی سنیے:

یہ حضرت قائد اعظم کی سیالکوٹ آمد کے تقریباً سال ڈیڑھ سال بعد کی بات ہوگی کہ پاکستان کے سلسلے میں انتخابات ہوئے جن میں بڑا جوش و خروش پایا گیا اور مسلمانوں نے قائد اعظم اور مسلم لیگ کی دل و جان سے حمایت کی۔ مجھے اچھی طرح یاد ہے کہ الیکشن والے دن جب میری والدہ اپنا ووٹ ڈالنے کے لیے گئیں تو مجھے بھی ساتھ لے گئیں۔

عورتوں کا پونٹنگ سٹیشن لیڈی اینڈرن سکول میں تھا۔ اڈہ پسروریاں میں مجلس احرار نے بڑا زبردست قسم کا کمپ لگا رکھا تھا اور ان کی ورکرز مسلم لیگی ووٹروں کو زبردستی ادھر جانے سے روک رہی تھیں۔ میری والدہ سفید سیدھا ہر قہقہے پینے اور مجھے انگلی سے لگائے ایسے انداز سے وہاں سے گزریں جیسے بچے کے کسی کام سے جا رہی ہوں اور آرام سے چلتی ہوئی سکول کے سامنے پہنچ گئیں۔ جب ہم لوگ اندر پہنچے تو وہاں ایک فریب اندام بڑی بڑی مونچھوں والا فوجی نما انگریز بیٹھا

تھا اور ہر عورت سے جو ووٹ دینے کے لیے آئی تھی، کچھ سوالات کر رہا تھا اور خاصا غصے میں معلوم ہوتا تھا۔ جب میری والدہ کی باری آئی تو حسب معمول اس فرنگی نے ان سے بھی وہی سوالات دہرائے..... ان کی تفصیل تو مجھے یاد نہیں البتہ اتنا ضرور یاد ہے کہ میری امی نے جواب میں جب ”کرامت علی“ کا نام لیا تو وہ فرنگی بری طرح بھٹا گیا اور غصے میں منہ میڑھا کر کے زور سے بڑبڑایا:

”کتر امٹ عالی..... کتر امٹ عالی..... کتر امٹ عالی.....“

دراصل اس ایکشن میں شیخ کرامت علی! مسلم لیگ کی طرف سے امیدوار تھے اور ان کے مدد مقابل مجلس احرار اور کانگریس وغیرہ نے مشترکہ طور پر مولانا مظہر علی اظہر کو نامزد کر رکھا تھا اور فرنگی حکمرانوں کی ہمدردیاں بھی انہی کے ساتھ تھیں اور وہ ان کی ناکامی کے آثار دیکھ دیکھ کر پریشان ہو رہا تھا۔ شام کے وقت جب نتائج کا اعلان ہوا تو اس بے چارے انگریز کا غصہ بالکل صحیح نکلا کیونکہ شیخ کرامت علی بھاری اکثریت سے کامیاب قرار پائے۔

مندرجہ بالا واقعہ کو اقبال منزل سے متعلق تو نہیں مگر تاریخ کے اس دور کا ضرور ہے جب تحریک آزادی پورے جوہن پر تھی اور پاکستان کا حصول ہی سب کا منہ بنائے نظر بنا ہوا تھا۔ بہر کیف آدم برسر اقبال منزل شروع سے ہی کچھ کمروں کے اپنے مخصوص نام ہوا کرتے تھے اور آخر تک وہ انہی ناموں سے پہچانے جاتے رہے۔ مثلاً میاں جی کے لیے جو کمرہ مخصوص تھا اسے ”میاں جی ہوراں داکرہ“ یعنی میاں جی کا کمرہ کہا جاتا تھا۔ اس کے بعد ”ابا جی ہوراں داکرہ“ یہ ابا جی یعنی شیخ عطاء محمد صاحب کا کمرہ تھا۔ ”بے جی ہوراں داکرہ“ یعنی بے جی کا کمرہ۔ ”بھا جی جی ہوراں داکرہ“ بھا جی جی کا کمرہ۔ اس کے علاوہ ”وڈھی بیٹھک“ اور ”چھوٹی بیٹھک“ یعنی بڑی اور چھوٹی نشست گاہ۔ بچپن سے میں نے ان کمروں کو انہی ناموں سے منسوب دیکھا۔ صرف ایک کمرہ جو پہلے ”بے جی کا کمرہ“ تھا تبدیل ہو کر ”تخت پوشاں والا اندر“ یعنی تختوں والا کمرہ ہو گیا کیونکہ اس میں چوبی تخت بچھے ہوئے تھے جن پر چاندنیوں کا فرش ہوا کرتا تھا اور دیواروں کے ساتھ گاؤتکیے لگا کر بیٹھا جاتا تھا۔

مختلے ماموں شیخ امتیاز احمد مرحوم بڑے بذلہ رخ اور مرزبان مرنج طبیعت کے مالک تھے۔ میرے ساتھ ان کی بڑی دوستی ہو آ کرتی تھی اور اپنے موٹر سائیکل پر افتخار بھائی اور مجھے سیر کروایا کرتے تھے۔ ان کی موٹر سائیکل کے ساتھ ٹوکری نما گاڑی لگی ہوتی تھی جس میں بیٹھنا بڑا آرام دہ اور ایک عجیب تجربہ تھا۔ امتیاز ماموں ان دنوں چھاؤنی میں گاڑیوں کا

ایک گیراج چلاتے تھے اور انہوں نے اپنی اسی شاندار موٹر سائیکل پر تائید اعظم کے جلوس کی قیادت کی تھی اور جس فورڈ گاڑی میں تائید اعظم جلوس میں سوار تھے وہ اور اس کا ڈرائیور دونوں کا انتظام امتیاز ماموں نے ہی کیا تھا۔ ۱۹۴۵ء میں وہ بحرین چلے گئے اور ایک برس بھی نہیں گزر رہا تھا کہ دسمبر ۱۹۴۶ء میں وہیں انتقال فرما گئے اور بحرین میں ہی سپرد خاک کر دیئے گئے۔ ان کے باہر چلے جانے سے ہی اقبال منزل کی رونقیں ادھوری ہو گئی تھیں۔ اب اس حادثہ جانکاہ نے تو سب کچھ ہی ختم کر دیا۔ ایک بار پھر خاندان اقبال میں وہی روایت دہرائی گئی کہ بڑے بھائی کے سامنے چھوٹا راہی ملک عدم ہوا۔

ان دنوں اقبال منزل کے ہر کمرے میں بے شمار تصاویر آویزاں ہو کر تھیں۔ مردانہ نشست گاہ جس میں وکٹورین ڈیزائن کے بڑے بڑے صوفے رکھے تھے وہیں دیواروں پر تداوم فریموں میں جڑی میاں جی شیخ نور محمد مرحوم بڑے نانا جان شیخ عطاء محمد مرحوم چھوٹے نانا جان حضرت علامہ علیہ الرحمۃ اور بڑے ماموں شیخ اعجاز احمد صاحب کی تصاویر لگی ہوئی تھیں۔ اس کے علاوہ اور بہت سے گروپ فوٹو بھی تھے۔ اسی کمرے میں ایک خوبصورت آئینہ بھی تھا جس کی ساخت بڑی عجیب و غریب تھی۔ بچپن میں راقم الحروف اسے گڑیوں کا گھر سمجھ کر اس کے ساتھ کھیلا کرتا تھا۔ یہ آئینہ آج بھی اقبال منزل میں اسی جگہ موجود ہے۔ اس کے علاوہ وہاں ایک خاص قسم کا دیوار گیر لیپ بھی ہوا کرتا تھا جو پہلے تیل کے ساتھ جلایا جاتا تھا مگر جب بجلی آگئی تو اس کو تبدیل کر کے بجلی کے ساتھ جلنے والا بنا دیا گیا۔ اسی طرح کا ایک لیپ صحن میں میاں جی کے کمرے کے باہر بھی لگا ہوتا تھا۔ اقبال منزل کے تمام کمروں میں اس قدر تصاویر لگی ہوئی تھیں کہ بعض اوقات تو کسی تصویر کی نمائش کا گماں ہونے لگتا تھا۔ ان میں سے خاص طور پر جو مجھے بچپن میں پسند تھی ان میں میرے والد گرامی کی شادی کی تصاویر جن میں وہ دوہا بہتے ہوئے تھے جاوید ماموں کے بچپن کی تصویر جس میں وہ ہاتھ میں کیلا پکڑے ہوئے تھے۔ چھوٹے نانا جان کی ایک تصویر جس میں جاوید ماموں ان کی کرسی کے پاس کھڑے تھے اور دونوں نے خوبصورت شیر و انیاں اور ٹوپیاں پہن رکھی تھیں۔ اور بہت تصویریں تھیں مگر بچپن میں مجھے ان میں خاص دلچسپی تھی۔ باجی والا کمرہ یعنی بڑے نانا جان شیخ عطاء محمد صاحب کا کمرہ خاص گھر کا سب سے خوبصورت کمرہ تھا۔ ویسے تو سارا گھر بہترین ساز و سامان سے مزین تھا مگر اس کی اپنی ایک علیحدہ ہی پہچان تھی۔ خوبصورت تالین، منفرد قسم کا پینگ، آمنے سامنے کی دیواروں پر لگے ہوئے تداوم آئینے۔ سیاہ کڑی کے مضبوط

دروازے جو دوسرے دروازوں سے بالکل مختلف ڈیزائن کے تھے۔ ان کے اوپر کے حصے میں خاص قسم کے پھول دار دو دھیا شیشے لگائے گئے تھے۔ ایک بہت بڑا اور ڈروب۔ دو دیوار گیر تدم آرم الماریاں جن کے پٹ شیشوں والے تھے کتابوں سے بھری ہوتی تھیں۔ ان میں بڑی نادر کتب تھیں جنہیں مضبوط چمڑے والی جلدوں میں محفوظ کیا گیا تھا۔ دوسری کتابوں کے علاوہ ان میں ”نیرنگ خیال“۔ ”مخزن“ اور ”ہمایوں“ وغیرہ کے بے شمار شمارے محفوظ تھے۔ مجھے صحیح یاد نہیں کہ میں نے لکھنا پڑھنا پہلے سیکھایا ان تمام کو پہلے پڑھ ڈالا۔ اقبال منزل کا ایک اور منفرد کمرہ ”تختوں والا کمرہ“ تھا۔ اس میں دروازوں کے سامنے تھوڑی جگہ چھوڑ کر کڑی کے تخت بچھائے گئے تھے جن سے پورے کمرے میں تقریباً ایک ڈیڑھ فٹ اونچا چوبی فرش بن گیا تھا۔ ان پر چاند نیوں کا فرش بچھا ہوتا تھا اور دیوار کے ساتھ گاؤ تکیے رکھے جاتے تھے۔ میں نے اسے زنا نہ نشست گاہ کی طرح استعمال ہوتے دیکھا۔ بڑی بھابھی جی یعنی میری نانی جان سارا دن اسی کمرے میں بیٹھتی تھیں اور سب ملنے جلنے والے وہیں ان کے پاس آ کر بیٹھتے تھے۔ اس کی دو کھڑکیاں گلی کی جانب کھلتی تھیں جن میں چوبی جالیاں لگائی گئیں تھیں جو بوقت ضرورت کھل کر خوبصورت چھجے کی شکل اختیار کر لیا کرتی تھیں۔ ان کے درمیان ایک تدم آرم آئینہ آویزاں تھا جو کمرے میں وسعت کا احساس پیدا کرتا تھا۔ یہ کمرہ سب سے پہلے ”بے جی“ کے استعمال میں رہا کرتا تھا۔ یہیں پر چھوٹے نانا جان حضرت علامہ علیہ الرحمۃ جب سیالکوٹ تشریف لاتے تو ٹھہرتے تھے۔ تختوں کے اوپر دیوار کے ساتھ پلنگ بچھا دیا جاتا تھا جس پر وہ استراحت فرماتے تھے۔ یہی وہ کمرہ ہے جہاں گھریلو مفیلیں جمتی تھیں اور علامہ صاحب اپنی والدہ ماجدہ بھابھہ اور بہنوں سے سارے خاندان اور محلے کی مختلف رودادیں سنا کرتے تھے۔ یہ کمرہ ہمیشہ ہی اقبال منزل میں مرکزی اہیت کا حامل رہا اور اپنے چوبی تختوں کے فرش کی وجہ سے یہ پورے گھر میں ایک انفرادی حیثیت بھی رکھتا تھا بلکہ اس کا چرچا دوسرے گھروں تک تھا کیونکہ شاید ہی کسی اور گھر میں ایسا انتظام موجود تھا۔

موسم سرما میں چونکہ دوسری منزل میں دھوپ خوب آتی تھی اس لیے یہاں کا درجہ حرارت سرما کی خشک راتوں میں بھی قابل برداشت ہی رہتا تھا مگر زیریں منزل اس قدر سرد ہو جاتی تھی کہ کوئی دن کے وقت بھی وہاں نہیں جایا کرتا تھا۔ چنانچہ سردیوں میں وہ تمام کمرے بالکل سسنا پڑے رہتے۔ مگر جیسے ہی گرمیاں جو بن پر آتیں یہی جگہ اپنی خشکی کی وجہ سے سب کی پسندیدہ قرار پاتی اور چلچلاتی دو پہروں میں سبھی یہیں عافیت تلاش کرتے۔ نانا جان قبلہ (علامہ

صاحب) بھی ہر سال گرما کی تعطیلات میں جب سیالکوٹ تشریف لاتے تو زیریں منزل کے انہیں کمروں کو پسند فرماتے۔ روزانہ ان کا فرش خوب رگڑ رگڑ کر دھویا جاتا کہ سرخ اینٹوں کا فرش بالکل برف ہو جاتا اور اس پر ننگے پاؤں چلنے سے سارے جسم میں طراوت آ جاتی۔ مجھے یاد ہے کہ جب بچپن میں زیر دہلی دوپہر کے وقت چلی منزل کے ان کمروں میں لے جا کر سلا یا جاتا تو یوں محسوس ہوتا کہ جیسے جنت کے کسی گوشے میں پہنچ گئے ہوں۔ بڑے نانا جان (شیخ عطاء محمد صاحب) نے منزل زیریں کے ان کمروں کا کچھ ایسا انتظام کیا ہوا تھا کہ پچھلی گلی کی طرف سے ہر وقت ہوا فر فر اندر آتی رہتی تھی اور ہر وقت تازہ اور ٹھنڈی ہوا یہاں بھری رہتی تھی۔ میں سمجھتا ہوں کہ یہ ان کے کمال فن کا شاہکار تھا۔ ویسے تو پوری کی پوری اقبال منزل ہی ان کی کن نغیر پر بے پناہ دسترس کی مظہر تھی جس کا مشاہدہ آج بھی قدم قدم پر اور کونے کونے میں کیا جاسکتا ہے۔

اقبال منزل میں میرا سب سے پسندیدہ کمرہ وہ تھا جو پورے کا پورا الٹری سے بنا ہوا تھا۔ یہ دوسری منزل میں کاریڈور اور بڑے غسلخانے کے اوپر نصف منزل کے طور پر بنایا گیا ہے۔ اس میں پہنچنے کے لیے ایک مضبوط اور خوبصورت چوہنی سیڑھی بھا بھی جی کے کمرے میں سے اوپر جاتی تھی۔ اس کمرے کا فرش لکڑی کا تھا اور دوہرا بنایا گیا تھا جس سے فائدہ اٹھا کر اس میں محفوظ خانے بنائے گئے تھے جن کو بڑی چابکدستی سے بند کیا گیا تھا کہ ان کو تلاش کرنا ممکن نہیں تھا۔ جو ان کے صحیح مقام کو جانتا تھا وہی ان کو کھول سکتا تھا۔ ان میں قیمتی سامان مثلاً زیورات، روپیہ پیسہ وغیرہ رکھ دیا جاتا تھا اور بالکل محفوظ رہتا تھا۔ اس کمرے کی خاص بات یہ تھی کہ چونکہ اس کی چھت کو تاہ تھی اس لیے خاص طور پر بچوں کو بہت پسند آتا تھا۔ سب بچے اس میں کھیلا پسند کیا کرتے تھے۔ خاص طور پر سردیوں میں یہ خوب گرم ہوا کرتا تھا اور سردیوں کی دوپہروں میں جب اس کی اکلوتی کھڑکی جو مردانہ نشست گاہ کے کٹے کوریڈور میں کھلتی تھی، میں سے سرما کی نرم نرم اور میٹھی میٹھی دھوپ اندر آتی تھی تو اس کی مہربان گرماہٹ اور پیاری چمک سے یہ چوہنی چھت اور چوہنی فرش والا پیارا سا کمرہ بھر جایا کرتا تھا۔ میں اکثر یہیں اپنا سکول کا کام کرتا تھا یا بچوں کا ہانامہ ”کھلونا“ (دہلی) اس کھڑکی کی روشنی میں پڑھا کرتا تھا۔ اس کمرے کا فرش چونکہ چوہنی تھا اس لیے اس پر چلنے سے جو آواز نکلتی تھی وہ ہم بچوں کی بہت پسندیدہ ہوا کرتی تھی۔ جب سب بچے مل کر اودھم مچاتے تو یوں محسوس ہوتا کہ چھت اب گری کہ تب گری۔ جب ایسی صورت پیدا ہوتی اور نوبت یہاں تک پہنچ جاتی تو نیچے سے بھا بھی جی کی ڈانٹ سنائی دیتی اور ہم

سب وہیں کے وہیں دیک جایا کرتے۔ یہ دھماچوکڑی صرف ان دنوں میں بچتی تھی جب تعطیلات میں سب لوگ اکٹھے ہوتے تھے ورنہ میں اکیلا ہی بلا شرکتِ غیرے اس کو استعمال کرتا تھا کیونکہ افتخار بھائی کو اس سے کوئی دلچسپی نہیں تھی۔ اقبال منزل کی تعمیر میں بہترین سامان استعمال ہوا تھا۔ خاص خاص دروازوں پر چینی کے بنے ہوئے سفید اور رنگین دستے لگے ہوئے تھے جو میرا خیال ہے کافی مہنگے تھے۔ باقی سب دروازوں اور کھڑکیوں پر پینٹل کے ہینڈل، چنگھیاں وغیرہ لگائے گئے تھے۔ دروازوں اور کھڑکیوں میں خاص قسم کے پھول دار شیشے لگے ہوئے تھے جن میں سے روشنی دو دھیا ہو جاتی تھی۔ بہترین لکڑی کا انتخاب کیا گیا تھا اور تمام دروازے اور کھڑکیاں الماریاں وغیرہ بڑی چابکدستی سے تیار ہوئی تھیں۔ برتنوں کے لیے تدا دم الماریاں دیوار گیر تھیں جن میں شفاف شیشے لگائے گئے تھے۔ یہاں تک کہ کمروں میں جو کھونیاں لگی ہوئی تھیں وہ بھی یقیناً خصوصی طور پر تیار کروائی گئی تھیں کیونکہ ان کو پکڑنے کے لیے کسی میں شیر کا چہرہ اور دوسری میں ڈاڑھی والا انسانی چہرہ بنا ہوا تھا۔ یہ اپنے رنگ میں عجیب و غریب چیزیں تھیں۔ بازار کی طرف سے جو میٹرھیاں اوپر دوسری منزل میں آتی تھیں ان میں سہارے کے لیے ایک خوب موٹا سارنہ لٹکایا گیا تھا۔ چونکہ یہ میٹرھی دونوں جانب سے بند تھی اس لیے کسی قسم کی ریٹنگ وغیرہ نہیں لگائی جاسکتی تھی۔ یہ رسدہ دراصل ریٹنگ کا نعم البدل تھا اور خوب تھا۔ میٹرھیوں کے اوپر والے دروازے میں جو مردانہ نشست گاہ کے ساتھ والے کارپڈور میں کھلتا تھا سپرنگ والی خود کار چنچنی لگی تھی جو ایک زنجیر کی مدد سے کھلتی تھی۔ اس زمانے کے لحاظ سے یہ چیزیں بالکل عجائبات کا درجہ رکھتی تھیں اور زیادہ تر لوگوں کے لیے حیران کن ثابت ہوا کرتی تھیں۔ گلی کی جانب والا صدر دروازہ پرانی طرز کا بے حد مضبوط اور بالکل قلعہ کی طرح کا تھا۔ اس کو بند کرنے اور کھولنے کے لیے بڑا اچھا انتظام تھا۔ ڈیوڑھی اتنی کشادہ تھی کہ عام مکانوں میں شاید کمرے بھی چھوٹے ہوں۔ ہمیشہ دو جانور رکھے جاتے تھے۔ ایک گائے اور ایک بھینس اور ان کو یہیں باندھا جاتا تھا۔ ان کو باندھنے میں استعمال ہونے والے کھونٹے تو شاید اب بھی وہاں موجود ہیں۔

سب سے اوپر والی منزل میں جو دو چوہا رہے بنے ہوئے تھے وہ بھی پوری طرح مزین تھے۔ چنانچہ اپنی شادیوں کے بعد جب میرے دو بڑے ماموں نے ان دونوں کو آباد کیا تو ضرورت کی ہر چیز وہاں موجود تھی۔ خاص طور پر وہ چوہا رہ جو ۱۹۱۵ء میں تعمیر ہونے والے حصے میں تھا بالکل جدید سامان سے سجایا گیا تھا۔ اس میں بازار کی جانب تین

فرانسیسی طرز کے درتے کھلتے تھے جن کے باہر بڑی خوبصورت چھتیریاں لگائی گئی تھیں جو بند اور کھل سکتی تھیں۔ جب ان کو بند کر دیا جاتا تو یہ چلمنیں بن جاتی تھیں۔ یہ ماموں اعجاز صاحب کی شادی کے بعد ان کے اہل خانہ کے استعمال میں رہا اور ممائی چاند صاحبہ کے جہیز کا کچھ سامان تو آخر تک وہاں رکھا رہا۔ جب مکان مکملہ آنا رقمدیمہ کے سپرد ہوا تو یہ سامان بھی انہی کے حوالے کر دیا گیا۔

اقبال منزل کی بازار کی طرف والی بالکنیوں جو برآمدے کی طرح ہیں میں جو جالیاں لگائی گئی تھیں وہ بھی اپنی طرز کی منظر دہشتم کی تھیں۔ اسی قسم کی جالیاں اندر صحن کے جنگلوں میں بھی تھیں۔ یہ چوبی جنگلے بڑے سبک اور پہلو دار تھے۔ یہ ایک ہی طرز اور شکل کی جالیاں تقریباً گھر کی تمام کھڑکیوں میں لگائی گئی تھیں اور یقیناً خاص طور پر تیار کروائی گئی تھیں کیونکہ مختلف سائز میں ہونے کے باوجود شکل میں ایک جیسی تھیں۔ نانا جان قبلہ (شیخ عطاء محمد صاحب) نے اقبال منزل کو بنانے اور سجانے میں اپنا پورا فن استعمال کر دیا ہوا تھا اور میں سمجھتا ہوں کہ اس دور کے لحاظ سے انہوں نے ہر چیز گراں ترین استعمال کروائی تھی اور گھر کو دلہن کی طرح سجایا تھا۔ شاید ہی کوئی کوئی ایسا بچا ہو جس کا بالکل صحیح استعمال نہ کیا گیا ہو اور جس کو اس وقت کی ضروریات کے مطابق مزین نہ کیا گیا ہو۔ باورچی خانہ ہر طرح مکمل تھا۔ غسلخانے اس دور کے مطابق ہر طرح مزین تھے۔ یہاں تک کہ بیت الخلاء تک میں ایک ندرت کا پہلو تھا اور انہیں پوری طرح روشن اور ہوادار بنایا گیا تھا۔ اس دور میں جب بہت کم گھروں میں علیحدہ غسلخانے بنانے کا رواج تھا یہاں آدھی درجن کے قریب غسلخانے بنائے گئے تھے جو زیادہ تر کمروں سے منسلک تھے..... ”اٹیچ باٹھ“ کا رواج تو اب عام ہوا ہے۔

اقبال منزل کی زیریں منزل میں جو چار دکانیں تھیں وہ شروع میں شاید بہت ہی کم مشاہرے پر اٹھی ہوئی ہوں گی۔ جب میں نے ہوش سنبھالا تو ان میں سے تین جو بڑی تھیں کا کرایہ دس روپے ماہوار اور چھوٹی والی صرف تین روپے ماہانہ پر دی گئی تھیں۔ یہ بازار چونکہ ان دنوں بالکل ہی غیر آباد تھا اس لیے کوئی اچھا کرایہ دار یہاں آتا ہی نہیں تھا۔ ان کا کرایہ ان دنوں بھابھی جی یعنی میری نانی اماں وصول کرتی تھیں۔ مجھے یاد ہے کہ کچھ عرصہ بعد بھابھی جی کے اصرار پر میرے والد صاحب نے سب کرایہ داروں سے بڑی مشکل سے تھوڑا سا کرایہ بڑھوایا یعنی اب بڑی والی دوکان پندرہ روپے اور چھوٹی پانچ روپے..... اس سے مزید کچھ بہتری ممکن نہیں تھی اس لیے میرے والد گرامی نے

ماموں اعجاز کو یہ تجویز کیا کہ اگر بڑی والی دکانوں کے درمیان دیوار کھڑی کر کے ایک کی دو بنا دی جائیں تو کرایہ دگنا کیا جاسکتا ہے۔ چنانچہ تین بڑی دکانوں میں پارٹیشن کر دی گئی اور اب چار سے بڑھ کر سات دکانیں ہو گئیں۔ کرایہ فی دکان وہی رہا مگر تعداد میں اضافے سے مالیت میں قدرے اضافہ ممکن ہو گیا۔ یہ سلسلہ اسی طرح چلتا رہا۔ میرے کچھ بڑے ہونے کے بعد جب ان کا چارج میرے ہاتھ میں آیا تو میں نے نئے کرایہ نامے تمام کرایہ داروں سے لکھوانے کا اہتمام کیا اور کرایہ فی دکان پچاس روپیہ ماہوار مقرر کیا۔ چنانچہ اب کل کرایہ کسی حد تک قابل ذکر ہو گیا جس کی وجہ سے میری نانی اماں بہت خوش ہوئیں۔ اس پوری جائیداد کا پر اپنی ٹیکس اور ہاؤس ٹیکس سالانہ ادا کیا جاتا تھا جو میرے ذریعے ہی ادا ہوتا تھا اور میں ان کی رسیدات ماموں اعجاز کو کراچی بھجوایا کرتا تھا۔ اس سلسلے میں بے شمار خطوط ہیں۔ ایک یہاں نقل کرتا ہوں:

B-213 فریئر مشرٹ کراچی-۴

۳۰ ستمبر ۱۹۶۹ء

عزیزم خالد سلمہ

تمہارا ۲۷ ستمبر کا خط مل گیا ہے۔ پر اپنی ٹیکس ۱۹۷۰-۱۹۶۹ء کی ادائیگی کی رسید بھی مل گئی ہے۔ ۶۴/۱۵۸ کا ڈرافٹ یونائیٹڈ بینک سیالکوٹ پر ارسال ہے۔

یہ معلوم ہو کر فسوس ہوا کہ نذیر احمد اور وسیمہ دونوں نامیغائینڈ میں مبتلا رہے۔ الحمد للہ اب خیریت سے ہیں۔ اب تو اس بخار کے لیے بڑی مؤثر دوائیں چکی ہے جو بہت جلد بخار کو روک دیتی ہے۔ بخار اترنے کے بعد بہت ہی احتیاط کی ضرورت ہوتی ہے۔ اللہ تعالیٰ خیریت سے رکھے۔

والسلام

خیر اندیش

اعجاز احمد

ان دنوں گرمیوں میں کھلی چھتوں پر سونے کا رواج عام تھا اس لیے اقبال منزل کی تیسری منزل پر کھلی چھت بھی موسم گرما کی راتوں میں پوری طرح آبا د ہوتی تھی۔ ان دنوں یہ عمارت چونکہ پورے علاقے میں سب سے بلند تھی اس

لیے شدید گرمی میں بھی اس کی چھت پر ہوا ہونی تھی۔ میاں جی بڑے نانا جان اور چھوٹے نانا جان ہمیشہ بازار کی طرف والی کھلی اور بڑی چھت پر سوتے تھے اور ان کی چار پائیاں ایک دوسرے کے ساتھ بچھائی جاتی تھیں۔ دونوں طرف چوباروں پر جانے کے لیے محفوظ میٹرھیاں موجود تھیں۔ اس لیے کچھ لوگ وہاں بھی سویا کرتے تھے۔ مجھے یاد ہے کہ رات کی بجائے صبح صادق کے وقت ان چھتوں پر موسم زیادہ خوشگوار ہو جایا کرتا تھا اور بستر چھوڑنا بے حد دشوار ہوتا تھا۔ بازار کی جانب لگی ہوئی خوبصورت جالیوں میں سے ایسی فرحت بخش نسیم سحری چلا کرتی تھی کہ پورے جسم میں گدگدی ہونے لگتی تھی اور اٹھنے کو کس کا فر کا جی چاہتا تھا۔ سکول جانے کے لیے صبح اٹھنا ناممکن بن جاتا تھا۔ چھٹی والے روز اور موسم گرمی کی تعطیلات میں جب تک سورج سوائے زے پر نہیں آ جاتا تھا، کوئی مائی کالا لٹھ کر نہیں دیتا تھا۔ موسم گرمی کی راتوں میں اکثر بارش آ جاتی تو ہر طرف اک شور سا اٹھتا کیونکہ لوگ بستر اور چار پائیاں اٹھائے گھروں کی پھلی منزلوں میں بھاگتے تھے کیونکہ کھلی چھتوں پر ستاروں کی چھاؤں کے علاوہ شاید ہی کسی دوسرے سایے کا انتظام ہوتا تھا۔ اقبال منزل پر دو چوباروں کے علاوہ دو برساتیاں بھی موجود تھیں جن میں بارش کے دوران سونا اپنا ایک علیحدہ لطف اور حسن رکھتا تھا۔ ایک برساتی بازار کی جانب تھی اور دوسری لگی کی طرف اور ان میں کھڑکیاں اور محرابیں اس طرح بنائی گئی تھیں کہ برسات کی بھیگی بھیگی ہوائیں ان میں اس طرح داخل ہوتی تھیں کہ گرمی کی تمام کلفت ہو اہو جایا کرتی تھی۔

اقبال منزل میں ان دنوں بے شمار فرنیچر اور دوسرا سامان ہو آ کرنا تھا۔ تمام کمرے اس سے بھرے رہتے تھے۔ بڑی بڑی کرسیاں چوڑے چوڑے میز، انواری پلنگ، آرام کرسیاں جو فولڈنگ بازوؤں والی تھیں، جن کو اگر کھول لیا جاتا تو آرام سے سویا بھی جاسکتا تھا۔ ڈیرنگ ٹیبل جن میں قد آدم آسینے تھے۔ مردانہ نشست گاہ میں بڑے بڑے وکٹورین صوفے۔ دونوں نشست گاہوں میں تالین اور غالیچے لکڑی کے بے حد مضبوط صندوق جن کی شکل خزانے کے چوبی صندوقوں سے مشابہ تھی جو پرانے زمانے میں بحری جہازوں میں استعمال ہوتے تھے۔ الماریوں میں بے شمار کراکری جن میں وہ خصوصی تحائف جو علامہ صاحب کو کہاں کہاں سے آئے تھے اور انہوں نے والدین کی خدمت میں پیش کر دیئے تھے۔ نشست گاہوں کی الماریاں نایاب کتابوں سے اٹی ہوتی تھیں۔

بچپن میں کبھی کبھی چشم تصور مجھے وہ تمام یادیں مجسم دکھا دیا کرتی تھی، جو ان دنوں اپنی والدہ نانی اماں پھوپھی جی اور

دوسرے بزرگوں سے سنتا تھا..... میں نے وہ پیارا منظر اکثر جانتی آنکھوں سے دیکھا ہے کہ شام کے وقت میاں جی اپنے کمرے کے باہر بچھے تخت پر براجمان ہیں اور ان کے دونوں طرف ان کے فرزند ان ارجمند مودب بیٹھے ہیں..... ایک وہ جنہوں نے اس منزل سعید کو تعمیر کرنے میں اپنی پوری ذہانت اور فن کا استعمال کیا اور میاں جی کے آرام کے لیے کیا کیا انتظامات کیے اور دوسرے وہ جنہوں نے میاں جی کا ہی نہیں اپنے آباؤ اجداد اور اپنے پورے خانوادے کا نام پوری دنیا میں روشن کر دیا۔ میاں جی کا اس چوٹی تخت پر گاؤں کیوں کے سہارے بیٹھ کر حقہ نوش فرماتے ہوئے سرفخر سے بلند ہوتا ہوگا..... مگر نہیں وہ بڑے شکرگزار اور عاجز بندے تھے۔ انہوں نے تو اپنی پوری حیات مستعار میں ہر حال میں خوشنودی الہی کو ہی اپنا منتہا نظر بنایا اور اس کی عطا کے ہی ہمیشہ طلبگار رہے۔ ان کی پوری زندگی میں شاید کوئی ایسا مقام نہیں آیا جب انہوں نے کسی بات پر غرور کے ایک شتمہ کو اپنے دل کے کسی نہاں خانے میں جگہ دینے کا تصور بھی کیا ہو۔ وہ صوفی منش اور درویش صفت ہر وقت اس ذاتِ اقدس کے شکرگزار بندے کی حیثیت میں رہنا ہی پسند کرتے رہے۔ انہوں نے یا ان کی رفیقہ حیات نے کبھی ایسا سوچا بھی نہیں۔ اقبال منزل کے ان لیکنوں نے زندگی کے کیا کیا نشیب و فراز نہ دیکھے ہوں گے مگر چرخِ کبود نے ان کے پائے استقامت میں شاید کبھی کوئی لغزش محسوس نہیں کی ہوگی..... میں نے کئی بار وہ گھریلو محفلیں بھی چشمِ تصور سے مشاہدہ کی ہیں جن میں حضرت علامہ علیہ الرحمۃ اپنی والدہ ماجدہ اپنی ماں ہی کی طرح قابلِ احترام بھانجی پیاری بہنوں اور دیگر افرادِ خاندان کے جلو میں بیٹھ کر ان کی معصوم اور پیاری باتیں سنا کرتے تھے اور علم کی اوج گاہوں سے اتر کر ایک طفلِ سادہ بن جانے میں عجیب لذت محسوس کیا کرتے تھے۔ چشمِ تصور میں ان محفلوں کو مجسم دیکھ کر میں اکثر سوچا کرتا کہ وہ ہستی کس قدر عظیم تھی کہ جس نے اتنا علم حاصل کیا کہ اس وقت اکنافِ عالم میں اس کا طوطی بول رہا تھا مگر اس میں تکبر یا غرور کا نام و نشان نہیں تھا۔ وہ اپنی طبیعت میں وہی غریب انسان رہا جو کبھی اپنی اصلیت کو فراموش کرنے کا سوچنا بھی شاید گناہِ عظیم کے مترادف خیال کرتا ہو۔ اس قسم کی بے لوث ہستیاں اب کہاں ہیں۔ شاید چراغ لے کر ڈھونڈنے سے بھی اب ان کا کوئی سراغ ملنا ممکن نہیں۔

میں اکثر سوچتا ہوں کہ اس منزل سعید کی وہ رونقیں کیا ہوئیں جب یہاں ایک بھرپور اگھرانہ آباد تھا۔ اس کے وہ مکین کیا ہوئے جن کے اعمال صحیح کبھی ایک ضرب المثل ہوا کرتے تھے۔ جن پر انوارِ خداوندی کی بارش روز و شب برستی

تھی اور وہ اپنے مولا کی عبادت میں دن رات مگن رہتے تھے۔ اس رحیم و کریم نے ان کی بے لوث عبادت کا صلہ ان کو اس طرح دیا کہ چار دانگ عالم میں آج ان کے نام انتہائی عزت و احترام سے لیے جاتے ہیں اور ان کی روز و شب کی مصروفیات کی تفصیلات جاننے کے لیے علماء اور فضلاء بے تاب رہتے ہیں۔ یہ گھر اپنے ان یکنوں ان پیاری ہستیوں سے آہستہ آہستہ خالی ہو گیا اور وہ سب اپنے خالق حقیقی کے حضور حاضر ہو گئے یہی قانونِ قدرت ہے۔ یہاں کی ہر چیز ہر ہستی فانی ہے کیونکہ۔

سکوں محال ہے قدرت کے کارخانے میں
ثبات ایک تعمیر کو ہے زمانے میں!

(بانگِ درا)

جب اقبال منزل پرانی ہوئی (محکمہ آثار قدیمہ کی تحویل میں)

تاریخ دست برداری	:	۲۷ مئی ۱۹۷۱ء
کل قیمت جو ادا کی گئی	:	ایک لاکھ پچیس ہزار روپے (-/۱۲۵,۰۰۰ روپے)
ملکیت	:	شیخ عطاء محمد مرحوم
وارثان	:	تین بھائی اور تین بہنیں

تین بھائی اور	تین بہنیں
۱۔ شیخ اعجاز احمد	۱۔ اکبری بیگم زوجہ شیخ فضل الہی
۲۔ شیخ امتیاز احمد	۲۔ عنایت بیگم زوجہ شیخ غلام محی الدین
۳۔ شیخ مختار احمد	۳۔ وسیمہ بیگم زوجہ شیخ نظیر احمد صوفی

یہ اگست ۱۹۷۰ء کا ذکر ہے کہ بڑی طویل رد و کد کے بعد بالآخر حکومت پاکستان نے اقبال منزل کو مولد اقبال ہونے کے ناطے قومی یادگار بنانے کا فیصلہ کر ہی لیا۔ مئی ۱۹۷۱ء میں یہ کارروائی مکمل ہوئی اور خاندان اقبال کے ہاتھوں سے نکل کر یہ منزل سعید اپنے نئے مالکان یعنی محکمہ آثار قدیمہ کی تحویل میں چلی گئی۔

اقبال منزل کو قومی یادگار قرار دینے کی تحریک سب سے پہلے بلدیہ سیالکوٹ کی جانب سے کی گئی، جس میں اس وقت کے چیئرمین بلدیہ نے مکان پر زبردستی قبضہ کرنے کا عندیہ بھی ظاہر کیا کیونکہ ان کا خیال یہ رہا ہوگا کہ چونکہ یہ حضرت علامہ اقبال علیہ الرحمۃ کی جائیداد ہے اس لیے ”قوم“ کی ملکیت ہے اور اخبارات میں بیان دے کر اسے مفت ہتھیالیا جائے گا۔ چنانچہ راقم الحروف نے جو ان دنوں اقبال منزل میں رہائش پذیر تھا، ان کے اس بیان کا اخبارات میں ہی

بڑا مدلل اور سخت جواب دیا اور انہیں آگاہ کیا کہ یہ جانیداد حضرت علامہ کے برادر بزرگ جناب شیخ عطاء محمد مرحوم کی ملکیت ہے اور اس میں علامہ صاحب کا قانونی طور پر کوئی حصہ نہیں۔ شیخ عطاء محمد صاحب کے وارثان موجود ہیں اور بلدیہ سیالکوٹ اس پر بلا معاوضہ تسلط کا خواب دیکھنا ترک کر دے تو بہتر ہوگا۔ اس جواب کے بعد وہاں بالکل خاموشی چھائی رہی۔ کچھ عرصہ بعد میری نانی جان جو اس وقت تک حیات تھیں، کو ان کی بڑی بیٹی کے داماد اور چچیرے بھائی خواجہ شفیع رشید کے ذریعے پیغام بھجو کر بلدیہ والوں نے اقبال منزل کی پیشانی پر ایک یادگار تختی نصب کرنے کی اجازت لے لی۔ چنانچہ مندرجہ ذیل مضمون کے ساتھ ایک یادگار تختی اقبال منزل کے بازار کی طرف والے صدر دروازے پر لگوائی گئی۔

”یہ وہ منزل سعید ہے جہاں شاعر مشرق حضرت علامہ اقبالؒ پیدا ہوئے“

تاریخ پیدائش : ۲۲ فروری ۱۸۷۳ء

تاریخ وفات : ۲۱ اپریل ۱۹۳۸ء

اس تختی کو نصب کرنے کے لیے سیالکوٹ کے ڈپٹی کمشنر جنس نیس تشریف لائے۔ اس روز خاصی بڑی تقریب اقبال روڈ پر منعقد کی گئی اور بلدیہ سیالکوٹ نے یہ معرکہ سر کر لینے کے بعد ہمیشہ کے لیے خاموشی اختیار کر لی۔ ان کے خیال میں اس سے زیادہ اظہار عقیدت کی شاید ضرورت نہیں تھی۔

اس کے بعد کہیں سے قومی یادگار بنانے کی کوئی آواز نہیں آئی کیونکہ ان دنوں ہم سب وہاں رہائش پذیر تھے اور اگر کبھی کسی وزیر یا سفیر کو ’مولد اقبال‘ دکھانے کی ضرورت ہوتی تھی تو بڑی آسانی سے یہ کام ہو جاتا تھا۔ اصل مسئلے نے سر تو اس وقت اٹھایا جب میری نانی جان ۱۹۵۹ء میں رحلت فرما گئیں اور باقی افراد کے دوسری جگہوں پر منتقل ہو جانے کے بعد مکان کے صدر دروازے پر تالا ڈال دیا گیا۔ اب اگر کوئی وزیر یا سفیر سیالکوٹ آتا اور حضرت علامہ علیہ الرحمۃ کے آبائی مکان ’اقبال منزل‘ کو دیکھنے کی خواہش کا اظہار کرتا تو ارباب بست و کشاد کے لیے بہت بڑی پریشانی کا سامان ہو جاتا، جب یہ معلوم ہوتا کہ مکان تو بند پڑا ہے۔ چنانچہ سب سے پہلے تو یہ معلوم کروایا جاتا کہ اس کو کیسے کھلوایا جاسکتا ہے۔ اس کے بعد راقم الحروف کی تلاش میں لوگ دوڑائے جاتے کیونکہ ان دنوں اقبال منزل کی کلید برداری میرے ذمہ تھی۔ اب اگر کسی طرح مجھ تک بروقت رسائی ممکن ہو جاتی تو تالا کھلتا، ورنہ بے نیل و مرام واپس لوٹنے

والے انسر ان سے سخت وست سننا پڑتا۔ چنانچہ اس وجہ سے بھی یہ مطالبہ ایک بار پھر سر اٹھانے لگا کہ حکومت پاکستان اس جگہ کو قومی یا دگا قرا اردے اور مالکان سے خرید کر اس کا انتظام و انصرام خود سنبھالے تاکہ روز روز کی پریشانی ختم ہو۔ چنانچہ ۱۹۶۸ء میں سیالکوٹ کے ڈپٹی کمشنر میاں اصغر علی نے میرے والد محترم سے رابطہ کیا اور MES کے ذریعے مکان کی مالیت کا اندازہ لگوا گیا۔ جو ہر طرح کی جانچ پڑتال کے بعد انہوں نے ایک لاکھ پینسٹھ ہزار روپے (-/۱۶۵,۰۰۰ روپے) مقرر کی۔ میاں اصغر علی صاحب نے میرے والد گرامی سے اس سلسلے میں تفصیلی ملاقات کی اور خاندان کی طرف سے میرے والد نے پانچ لاکھ روپے (-/۵۰۰,۰۰۰ روپے) کا مطالبہ کیا۔ چنانچہ مفصل رپورٹ جس میں مالکان کا مطالبہ زربھی شامل تھا، حکومت پاکستان کو روانہ کر دی گئی۔ کافی دیر خاموشی چھائی رہی جس سے یہ شبہ تقویت پکڑتا جا رہا تھا کہ یہ معاملہ ایک بار پھر سرد خانے کی نذر ہو گیا۔ اچانک ۲۸ مارچ ۱۹۷۰ء کو ایک خط ماموں اعجاز صاحب کی طرف سے موصول ہوا جس میں انہوں نے اطلاع دی کہ حکومت پاکستان کی طرف سے اقبال منزل کو مالکان سے خریدنے کی ایک بار پھر کوشش ہو رہی ہے اور اس سلسلے میں ایک لاکھ پچیس ہزار روپے (-/۲۵,۰۰۰ روپے) قیمت لگائی گئی ہے اور میں نے حکومت کو اپنی طرف سے نیم رضامندی دے دی ہے۔ انہوں نے مزید لکھا کہ میرا یہ خط حصہ داروں کو پڑھو ادیس اور جن کو اس سے اتفاق ہو ان کے دستخط اس پر کرو کروا پس بھجوائیں تاکہ مزید کارروائی ہو سکے۔ چنانچہ میں نے اپنی والدہ محترمہ خالہ عنایت ممانی محمودہ اور افتخار بھائی کے دستخط کروا کروا خط ان کو واپس بھجوادیا۔

اس سے یہ بات سامنے آئی کہ MES کے ذریعے ۱۹۶۸ء میں جو مارکیٹ ویلیو (Market Value) لگوائی گئی تھی، حکومت وہ قیمت بھی ادا کرنے کا ارادہ نہیں رکھتی۔ کیونکہ ماموں اعجاز نے متذکرہ بالا خط میں یہ ذکر بھی کیا ہوا تھا کہ آکر کیا لوجی کے محکمہ والوں نے ایک خط کے ذریعے یہ اطلاع دی ہے کہ انہوں نے سو لاکھ روپے کی منظوری حکومت سے حاصل کر لی ہوئی ہے یعنی دوسرے الفاظ میں اگر وراثت اقبال منزل اس قیمت کو منظور کرنے میں حیل و حجت سے کام لیتے ہیں تو یہ معاملہ ایک بار پھر تعطل کا شکار ہو سکتا ہے۔ اس کے ساتھ ہی شاید شیخ اعجاز صاحب پر کسی طرف سے یہ دباؤ بھی ڈالا جا رہا تھا کہ اگر انکار کیا گیا تو حکومت کسی قانون کے تحت اقبال منزل کو قومی سرمایہ قرا اردے کر اس پر بلا معاوضہ قبضہ بھی کر سکتی ہے۔ اس قسم کے حربے تو استعمال ہوا ہی کرتے ہیں مگر اس دور میں ایسی صورت حال پیدا

کردیئے جانے سے انکار بھی نہیں کیا جاسکتا تھا کیونکہ اس وقت کچھ ایسی حکومت ہی برسرِ اقتدار تھی۔ اس لیے ان کا خیال تھا کہ حکومت جو قیمت بھی کہے ہمیں قیمت جان کر فوراً آنا و صدقاً کہہ دینا چاہئے۔ میرے والد مرحوم ان سے متفق نہیں تھے اور ان کو یہ باور کرانے کی سعی ناکام کر رہے تھے کہ ہمیں اس طرح اوانے پونے اقبال منزل کو نہیں دینا چاہئے۔ والد گرامی کا مؤقف یعنی برحق تھا کہ سوا لاکھ روپیہ جو حکومت ادا کرنا چاہ رہی ہے وہ اقبال منزل کی اس Estimated Value جو ۱۹۶۸ء میں پوری جانچ پڑتال کے بعد MES کے محکمہ والوں نے لگائی تھی سے بھی کہیں کم ہے۔ اس لیے اگر تھوڑی کوشش کی جائے تو بہتر قیمت وصول ہو سکتی ہے۔ لیکن اس ساری تگ و دو سے کچھ حاصل نہ ہوا کیونکہ ماموں اعجاز صاحب محکمہ آرکیالوجی کو اپنی رضامندی پہلے ہی دے چکے تھے اور اسی قیمت پر اپنے اجداد کی اس قیمتی جائیداد کو ان کے حوالے کر دینے پر تلے بیٹھے تھے۔

چنانچہ ماموں اعجاز صاحب کی طرف سے ۲۹ اگست ۱۹۷۰ء کا تحریر کردہ ایک طویل و عریض خط موصول ہوا جس میں انہوں نے مکان کا حدود و اربعہ اور چند دوسرے امور کے متعلق استفسار کیا ہوا تھا اور میرے چارج میں دیئے گئے حصہ داروں کے لیے اکم ٹیکس کے دفتر سے کلیرنس سرٹیفکیٹ حاصل کرنے کی ہدایت کی ہوئی تھی۔ اس خط کے موصول ہونے سے یہ بات اب بالکل واضح ہو گئی کہ آخر کار اعجاز ماموں نے حکومت پاکستان کے آرکیالوجی کے محکمہ کو اقبال منزل کے تمام حصہ داروں کی جانب سے یہ عندیہ دے دیا ہے کہ انہیں ان کی طرف سے لگائی گئی قیمت یعنی ایک لاکھ پچیس ہزار روپے (-/۲۵,۰۰۰ روپے) منظور اور قبول ہے۔

اس دوران اعجاز ماموں کے کئی ایک خطوط اس سلسلے میں آئے جن میں مختلف معلومات کے متعلق وہ لکھتے تھے جو یہاں سیالکوٹ کے مختلف دفاتر سے مطلوب تھیں۔ کئی قسم کے سرٹیفکیٹ اس سلسلے میں درکار تھے جو یہاں سے حاصل کر کے ان کو روانہ کر دیئے جاتے تھے۔ مگر اعجاز ماموں چونکہ خود ایک وکیل تھے اور ان کی ساری عمر اسی دشت کی سیاحتی میں گزری تھی اس لیے ہر بات میں تانوںی پہلو تلاش کرنا ان کا پسندیدہ مشغلہ تھا۔ میں کوئی سی بھی معلومات یا سرٹیفکیٹ ان کو ارسال کرتا تو وہ ان کا ایسا آپریشن فرماتے کہ سارے کیے دھرے پر پانی پھر جانا اور مجھے پھر شروع سے آغاز کرنا پڑتا۔ اس سلسلے میں ان کے خطوط اور میرے جوابات کی ایک خاصی ضخیم فائل موجود ہے جو خاص طور پر اس ایک برس کے عرصے میں لکھے جاتے رہے۔ ان سب کا یہاں نقل کرنا ممکن نہیں چند ایک پراکتفا کروں گا جو شاید دلچسپی کا باعث

B-۲۱۳ فریئر سٹریٹ، کراچی -۴

۳۱ اکتوبر ۱۹۷۰ء

عزیزم خالد۔ السلام علیکم

تمہارے ۱۱۳ اور ۲۲ اکتوبر کے لکھے ہوئے دونوں خط مل گئے ہیں۔ میں ۲ اکتوبر کو لاہور گیا تھا۔ ۸ کی شام کو واپس آیا۔ میں ۸ اکتوبر کو بعد دوپہر تمہاری خالہ عنایت کے ہاں گیا تھا۔ معلوم ہوا تم اسی دن واپس سیالکوٹ گئے ہو۔ عزیزم رشید کا جواب آ گیا تھا کہ ”مکان کے بیعتنامہ کے بارے میں آپ مختار ہیں۔ جو فیصلہ آپ کریں گے اس کے ہم سب پابند ہوں گے“ بعد غور میں نے یہی طے کیا کہ ان سب کے نام بھی بطور حصہ دار ان بیعتنامہ میں درج ہونا چاہئیں لہذا جو مسودہ بیعتنامہ آ رکیا لوجی کے محکمہ والوں نے بھیجا تھا اس میں ان سب کے نام بھی درج کر کے میں نے محکمہ والوں کو بھیج دیا ہے۔ ڈائریکٹر آ رکیا لوجی سے ملاقات بھی ہوئی۔ انہوں نے کہا کہ اب وہ اس مسودے کو حکومت پاکستان کی وزارت تعلیم کے ذریعے وزارت قانون کو بھیجیں گے تاکہ وہ اس کو قانونی شکل دے دیں۔ جب وہاں سے مسودہ آئے گا تو وہ ہمیں مطلع کریں گے۔ مسودہ بیعتنامہ میں ملکیت اس طرح درج کی ہے:

جائیداد	وارث	حصہ
(الف) دکانیں ۷ عدد ڈیرہ مکان	اعجاز احمد	کامل
(ب) مکان (اقبال منزل)	اعجاز احمد	۲/۹
"	مختار احمد	۲/۹
"	افتخار احمد و محمود بیگم	۲/۹
"	وارثان آپا (اکبری) صاحبہ	۱/۹
"	عنایت بیگم	۱/۹
"	وسیمہ بیگم	۱/۹

۲۔ پراپرٹی ٹیکس کی ادائیگی کی رسید مل گئی ہے۔ -/۱۵۹ کا ڈرافٹ ارسال ہے۔ ٹیکس عاید کرنے کے لیے مکان

علیحدہ یونٹ ہونا چاہئے اور دکانیں علیحدہ یونٹ کیونکہ دکانوں کی ملکیت ایک شخص کی ہے اور مکان کی سب حصہ داران کی۔ اگر یہ دو یونٹ ہوتے تو ہمیں Capital Gains Tax میں فائدہ رہتا جیسا کہ خط کے اگلے پیرا گراف میں بیان کروں گا۔ ٹیکسیشن کے محکمہ سے تحقیق کریں کہ کیا اب یہ علیحدہ علیحدہ یونٹ کرائے جاسکتے ہیں۔ میں سمجھتا ہوں اگر ایسا ہو بھی سکتا ہو تو لمبی کارروائی ہوگی اور شاید اس مرحلہ پر یہ شاخسانہ کھڑا کرنا مناسب نہ ہو۔ ہاں نئے سال کی Assessment میں ان کو علیحدہ علیحدہ یونٹ بنا کر Assessment کرائی جائے۔ اگر محکمہ میں کسی سے واقفیت ہو تو مشورہ کر کے مطلع کریں۔

۳۔ تمہارے ۲۲ اکتوبر والے خط سے معلوم ہوا کہ سیالکوٹ میں بھی Capital Gains Tax عاید

ہے.....

مجھے تو ۷۰-۱۲-۳۱ تک تکمیل بیعنامہ کی امید نہیں لہذا انکم ٹیکس اور Excise & Taxation والوں سے دوبارہ سرٹیفیکیٹ لینے ہوں گے۔ انکم ٹیکس سے جو سرٹیفیکیٹ تم نے لیے وہ بھیج دیں تاکہ میں دیکھ لوں کہ وہ درست تھے یا نہیں۔ اس میں یہ درج ہونا چاہئے:

Certificate issued under section 3 of the transfer of property

(Pakistan) Ordinance 1947.

۴۔ دو تین دن ہوئے راولپنڈی میں عزیزہ نادرہ کے ہاں لڑکی پیدا ہوئی۔ حاصمہ اور زرینہ اس موقع کے لیے وہاں گئی ہوئی ہیں۔ گھر میں سب کو سلام و دعا اور اپنی والدہ کو بشری کے ہاں لڑکی پیدا ہونے پر مبارکباد۔

خیر اندیش

اعجاز احمد

مندرجہ بالا خط میں جن معلومات کے لیے تحریر تھا وہ حاصل کر کے میں نے انہیں ارسال کر دیں۔ مجھے پوری امید تھی کہ اس دفعہ لازماً ان کی تشریح ہو جائے گی۔ خدا کا شکر کہ میری امید برآئی اور محنت ٹھکانے لگی کیونکہ ۲۹ نومبر کا لکھا ہوا ہڑا مختصر خط آیا جس میں ایسا ہی اظہار انہوں نے فرمایا۔ اس کے بعد تقریباً تین ماہ تک بالکل خاموشی چھائی رہی۔ ۲۷ فروری ۱۹۷۱ء کے خط میں اطلاع تھی کہ دو ایک مہینوں میں بیعنامہ مکان کا ہو جانے کا قوی امکان ہے اس لیے تمام

متعلقہ سرٹیفیکیٹ تیار کر لیے جائیں۔ ۲۲ مارچ ۱۹۷۱ء کے خط کے ہمراہ بیعنامہ کے مسودے کی کاپی اور آرکیالوجی کے محکمہ کے ایک خط کی کاپی موصول ہوئی۔

B-۲۱۳ فریئر سٹریٹ، کراچی۔ ۴

۲۲ مارچ ۱۹۷۱ء

عزیزم خالد سلمہ

بعد دعا واضح ہو کہ محکمہ آرکیالوجی کے لاہور والے دفتر سے آنشل چٹھی مجھے ملی ہے کہ اپریل کے پہلے ہفتہ تک بیعنامہ کی تکمیل کر کے مکان کا قبضہ دینے کا انتظام کیا جائے۔ بیعنامہ کی تکمیل کے لیے سب سے پہلے تو انکم ٹیکس والوں کی کلیئرنس لینی ہے۔ تم نے اپنی خالہ عنایت اپنی ممانی محمودہ بیگم اپنی والدہ صاحبہ اور افتخار احمد کے کلیئرنس سرٹیفیکیٹ سیالکوٹ کے محکمہ انکم ٹیکس سے حاصل کیے تھے۔ ان کی میعاد گزر چکی ہے۔ تم نے لکھا تھا کہ محکمہ مذکور سے انہیں کلیئرنس سرٹیفیکیٹس پر بوقت ضرورت میعاد کی توسیع کرائی جائے گی۔ لہذا خط ملتے ہی تم میعاد کی توسیع کا انتظام کر لو۔ اگر ۳۰ جون ۱۹۷۱ء تک کی توسیع ہو جائے تو فہماؤ ورنہ ۱۵ جون یا ۳۱ مئی تک ضرور توسیع کرائیں۔ آپا اکبری مرحومہ کے ورثا مختلف جگہوں پر رہتے ہیں۔ ان میں سے جو لاہور میں رہتے ہیں ان کے کلیئرنس سرٹیفیکیٹ تو تمہارے ماموں مختار کوشش کر کے جلدی لے لیں گے لیکن رشید سرکودھا میں ہے اور وحید جہلم میں۔ دونوں ملازمت میں ہیں اور انکم ٹیکس گزار ہیں اس لیے ان کے سرٹیفیکیٹ ملنے میں کچھ وقت لگے گا۔ اسی طرح میرے اور مختار کے سرٹیفیکیٹ ملنے میں بھی وقت لگے گا۔ پھر زبیدہ سیالکوٹ میں حمیدہ کجرات میں اور فہمیدہ کوجرانوالہ میں ہے۔ ان کے سرٹیفیکیٹ بھی وقت لیں گے۔ اس لیے ضروری ہے کہ تم عنایت بیگم محمودہ بیگم و سیمہ بیگم اور افتخار احمد کے سرٹیفیکیٹس میں تکمیل بیعنامہ کی میعاد جتنی زیادہ ہو سکتی ہے اتنی زیادہ کراؤ تا کہ بار بار توسیع نہ کرنا پڑے۔ محکمہ آرکیالوجی تو چاہتا ہے کہ اپریل کے پہلے ہفتے تک تکمیل ہو جائے لیکن ایسا ہونا نظر نہیں آتا۔ بہر حال تم فوراً اس سلسلے میں کارروائی کرو۔

تکمیل بیعنامہ کے لیے دوسری بات جو ضروری ہے وہ محکمہ Excise & Taxation سے کلیئرنس سرٹیفیکیٹ لینا ہے۔ وہ بھی شاید تم نے لے لیا تھا۔ اب چونکہ Capital Gains Tax لگانا ہے سنا ہے محکمہ والے وہ Tax وصول کر کے سرٹیفیکیٹ دیں گے۔ یہ کام تمہارے ماموں مختار کے سپرد کیا گیا ہے۔ وہ خود کسی دن سیالکوٹ آ کر اس کا

مکان میں جو سامان ہے اس میں سے جو سامان جڑی ہے اس کو ہم لوگ آرکیالوجی کے محکمہ کو بطور Donation دے دیں گے۔ لیکن چند چیزیں والدہ محترمہ کی ہیں اور کچھ دوسرے حصہ داران کی۔ ان چیزوں کو بھی مکان سے نکال کر مکان کا خالی قبضہ دینا ہوگا۔ کیا تمہارے مکان میں اتنی جگہ ہوگی کہ عارضی طور پر تمہارے مکان میں وہ سامان رکھا جاسکے؟

بیعتنامہ کی رجسٹری کی تاریخ مقرر ہونے سے کچھ دن پہلے میں لاہور پہنچ جاؤں گا۔ پانچ چھ دن پہلے آرکیالوجی کے انسر کے ساتھ سیالکوٹ آنا ہوگا۔ پھر بیعتنامہ کی رجسٹری والے دن بھی آنا ہوگا۔

محکمہ آرکیالوجی لاہور کے خط اور مسودہ بیعتنامہ کی ایک ایک فوٹو اسٹیٹ کا پی ملفوف ہے۔ ممکن ہے محکمہ انکم ٹیکس کو دکھانے کی ضرورت ہو۔ اگر ضرورت ہو تو دکھا کر واپس لے لیں۔

خط ملتے ہی پہلے تو خط پہنچ جانے کی رسید بھیجی جاتا کہ اطمینان ہو کہ خط مل گیا ہے۔ اس کے بعد سرٹیفکیٹ انکم ٹیکس کی توسیع ہونے پر مطلع کرو کہ کب تک توسیع ہوئی۔

باقی خیریت ہے۔ اپنے والد صاحب اور والدہ صاحبہ کو سب کی طرف سے سلام و دعا۔

خیر طلب

اعجاز احمد

مسودہ بیعتنامہ کی جو فوٹو اسٹیٹ کا پی متذکرہ خط کے ساتھ موصول ہوئی اس میں تمام حصہ داران کے نام کچھ اس ترتیب سے درج کیے گئے ہیں:

1. Ijaz Ahmad s/o Sh. Atta Muhammad
2. Mukhtar Ahmad s/o Sh. Atta Muhammad
3. Inayat Begum w/o Ghulam Mohiuddin
4. Wasima Begum w/o Sufi Nazir Ahmad
5. Iftikhar Ahmad s/o Sh. Imtiaz Ahmad

6. Mahmuda Begum w/o Sh. Imtiaz Ahmad
7. Abdul Rashid s/o Sh. Fazal Ilahi
8. Abdul Waheed s/o Sh. Fazal Ilahi
9. Muhammad Saleem s/o Sh. Fazal Ilahi
10. Sughra Begum w/o Dr. Khawaja Ahmad
11. Zohra Begum w/o Sh. Muhammad Ismail
12. Zubaida Begum w/o Mr. Muhammad Shafi
13. Fahmida Begum w/o Dr. Abdul Hameed Irfani
14. Hamida Begum w/o Mr. Nazir Ahmad

جائیداد کے متعلق مندرجہ تفصیل بیعنامہ میں درج کی گئی ہے:

Whereas the vendors are, according to shares shown below, in possession as absolute and sole owners of the property known as "Iqbal Manzil" situated in Iqbal Bazar, Sialkot City, Tehsil & District Sialkot in which the late Dr. Sir. Muhammad Iqbal was born.

قیمت کے متعلق تفصیل اس طرح دی گئی ہے:

And whereas the vendors have agreed with the vendee for the absolute sale of the said property for the sum of Rs. 125,000.00 (Rupees One lak and twenty five thousand only)

حصہ داروں کے حصص کی تفصیل مندرجہ ذیل ہے:

Shares of the vendors:

1. Ijaz Ahmad : Seven Shops Under the

2. Mukhtar Ahmad 2/9 share in the House
3. Inayat Begum 1/9 share in the House
4. Wasima Begum 1/9 share in the House
5. Iftikhar Ahmad 2/9 share in the House
6. Mahmuda Begum 2/9 share in the House
7. Abdul Rashid 1/9 share in the House
8. Abdul Waheed Najmi 1/9 share in the House
9. Muhammad Saleem 1/9 share in the House
10. Sughra Begum 1/9 share in the House
11. Zohra Begum 1/9 share in the House
12. Zubaida Begum 1/9 share in the House
13. Fahmida Begum 1/9 share in the House
14. Hamida Begum 1/9 share in the House

بیعنامے کے مسودے کے ساتھ محکمہ آرکیالوجی کے جس خط کی فوٹو کاپی موصول ہوئی تھی اس میں اپریل کے پہلے ہفتے میں رجسٹری کروانے کے متعلق انہوں نے لکھا تو ضرور تھا مگر کوئی حتمی تاریخ مقرر نہیں کی تھی۔ اس لیے اپریل میں رجسٹری ہو جانے کا امکان اتنا قوی نہیں تھا۔ مگر اعجاز ماموں جان نے ایک بار پھر حسب عادت جلدی مچا دی تھی کہ تمام سرٹیفکیٹ تیار کروالیے جائیں حالانکہ ان کے اپنے اور دوسرے حصہ داران کے سرٹیفکیٹ ابھی تیار نہیں تھے جب کہ یہاں دو دفعہ تجدید بھی کروائی جا چکی تھی۔ بیعنامہ کے مسودے میں جس طرح ہر حصہ دار کے حصہ کا اندراج ہوا تھا اس حساب سے ہر حصہ دار کو اس کا حصہ علیحدہ علیحدہ تیار کر کے سب حصہ داران کو دکھا دینے کے متعلق ہدایت بھی اعجاز

ماموں جان نے مجھے دی تھی۔ خاص طور پر ان چار حصہ داران کو مطمئن کرنے کے لیے جن کا چارج میرے پاس تھا۔
چنانچہ میں نے مندرجہ ذیل تفصیلات تیار کر کے سب کو دکھادیں:

Total Value of the Property

Value of 7 shops under the house :	Rs. 25,000/-
Value of the house :	Rs. 100,000/-
Total Value :	Rs. 125,000/-
(Rs. One Lak twenty five thousand only)	

1. Sh. Ijaz Ahmad 7 Shops Rs. 25,000/-
2/9 Share Rs. 22,222.23
2. Sh. Mukhtar Ahmad 2/9 Share Rs. 22,222.22
3. Inayat Begum 1/9 Share Rs. 11,111.11
4. Wasima Begum 1/9 Share Rs. 11,111.11
5. Iftikhar Ahmad 2/9 Share Rs. 22,222.22
6. Mahmuda Begum 2/9 Share Rs. 22,222.22
7. Abdul Rashid (14) 1/9 Share Rs. 11,111.11

Total: Rs. 125,000/-

14 of:

1. Abdul Rashid 2/8 of 1/9 Share Rs. 2,020.21

2. Abdul Waheed 2/8 of 1/9 Share Rs. 2,020.20
3. M. Saleem 2/8 of 1/9 Share Rs. 2,020.20
4. Sughra Begum 1/8 of 1/9 Share Rs. 1,010.10
5. Zohra Begum 1/8 of 1/9 Share Rs. 1,010.10
6. Zubaida Begum 1/8 of 1/9 Share Rs. 1,010.10
7. Fahmida Begum 1/8 of 1/9 Share Rs. 1,010.10
8. Hamida Begum 1/8 of 1/9 Share Rs. 1,010.10

Total:

Rs. 11,111.11

آخر ۱۵ مئی کے لکھے ہوئے اعجاز ماموں کے خط سے یہ اطلاع ملی کہ اقبال منزل کے بیعنامہ کی تکمیل کے لیے ۲۷ مئی ۱۹۷۱ء مقرر ہو گئی ہے۔ چنانچہ اس کے متعلق ضروری انتظامات کو آخری شکل دے دی جائے۔ چنانچہ تمام کاغذات مکمل کروا لیے گئے اور دوسرے انتظامات کے متعلق بھی حتمی طور پر احتیاط کر لی گئی۔ ۲۷ مئی ۱۹۷۱ء کو سب لوگ اقبال منزل میں جمع ہوئے۔ میرے خیال میں بہت طویل عرصہ کے بعد اقبال منزل نے اپنے جگر گوشوں کو اتنی زیادہ تعداد میں یکجا دیکھا۔ بیعنامہ کی رجسٹری کے لیے سیالکوٹ کے تحصیل بازار میں واقع تحصیل بلڈنگ میں سب حصہ داران پہنچے اور تقریباً ساڑھے گیار بجے دن یہ کام مکمل ہوا۔ واپس اقبال منزل پہنچ کر دوپہر کا کھانا کھایا گیا، جس کا انتظام بڑے احسن طریق سے کیا گیا تھا۔ بالکل چھوٹی موٹی شادی کا اہتمام تھا۔ آخر ہماری پیاری اقبال منزل ہم سے جدا ہو رہی تھی، اس کے لیے اس کے شایان شان انتظام تو ہونا چاہئے تھا۔ شام تک تمام کارروائی مکمل ہوئی اور مکان کی چابیاں محکمہ آرکیالوجی کے سپرد کر دی گئیں۔ گھر واپس پہنچ کر میں نے ایک مختصر سا نوٹ لکھ کر اس فائل میں لگا دیا جس میں اقبال منزل کی فروخت کے سلسلے میں تمام کاغذات اور خطوط محفوظ کیے گئے تھے۔ اس میں ۲۷ مئی کی ساری روداد درج ہے کہ کس کس طرح مرحلہ وار یہ دن گزرا اور کس کس طرح تمام کام انجام پائے۔ مگر اس کا آخری پیرا اگر ان

تھوڑا سا جذبہ باقی ہو کر تحریر کیا گیا ہے، اس میں میرے اس روز کے احساسات کا ایک ہلکا سا پرتو نظر آتا ہے۔

آپ بھی یہ اقتباس ملاحظہ فرمائیے:

”آج بروز جمعرات مورخہ ۲۷ مئی ۱۹۷۱ء اقبال منزل سیالکوٹ کی رجسٹری ہوئی اور تقریباً ایک صدی بعد یہ جگہ کسی دوسرے کی ملکیت قرار پائی۔ مظاہرِ نظرت نے بھی اس پر اپنی ناراضگی کا اظہار کیا اور شام ۷ بجے کے قریب بڑے زور کی آندھی آئی اور ساتھ ہی بجلی بند ہو گئی۔ بڑی مشکل سے اندھیرے میں وہاں سے سب روانہ ہوئے اور اقبال منزل جس کے ڈزے ڈزے سے ہمیں محبت ہے اور جس کے ہر گوشے میں یادوں کی ایک بارگاہی ہے کی میڑھیاں ماکان کی حیثیت میں آخری بار اترے۔ سب ہی دلگہرتھے مگر میری والدہ اور خالہ عنایت برداشت نہ کر سکیں اور اونچی اونچی رونے لگیں۔“

(۲۷ مئی ۱۹۷۱ء کو لکھے گئے ایک طویل نوٹ کا آخری پیرا گراف)

یوں اقبال منزل کی ملکیت کا ایک باب ختم ہوا اور خاندانِ اقبال کے ہاتھوں سے نکل کر اب یہ حکومتِ پاکستان کی ملکیت قرار پائی۔

زبوں حال اقبال منزل

(جب میں نے تقریباً ۲۸ برس بعد ۱۹۹۸ء میں اس کو دیکھا)

۲۷ مئی ۱۹۷۱ء بروز جمعرات وہ دن تھا جب آخری بار تقریباً ۳۲ سال طویل رفاقت کے بعد میں نے اس منزل سعید کو الوداع کہا تھا۔ ایک طویل عرصہ گزر گیا، میں کبھی پلٹ کر اس طرف نہیں آیا۔ کیونکہ اپنے بچپن کی دوست اور جوانی کی ساتھی کو کسی دوسرے کے زیر نگیں دیکھنا شاید گوارا نہ ہوا اور پھر آہستہ آہستہ میں نے نہ صرف اس بازار میں جانا چھوڑا بلکہ اس شہر کو اس ملک کو خیر باد کہہ دیا اور مئی ۱۹۷۷ء میں متحدہ عرب امارات میں جا بسا۔ تقریباً بیس برس وہاں مقیم رہنے کے بعد جب ۱۹۹۶ء کے اواخر میں واپس سیالکوٹ لوٹا تو بھی اقبال منزل سے تجدید ملاقات کی ہمت پیدا نہ کر سکا۔ یہ میری مراجعت کے تقریباً ڈیڑھ برس بعد کی بات ہے کہ میرے عزیز دوست چوہدری ریاست علی ۶ مارچ ۱۹۹۸ء کو مجبور کر کے یہاں لائے اور تقریباً ۲۸ برس بعد ایک بالکل نئے راستے سے اس میں داخل ہوا۔ جیسا کہ بز رکوں سے سنا ہوا ہے تعمیر نو سے قبل بازار کی طرف راستہ ہوا کرتا تھا جو بعد میں بند کر دیا گیا اور وہاں دوکان ہنادی گئی۔ مجھے حیرت ہوئی کہ انقلابِ زمانہ سے ایک دفعہ پھر بازار کی طرف سے منزل زیریں میں جانے کے لیے راستہ بنا دیا گیا ہے۔ گواہ یہ راستہ سیدھا صحن میں جانے کے بجائے پہلے اس کمرہ مطالعہ میں کھلتا ہے جو تمام دکانوں کو ملا کر ایک طویل ہال کی شکل میں بنایا گیا ہے۔ گھر کے اندر صحن میں جانے کے لیے اسی میں سے راستہ ہے۔

جیسے ہی میں اقبال منزل کے صحن میں داخل ہوا میں نے ایک دفعہ پھر خود کو اپنی بچپن کی اسی حبتِ ارضی میں محسوس کیا جہاں گرمیوں کی تپتی ہوئی دوپہروں میں ہم سب پرسکون قبیلوہ سے لطف اندوز ہوا کرتے تھے۔ سارا ماحول ویسے کا ویسا ہی ہے۔ وہی سرخ اینٹوں کا چمکتا ہوا فرش وہی شناسا درود دیوار وہی دالان وہی کوٹھڑیاں..... نانا جان کی پیدائش والا کمرہ ڈیوڑھی..... مگر یہ کیا ڈیوڑھی کی چھت Scaffolding کے سہارے کھڑی کی گئی ہے جس کی وجہ سے اس کا سارا حسن ختم ہو کر رہ گیا ہے۔ میرے استفسار پر بتایا گیا کہ چھت بہت کمزور ہے اس لیے سہارا دینے کے لیے یہ انتظام کیا گیا ہے۔ یہ دریافت کرنے پر کہ کیا یہ عارضی انتظام ہے؟ جواب ملا کہ شاید اب یہ مستقل ہی رہے۔ کیونکہ فی الحال کسی قسم کی مرمت کا کوئی ارادہ نہیں۔ خیر وہاں سے دوسری منزل میں جانے کے لیے سیڑھیاں چڑھنے کے لیے

گلیارے میں پہنچا۔ وہی پرانی میڑھیاں جن پر اپنے بچپن اور لڑکپن میں سارا دن بھاگ بھاگ کر چڑھا اور اتر کر تھا۔ آج امتداد زمانہ نے انہیں اس قدر دشوار بنا دیا کہ اس کے وہی قدم آج مجھے اس قدر اونچے اور دشوار محسوس ہوئے کہ اوپر پہنچتے پہنچتے میرا سانس بے ترتیب ہو ہو گیا..... یا شاید اس مقام پر جاتے ہوئے جو ہمیشہ مجھے سب سے زیادہ پسند اور عزیز رہا، میں کچھ زیادہ ہی جذباتی ہو رہا تھا۔ دوسری منزل میں پہنچ کر سب سے پہلے اس طرف سے تختوں والا کمرہ جو پہلے ”بے جی کا کمرہ“ کہلاتا تھا اور بعد میں زنا نہ نشست گاہ اور ایک قسم کا Living Room بن گیا تھا۔ یہی وہ کمرہ ہے جہاں حضرت علامہ علیہ الرحمۃ اپنے قیام سیالکوٹ کے دوران سوتے تھے۔ تختوں کے اوپر ایک پلنگ بچھا ہوتا تھا جس پر چھوٹے نانا جان استراحت فرماتے تھے۔ اسی کمرے میں گھریلو محفل جمتی تھی۔ بچپن میں یہی کمرہ ہم سب کی آماجگاہ ہو کر تھا۔ رات کو جب زیادہ مہمان آجاتے تو انہی تختوں پر ”محمدی بستر“ (فرشی بستر) لگا کر مستورات اور بچے سوتے تھے اور خوب ہنگامہ ہوتا تھا۔ یہ سب کچھ تصور میں لیے جیسے ہی میں اس میں داخل ہوا تو ایک دم بھونچا سا رہ گیا۔ مجھے شک ہوا کہ کیا یہ وہی تختوں والا کمرہ ہے یا میں کسی غلط جگہ پر آ گیا ہوں۔ سب سے پہلے تو وہاں کسی چوہی تخت کا نام و نشان ہی نہیں۔ دوسرے وہ کمرہ ہی وہاں موجود نہیں۔ وہ پکڑ کمرہ جس میں چوہی تخت بچھے ہوتے تھے واقعتاً وہاں سے غائب ہو گیا ہے۔ وہ کمرہ دراصل بالکل ڈیوڑھی کے اوپر واقع تھا۔ اس کے ساتھ ایک صندوق والا کمرہ تھا۔ یہ بالکل مولد اقبال کے اوپر تھا۔ مگر اب وہاں ان دو کمروں کی بجائے صرف ایک لمبی سی بارک نما چیز بن گئی ہے۔ کیونکہ دونوں کمروں کی درمیانی دیوار نکال دی گئی ہے اور دونوں کمروں کا وہ حسن ان کی لمبائی اور چوڑائی کا وہ تناسب ختم ہو گیا ہے۔ یہ لمبوتر اس کا کمرہ نما جسے کمرہ کہتے ہوئے مجھے بے حد تکلیف ہو رہی ہے لمبائی بہت زیادہ اور چوڑائی بالکل کم۔ تناسب اس طرح بالکل غلط ہو گیا ہے۔ اتنی لمبائی کے ساتھ چوڑائی دگنا ہونا چاہئے۔ درمیانی دیوار نکال دینے کی وجہ سے اردگرد کی دیواریں سروں پر لگتی ہوئی سی محسوس ہوتی ہیں۔ کمرے کا فرش بھی بالکل برباد ہو گیا ہے۔ دروازے عجیب کسمپرسی کی حالت میں شکست وریخت کا شکار ہیں۔ گلی کی جانب کھلنے والی کھڑکیوں کو پردوں کے پیچھے چھپانے کی کوشش کی گئی ہے کیونکہ ان کی حالت دروازوں سے بھی بدتر ہے اس لیے بہتر ہے کہ ان پر نظر ہی نہ پڑے۔ مجھے اس پہلے کمرے کو دیکھ کر ہی ایک دھچکا سا لگا مگر ابھی اور بہت کچھ دیکھنا باقی تھا۔

صحن عبور کر کے جب میں میاں جی کے کمرے میں داخل ہوا..... اندر پہنچ کر یوں محسوس ہوا کہ اینٹ اور سیمنٹ کی بنی

ہوئی دیواروں کی بجائے کسی گتے کے بنائے ہوئے کمرے میں جس طرح کہ نلموں کے سیٹ پر عارضی کمرے سے بنائے جاتے ہیں میں کھڑا ہوں۔ یہاں بھی وہی کچھ کیا گیا ہے۔ دونوں جانب کی درمیانی دیواریں نکال دی گئی ہیں اور ان کی جگہ شاید پلائی وڈیا ہارڈ بورڈ کی دیواریں کھڑی کرنے کی بھونڈی سی کوشش کی گئی ہے۔ دیواروں کے ساتھ وہ قد آدم چوہنی الماریاں بھی لگائیں۔ ساتھ والا کمرہ جو ”اباجی“ کا کمرہ ہوا کرتا تھا، بھی یہی منظر پیش کر رہا ہے کہ ”میاں جی“ والے کمرے کی دیوار غائب ہوئی تو اس کمرے کی وہ دیوار بھی گئی جو دونوں کمروں کے درمیان تھی چنانچہ اس جانب بھی وہی پلائی وڈ۔ اس دیوار میں اس کمرے کی جانب جو دو الماریاں نایاب کتب سے بھری ہوئی تھیں وہ بھی غائب۔ اسی طرح دوسری طرف والی درمیانی دیوار جو میٹر ہیوں اور مردانہ نشست گاہ کے درمیان تھی، ایک طرف سے غائب۔ یہاں ”اباجی“ کے کمرے کے ساتھ ملحقہ غسلخانہ تھا۔ وہاں سے مردانہ نشست گاہ کو راستہ بنا دیا گیا ہے اور ایک الماری دوسری جانب سے غائب مگر اب وہاں بھی وہی پلائی وڈ لگانے کی کوشش۔ یعنی تمام کمروں کی علیحدہ علیحدہ حیثیت ختم کر دی گئی ہے..... کیوں؟ شاید جس طرح زیریں منزل میں کمرہ مطالعہ بنایا گیا ہے۔ یہاں اوپر بھی اسی جگہ ویسا ہی طویل ہال بنایا گیا اور پھر اس کو اس کی قدیم صورت میں واپس لانے کی کوشش کی گئی..... اول تو یہاں ایسی کوئی ضرورت نہیں تھی۔ اگر مان لیا جائے کہ ایسی کوئی ضرورت تھی اور اس کے لیے درمیانی دیواریں ہٹا دی گئیں مگر بعد میں پھر یہ Portable دیواریں کھڑی کرنے کی کوشش چہ معنی دارد؟ جب ان کمروں کی اصل شکل تبدیل کر ہی دی گئی تو پھر ان کو اس غیر فنی طریقے سے واپس لانے کی کوشش کیوں؟ کوئی تسلی بخش جواب نہیں ملا۔

بتایا گیا کہ اقبال منزل کی کافی مرمت وغیرہ کی گئی کیونکہ اس کی باہر والی دیواریں خاص طور پر گلی کی طرف والی دیوار بالکل شکستہ ہو گئی تھی اور پوری عمارت کے منہدم ہو جانے کا خطرہ پیدا ہو گیا تھا۔ چنانچہ اس وقت کی انتظامیہ نے بہت مشکل سے اور بڑا پیسہ خرچ کر کے اس کو بچایا جس کے لیے گلی کی جانب لوہے کے بڑے بڑے گارڈز لگا کر دیوار کو سہارا دیا گیا۔ سوال یہ پیدا ہوتا ہے کہ دیواریں آخر کیوں پھٹ گئیں..... کہتے ہیں کہ بنیادوں میں پانی چلا گیا، اس لیے..... مگر میرے خیال میں اس کی ایک وجہ یہ بھی ہو سکتی ہے کہ جب تمام کمروں کی درمیانی دیواریں ہٹا دی گئیں..... نہ صرف دوسری منزل بلکہ زیریں منزل میں بھی دکانوں میں بھی یہی عمل دہرایا گیا..... تو تمام چھتوں کا بوجھ باہر کی دیواروں پر منتقل ہو گیا جو یقیناً ان دیواروں کے لیے ناقابل برداشت ثابت ہوا۔ اس لیے ان کا منہدم ہو

جانے کا ارادہ کوئی ایسا غلط بھی نہیں تھا۔ کیونکہ اگر ایک دیوار پر اس کی طاقت سے سو گنا زیادہ وزن ڈال دیا جائے گا تو وہ اگر زمین بوس نہیں ہوتی تو کم از کم اس میں دراڑیں تو ضرور پڑنی چاہئیں۔ حیرت ہوتی ہے کہ کس بے دردی سے قومی سرمایہ کا ضیاع یہاں ہوا ہے کہ پہلے تو مکان کی تقریباً تمام اندرونی دیواریں نکال کر ان کی اینٹیں، لکڑی، دروازے، الماریاں وغیرہ فروخت کر دی گئیں جو یقیناً خرید کے زمرے میں آئے گا۔ پھر اس کی وجہ سے مکان کی دوسری دیواریں پھٹ گئیں اور زمین بوس ہونے کی تیاری کرنے لگیں۔ چنانچہ ان کی مرمت اور لوہے کے گارڈز وغیرہ لگانے کا کام شروع کر دیا گیا اور خدا جانے کس قدر سرمایہ اس کی نذر ہوا۔ میں نہیں سمجھتا کہ یہ سب کچھ حقیقی ضرورت کے تحت کیا گیا ہوگا۔ آئندہ صفحات پر دو ایک نقشوں کی مدد سے یہ واضح کرنے کی کوشش کی جا رہی ہے کہ کمروں کی درمیانی دیواریں نکال دینے سے کیا صورت حال پیدا ہو گئی ہے۔

منزل زیریں (پہلی منزل)

کمرہ مطالعہ اور دفتر پہلے سات دکانات پر مشتمل تھا۔ اب تمام درمیانی دیواریں نکال دیں گئی ہیں اور یہ ہال کمرہ مطالعہ کے لیے تشکیل دیا گیا ہے۔ اندر جانے کے لیے ایک نیا دروازہ نکالا گیا ہے اور دوسری منزل میں جانے والی سیڑھیاں بند کر دی گئی ہیں۔

بالا خانہ (دوسری منزل)

۳۲، اور ۴ دیواریں کمروں سے بنادی گئی ہیں۔ ۳۲ اور ۳ کی جگہ اب پلائی وڈ کی عارضی دیواریں کھڑی کر دی گئی ہیں۔ ۱۔ پر کوئی عارضی دیوار وغیرہ نہیں لگائی گئی جس کی وجہ سے دو کمرے مل کر ایک ہو گئے ہیں۔

تختوں والا کمرہ

درمیانی دیوار نکال دیے جانے کی وجہ سے بالکل ختم ہو گیا ہے اور نہ ہی اب وہاں کوئی تخت وغیرہ ہی موجود ہیں۔ یعنی گھر کے اس مرکزی کمرے کا وجود ہی ختم کر دیا گیا ہے۔

علاوہ ازیں میں نے تمام گھر کو بالکل خالی پایا۔ جو سامان اس کی فروخت کے وقت محکمہ آثار قدیمہ کی خواہش پر Donate کیا گیا تھا وہ نا پیدا ہے۔ وہ خاندانی تصاویر جو تمام کمروں میں چوبی فریموں میں آویزاں تھیں تقریباً سب کی سب غائب ہیں۔ بھائیں بھائیں کرتے ہوئے کمرے جن کی دیواریں تک نوجلی گئی ہیں بے سروسامان

پڑے ہیں۔ ۱۹۷۱ء میں اس میں موجود تمام چیزیں اس لیے Donate کی گئی تھیں تاکہ اس کو یعنی اقبال منزل کو اپنی اصلی صورت میں محفوظ کیا جائے جیسا کہ یہ حضرت علامہ علیہ الرحمۃ کے والدین کے وقت سے چلی آ رہی تھی۔ تاکہ اسے صرف مولد اقبال کی حیثیت میں ہی نہیں بلکہ خاندان اقبال کی بود و باش کے لحاظ سے بھی محفوظ کیا جائے۔ موجودہ حویلی کا بڑا حصہ اور خاص طور پر سب سے قدیم حصہ ۱۹۱۰ء میں تعمیر کیا گیا یعنی والدہ ماجدہ اقبال بھی تقریباً چار برس بعد یعنی ۱۹۱۴ء میں یہاں ہی فوت ہوئیں۔ مولد ماجد اقبال تو ۱۹۳۰ء تک یہیں قیام پذیر رہے جب کہ پوری حویلی کی تکمیل ۱۹۱۵ء تک ہو چکی تھی۔ حضرت علامہ علیہ الرحمۃ تقریباً ہر سال موسم گرما کی تعطیلات یہیں گزارتے رہے۔ اس لیے یہ جگہ صرف مولد اقبال ہی نہیں بلکہ مسکن اقبال بھی ہے۔ یہاں کے درود یواری ہیں جنہیں شاعر مشرق کی رہائش گاہ ہونے کا شرف بھی حاصل رہا ہے۔ اس لیے اس کو اسی طرح آراستہ رکھنا چاہئے تھا جیسا کہ یہ اس وقت ہوا کرتی تھی۔ مگر یہاں تو کوئی ایسی بات چھوڑی ہی نہیں گئی۔ شاید یہاں یہ کہنا بے جا نہ ہوگا کہ یہ سب کچھ جان بوجھ کر کیا گیا..... میں نہیں کہہ سکتا کہ شاید ارباب بست و کشاد کے پیش نظر کوئی بہتر منصوبہ رہا ہو مگر عملاً اس کا نفاذ غلط اور غیر محتاط ہاتھوں میں دے دیا گیا جنہوں نے اس کی افادیت اور اہمیت کو تباہ کر دیا۔ میرے خیال میں یا تو اس منصوبے کو جس کے تحت یہ تمام غلط اقدامات ہوئے جو اس وقت یہاں نظر آ رہے ہیں، کو ختم کیا جائے یا پھر اسے پوری طرح مکمل کیا جائے۔ مگر خدا کے لیے یہ پلائی وڈ کی دیواریں یہاں سے ہٹائی جائیں۔ یا تو ان کی جگہ اینٹ اور سیمنٹ کی دیواریں کھڑی کی جائیں اور ان کمروں کی اصل حالت بحال کی جائے یا پھر جو نیا منصوبہ بنایا گیا تھا اسے مکمل کیا جائے۔ کیونکہ اس طرح کی پلائی وڈ کی ٹکڑے ٹکڑے دیواریں اقبال منزل کے حسن کو پامال کر رہی ہیں۔ یہ کمرے اگر اب بھی وہ کمرے کہلانے کے مستحق ہیں کیونکہ اصل دیواروں کے نکل جانے کے بعد ان کی وہ اصل حالت بالکل ختم ہو چکی ہے اور وہ کسی طرح بھی علیحدہ علیحدہ کمروں کا تصور پیش نہیں کر رہے۔ پلائی وڈ یا چپ بورڈ کی جو پارٹیشن ان میں لگائی گئی ہیں وہ عجیب مضحکہ خیز صورت پیدا کر رہی ہیں۔ ان بے رونق کمروں کی پرانی شان و شوکت واپس لائی جائے یا پھر ان کی یہ تینداندہ حیثیت ختم کی جائے۔ اس روز اقبال منزل کو دیکھ کر ایسا محسوس ہوا کہ یہ وہ اقبال منزل نہیں جسے میں ۱۹۷۱ء میں چھوڑ کر گیا تھا..... یہ تو ایک ویران سرائے ہے جس کے درود یوار تک نوچ لیے گئے ہیں۔ وہ ایک بے کس بیوہ کی طرح نظر آئی جس کا سب کچھ لٹ چکا ہو۔ بے رحم لہیرے اس کو تہس نہس کر گئے ہیں..... میں نے اس منزل سعید کو

اس حالت میں تو نہیں چھوڑا تھا..... اس کے بانی مائدہ بام و در مجھے زبانِ حال سے نوحہ کناں محسوس ہوئے جیسے چیخ چیخ کر اپنی بربادیوں کی داستان سنانا چاہ رہے ہوں۔ وہ پیارے پیارے دالان اور روشن و ہوادار کمرے جن کے ہر گوشے سے میری بے شمار حسین یادیں وابستہ ہیں اپنی زبوں حالی سے مٹھا حال نظر آئے۔

یوں تو پوری حویلی ہی ٹوٹ پھوٹ کا شکار ہے مگر خاص طور پر دوسری اور تیسری منزل بے حد خراب حالت میں ہیں۔ دروازے اور کھڑکیاں ٹوٹ کر ٹک چکی ہیں۔ شاید کبھی ان پر رنگ و روغن نہیں ہوا۔ دروازوں کے خوبصورت ہینڈل اور چٹھانیاں یا تو ٹوٹ چکے ہیں یا اکھاڑ لیے گئے ہیں۔ اول تو تمام الماریاں دیواروں کے ساتھ ہی گئیں۔ اگر کوئی غلطی سے باقی بچ گئی ہے تو وہ انتہائی خشکی کا شکار ہے۔ صحن کے جنگلے بالکل تبدیل کر دیئے گئے ہیں اور ان کی وہ خوبصورت جالیاں سننے میں آیا ہے کہ کسی کباڑیئے کی دکان پر بکتی رہی ہیں۔ بازار کی طرف والی بالکنی بالکل خستہ حالت میں ہے اور اس کا چوبی جنگلہ ٹوٹ رہا ہے۔ میرا پسندیدہ لکڑی کا وہ خوبصورت کمرہ کاٹھ کباڑ سے بھرا ہے۔

مندرجہ بالا تمام شکست و ریخت کے متعلق لکھتے ہوئے میں خود کو کس قدر دکھی اور بے بس محسوس کر رہا ہوں شاید کوئی اس کا اندازہ نہ کر سکے کیونکہ اقبال منزل کے ساتھ میرا تعلق بڑا عجیب قسم کا رہا ہے..... بچپن میں تو یہ میرے ننھیال تھے مگر جوانی میں اس کا انتظام و انصرام میرے پر د تھا۔ اس طرح اس کے ساتھ میرا دوہرا تعلق رہا۔ یعنی میرا بچپن اس کی گود میں گزرا تو جوانی میں میں نے اس کی بھرپور خدمت کی۔ اس لیے یہ منزل سعید میرے لیے صرف ایک مکان کی حیثیت نہیں رکھتی بلکہ یہ ایک ایسا مقام ہے جس سے میری بے شمار شہری اور روپہلی یادیں وابستہ ہیں۔ جنہیں بھلانا شاید میرے بس میں نہیں کہ آج اتنا طویل عرصہ گزر گیا کہ میں ۱۹۷۱ء میں اس کی فروخت کے بعد کبھی اس طرف نہیں آیا کہ پرانی یادیں تازہ ہوں گی تو دل میں اک ہوک سی اٹھے گی، مگر اب جب یہاں آ گیا ہوں تو وہی ہوا جس کا دھڑکا تھا..... وہ سارے واقعات ایک فلم کی طرح میری نگاہوں کے سامنے رقصاں ہیں اور ماضی کے درپچوں سے وہ تمام یادیں دبے پاؤں میرے دل و دماغ پر چھاتی جا رہی ہیں۔ اس منزل سعید کے ساتھ میری رفاقت تقریباً بتیس برسوں پر محیط ہے اور ماہ و سال کی اس گردش میں اس کے در و دیوار نے مجھے جس اپنائیت کا احساس دیا شاید کوئی دوسری جگہ کوئی دوسرا گھر اس کا نعم البدل کبھی بھی نہ بن سکے۔ دوسرے لوگوں کے لیے تو شاید یہ صرف ایک ایسا مکان ہے کہ جہاں مشرق کے عظیم شاعر اور مفکر نے جنم لیا، مگر میرے لیے تو یہ ایک دوست ہے میرے بچپن کا گہوارا..... میرا جوانی

کا ساتھی۔ میری روح آج بھی اس کے بام و در میں بے تابانہ رتھاں رہنا چاہتی ہے، اس کی ایک ایک اینٹ کو چومنا چاہتی ہے اس کے ایک ایک در کے ساتھ و الہانہ لپٹنا چاہتی ہے۔ کاش میں ان حسین لمحات کو واپس لاسکتا یا ان پرسکون روز و شب میں واپس لوٹ سکتا جب یہ صرف ایک مکان نہیں بلکہ ایک شاد و آباد گھر تھا جس میں اپنے عزیزوں اور بزرگوں کے ساتھ خوش و خرم زندگی بسر کرتا رہا تھا۔ کاش! مگر شاید یہ اب کسی طور ممکن نہیں کیونکہ میں انتہائی تلخ حقیقتوں کے ساتھ آج اس کے انہی بام و در کے درمیان موجود ہوں اور وہ سب میرے لیے اس قدر اجنبی ہیں کہ ان سے آنکھیں ملاتے ہوئے بھی گھبرار ہا ہوں کہ کہیں وہ مجھ سے اس ظلم کا حساب نہ مانگ لیں جو گزشتہ طویل برسوں میں ان کے ساتھ روا رکھا گیا جس کی ذمہ داری کسی حد تک اگر بلا واسطہ نہیں تو بالواسطہ مجھ پر بھی ضرور عائد ہوتی ہے۔

یا رب ماضی عذاب ہے یا رب!
چھین لے مجھ سے حافظہ میرا

(غالب)

غلطی ہائے مضامین

- ۱۔ مضحکہ خیز نام
جاہلانِ مطلق کی بولچھریاں
- ۲۔ تھقین بلا تحقیق
ماہرین الجھن و فریب
- ۳۔ خوش فہمی
مصنف ”روزگارِ فقیر“ کی اقبال ناشناسی

جاہلانِ مطلق کی بوالعجیباں؟

یہاں جاہلانِ مطلق لقمہ کے مصنفین کی چند بوالعجیباں پیش کی جا رہی ہیں جن کا مقصد اس قبیل کے احباب عقل و دانش کو بے نقاب کرنا ہے جوئی اور انوکھی باتیں منظر عام پر لانے کے جنون میں عجیب و غریب شاہکار تخلیق کرنے کے مرتکب ہوتے رہتے ہیں۔

”حیاتِ علامہ اقبال اور دہز اسوال و جواب“ نامی کتاب کے مرتب محمد کلیم اراکین ایم اے ہیں اور یہ مکتبہ تعمیر انسانیت، اردو باز اراہور کی طرف سے شائع کی گئی ہے۔ اس کے صفحہ نمبر ۸ پر ایک سوال اور اس کا جواب اس طرح درج کیا گیا ہے:

”سوال: اقبال کے والد کے علاوہ شیخ محمد رفیق کے کتنے بیٹے زندہ رہے؟
جواب: کوئی بھی نہیں صرف شیخ نور محمد۔“!

یعنی حضرت علامہ علیہ الرحمۃ کے چچا شیخ غلام محمد اور ان کی اولاد کا وجود بیک جنبش قلم ختم فرما دیا گیا، حالانکہ خاندانِ اقبال کے شجرہ نسب میں جو متعدد کتابوں میں شامل ہے، شیخ محمد رفیق کے دو صاحبزادوں شیخ نور محمد اور شیخ غلام محمد کے نام نمایاں طور پر دیکھے جاسکتے ہیں۔ اس کے علاوہ شیخ غلام محمد مرحوم کا ذکر بھی بے شمار واقعات میں ملتا ہے۔ خاص طور پر جب علامہ علیہ الرحمۃ کی والدہ ماجدہ نے علامہ اقبال سے پہلے پیدا ہونے والا اپنا بچہ اپنی دیورانی کے ساتھ تبدیل کیا کیونکہ ان کے ہاں کوئی اولاد نہ تھی..... یہ دیورانی کون تھی؟ انہی شیخ غلام محمد صاحب کی بیوی..... پھر علامہ صاحب کے دادا شیخ محمد رفیق اپنے انہی صاحبزادے شیخ غلام محمد کے پاس روپڑ (بھارت) جہاں وہ ملازم تھے گئے ہوئے تھے کہ وہیں وفات پائی اور وہیں آسودہ خاک ہوئے۔ شیخ غلام محمد مرحوم کی اولاد یہاں سیالکوٹ میں آباد ہے اور راقم الحروف کی شادی انہی شیخ غلام محمد صاحب کی پڑنواسی کی صاحبزادی سے ہوئی ہے۔

ایک دوسرا شاہکار جس سے محمد کلیم اراکین صاحب کے عقل سے بالکل ہی پیدل ہونے کا بین ثبوت فراہم ہوتا ہے۔

ان کی متذکرہ بالا کتاب کے صفحہ نمبر ۲۴ پر دیکھا جاسکتا ہے۔

”سوال: اقبال کے بھائی شیخ عطاء محمد کی بیوی کا کیا نام تھا؟

جواب: روایت بیگم۔

سوال: روایت بیگم کون تھیں؟

جواب: اقبال کی بڑی بھانجی۔“

ہر پڑھنے والا اس عجیب و غریب نام ”روایت بیگم“ پر ایک باقوت ضرور چونکے گا، کیونکہ جہاں تک میرے علم میں ہے ایسا نام شاید ہی کبھی کسی نے رکھا ہوگا۔ اب دیکھنا یہ پڑے گا کہ جناب ارائیں صاحب نے یہ نام آخر کہاں سے حاصل کیا۔ ”اقبال درون خانہ“ (حصہ اول) کے صفحہ نمبر ۸ پر ارقم الحروف نے ایک واقعہ اپنی نانی جان محترمہ مہتاب بی بی مرحومہ کی زبانی درج کیا تھا۔ چونکہ متذکرہ واقعہ کی روایت میری نانی جان محترمہ مہتاب بی بی صاحبہ جو حضرت علامہ کے برادر بزرگ شیخ عطاء محمد مرحوم کی بیگم تھیں اور رشتے میں علامہ علیہ الرحمۃ کی بھانجی ہوتی تھیں اس لیے اسی صفحہ نمبر ۸ پر ”حاشیہ“ میں اس کا تذکرہ کچھ اس طرح سے کیا گیا:

”روایت بیگم شیخ عطاء محمد صاحب (علامہ اقبال کی بڑی بھانجی)۔“

اب اگر ان صاحب کا ”علم“ اس قدر محدود ہے کہ انہیں یہ تک معلوم نہیں کہ:

”روایت بیگم شیخ عطاء محمد“

سے کیا مراد ہے تو اس میں کسی دوسرے کا کیا قصور؟ حیرت ہوتی ہے کہ یہ صاحب خود کو ”ماسٹر آف آرٹس“ (Post

Graduate) ظاہر فرما رہے ہیں..... اس چہ بولاجھی است؟

درحقیقت اس قسم کی بولاجھیاں اس لیے سرزد ہوتی ہیں کہ اس قبیل کے لوگ مطالعہ کا درد بالکل نہیں پالتے اور ہر بات کو

بلا تحقیق قبول فرما لیتے ہیں۔ اب اسی ضمن میں اگر وہ تھوڑا سا وقت نکال کر ”اقبال درون خانہ“ کا صرف سرسری نظر

سے ہی جائزہ لیتے تو کئی ایک دوسرے مقامات پر حضرت علامہ علیہ الرحمۃ کی بھانجی محترمہ کا درست نام انہیں ضرور مل

جاتا کیونکہ کئی واقعات میں ان کا نام ”مہتاب بی بی“ صاف طور پر درج ہوا ہے تو یقیناً وہ اس عجیب و غریب نام کی تخلیق

سے محفوظ رہتے اور ان کی علمیت کا پول اس طرح بچ چوراہے میں نہ کھلتا۔ مگر اپنے ”علم“ کے زعم میں کچھ اصحاب اس

قدر ”پھول“ جاتے ہیں کہ انہیں اپنے آگے پیچھے کچھ بھائی ہی نہیں دینا!

اسی قبیل کے ایک اور صاحب جناب ذکی احمد ذکی نے بھی ایسی ہی ایک کتاب مرتب فرمائی ہے اور اس کا نام ”علامہ اقبال کوڑ“ رکھا ہے۔ مقام عبرت ہے کہ اپنی اس ”تخلیق“ کے حوالے سے وہ بے شمار اغلاط کے ”خالق“ بنے ہیں۔ اس وقت ان تمام کی تفصیلات میں جانا ممکن نہیں۔ صرف متذکرہ بالا شاہکار سے ملتا جلتا ان کا بھی ایک شاہکار رد کیجئے۔ میرے خیال میں انہوں نے شاید ارائیں صاحب کی کتاب سے اسے نقل کیا ہے اور ”اندھی تھلید“ میں اپنی عقل کا استعمال بالکل بھول گئے ہیں۔ بزرگوں کا قول ہے کہ ”نقل کے لیے بھی عقل کی ضرورت ہوتی ہے“ مگر جو عقل ہی سے پیدل ہوں وہ بے چارے کیا کریں۔ انہوں نے اپنی اس کتاب میں بھی اسی تھلید میں یہ سوال و جواب صفحہ ۲۳ پر یوں درج فرمائے ہیں:

”سوال نمبر ۵۲: علامہ اقبال کی بڑی بھانج کا نام بتائیے؟

جواب نمبر ۵۲: روایت بیگم (بیگم شیخ عطاء محمد صاحب)۔“!

کم عقلی کا وہی مظاہرہ تحقیق کے بغیر محقق بننے کا جنون، نئی بات پیش کرنے کے شوق میں اپنی علمیت کا جنازہ اپنے ہی کندھوں پر اٹھانے کی سعی نامتمام؟

میں یہاں محمد کلیم ارائیں صاحب ”ایم۔ اے“ اور ذکی احمد ذکی صاحب جیسے ”صاحبان فراست“ سے اس قدر گز ارش کرنا چاہوں گا کہ اگر اور کچھ نہیں تو کم از کم ان بیچاری ڈگریوں کا ہی کچھ خیال فرمالیا کیجئے یا پھر اپنے ناموں کے ساتھ ان ”ڈم چھلوں“ کا ذکر نہ فرمایا کیجئے تاکہ آپ کی کم علمی پر اگر کسی کا ماتم کرنے کو جی چاہے تو ان بے چاری ڈگریوں کی بے جا توہین کا مرتکب نہ ہونا پڑے.....!

خرد کا نام جنوں رکھ دیا جنوں کا خرد

جو چاہے آپ کا حسن کرشمہ ساز کرے

تحقیق بلا تحقیق

(ماہرین الجھن و فریب)

”اقبال درون خانہ“ (حصہ اول) کے صفحات ۱۱۹ اور ۲۰ پر ”میاں جی“ (ولید اقبال) کا ذکر کرتے ہوئے ’عمر کے آخری حصہ میں ان کی چند عادات کا ضمناً ذکر کرتے ہوئے یوں تحریر کیا گیا تھا:

”آخر عمر میں میاں جی کو بڑے نانا جان (شیخ عطاء محمد صاحب) اور بھابھی جی (بیگم شیخ عطاء محمد صاحب) کے بغیر ایک پل چین نہیں آتا تھا..... ایک دفعہ چھوٹے نانا جان (علامہ مرحوم) کو در دگر دہا کا شدید دورہ ہوا تو بڑے نانا جان مع بھابھی جی تقریباً ایک ماہ لاہور میں ان کے پاس مقیم رہے۔ سیالکوٹ میں میاں جی کے پاس ان کی بڑی صاحبزادی محترمہ فاطمہ بی بی صاحبہ گھر کی دوسری خواتین اور بڑے پوتے شیخ اعجاز احمد صاحب تھے۔ میاں جی نے چند روز تو صبر کیا مگر پھر شور مچانے لگے کہ ”عطاء محمد کو بلاؤ، مہتاب (بیگم شیخ عطاء محمد) کو بلاؤ“۔ سب ان کو سمجھاتے کہ وہاں پر ان کی موجودگی ضروری ہے کیونکہ علامہ علیہ الرحمۃ بہت بیمار ہیں۔ وہ کچھ دیر تو خاموش رہتے لیکن پھر وہی مطالبہ شروع کر دیتے۔ کبھی ماموں اعجاز سے فرماتے کہ..... ”اگر میں فوت ہو گیا تو تم کیا کرو گے لاؤ میرا کفن میں خود تیار کر کے رکھ دوں..... عطاء محمد یہاں نہیں ہے تم کہاں کفن تیار کروا تے پھر و گے؟“ اعجاز ماموں ان کو سمجھاتے کہ ”ابا جان لاہور ہی تو گئے ہیں کون سے ملک سے باہر گئے ہوئے ہیں۔ آپ ایسی باتیں کیوں سوچتے ہیں“۔ لیکن وہ تو بہانے سے نانا جان اور نانی جان کو واپس بلانا چاہتے تھے۔ اگر اس طرح کامیابی نہ ہوتی تو پھر کہنے لگتے..... ”تم لوگوں نے مجھے بھوکا مار دیا ہے دودھ میں پانی ملا دیتے ہو..... جلدی عطاء محمد اور مہتاب کو بلاؤ..... میں تمہارے ہاتھ کی کوئی چیز نہ کھاؤں گا“۔ آخر نانا جان قبلہ اور نانی جان جنت مکنی واپس تشریف لائے اور میاں جی کا اضطراب ختم ہوا۔ وفات سے کچھ عرصہ قبل ان کی بینائی بالکل ختم ہو گئی اور ضعیفی اس قدر تھی کہ سارا وقت اپنے بستر پر بیٹھے ذکر الہی میں مشغول رہتے۔ اسی زمانے میں انہیں یہ وہم ہو گیا کہ انہیں وقت درست نہیں بتایا جاتا۔ اگر دن کے نوبے دریافت کرتے کہ کیا وقت

ہوا ہے اور کوئی بتانا کہ صبح کے نوبے ہیں تو آپ بصد ہوتے کہ کہیں یہ تو رات کے نوبے ہیں۔ تم سب غلط بیانی کرتے ہو..... لاؤ رات کا کھانا لاؤ..... انہیں کہا جاتا کہ ابھی تو آپ نے ناشتہ کیا ہے رات کا کھانا کہاں سے آئے گا تو وہ کبھی نہ مانتے۔ سارا گھر سرپٹتا کہ یہ صبح کے نوبے ہیں لیکن وہ نہ مانتے..... اگر کبھی رات کو وقت پوچھتے اور بتایا جاتا کہ رات کے بارہ بجے ہیں تو وہ کہتے نہیں یہ تو دن کے بارہ بجے ہیں۔ لاؤ دو پہر کا کھانا لاؤ۔ مجھے بھوک لگ رہی ہے۔ اب خواہ کوئی کچھ کرے وہ یہ ماننے کے لیے تیار نہ ہوتے کہ یہ رات کے بارہ ہیں۔“!

اتنا طویل اقتباس نقل کرنے سے مقصد یہ واضح کرنا ہے کہ مندرجہ بالا واقعات حضرت علامہؒ کے والد جناب شیخ نور محمد مرحوم سے متعلق ہیں۔ یہ ایک مسلسل پیراگراف ہے اور اس میں میاں جی کا ذکر متعدد بار آیا ہے تاکہ پڑھنے والا اس کے تسلسل کو محسوس کرنا رہے۔ مگر یہاں ایسے ایسے عقل سے پیدل محققین پائے جاتے ہیں جو تحقیق کے نام پر ہر وقت نئی سے نئی بات کی ٹوہ میں لگے رہتے اور اس طرح اکثر اوقات ان سے ایسے ایسے عجیب و غریب لطائف سرزد ہو جاتے ہیں کہ ان کی عقل نارسا کاما تم کرنے کو جی چاہتا ہے۔ اسی قبیل کے ایک ”محقق“ جن کو حضرت علامہ اقبالؒ کے متعلق ایک کتاب تخلیق کرنے کا شوق چلا کیونکہ انہوں نے جب دیکھا کہ ہر کس و ناکس آج کل اسی موضوع پر زور بخن کر رہا ہے کہ یہ شاید آج کل سب سے آسان موضوع ہے کہ ادھر ادھر سے نقل کیجئے اور ”اقبال.....“ کچھ بھی نام رکھیے اور کتاب تیار۔ چنانچہ ان ”نا محقق“ صاحب نے بھی اسی فارمولے کے تحت معلومات جمع فرمائیں اور ایک کتاب شائع کروادی۔ اب یہ سوچنا تو ان کا کام نہیں تھا کہ انہوں نے یہ معلومات کہاں سے حاصل کیں اور کس طرح ان کو مرتب فرمایا..... کیونکہ انہیں اس سے کچھ سروکار نہیں ہے ان کا در دسر نہیں انہوں نے ”بلا تحقیق“ ایک عدد کتاب ”یاد اقبال“ کے نام سے مرتب کر ڈالی..... باقی کا کام آپ کا ہے؟ ام گرامی ان کا شاید ”صابر گلوروی“ ہے اور میرے پاس ان کی متذکرہ کتاب ایک میگزین کی تفتیح میں شائع شدہ پہنچی ہے جسے ”شاہکار کتاب“ والوں نے جو سید قاسم محمود صاحب کی زیر ادارت شائع ہوتا ہے، مشتہر فرمایا ہے، یہ ان کی کتاب نمبر ۵۷ ہے اور ۱۵ اپریل ۱۹۷۷ء کو منظر عام پر آئی تھی۔

جناب صابر گلوروی نے اس میں کیسی کیسی بوجھیاں تخلیق فرمائی ہیں، ان کا تفصیلی ذکر تو یہاں شاید ممکن نہ ہو سکے گا مگر صرف ایک نمونہ یہاں پیش کرنے کی ”سعادت“ حاصل کی جا رہی ہے تاکہ اس قبیل کے نام نہاد دانشوروں کا پول کھل

سکے۔ صابر صاحب کے ساتھ ساتھ مجھے سیدنا سید محمود صاحب سے بھی یہ شکوہ رہے گا کہ اگر وہ اپنی زیر ادا رت

اشاعت پذیر ہونے والی کتب کو ایک نظر دیکھ لیتے تو یقیناً ایسی صورت حال سے بچا جاسکتا تھا۔

”اقبال درون خانہ“ (حصہ اول) سے جو طویل اقتباس گزشتہ صفحات میں نقل کیا گیا ہے اس کو مد نظر رکھیے اور دیکھیے کہ صابر کلوری نے کس طرح اس کو حضرت علامہ علیہ الرحمۃ کے خلاف استعمال کرنے کی کوشش فرمائی ہے..... اپنی متذکرہ کتاب ”یاد اقبال“ میں انہوں نے اس واقعہ کے سارے پس منظر کو چھوڑ کر اور درمیان میں سے اس کا حوالہ لے کر اس کو علامہ صاحب کی ذات گرامی کے ساتھ منسلک کرنے کی مذموم کوشش فرمائی اور ”یاد اقبال“ کے صفحہ ۲۶ پر اس کو یوں درج فرمایا:

”خالد نظیر صوفی اپنی کتاب ”اقبال درون خانہ“ میں رقمطراز ہیں:

وفات کے قریبی زمانے میں انہیں یہ وہم ہو گیا کہ انہیں وقت درست نہیں بتایا جاتا۔ اگر دن کے نوبے دریافت کرتے کہ کیا وقت ہوا ہے اور کوئی بتاتا کہ صبح کے نوبے ہیں تو آپ بصد ہوتے کہ نہیں یہ تو رات کے نوبے ہیں۔ تم سب غلط بیانی کرتے ہو..... لاؤ رات کا کھانا لاؤ..... انہیں کہا جاتا کہ ابھی تو آپ نے ناشتہ کیا ہے رات کا کھانا کہاں سے آئے گا تو وہ کبھی نہ مانتے۔ سارا گھر سر پٹختا کہ یہ صبح کے نوبے ہیں لیکن وہ نہ مانتے..... اگر کبھی رات کو وقت پوچھتے اور بتایا جاتا کہ رات کے بارہ بجے ہیں تو وہ کہتے نہیں یہ تو دن کے بارہ بجے ہیں۔ لاؤ دوپہر کا کھانا لاؤ..... مجھے بھوک لگ رہی ہے۔ اب خواہ کوئی کچھ کہے وہ یہ ماننے کے لیے تیار نہ ہوتے کہ رات کے بارہ بجے ہیں۔“!

صابر کلوری صاحب نے یہ زحمت بالکل کو اور انہیں فرمائی کہ یہ پیرا گراف ”اقبال درون خانہ“ میں کہاں سے شروع ہو رہا ہے اور کہاں پہ ختم ہوتا ہے۔ انہوں نے تو بس اپنے مطلب کا حصہ اس میں سے اڑالیا اور اسے اس طرح شامل کتاب فرما دیا کہ یوں محسوس ہو کہ یہ تمام باتیں حضرت علامہ علیہ الرحمۃ سے متعلق ہیں اور وقت گزرنے کے ساتھ ساتھ یہ تاثر قائم ہو کہ عمر کے آخری حصہ میں اقبال ہوش و حواس کھو بیٹھے تھے۔ مجھے حیرت ہوتی ہے کہ یہ لوگ کس طرح خاموشی سے بیٹھا ہر پھیلاتے ہیں۔ اپنی متذکرہ بالا کتاب میں یہ صاحب علامہ صاحب کے لیے رطب اللسان بھی ہیں مگر کہیں کہیں بیٹھا ہر بھی تھوڑا تھوڑا غیر محسوس طریقے سے شامل کیا ہے مگر مندرجہ بالا اقتباس شامل کر کے تو انہوں نے انتہا ہی کر دی ہے..... ایسی دیدہ دلیری..... ایسی دل آزاری۔

ناطقہ سر بہ گریباں ہے اسے کیا سمجھے
خامہ انگشت بدنداں ہے اسے کیا لکھئے

اللہ اگر توفیق نہ دے انسان کے بس کا کام نہیں
فیضانِ محبت عام تو ہے عرفانِ محبت عام نہیں

(جگر)

خوش فہمی

(مصنف ”روزگارِ فقیر“ کی اقبال ناشناسی)

”روزگارِ فقیر“ (جلد اول) کے مصنف فقیر سید وحید الدین نے حضرت علامہ علیہ الرحمۃ سے مندرجہ بالا عنوان کے تحت ایک عجیب و غریب واقع منسوب فرمایا ہے اور اس کو کچھ اس طرح بیان فرمایا ہے:

”لوگوں میں مشہور ہے کہ جو شخص حج کر لے اس کے سارے گناہ معاف ہو جاتے ہیں۔ میں نے ڈاکٹر صاحب سے ایک مرتبہ پوچھا:

”کیا یہ صحیح ہے کہ حج کرنے سے گناہ معاف ہو جاتے ہیں؟“ ڈاکٹر صاحب نے جواب دیا..... ”نہیں یہ تو بالکل غلط ہے۔“ میں نے عرض کیا تو ”حج کی غرض و غایت کیا ہے؟“ جواب ملا..... ”بس خدا کا حکم ہے۔“ بعد میں جب حج کی ضرورت و اہمیت میرے ذہن نشین ہوئی تو مجھے سخت تائف ہوا کہ میں نے ڈاکٹر صاحب سے اس قسم کا سوال ہی کیوں کیا تھا۔“!

حضرت علامہ علیہ الرحمۃ کا ایک بڑا حقیقت افروز شعر ہے:

تیرے ضمیر پہ جب تک نہ ہو نزول کتاب
گرہ کشا ہے نہ رازی نہ صاحب کشف

ان کا یہ روز کا معمول تھا کہ قرآن حکیم کی تلاوت انتہائی خوش الحانی سے فرماتے اور ساتھ زار و قطار روتے کیونکہ اپنے والدِ گرامی کی ہدایت کے مطابق وہ تلاوت کلامِ پاک کرتے ہوئے یوں محسوس کرتے کہ اس کا نزول خود ان پر ہی ہو رہا ہے۔ علاوہ ازیں دورانِ گفتگو یا کسی اور وقت حضورِ اکرم ﷺ کا صرف نام نامی سن کر ہی ان کی آنکھیں بے اختیار موتیوں کی لڑیاں بکھیر دیا کرتیں..... مگر ”روزگارِ فقیر“ سے جو واقعہ شروع میں نقل کیا گیا ہے اس میں فقیر سید وحید الدین یہ ثابت کرنا چاہ رہے ہیں کہ اس (علامہ علیہ الرحمۃ) فنا فی اللہ و رسول کا قرآن و حدیث کا علم اس قدر ناقص“

تھا کہ انہیں یہ تک علم نہیں تھا کہ قرآن وحدیث میں حج بیت اللہ شریف کے متعلق کیا احکام موجود ہیں۔

سورۃ الحج میں حضرت ابراہیم کو حج بیت اللہ کے متعلق حکم خداوندی کا واقعہ کے معلوم نہیں ارشاد ہوتا ہے:

ترجمہ: ”یا دیکرو جب ہم نے مقرر کر دی ابراہیم کے لیے اس گھر کے (تعمیر کرنے) کی جگہ اور حکم دیا کہ شریک نہ ٹھہرانا میرے ساتھ کسی چیز کو اور پاک صاف رکھنا میرے گھر کو طواف کرنے والوں قیام کرنے والوں اور رکوع و سجود کرنے والوں کے لیے..... اور اعلان عام کر دو لوگوں میں حج کا۔ وہ آئیں گے آپ کے پاس پایادہ اور ہر دہلی اونٹنی پر سوار ہو کر جو آتی ہیں ہر دور دراز راستہ سے۔ (اعلان کیجئے) تاکہ وہ حاضر ہوں اپنے (دینی اور دنیوی) فائدوں کے لیے۔“ (سورۃ الحج۔ آیت نمبر ۲۶ اور ۲۷)

مندرجہ بالا احکامات کے سلسلے میں پیر کرم شاہ ”ضیاء القرآن“ میں یوں تفسیر فرماتے ہیں:

”حضرت ابراہیم جب کعبہ کی تعمیر سے فارغ ہوئے تو حکم ملا۔ اے ابراہیم اب اعلان کر دو کہ خدا کا گھر تیار ہو گیا ہے۔ خدا کے بندو آؤ اور فریضہ حج ادا کرو۔ انہوں نے عرض کی الہی میری آواز کہاں تک پہنچے گی۔ فرمایا تم اعلان کرو۔ اس آواز کو پہچانا میرا کام ہے۔ چنانچہ آپ جبل ابی قیس پر تشریف لے گئے اور حج کا اعلان فرمادیا۔ جو لوگ ابھی پیدا بھی نہیں ہوئے تھے انہوں نے بھی اس اعلان کو سن کر لبیک اللہم لبیک کہا جس نے دعوت ابراہیمی پر لبیک کہی اسے ہی حج کی سعادت نصیب ہوگی اور جتنی بار جس نے لبیک کہی اتنی بار وہ حج کرے گا۔“ (ضیاء القرآن جلد سوم صفحہ ۲۱۰)

اس سے اگلی ہی آیت میں اس کے فوائد اور حکمت کا بیان ہے:

ترجمہ: ”اعلان کیجئے تاکہ وہ حاضر ہوں اپنے (دینی و دنیوی) فائدوں کے لیے اور ذکر کریں اللہ تعالیٰ کے نام کا مقررہ دنوں میں..... الحج“

(سورۃ الحج۔ آیت: ۲۸)

”ضیاء القرآن“ ہی میں پیر کرم شاہ یوں رقمطراز ہوتے ہیں:

”حج کرنے کی حکمت بیان فرمادی کہ یہاں آئیں گے تو دینی اور روحانی برکتوں کے ساتھ ساتھ دنیاوی نعمتوں سے بھی مالا مال کر کے واپس بھیج جائیں گے۔ دینی برکت تو یہ ہے کہ جس کا حضور نے ان الفاظ میں اظہار فرمایا ہے:

قال رسول الله ﷺ من حح لله فلم يرفث ولم يفسق رجع كيوم ولدته أمه“۔

یعنی جس نے اللہ تعالیٰ کی رضا کے لیے حج کیا اور اس اثناء میں نخس کلامی اور برائی سے بچا رہا وہ جب لوٹے گا تو گناہوں سے اس طرح پاک ہوگا جس طرح اس دن پاک تھا جب اس کی ماں نے اسے جنا تھا اور دنیوی منفعت یہ ہے کہ لوگ کاروبار کرتے ہیں۔ خوب نفع حاصل کرتے ہیں اور دور دراز ملکوں سے آنے والے لوگ اپنی ضروریات کی چیزیں خرید کر لے جاتے ہیں“۔ (ضیاء القرآن جلد سوم۔ صفحہ ۲۱۱)

مندرجہ بالا اقتباسات پیش کرنے سے مقصود یہ واضح کرنا ہے کہ قرآن وحدیث میں حج کے سلسلے میں جب اس قدر تفصیلاً ذکر آیا ہے اور تمام احکامات پوری صراحت سے بیان ہوئے ہیں تو یہ کس طرح تسلیم کیا جائے کہ حضرت علامہ علیہ الرحمۃ ان سے ناواقفیت کا شکار رہے اور انہوں نے فقیر سید وحید الدین کے متذکرہ بالا استفسار کا اس قدر غیر واضح اور مبہم سا جواب کیوں دیا۔ حضرت علامہ علیہ الرحمۃ جو عربی کے بہت بڑے عالم تھے اور بلاناغہ تلاوت کلام پاک اس طرح فرماتے تھے کہ جس طرح قرآن خود ان پر نازل ہو رہا ہے اور یقیناً اس کو اتنا سمجھتے تھے کہ زاروقطار روتے تھے کہ مصحف کے صفحات آنسوؤں سے اس قدر بھیگ جاتے تھے کہ اکثر انہیں دھوپ میں سکھانا پڑتا تھا۔! تو کیا یہ مانا جا سکتا ہے کہ انہوں نے کبھی سورۃ الحج کی متذکرہ بالا آیات کی تلاوت نہ فرمائی تھی یا پھر ان کا مفہوم ان کی سمجھ سے بالاتر تھا۔ کیا انہوں نے تفسیر کی کوئی کتاب نہیں دیکھی جس سے انہیں ان آیات مبارکہ میں بیان مفہوم کا کچھ علم ہو جاتا اور وہ حدیث پاک جس میں گناہوں سے پاک ہونے کا ذکر آیا ہے، کبھی ان کی نظر سے نہیں گزری۔

مقام حیرت ہے کہ ایک عام قاری تو قرآن وحدیث سے مندرجہ بالا پیغام حاصل کر سکتا ہے اور کچھ عرصہ بعد حج کی ضرورت اور اہمیت جناب فقیر سید وحید الدین کے بھی ذہن نشین ہو سکتی ہے مگر اس کا ادراک اگر نہیں ہو تو حضرت علامہ علیہ الرحمۃ کو نہیں ہوا۔ کیا فقیر سید وحید الدین یہ ثابت کرنا چاہتے ہیں کہ علامہ اقبال علیہ الرحمۃ ساری عمر ان حقیقتوں سے ”بے بہرہ“ رہے۔ یعنی فقیر صاحب تو کچھ عرصہ بعد سب کچھ سمجھ گئے مگر علامہ صاحب ہمیشہ محروم ہی رہے۔ یا وہ یہ ثابت کرنا چاہ رہے ہیں کہ حضرت علامہ نے جانتے بوجھے فقیر صاحب کو ان سچائیوں سے روشناس کرانے میں بخل سے کام لیا..... کیا اس میں چھپانے والی کوئی بات تھی؟ اس میں خدانخواستہ کوئی ایسی بات تو نہیں تھی جس سے فقیر سید وحید الدین کے گمراہ ہو جانے کا خدشہ لاحق رہا ہو۔

میرے خیال میں اس قبیل کے اقبال ناشناس حض اپنے آپ کو اقبال پر محض ثابت کرنے کے لیے عجیب و غریب واقعات کا سہارا لیتے ہیں اور اپنی کم عقلی اور کم علمی کی بدولت اس عاشق اللہ اور رسول ﷺ پر بہتان تک باندھنے سے گریز نہیں کرتے۔ اقبالؒ کی اللہ اور رسول مقبول ﷺ سے وابستگی اظہر من الشمس ہے اور اب اس ضمن میں کوئی بات ڈھکی چھپی نہیں رہی مگر بدطینت اب بھی اپنی ہی کوششوں میں مصروف رہتے ہیں۔ یا پھر حضرت علامہ علیہ الرحمۃ کی ذات کا سہارا لے کر شعائر اسلام کا مذاق اڑانے کے بہانے تلاش کرتے ہیں۔ ”روزگار فقیر“ میں شامل اس واقعہ کا اگر صرف عنوان ہی دیکھا جائے تو اس کا عجیب احساس ہوتا ہے کہ ایک ایسا شخص جو اپنے آپ کو فقیر اور سید جیسے القابات سے متعارف کرواتا ہے خود ہی اس عظیم مذہب اور نابغہ روزگار ہستی کا (نعوذ باللہ۔ نقل کفر کفر نہ باشد) مذاق اڑانے کے درپے ہے جس کی وجہ سے ہی اس کو یہ مقام حاصل ہوا ہے۔ اقبال کا یہ فرمان شاید اس قسم کے لوگوں کے لیے ہی ہے۔

شب پرہ می طلبد بدر تمامت نقصان او نداند کہ ابد نور تو ظاہر باشد
ہر کہ از روئے جدل بر تو سخن میراند بشکل شد اگرش بو علی کافر باشد

اس حقیقت سے کون آگاہ نہیں کہ حضرت علامہ علیہ الرحمۃ اپنی پوری زندگی حج بیت اللہ اور زیارتِ روضہ رسول ﷺ کے لیے تڑپتے رہے اور زندگی کے آخری ایام میں تو یہ خواہش اس قدر شدت اختیار کر گئی کہ انہیں ہر وقت بس اسی کی لگن تھی۔ یہاں تک کہ جب ۱۹۳۷ء میں ان کی نظر تقریباً بند ہو چکی تھی، ایک دن ان کی چھوٹی ہمشیرہ محترمہ زینب بی بی نے تسلی دیتے ہوئے کہا کہ ”عام صحت کی خرابی کے علاوہ آپ کی آنکھ میں موتیا بھی تو اتر رہا ہے۔ ایسی حالت میں حج کا سفر کس طرح کر سکتے ہیں..... اللہ خیر سے رکھے اگلے سال آپریشن کے بعد چلے جائیں گا“۔ اس پر بڑے درد انگیز مگر پر شوق لہجے میں فرمایا.....

”میری آنکھوں کا کیا ہے آخر اندھے بھی توجج کر ہی آتے ہیں“

اتنا کہنے کے بعد آنکھوں سے آنسوؤں کی لڑیاں جاری ہو گئیں۔ گویا کہ ایک ایک آنسو مولانا جامی کے انداز میں زبان حال سے کہہ رہا تھا۔

نسیما! جانب بطحا گزر کن

حج بیت اللہ اور زیارتِ روضہ رسول مقبول ﷺ کی شدید خواہش کے باوجود آدابِ محبت کا بھی انہیں بے حد خیال تھا۔ ”مظلوم اقبال“ میں شیخ اعجاز احمد صاحب اس سلسلہ میں ایک واقعہ یوں بیان فرماتے ہیں:

”۱۹۳۱ء کے آخر میں دوسری کول میز کانفرنس کے سلسلہ میں انگلستان سے واپس آتے ہوئے وہ موتمرِ عالمِ اسلامی کے جلسے میں شمولیت کے لیے فلسطین گئے۔ واپس آئے تو ایک دن ابا جان نے ان سے کہا ”اقبال فلسطین گئے تھے لگے ہاتھوں روضہ رسول نبویؐ پر بھی حاضری دے آتے“۔ اس کے جواب میں فرمایا:

”بھائی صاحب! میں کس منہ سے روضہ اقدس پر حاضری دیتا“ پھر فرمایا کہ ”انگلستان کا سفر حکومت ہند کے خرچہ پر کیا گیا تھا۔ انگلستان سے واپسی میں موتمرِ اسلامی کے جلسہ میں شمولیت کے لیے فلسطین جانا ہوا۔ وہاں خیال تو آیا کہ دربارِ حبیب ﷺ قریب ہے زیارت کرنا چلوں۔ لیکن یہ احساسِ سدِ راہ ہوا کہ حضور ﷺ کے در پر حاضری کے لیے گھر سے صرف اسی نیت سے اور اپنے خرچ پر سفر کرنا چاہئے۔ دنیوی مقصد کے سفر سے فائدہ اٹھاتے ہوئے لگے ہاتھوں حضور ﷺ کے روضہ پر حاضری کے لیے جانا مجھے آدابِ محبت کے خلاف محسوس ہوا۔ اللہ تعالیٰ توفیق دے تو حج کی نیت بھی ہے اور زیارتِ روضہ رسول ﷺ کی بھی!“۔

اس سلسلہ میں ”تفسیر ابن کثیر“ کے مصنف حافظ عماد الدین ابوالقداہ ابن کثیرؒ کے حج و عمرہ کے مسائل کے بیان کا مندرجہ ذیل اقتباس دیکھئے:

”حضرت علیؑ فرماتے ہیں کہ پورا کرنا یہ ہے کہ تم اپنے گھر سے احرام باندھو۔ حضرت سفیان ثوریؒ فرماتے ہیں کہ ان کا تمام کرنے کا مقصد یہ ہے کہ تم اپنے گھر سے احرام باندھو۔ تمہارا سفر صرف حج و عمرے کی غرض سے ہو۔ میقات پہنچ کر لبیک پکارنا شروع کر دو۔ تمہارا ارادہ تجارت یعنی کسی اور دنیوی غرض کا نہ ہو کہ نکلے تو اپنے کام کو اور مکہ کے قریب پہنچ کر خیال آ گیا کہ آج حج و عمرہ بھی کرتا چلوں۔ گو اس طرح بھی حج و عمرہ ادا ہو جائے گا لیکن یہ پورا کرنا نہیں پورا کرنا یہ ہے کہ صرف اسی ارادے سے گھر سے نکلو“۔ (تفسیر ابن کثیر جلد اول۔ سورۃ البقرۃ۔ آیت ۱۹۶۔ صفحہ ۲۷۳)

یقیناً حضرت علامہ علیہ الرحمۃ اس سے آگاہ تھے اسی لیے اتنا قریب پہنچ کر بھی اس سے فائدہ اٹھانے کی مطلقاً کوشش نہیں فرمائی حالانکہ فی زمانہ ادھر سے ادھر جاتے ہوئے حج و عمرہ سے بھی سبکدوش ہو لینا اب ایک عام سی بات ہو گئی

۱۵ جنوری ۱۹۳۷ء کو سر راس مسعود کو ایک خط میں اپنے سفر حج کے متعلق یوں لکھتے ہیں:

”انشاء اللہ امید کہ سال (آئندہ) حج بھی کروں گا اور دربار رسالت میں حاضری بھی دوں گا اور وہاں سے ایک ایسا تحفہ لاؤں گا کہ مسلمانان ہند یاد کریں گے۔“^۲

اس تحفے کے متعلق اظہار خیال کرتے ہوئے ڈاکٹر جاوید اقبال ”زندہ روڈ“ میں انکشاف کرتے ہیں:

”یہ تحفہ کیا ہونا تھا؟ ان کی کتاب ”ارمغانِ جاز“ جو انہوں نے اپنی زندگی کے آخری ایام میں مرتب کی اور جوان کے انتقال کے بعد نومبر ۱۹۳۸ء میں شائع ہوئی۔ کتاب پر تبصرہ کرتے ہوئے چوہدری محمد حسین تحریر کرتے ہیں۔“^۳

”دیارِ حبیب ﷺ اور روضہ حبیب ﷺ کی زیارت کا شوق برسوں سے روح اقبال کو جذب کیے ہوئے تھا۔ دن بھر بہت کم لمحے ایسے گزرتے ہوں گے کہ محمد ﷺ (فداہِ روحی) کی باتوں سے وہ دل خائف ہوتا ہو۔ ۱۹۳۵ء اور ۱۹۳۶ء میں آ کر یہ شوق اس مقام پر پہنچا جسے عشق و شغف کی انتہائی منازل کہنا چاہئے۔ عقل و فلسفہ سب عشقِ محمد ﷺ کے تابع ہو چکے تھے..... کئی سال حج کے موقع پر جاز جانے کی تیاریاں ہوئیں، لیکن طویل علالت کی وجہ سے حالات نے مساعدت نہ کی۔“^۱

”ارمغانِ جاز“ کی ایک رباعی ہے:

حرمِ جز قبلہ قلب و نظر نیست
طوافِ او طوافِ بام و در نیست
میانِ ما و بیت اللہ رمزیست
کہ جبریل میں را ہم خبر نیست

خدا اور رسول ﷺ کے ساتھ تعلق خاطر کا اس سے بڑھ کر کیا اظہار ہو سکتا ہے۔

باوجود شدید علالت اور معذوری کے حج پر جانے کی خواہش روز بروز افزوں تر ہو رہی تھی۔ ۱۳ جون ۱۹۳۷ء کو سر اکبر حیدری کے نام ایک خط میں یوں اظہار فرماتے ہیں:

”ایک خواہش جو ہنوز میرے جی میں خلش پیدا کرتی ہے یہ رہ گئی ہے کہ اگر ممکن ہو سکے تو حج کے لیے مکہ جاؤں اور وہاں سے اس ہستی کی تربت پر حاضری دوں جس کا ذات الہی سے بے پایاں شغف میرے لیے وجہ تسکین اور سرچشمہ الہام رہا ہے۔ میری جذباتی زندگی کا سانچہ کچھ ایسا واقع ہوا ہے کہ انفرادی انسانی شعور کی ابدیت پر مضبوط یقین رکھے بغیر ایک لمحہ بھی زندہ رہنا میرے لیے ممکن نہیں۔ یہ یقین مجھے پیغمبر اسلام کی ذات گرامی سے حاصل ہوا ہے۔ میرا ذرہ ذرہ آنحضور ﷺ کی احسان مندی کے جذبات سے لبریز ہے اور میری روح ایک ایسے بھرپور اظہار کی طالب ہے جو صرف آنحضور ﷺ کے روضہ اقدس پر ہی ممکن ہے۔ اگر خدا نے مجھے تو فیتخ بخشا تو میرا حج اظہار تشکر کی ایک شکل ہوگی۔“ ۲۔

اسی طرح ۱۳ جون ۱۹۳۷ء کو ہی ایک دوسرے مراسلے میں عبد اللہ چغتائی کو تحریر کیا:

”اگر تو فیتخ الہی شامل حال رہی تو زیادہ سے زیادہ مکہ ہوتا ہو ممکن ہے مدینہ تک پہنچ سکوں۔ اب مجھ گنہگار کے لیے آستان رسالت کے سوا اور کہاں جائے پناہ ہے۔“ ۱۔

ایک اور خط جو ۲ دسمبر ۱۹۳۷ء کو مخدوم الملک سید غلام میراں شاہ کو لکھا گیا، میں پیر صاحب کے حج بیت اللہ پر روانگی کا ذکر کرتے ہوئے اس سفر کی مبارکباد اور دلی دعائیں اور دربار نبوت میں اپنے لیے دعا کی التجا کی۔ اقتباس ملاحظہ ہو:

”الحمد للہ کہ آپ خیریت سے ہیں اور حج کی تیاریوں میں مصروف۔ خدا تعالیٰ آپ کو یہ سفر مبارک کرے اور اس کے فرشتوں کی رحمتیں آپ کے شریک حال ہوں۔ کاش میں بھی آپ کے ساتھ چل سکتا اور آپ کی صحبت اور برکت سے مستفیض ہوتا۔ لیکن افسوس ہے کہ جدائی کے لیم ابھی کچھ باقی معلوم ہوتے ہیں۔ میں تو اس قابل نہیں ہوں کہ حضور ﷺ کے روضہ مبارک پر یاد بھی کیا جاسکوں۔ تاہم حضور ﷺ کے اس ارشاد سے جرات ہوتی ہے۔ ”الطالح لی“

یعنی گنہگار میرے لیے ہے۔ امید ہے آپ اس دربار میں پہنچ کر مجھے فراموش نہ فرمائیں گے۔“ ۲۔

مندرجہ بالا تمام اقتباسات سے حضرت علامہ علیہ الرحمۃ کی حج بیت اللہ کے لیے تڑپ کا برملا اظہار ہورہا ہے اور روضہ اقدس پر حاضری زندگی کا حاصل بنی ہوئی ہے۔ ان کو تمام عمر اور خاص طور پر اپنی حیات مستعار کے آخری حصہ میں بس یہی ایک لگن رہی کہ کس طرح وہ مکہ مکرمہ اور مدینہ منورہ تک پہنچ جائیں اور اپنی معروضات حضور حق و رسالت

ﷺ میں یہ نفسِ نفیس پیش کرنے کی سعادت حاصل کریں۔ آخری دنوں میں تو یہ معروضات جو ان کی وفات کے بعد ”ارمغانِ حجاز“ کے نام سے اشاعت پذیر ہوئیں، بڑی سرعت اور اضطراری طور پر ترتیب تحریر ہوتی رہیں مگر ان کو سر زمین حجاز جانے کی مہلت نہ مل سکی..... کیونکہ جب تک جناب الہی سے توفیقِ عطا نہ ہو، حج بیت اللہ کی حاضری ممکن نہیں..... یعنی جس روح نے ندائے اہم ایہی پر لبیک نہیں کہا وہ حج کی سعادت حاصل نہیں کر سکتی۔ آپ کے پاس ہر قسم کی استطاعت موجود ہو، دولت، صحت و وسائل مگر جب تک وہاں سے منظوری نہیں آتی، کسی چیز کی کوئی حیثیت نہیں۔ اس میں اس ذاتِ باری کی کون سی مصلحتیں پوشیدہ ہیں، ان کو وہ ہی جانتا ہے۔ کس کی مجال ہے کہ وہاں دم مار سکے۔ راضی بہ رضا رہنا ہی انسان کے بس میں ہے۔

یہاں ایک پوشیدہ حقیقت سے پردہ اٹھانا چاہتا ہوں جو شاید بہت کم لوگوں کے علم میں ہے۔ حج بیت اللہ سے محرومی صرف حضرت علامہ علیہ الرحمۃ پر ہی موقوف نہیں بلکہ یہ محرومی تو اجتماعی ہے۔ پورا خاندان اس میں مبتلا رہا ہے اور اب تک ہے..... حیدر علیٰ بابا صالح نے یہ سعادت اتنی بار حاصل کی کہ ان کا عرف ”بابا بولول حج“ پڑ گیا یعنی ”حاشق حج“..... انہیں حج کی توفیق اتنی زیادہ ہوئی کہ پورے خاندان کے لیے کافی قرار پائی اور کئی پشتوں تک باوجود استطاعت کے کسی دوسرے کو یہ سعادت نصیب نہ ہو سکی..... صرف علامہ علیہ الرحمۃ ہی نہیں نہ جانے کون کون اس کے لیے تڑپا مگر منظوری نہ ملی۔ جہاں تک میرے علم میں ہے کتنی ہی پشتوں کے بعد (خاص طور پر مردوں میں) راقم الحروف! کو خاندان کی نمائندگی کا شرف حاصل ہوا اور حج بیت اللہ شریف اور روضہ رسول مقبول ﷺ پر حاضری کا اذن ارزاں ہوا۔ الحمد للہ خاندان پر جو پابندی لگی تھی وہ ختم ہوئی۔ خاص طور پر یہ سختی مرد حضرات پر زیادہ ہے کہ باوجود استطاعت رکھنے کے توفیق نہیں ہوتی۔ کیونکہ یہ لطفِ خاص تو اس کی جناب سے ملتا ہے۔ یہ چیزیں دولت کے زور پر حاصل نہیں ہو کرتیں۔

حال ہی میں ایک اہلیسی ذہن کی پیداوار کتاچھ ”علامہ اقبال..... غارتِ گرملت“ نظر سے گزرا۔ اس میں اور بہت سی باتیں جواب طلب ہیں جن کا مدلل جواب انشاء اللہ علیحدہ عرض کیا جائے گا۔ یہاں اس قدر ذکر ضروری ہے کہ اس کے ”فاضل“ مصنف نے علامہ علیہ الرحمۃ کے حج پر نہ جاسکتے پر تنقید فرماتے ہوئے لکھا ہے:

”صاحبِ استطاعت ہونے کے باوجود بھی انہیں دیا محبوب پر حاضری دینے کی سعادت نصیب نہ ہوئی“۔^۲

حیرت ہوتی ہے کہ اس قبیل کے شیطان صفت مصنفین جو خواہتاہ کے خدائی فوجدار بن جاتے ہیں اور دوسروں پر طعن و تنقید کے سو کوئی دوسرا جوہران میں موجود نہیں ہوتا۔ جیسے کہ پہلے ذکر ہوا صاحب استطاعت ہوتے ہوئے حج بیت اللہ میں شامل ہونا اور دیا ر حبیب کی حاضری کسی کے بس کی بات نہیں۔ جب تک اس کی توفیق جناب الہی سے نہیں ملتی استطاعت کی کوئی حیثیت نہیں۔ میں اس قسم کے لوگوں کو جانتا ہوں جو ساری عمر جدہ میں گزار چکے ہیں مگر حج تو ایک طرف کبھی نماز جمعہ بھی انہیں حرم پاک میں ادا کرنا نصیب نہیں ہوئی۔ خاندان اقبال کی بد نصیبی کے متعلق پہلے عرض کر چکا ہوں کہ اس میں نذو استطاعت کا دخل ہے اور شاید نہ ہی توفیق کا بلکہ دراصل یہاں تو معاملہ ”کوٹے“ کا ہے کہ پورے خاندان کا حصہ فرد واحد نے ہی ختم کر دیا اس لیے جب تک مزید منظوری نہیں آتی ہم سب بے بس ہیں اور سوائے دعا و انتظار کے کچھ نہیں کر سکتے۔ اللہ کریم سب کے لیے آسانیاں اور اذن حضور عطا فرمائے۔ آمین! حج بیت اللہ سے گناہ معاف ہو جانے کے سلسلے میں یہ بھی عرض ہے کہ حج کے بھی کچھ اصول ہیں ایسا نہیں کہ آپ مکہ مکرمہ کا چکر لگا آئیں اور بس۔ اس کے لیے کچھ شرائط ہیں جن کو پورا کرنا لازم ہے۔ حضور اکرم ﷺ کی حدیث مبارکہ ہے:

”سرورِ دو جہاں ﷺ نے آخری دور میں حج کے متعلق فرمایا کہ آخری زمانہ میں امیر لوگ سیر و تفریح کی غرض سے حج کریں گے۔ متوسط طبقہ کے لوگ تجارت کی غرض سے حج بیت اللہ کے لیے جائیں گے۔ علماء کرام دکھاوے کے لیے اور لوگوں پر رعب جمانے کے لیے حج کے لیے جائیں گے۔ غریب لوگ بھیک مانگنے کے لیے حج پر جائیں گے کہ وہاں خیرات خوب ملے گی۔ یعنی منتہائے نظر حج بیت اللہ کی سعادت حاصل کرنا بالکل نہ ہوگا۔“

آج کے دور میں مندرجہ بالا چاروں اقسام کے حج موجود ہیں، کیونکہ زیادہ تر لوگ انہیں کے تحت حج کے لیے جا رہے ہیں۔ صرف اور صرف خدا کی خوشنودی کے لیے حج پر جانے والے خوش نصیب تو اب خال خال ہی نظر آتے ہیں۔

حالانکہ حج کا اصل مقصد تو یہی ہے کہ اللہ تعالیٰ کی خوشنودی حاصل ہو اور صدق دل سے گناہوں کی معافی طلب کی جائے۔ گناہ تو جب ہی معاف ہوں گے اور آپ نوزائیدہ بچے کی طرح گناہوں سے مبرا قرار پائیں گے جب اس کی تمام شرائط پوری کریں گے۔ اگر آپ حج کو سیر و تفریح یا تجارت دکھاوے یا خیرات کے لیے استعمال کریں گے تو اس کا اجر بھی تو ویسا ہی ملے گا۔ اگر آپ کو اس کی جناب سے توفیق عطا ہوئی ہے تو یہ بھی آپ کا امتحان ہے کہ آپ کس

تیار کیے ساتھ وہاں حاضر ہوتے ہیں۔ اگر آپ پاک و صاف حاضری دیں گے تو یقیناً پاک صاف اجر کے حق دار قرار پائیں گے اور اگر آپ نجس اور غیر پسندیدہ چیزوں کے ساتھ وہاں پہنچیں گے تو بدلہ بھی تو آپ کو ویسا ہی ملے گا۔ سوچنے کی بات ہے کہ آپ اپنے لیے تو پاک صاف خوراک لباس ماحول اور سفر کی خواہش رکھتے ہیں مگر جس کے حضور حاضر ہو رہے ہیں اس کی پسند کا کچھ خیال نہیں رکھتے۔ اس سے تو آپ بہترین اجر کی امید رکھیں اور اس کے حضور زمانے بھر کی نجاتیں پیش کریں تو سودا کس طرح ملے گا؟ کہتے ہیں کہ جب ایک بندہ خداج کے لیے زحمت سفر باندھتا ہے تو وہ خدا کا مہمان ہو جاتا ہے اور جب سر زمین جاز میں پہنچتا ہے تو وہ عظیم ہستی اس کی مہمان نوازی میں کوئی کسر اٹھا نہیں رکھتی اور یہ میرا ذاتی تجربہ ہے کہ وہاں ہر طرح کی آسانیاں خود بخود پیدا ہوتی چلی جاتی ہیں۔ اگر آپ کی نیت صاف ہے اور آپ حج پر اللہ تعالیٰ کی خوشنودی حاصل کرنے کے لیے حاضر ہوئے ہیں تو مشکلات یوں حل ہوتی اور آسانیاں پیدا ہوتی چلی جاتی ہیں کہ عقل دنگ رہ جاتی ہے۔ ایک مشہور حدیث مبارک ہے کہ رسول اکرم ﷺ نے فرمایا:

إِنَّمَا الْأَعْمَالُ بِالنِّيَّاتِ

یعنی اعمال کا دار و مدار نیتوں پر ہے..... چنانچہ وہاں تو نیتوں کا امتحان ہے۔ اگر آپ سیر و تفریح کی نیت سے وہاں جاتے ہیں تو ویسے ہی انتظامات آپ کو ملیں گے اور اگر تجارت دکھاوے یا خیرات کے لیے اتنا طویل سفر اختیار کرتے ہیں تو آپ کا میزبان آپ کے لیے ویسے ہی ذرائع پیدا فرما دیتا ہے کیونکہ آپ اس ذات باری کے مہمان ہیں جس کے قبضہ قدرت میں کل کائنات ہے اس کے لیے کچھ بھی تو مشکل نہیں..... آپ جو خواہش کریں گے آپ کو ملے گا اور اگر آپ خالصتاً اس کی خوشنودی اس کی رضا کے لیے وہاں حاضری دے رہے ہیں تو اس کا اجر اس کے مطابق ملے گا۔ البتہ قبولیت کا تعلق اس کی ذات سے ہے۔ جو اس کو پسند ہوگا وہ قبول کرے گا۔ اس کو مجبور تو نہیں کیا جاسکتا۔ اس کی جناب میں کون مقبول ہے اور کون نامقبول؟ تو وہی جانتا ہے۔ البتہ ایک واضح نشانی اس کی ضرور ہے کہ جو انسان حج بیت اللہ کے بعد تبدیل ہو جائے..... نیک کاموں سے رغبت بڑھ جائے تو یقینی طور پر حج اس کا مقبول ہوا۔ لیکن اگر کوئی یہ سمجھے کہ پچھلے سب گناہ معاف ہوئے اور پھر سے شروع ہو جائے کہ اگلے برس پھر معافی کروالیں گے تو وہ شاید خدا سے (نعوذ باللہ) مذاق کرنا چاہتا ہے۔ اول تو کس کے پاس اگلے سال تک کی مہلت ہے؟ دوسرے اگر دنیا

میں کسی سے ایسا مذاق کریں تو سزا کے حقدار قرار پاتے ہیں تو کیا وہ جو عالم الحاکمین ہے وہ اتنا ہی بے بس ہے کہ آپ جو آپ کی مرضی ہو حرکات و سوانح کی یہ کار تکاب فرماتے رہیں اور وہ آپ کو بار بار معاف ہی کرنا چلا جائے..... آخر کیوں.....؟ اگر دنیاوی غلطیوں کی سزا دی جاسکتی ہے تو اخروی سزا سے آپ کس طرح محفوظ رہیں گے؟ بات صرف سمجھ کی ہے اور یقیناً اس کی توفیق بھی اسی جناب سے ودیعت ہوتی ہے اور یہ اسی صورت عطا کی جاتی ہے جب آپ سچے دل سے معافی کے خواستگار ہوتے ہیں تب اس کی رحمت جوش میں آتی ہے اور تمام اصولوں تمام قواعد و کوٹو ڈکر آپ کی دادی کو پہنچتی ہے۔ جب تک آپ ایک قدم نہیں بڑھائیں گے وہ کس طرح یا کس جانب دس قدم آپ کی طرف بڑھے گا۔ جب آپ کو جہانِ عمل میں بھیجا گیا تو آپ کے عمل کا ہی تو امتحان ہے..... عمل برا ہے یا بھلا..... یہی تو پرکھنا ہے کہ آپ کس جانب جاتے ہیں..... پوری آزادی آپ کو دی گئی ہے اور اب یہ آپ پر منحصر ہے کہ آپ کو نور پسند ہے یا نار..... جو آپ پسند فرمائیں گے وہی آپ کو پیش کر دیا جائے گا یا آپ پر مسلط کر دیا جائے گا۔

عصیانِ ما و رحمت پروردگارِ ما
اس را نہایت است نہ آں را نہایت

(مولانا گرامی)

استظاعت اور توفیق کے سلسلے میں اتنا اور عرض کر دوں کہ استظاعت تو دراصل رعایت کے لیے ہے کہ جب تک صاحبِ استظاعت نہیں اس رکنِ اعظم سے معافی ہے مگر یہ سوچنا کہ جیسے ہی کوئی صاحبِ استظاعت ہو جائے اپنی مرضی سے وہاں حاضر بھی ہو سکتا ہے تو یہ خام خیالی ہے کیونکہ یہ نیک عمل توفیق الہی کا پابند ہے اور خاص طور پر اذنِ حضوری کے بغیر ممکن نہیں۔ جن کے لیے توفیق کے در بند کر دیے جاتے ہیں ان کے قلب و نظر پر مہر لگا دی جاتی ہے۔ اگر بنظرِ غائر دیکھا جائے تو یہ تمام عبادات جن کی توفیق ہمیں ہوتی ہے کس کے فائدے کے لیے ہیں؟ ان کا ثواب آخر کس کو ملے گا؟ کیا ہمارے اعمال کا کچھ فائدہ یا نقصان اس ذاتِ باری تعالیٰ کو ہوگا؟ یہ سب کچھ ہم اپنے لیے ہی تو کرتے ہیں۔ یہ تو اس ذاتِ اقدس کا لطفِ خاص ہے کہ وہ ہمارے فائدے کے لیے ہمیں اعمالِ صالح کی توفیق مرحمت فرماتا ہے تاکہ ان کی وجہ سے فوائدِ اخروی حاصل ہوں اور ہمیشہ ہمیشہ کے لیے اس کے لطف و کرم کے سزاوار ٹھہریں۔ اسی لیے دیکھیے حضرت علامہ نے حج بیت اللہ پر جانے کا ذکر جہاں جہاں بھی کیا وہاں کبھی یہ نہیں لکھا کہ خدا

مجھے صاحبِ استطاعت کرے یا میں صاحبِ استطاعت ہوں بلکہ ہر بار یہی کہا کہ ”اگر توفیقِ الہی شامل حال رہی“ یا ”اگر خدا نے مجھے توفیق بخشی“۔ کیونکہ ہر مسلمان کا یہ ایمان و اثق ہونا چاہئے کہ توفیقِ الہی کے بغیر کچھ ممکن نہیں ہو سکتا۔ کسی کے پاس دنیا جہان کی دولت ہو طاقت ہو وسائل ہوں مگر یہ سب بچ ہیں جب تک توفیقِ الہی اس کے شامل حال نہیں..... اس لیے کبھی اس زعم میں مت رہیے کہ آپ اپنے وسائل کے بل بوتے پر یہ کر سکتے ہیں اور وہ کر لیں گے..... جب توفیقِ الہی ہوگی تو باقی تمام وسائل کا پیدا ہونا کوئی معنی نہیں رکھتا کیونکہ جب وہ ”قم“ کہتا ہے تو ہر چیز حاضر ہو جاتی ہے۔ اس لیے صاحبِ استطاعت ہونے کے گھنڈ میں رہنا کوئی معنی نہیں رکھتا جب تک اذنِ حضوری نہیں ہوگا کچھ ممکن نہیں۔ اس لیے بڑے بڑے صاحبِ حیثیت یا استطاعت بیٹھے رہ جاتے ہیں اور توفیقِ الہی کی طفیل وہ وہاں جا حاضر ہوتے ہیں کہ جنہوں نے شاید کبھی ایسا سوچا بھی نہیں ہوتا۔ اس لیے ہمیشہ توفیقِ الہی کا طلبگار رہنا چاہئے اور کبھی بھی صاحبِ استطاعت ہونے کا غرور دل میں نہیں لانا چاہئے کیونکہ وہاں مال و دولت یا عقل و دانش کو نہیں دل کو جانچا جاتا ہے، نگاہ کو پرکھا جاتا ہے۔

خرد نے کہہ بھی دیا لا الہ تو کیا حاصل
دل و نگاہ مسلمان نہیں تو کچھ بھی نہیں

(ضربِ کلیم)

باب ششم

برائین قاطع

- ۱- پہلا رد عمل
مصنف ”مظلوم اقبال“
کی نکل انشانیوں کے جواب میں
- ۲- حد امجد
شیخ صالح محمد المعروف ”بابا کول حج“
- ۳- بوقت ہجرت
خاندان اقبال میں وجود زن؟
- ۴- دوسرا رد عمل
فقیہان شہر آشوب، نام
”اقبال درون خانہ“ (حصہ اول)
- ۵- تیسرا رد عمل
آئینہ ادراک

ہر عمل کے لیے ہے ردِ عمل، دہر میں نیش کا جواب ہے نیش
شیر سے آسمان لیتا ہے انتقام شغال و اُشتر و بیش

اس حقیقت سے مفر نہیں کہ ردِ عمل صرف اسی صورت میں ظاہر ہوتا ہے جب کسی عمل بد سے واسطہ پڑتا ہے۔ اعمال
صالح کبھی کسی ردِ عمل کو دعوت نہیں دیتے۔ مگر جیسے ہی کوئی ظلم روا رکھا جائے گا ردِ عمل فوراً ظاہر ہوگا کیونکہ ظلم کے خلاف
آواز بلند کرنا انسانی فطرت کا جزو لاینفک ہے۔

پہلارِ عمل

مصنف ”مظلوم اقبال“ کی گل افشانیوں کے جواب میں

مصنف ”مظلوم اقبال“ نے کتاب کے آخر میں ایک علیحدہ باب ”شکوہ جو رو جفا“ کے عنوان کے تحت شامل کیا ہے جس میں حضرت علامہ علیہ الرحمۃ پر اپنوں اور بیگانوں کی جانب سے روار کھے گئے مظالم کی تاریخ بیان فرمائی ہے اور بڑی ”صاف گوئی“ سے کام لیتے ہوئے اس نہرست میں اپنی طرف سے بھی ایک ”ناکردہ ظلم“ کو اس میں یوں شامل کیا ہے:

”راقم الحروف کے لیے ابھی تک یہ احساسِ مذمت سوہانِ روح ہے کہ اس کے لیے انہیں شادی لال ایسے شخص سے ”مومیائی“ مانگنا پڑی۔ راقم الحروف کو بھی علامہ پر ظلم کرنے والوں کی نہرست میں شامل سمجھنا چاہئے۔“

مقامِ حیرت ہے کہ نادانستہ ظلم تو یاد رہ گیا مگر دانستہ جو ظلمِ عظیم سرزد ہوا اسے فراموش کر دیا۔ مصنف ”مظلوم اقبال“ کو یقیناً اس کا احساس رہا ہوگا کہ ۱۹۳۱ء میں ان کے منکرینِ ختمِ نبوت کے گروہ میں شامل ہو جانے کے بعد حضرت علامہ علیہ الرحمۃ کو کس قدر دکھ اور تکلیف ہوئی ہوگی۔ اس کے متعلق حقائق گزشتہ صفحات میں بیان کیے جا چکے ہیں۔ اس لیے یہ کہنا کسی طور بے جا نہ ہوگا کہ سب سے بڑا ظلم تو خود انہوں نے ہی اپنے عمِ محترم پر روار کھا۔ اس میں یقیناً کچھ مبالغہ آرائی نہیں کہ یہ سب کچھ دانستہ کیا گیا کیونکہ یہ کسی طور ممکن نہیں کہ جب مصنف ”مظلوم اقبال“ نے منکرینِ ختمِ نبوت کے گروہ میں شمولیت اختیار کی تو انہیں یہ ادراک نہیں تھا کہ حضرت علامہ علیہ الرحمۃ اس سلسلے میں کیا خیالات رکھتے ہیں۔ یہ سب کچھ ایک سوچی سمجھی سکیم کے تحت انجام دیا گیا اور لازماً یہ اپنے عظیم چچا کے خلاف اس گھناؤنی سازش میں برابر کے شریک تھے۔ یہ بات کسی صورت تاہلِ قبول نہیں ہو سکتی کہ یہ سب کچھ لاعلمی میں ہوا یا انہوں نے تا دیا نیت سے متاثر ہو کر یہ انتہائی قدم اٹھایا بلکہ یہ ایک بین الاقوامی سازش کا حصہ تھا جس میں ان کو محض استعمال نہیں کیا گیا بلکہ انہوں نے خود اپنے آپ کو رضا کارانہ طور پر پیش کیا۔ دنیاوی منفعت کے لیے انہوں نے اپنے دین کا سودا کیا اور

جب ایک انسان اپنا ایمان ہی بیچ ڈالے تو پھر بزرگوں اور عزیزوں کی کیا حیثیت؟ چنانچہ حضرت علامہ علیہ الرحمۃ پر سب سے بڑا ظلم تو خود مصنف ”مظلوم اقبال“ نے کیا اور آج دوسروں کے مظالم کی فہرست ترتیب فرما رہے ہیں یعنی دوسروں کی آنکھوں کے تھکے چہرے ہیں مگر اپنی آنکھ کے شہتیر کی خبر نہیں.....؟

اس عظیم ظلم کے علاوہ جو مصنف ”مظلوم اقبال“ نے حضرت علامہ علیہ الرحمۃ کی حیات میں ہی ان پر مسلط فرمایا، اب اپنی متذکرہ کتاب میں بھی کئی ایک مزید مظالم کا اضافہ فرمایا ہے جن کے ردِ عمل میں یہ تحریر قلم بند کی جا رہی ہے۔ یہاں عمل اور ردِ عمل کی تاریخ بیان کرنا مقصود نظر نہیں البتہ اس حقیقت سے بھی مفر نہیں کہ ردِ عمل صرف اس صورت میں ظاہر ہوتا ہے جب کسی عمل بد سے واسطہ پڑتا ہے۔ اعمال صالح کبھی کسی ردِ عمل کو دعوت نہیں دیتے مگر کوئی ظلم روا رکھا جائے ردِ عمل فوراً ظاہر ہوگا کیونکہ ظلم کے خلاف آواز بلند کرنا انسانی فطرت کا جزو لاینفک ہے۔

مصنف ”مظلوم اقبال“ نے سب سے پہلے اپنی کتاب ”مظلوم اقبال“ میں اپنے عم محترم کو ”کانوں کے کچے“ تک ثابت کرنے کی کوشش فرمائی ہے اور یہاں تک دعویٰ کیا ہے کہ حضرت علامہ علیہ الرحمۃ ہر کس و ناکس کی بات کا یقین بلا تحقیق کر لیا کرتے تھے اور پھر ایسی باتوں کو بلا سوچے سمجھے آگے پھیلا دیا کرتے تھے۔ اور اس سلسلے میں چند بے سرو پا باتوں کا تذکرہ فرما کر یہ تاثر پیدا کرنے کی سعی لاحق فرمائی ہے کہ علامہ صاحب انوہ سازی میں مصروف رہتے تھے اور ان کے احباب ان کو غلط سلطہ جو بتاتے تھے وہ آنکھیں بند کر کے اس پر یقین کرتے چلے جاتے تھے۔!

سب جانتے ہیں کہ قرآن حکیم کی تلاوت علامہ صاحب کا روز کا معمول تھا اور وہ ہمیشہ قرآن پاک کی تلاوت اس طرح کرتے تھے جیسے ان پر ہی اس کا نزول ہو رہا ہو اس لیے یہ گمان کرنا کہ وہ عظیم شخصیت جو قرآن مجید فرقانِ حمید کی تلاوت اس قدر سمجھ کر فرماتی تھی اس میں درج ان احکامات سے بالکل بے بہرہ رہی جو بڑی وضاحت کے ساتھ اس میں بیان ہوئے ہیں۔ سورۃ الحجرات کی آیت نمبر ۶ سے کون واقف نہیں جس میں انوہوں اور بلا تحقیق باتوں پر یقین کرنے کی صاف الفاظ میں ممانعت فرمائی گئی ہے:

ارشاد باری تعالیٰ ہے:

(ترجمہ): ”اے ایمان والو! اگر لے آئے تمہارے پاس کوئی فاسق کوئی خبر تو اس کی خوب تحقیق کر لیا کرو ایسا نہ ہو کہ تم ضرر پہنچاؤ کسی گروہ کو لاعلمی میں پھر تم اپنے کیے پر نادم ہو۔“ (سورۃ الحجرات آیت نمبر ۶)

مندرجہ بالا واضح حکم کی موجودگی میں ایک ایسی شخصیت سے یہ توقع رکھنا کہ وہ اپنی پوری زندگی اس حکم کے خلاف عمل پیرا رہی اور کبھی بھی اس سلسلے میں تحقیق نہ فرمائی کہ آیا جو بات بیان کی گئی ہے اور جسے میں دوسروں کو بتانے جا رہا ہوں درست بھی ہے یا نہیں میرے خیال میں اس عظیم شخصیت پر بہتان عظیم کے مترادف ہے۔ کون نہیں جانتا کہ حضرت علامہ علیہ الرحمۃ کی پوری حیات مستعار بس تحقیق کے لیے ہی وقف رہی۔ ان کا تو ہر سانس اور ہر قدم نئی سے نئی تحقیق پر مبنی ہے..... ان کا تو شاید پورا علم ہی اس لفظ پر مرکوز رہا کہ انہوں نے ہر بات کی مکمل تحقیق فرمائی اور اپنے وقت کے عظیم محققین میں ان کا شمار ہوتا ہے۔ جس شخص کا اوڑھنا بچھونا ہی تحقیق رہا ہو کیا وہ کوئی بھی بات خواہ اس کا راوی کوئی بھی رہا ہو بلا تحقیق قبول کر سکتا ہے؟

مصنف ”مظلوم اقبال“ نے یہاں تک لکھا ہے کہ ۱۹۳۵ء تک چچا جان کا رویہ تادیبانی جماعت کے ساتھ بڑا دوستانہ تھا اور وہ اسے اسلام کی ایک جماعت تصور فرماتے تھے مگر پھر ایک دم ان کے خیالات تبدیل ہو گئے جب مجلس احرار نے ان کے کان بھرے اور علامہ صاحب چونکہ کانوں کے بڑے کچے تھے اور بلا سوچے سمجھے اور بلا تحقیق ہر کس و نا کس کا یقین کر لیا کرتے تھے اس لیے خواہو ناخواہ تادیبانی جماعت کے خلاف ہو گئے۔ اس کے علاوہ چونکہ علامہ صاحب ان ہی دنوں ایک ذاتی محرومی کا شکار بھی ہوئے، اس لیے بھی انہیں تادیبانی جماعت پر غصہ تھا۔ ”مظلوم اقبال“ کے اقتباسات اس سلسلے میں ملاحظہ ہوں:

”ان دنوں تعصب کا دور دورہ ہے لیکن ایک زمانہ آئے گا جب تعصب کی گھٹا چھٹ جائے گی اور محقق حضرات ضرور اس بات کی چھان بین کریں گے کہ احمدی جماعت تو بقول علامہ اقبال ”اسلامی سیرت کا ٹھیکہ نمونہ تھی“ ۱۹۳۵ء میں ایک ایسی کیوں علامہ کی رائے میں دائرہ اسلام سے یکسر خارج ہو گئی۔ ایسی تحقیق کے نتیجے میں انہیں معلوم ہو گا کہ احمدیت کے متعلق علامہ کی رائے میں تبدیلی جس کے لیے شاید قلبِ مائیت کا لفظ زیادہ موزوں ہو، کی وجہ کا نگرانی احرار سازش کے تحت احرار کا دباؤ اور ان کی ریشہ دوانیاں تھیں۔ سازشیوں کی خوش قسمتی سے انہی دنوں ایک ذاتی معاملہ میں علامہ کا احساس محرومی بھی شامل ہو گیا جس کی وجہ سے احمدیت کے خلاف ان کے بیانات میں وہ شدت اور تلخی در آئی جو عام طور پر ان کے شیوہ کے مطابق نہ تھی۔“

”احساس محرومی“ کی تفصیل یوں بیان کی گئی:

”سلسلہ احمدیہ کے خلاف ۱۹۳۵ء کے بیانات میں اتنی شدت اور جی شاید نہ ہوتی اگر ایک ذاتی سلسلہ میں ان کا احساس محرومی کا فرمانہ ہوتا۔ اور اس مرتبہ تو ان کے احساس ناکامی کے شدید ہونے کی وجہ بھی تھی کیونکہ دو چار ہاتھ جب کہ اب بام رہ گیا والا معاملہ ہوا تھا۔ ۱۹۳۲ء میں سر فضل حسین و انسراے ہند کونسل کے رکن چار ماہ کی رخصت پر گئے۔ ان کی جگہ علامہ کے تقرر کا ذکر اخبارات میں آیا لیکن وزیر ہند نے چوہدری ظفر اللہ خان کو مقرر کر دیا۔ سر فضل حسین کی تقرری کی میعاد پریل ۱۹۳۵ء میں ختم ہونے والی تھی ان کی جگہ کون لے گا..... اس ضمن میں علامہ اقبال کا نام بھی لیا جا رہا تھا لیکن چونکہ چوہدری ظفر اللہ خان عارضی طور پر چار ماہ کام کر چکے تھے اس لیے ان کا نام بھی مستقل تقرری کے سلسلے میں لیا جا رہا تھا..... ممکن ہے احراریوں اور ”زمیندار“ کے پروپیگنڈے سے متاثر ہو کر لارڈ ولنگڈن نے وزیر ہند سے علامہ کے تقرر کی سفارش کی ہو اور انہیں اپنی سفارش کے منظور ہو جانے کا یقین بھی رہا ہو۔ لیکن شاید وزیر ہند نے اتفاق نہ کیا ہو۔ آخر کار اکتوبر ۱۹۳۴ء میں چوہدری ظفر اللہ خان کے تقرر کا اعلان ہو گیا اور مئی ۱۹۳۵ء میں انہوں نے چارج بھی لے لیا۔ پھر کیا تھا احراریوں اور علامہ کے حاشیہ نشینوں کو علامہ کو بھڑکانے کا اچھا موقع ہاتھ آ گیا۔ چوہدری ظفر اللہ خان کا تقرر وزیر ہند نے کیا۔ اس میں جماعت احمدیہ کا کوئی ہاتھ نہ تھا لیکن نزلہ عضو ضعیف پر گرا۔“ ۲۔

مندرجہ بالا اقتباسات کے علاوہ بھی مصنف ”مظلوم اقبال“ نے متعدد مقامات پر حضرت علامہ علیہ الرحمۃ پر کئی ایک بڑے عامیانه تنقید کے الزامات اور اعتراضات بھی کیے ہیں اور محسن کشی کے بڑے بھرپور انداز میں مرتکب ہوئے ہیں۔ علاوہ ازیں خاندان کے بزرگوں خاص طور پر اپنے دادا شیخ نور محمد مرحوم و مغفور اور اپنے والد محترم شیخ عطاء محمد مرحوم کو تادیبانی مذہب کو ماننے والے تک ثابت کرنے کی پرزور کوشش فرمائی ہے..... میں ان الزامات کا علیحدہ علیحدہ ذکر اور ان پر مزید بحث کی ضرورت اس لیے محسوس نہیں کر رہا کیونکہ کتاب زیر نظر کے گزشتہ صفحات میں ان کے شافی جوابات عرض کیے جا چکے ہیں۔ البتہ انہی کے متعلق ڈاکٹر جاوید اقبال نے بھی ”زندہ روڈ“ میں بڑی مدلل بحث فرمائی ہے۔ اس لیے یہاں ”زندہ روڈ“ سے چند اقتباسات دینا دلچسپی کا باعث ہوگا:

”زندہ روڈ“ میں ڈاکٹر جاوید اقبال مصنف ”مظلوم اقبال“ کی طرف سے اس الزام کا جواب دیتے ہوئے رقمطراز ہیں کہ حضرت علامہ نے کبھی تادیبانی بیعت نہیں کی تھی:

”اقبال کی زندگی میں ان کے احمدی نقادوں نے ان کے متعلق یہ باتیں نہ لہی تھیں جس سے معلوم ہوتا ہے کہ وہ بعد کی سوچ بچار کا نتیجہ ہے۔ بہر حال اس بات میں کوئی صداقت نہیں کہ اقبال نے اپنی زندگی کے کسی مرحلے پر مرزا غلام احمد کی بیعت کی یا احمدیت کے ساتھ ان کا گہرا تعلق رہا۔ اسی طرح یہ کہنا بھی درست نہیں کہ ان کے والد شیخ نور محمد احمدی تھے۔“!

اسی طرح ڈاکٹر جاوید اقبال، وصیت نامہ میں شیخ اعجاز احمد کے تقرر کے متعلق یوں اظہار خیال فرماتے ہیں:

”اقبال نے وصیت نامہ میں ان کا نام برادر زادہ ہونے کی حیثیت سے اور ان کی صالحیت کی بنا پر اپنے نابالغ بچوں کے اولیاء کی فہرست میں شامل کیا تھا۔ یہ وصیت نامہ انہوں نے احمدیت کے خلاف اپنا پہلا بیان دینے کے پانچ ماہ بعد لکھا۔ لیکن تقریباً دو سال بعد وہ شیخ اعجاز احمد کی جگہ سر اس مسعود کو گارڈین نامزد کرنا چاہتے تھے۔ جیسا کہ ان کے خط مورخہ ۱۰ جون ۱۹۳۷ء، نام سر اس مسعود سے ظاہر ہے۔ دیگر اولیاء کا ذکر کرنے کے بعد تحریر کرتے ہیں:

”نمبر ۳ شیخ اعجاز احمد میرا بھتیجا ہے۔ نہایت صالح آدمی ہے مگر افسوس کہ دینی عقائد کی رو سے تادیبانی ہے۔ تم کو معلوم ہے کہ آیا ایسا عقیدہ رکھنے والا آدمی مسلمان بچوں کا گارڈین ہو سکتا ہے یا نہیں؟“!

آگے چل کر جاوید اقبال صاحب، شیخ اعجاز احمد کی صالحیت کے متعلق لکھتے ہیں:

”شیخ اعجاز احمد کی صالحیت کی ایک مثال یہ ہے کہ انہوں نے آج تک کسی پر اپنا عقیدہ ٹھونسے کی کوشش نہیں کی لہذا ان کی اولاد جو دو بیٹوں اور تین بیٹیوں پر مشتمل ہے میں سے کوئی بھی ان کے عقیدے یا مسلک کا حامی نہیں بلکہ ختم نبوت کے مسئلہ پر ان سب کا مؤقف وہی ہے جو عام مسلمانوں کا مؤقف ہے۔“!

قصہ مختصر یہ کہ جاوید ماموں نے بڑی تفصیل سے اعجاز ماموں کے اس نوٹ^۲ کا جواب ”زندہ روڈ“ میں دیا ہے لیکن امید نہیں کہ ان کی پوری طرح تسلی اس سلسلے میں ہوئی ہو۔ کیونکہ ۱۹۹۴ء میں اپنی وفات سے قبل انہوں نے ”زندہ روڈ“ کو پوری تفصیل سے پڑھا ضرور ہے جس کا برملا اظہار انہوں نے ”مظلوم اقبال“ میں ایک علیحدہ باب ”زندہ روڈ“..... علامہ اقبال کے سوانح حیات“ کے عنوان کے تحت کیا ہے مگر اس کے بعد اپنی متذکرہ کتاب ”مظلوم اقبال“ میں ان تمام بہتانوں اور الزامات کا اعادہ بھی فرمایا ہے یعنی وہ میں نہ مانوں کے مصداق اپنی ہٹ دھرمی پر قائم رہے اور انہوں

نے کسی بات کا کوئی اثر قبول نہیں کیا یعنی وہ بصد ہیں کہ جو وہ فرما رہے ہیں وہی صحیح ہے۔ ان کا اس طرح غلط بیانیوں اور الزام تراشیوں سے کام لینا اور کھلم کھلا انفر پر دازیوں اور سرسرجھوٹ کا سہارا لینا قابلِ صدمہ و مذمت ہے۔ سب سے پہلے ”اقبال درون خانہ“ (حصہ اول) میں قبلہ نانا جان (شیخ عطاء محمد مرحوم) کے متعلق اس مفروضے کا جواب دیا گیا تھا کہ وہ کبھی تا دینا نیت سے وابستہ رہے اور ان کے حنفی عقیدہ مسلمان ہونے کے متعلق ثبوت کے طور پر ان کے جنازے کے متعلق یوں حقیقت بیان کی گئی تھی:

”یہاں یہ واضح کر دینا مناسب ہوگا کہ علامہ صاحب کے والدِ گرامی اور بڑے بھائی کبھی بھی ختمِ نبوت کے منکرین میں شامل نہیں رہے۔ وہ ہمیشہ ختمِ نبوت کے ماننے والے اور پکے حنفی ائمہ مذہب مسلمان تھے۔ شیخ عطاء محمد صاحب کا جنازہ ان کی وصیت کے مطابق جو انہوں نے میرے والدِ گرامی کو کی تھی، اقبال منزل (سیالکوٹ) کے بالاقابل واقع مسجد کے امام مولوی سکندر خان صاحب نے جو حنفی ائمہ مذہب تھے پڑھایا تھا۔ اس کے علاوہ بیگم شیخ عطاء محمد صاحب کا جنازہ بھی مولوی صاحب مذکور نے ہی پڑھایا تھا۔“

”زندہ روڈ“ میں مندرجہ بالا حقائق کی مزید تائید ڈاکٹر جاوید اقبال صاحب نے ان الفاظ میں فرمائی:

”شیخ عطاء محمد اقبال کی وفات کے تقریباً دو سال بعد ۲۲ دسمبر ۱۹۴۰ء کو سیالکوٹ میں فوت ہوئے اور انہیں امام صاحب کے معروف قبرستان میں دفنایا گیا۔ ان کے جنازے میں راقم بھی شریک تھا۔ نمازِ جنازہ شہر کے ایک سنی امام مولوی سکندر خان نے پڑھائی۔ البتہ شیخ اعجاز احمد اور ان کے چند احمدی احباب نے غالباً شیخ عطاء محمد کے گزشتہ یا مفروضہ عقیدے کے پیش نظر علیحدہ نمازِ جنازہ پڑھی۔ شیخ عطاء محمد کی اولاد میں صرف شیخ اعجاز احمد احمدی عقیدہ رکھتے ہیں۔“

مگر ”مظلوم اقبال“ میں شیخ اعجاز احمد صاحب نے جاوید اقبال صاحب کے متذکرہ بیان کو یہ کہہ کر مسترد فرما دیا کہ

”جاوید کا اس وقت لڑکپن تھا اس لیے انہیں یاد نہیں رہا۔“ تفصیل ملاحظہ ہو:

”اس سلسلے میں ”زندہ روڈ“ میں یہ بھی لکھا ہے کہ ابا جان (شیخ عطاء محمد) کی نمازِ جنازہ شہر کے ایک سنی امام مولوی سکندر خان نے پڑھائی جس میں مصنف (جاوید اقبال) بھی شامل تھے۔ اگرچہ یہ بھی تسلیم کیا گیا ہے کہ میں (شیخ اعجاز احمد) نے اور احمدی احباب نے بقول مصنف (جاوید اقبال) غالباً شیخ عطاء محمد کے گزشتہ یا مفروضہ عقیدے کے پیش نظر علیحدہ نمازِ جنازہ پڑھی۔ یہ درست ہے کہ ابا جان کے جنازہ کے ساتھ ہماری ہمدردی کے کئی اشخاص اور ابا جان کے

کئی ذاتی دوست تھے۔ جاوید کا اس وقت لڑکپن تھا اس لیے انہوں نے یہ بات نوٹ نہ کی ہو یا انہیں یاد نہ رہی ہو کہ میرے چھوٹے بھائی امتیاز مرحوم نے مجھے کہا کہ یہ لوگ اباجان کا جنازہ پڑھنا چاہتے ہیں لیکن اپنے امام کے پیچھے کیا اس میں آپ کو کوئی اعتراض ہے۔ میرے نزدیک یہ کوئی قابل اعتراض بات نہ تھی اور میں نے بہ خوشی اجازت دی بلکہ کہا کہ وہ لوگ پہلے جنازہ پڑھ لیں بعد میں ہم پڑھ لیں گے۔ چنانچہ ایسا ہی ہوا۔^۱

یہاں سب سے پہلے اعجاز صاحب کا یہ بیان قابل غور ہے کہ ”جاوید کا اس وقت لڑکپن تھا اس لیے انہوں نے یہ بات نوٹ نہ کی ہو یا انہیں یاد نہ رہی ہو“۔ ڈاکٹر جاوید اقبال ۵ اکتوبر ۱۹۲۳ء کو پیدا ہوئے اور دسمبر ۱۹۴۰ء میں ان کی عمر سولہ برس سے زیادہ ہو چکی تھی اور میٹرک پاس کر کے کالج میں پڑھ رہے تھے۔ یعنی اتنے بچے بھی نہیں تھے کہ اپنے سامنے ہونے والے واقعات کو فراموش کر دیں۔ حالانکہ شیخ اعجاز صاحب کا ہی اصرار ہے کہ ان کے عم محترم یعنی حضرت علامہ علیہ الرحمۃ کی پہلی شادی سولہ برس سے بھی کم عمر میں ہو چکی تھی۔ ”مظلوم اقبال“ میں آپ فرماتے ہیں:

”ان کی (علامہ اقبال) پہلی شادی ۱۸۹۳ء میں ہوئی جب ان کی عمر ابھی پورے سولہ برس بھی نہ تھی۔ انہوں نے دسویں جماعت کا امتحان دیا ہوا تھا“۔^۲

حیران کن بات ہے کہ سولہ برس سے بھی کم عمر میں باپ (علامہ اقبال) کی تو شادی خانہ آبادی بھی ہو چکی تھی مگر سولہ برس سے زیادہ عمر میں انہی کا بیٹا (جاوید اقبال) بقول شیخ اعجاز احمد صاحب ابھی ”بچہ“ تھا اس لیے اس کی گواہی قابل قبول نہیں..... اس چہ بول بھئی است؟

ویسے دیکھا جائے تو شیخ اعجاز احمد صاحب نے یہ قاعدہ کلیہ ڈاکٹر جاوید اقبال صاحب سے ہی مستعار لیا ہے کہ ہمیشہ عمر میں جو بڑے ہوتے ہیں وہی درست اور سچ فرماتے ہیں اور کم عمر ہمیشہ غلط بیانی سے کام لیتے ہیں۔ مثال کے طور پر جاوید ماموں کو یہاں یاد دہانی کروادوں کہ انہوں نے میرے والد گرامی ڈاکٹر نظیر احمد صوفی مرحوم و مغفور کے بیانات^۳ اسی بنا پر مسترد فرمائے تھے کہ وہ چونکہ شیخ اعجاز احمد صاحب اور شیخ مختار صاحب سے کم عمر ہیں اس لیے ان کی بیان

کردہ روایات^۴ قابل قبول نہیں۔ اب جب کہ جاوید صاحب کو اس کا ذاتی تجربہ ہو چکا ہے کہ شیخ اعجاز صاحب نے بھی کم عمری ہی کی بنیاد پر ان کی روایات مسترد فرمادی ہیں تو یقیناً اب ان کے لیے درست فیصلہ فرمانا زیادہ آسان ہو

جائے گا کہ کیا واقعی کم عمر ہمیشہ غلط بیانی ہی کیا کرتے ہیں؟

دوسری دلچسپ بات یہ ہے کہ شیخ اعجاز صاحب نے ”ان لوگوں“ کو پہلے نماز جنازہ پڑھنے کی اجازت مرحمت فرماتے ہوئے خود بعد میں ادائیگی کا کیا خوب جواز پیدا فرمایا ہے..... جھوٹ کی بھی کوئی حد ہوتی ہوگی مگر جن کی بنیاد ہی جھوٹ پر ہو ان کے لیے اس قسم کے چھوٹے موٹے جھوٹ سچ کی کیا حیثیت..... یعنی تمام بزرگ اور دوسرے لوگ جن میں شیخ عطاء محمد صاحب کے برادر نسبتی یعنی ان کی چھوٹی ہم شیرہ زہب بی بی کے خاوند شیخ غلام رسول صاحب شیخ عطاء محمد صاحب کے برادر نسبتی یعنی ان کی بیگم کے بھائی بابو غلام نبی صاحب بابو غلام نبی صاحب کے صاحبزادے عبدالغنی راٹھور صاحب شیخ عطاء محمد صاحب کے چھوٹے داماد ڈاکٹر نظیر احمد صوفی (جن کو شیخ صاحب نے آخری وصیت فرمائی تھی کہ ان کا جنازہ حنفی العقیدہ طریق پر پڑھایا جائے) اور ڈاکٹر جاوید اقبال شامل تھے۔ اس کے علاوہ خاندان کے دوسرے بزرگ اور افراد ہمسائے محلہ دار دوست احباب اور شہر کے دوسرے اکابرین سب ہمیشہ غلط بیانی سے کام لیتے رہے اور صرف ایک فرد یعنی شیخ اعجاز احمد صاحب سچ کہہ رہے ہیں کیونکہ جس طرح بھی ہوا انہوں نے اپنے مرحوم باپ کے خلاف سازش تیار کی اور انہیں ۳۱۳ کی نہرست میں شامل فرما دیا۔ اب غور طلب امر یہ ہے کہ جس

شخصیت کو اتنا بلند مقام حاصل تھا کہ وہ مرزا غلام احمد تادیانی کے ۳۱۳-۲ دوستوں کی نہرست میں ۲۲۲ ویں نمبر پر تھے

کو ہشتی مقبرہ (تادیان) میں دفن ہونے کے لیے کوئی خصوصی جگہ عطا نہیں کی گئی..... حالانکہ اصولاً بانی سلسلہ تادیانی کو اپنی زندگی میں ہی اپنے اتنے قریبی ساتھی کے لیے یہ اہتمام کر دینا چاہئے تھا۔ دوسرے جب شیخ اعجاز احمد صاحب نے مسلمانوں سے علیحدہ اپنے والد مرحوم کی نماز جنازہ ادا کر دی تو اس کے بعد بھی وہاں پر موجود مسلمانوں میں سے کسی نے شیخ عطاء محمد صاحب کے سنی مسلمانوں کے قبرستان میں دفن کیے جانے پر کیوں اعتراض نہ کیا؟ اس زمانے میں تو اس بات پر اتنا سخت ردِ عمل ہوا کرتا تھا کہ اگر غلطی سے کوئی تادیانی کسی طرح مسلمانوں کے قبرستان میں دفن کر دیا جاتا تو بعد میں اس کی قبر کو اکھاڑ دیتے تھے۔ مگر یہاں تو معاملہ بالکل ہی برعکس تھا کہ شیخ عطاء محمد نے اپنی زندگی میں ہی اپنے لیے پختہ قبر تعمیر کروا رکھی تھی اور سنی مسلمانوں نے پورے احترام سے ان کی نماز جنازہ ادا کرنے کے بعد ان کو پہلے سے تعمیر شدہ قبر میں دفن بھی کیا اور آج تک وہ وہیں موجود ہیں۔ کبھی کسی کو ان کے خلاف کوئی ایسا انتہائی اقدام کرنے کی ضرورت محسوس نہیں ہوئی۔ اس سے کیا حقیقت سامنے آتی ہے یہی کہ وہ بفضلِ تعالیٰ حنفی العقیدہ مسلمان

تھے اور ان کا منکرین ختم نبوت کے گروہ سے مطلقاً کوئی تعلق نہیں تھا۔ میرے خیال میں اگر شیخ اعجاز صاحب کا بس چلتا تو وہ کسی نہ کسی طرح اپنے والد صاحب کو تادیان کے بہشتی مقبرہ میں دفن کرنے سے کبھی باز نہ رہتے مگر یہ تو جہی ممکن ہوتا کہ ان کی جماعت بھی اس سے متفق ہوتی اور اس اتفاق کے لیے بے حد ضروری تھا کہ شیخ عطاء محمد مرحوم کا تعلق تادیانی جماعت سے ثابت ہو۔ میرے والد گرامی کا بیان ہے کہ شیخ عطاء محمد صاحب کے جنازے کے لیے شیخ اعجاز احمد صاحب نے اپنی جماعت کی سیالکوٹ شاخ کے ممبران کو اطلاع بھی بھجوائی کہ فلاں وقت جنازے میں

شمولیت فرمائیں، مگر سوائے چند ایک ان (شیخ اعجاز) کے قریبی دوستوں کے کوئی نہ آیا اور جب شیخ اعجاز صاحب علیحدہ نماز جنازہ کے لیے کھڑے ہوئے تو کوئی بھی ان کے ساتھ موجود نہیں تھا کیونکہ وہ لوگ بھی شاید راستے ہی سے غائب ہو گئے تھے یا انہوں نے بھی مسلمانوں کے ساتھ ہی جنازہ پڑھ لیا تھا۔ امام کے پیچھے جب شیخ اعجاز صاحب اکیلے کھڑے ہوئے تو ان کے ایک دوست جو پہلے جنازہ پڑھ چکے تھے جلدی سے آگے بڑھ کر ان کے ساتھ شامل ہو گئے تاکہ جماعت مکمل ہو جائے۔ یہاں یہ حقیقت بھی مد نظر رہے کہ شیخ عطاء محمد نے دوبار اپنے لیے قبرستان امام صاحب میں پختہ قبر تعمیر کروائی..... پہلی دفعہ جب اپنی والدہ ماجدہ کی قبر پختہ کروائی تو اس کے ساتھ دو مزید قبریں تعمیر کروائیں۔ ایک اپنے والد شیخ نور محمد صاحب کے لیے اور دوسری اپنے لیے۔ حضرت علامہ علیہ الرحمۃ کی بڑی صاحبزادی معراج خالہ نے اپنی وفات کے وقت اپنے تایا جان سے یہ آخری خواہش ظاہر کی کہ انہیں دادی اماں اور دادا ابو کے پہلو میں اس جگہ آسودہ خاک کیا جائے جو جگہ آپ نے اپنے لیے مخصوص کی ہوئی ہے۔ چنانچہ ان کی آخری خواہش کے احترام میں ایسا ہی کیا گیا اور شیخ عطاء محمد صاحب نے اپنے والدین کے ساتھ اپنی پختہ قبر کو دفن کر دیا۔ اس کے بعد انہوں نے اپنے اور اپنی زوجہ محترمہ کے لیے دوبارہ پختہ قبریں تعمیر کروائیں اور خود ۱۹۴۰ء میں وہاں دفن ہوئے اور ۱۹۵۸ء میں بھابھی جی کو اس مخصوص جگہ دفن کیا گیا۔ کہیں سے کوئی اعتراض نہیں ہوا کیونکہ سب لوگ جانتے تھے کہ شیخ عطاء محمد اور ان کی زوجہ محترمہ دونوں یکے حنفی العقیدہ مسلمان تھے۔

اگر تھوڑی دیر کے لیے یہ فرض بھی کر لیا جائے کہ شیخ عطاء محمد مرحوم "سابقون" میں سے تھے اور ۳۱۳ دوستوں میں ان کا نمبر ۲۲۳ تھا تو کیا انہیں خود ہی تادیان کے بہشتی مقبرے میں دفن ہونے کے انتظامات نہیں کرنا چاہئے تھے۔ آخر وہ

کیوں بار بار اپنے لیے یہاں سیالکوٹ میں اور وہ بھی کٹر سنی مسلمانوں کے قبرستان میں دفن ہونے کا اہتمام فرما رہے تھے۔ کیا اس سے یہ ثابت نہیں ہوتا کہ انہیں کسی طور اپنا تعلق تادیبانی جماعت سے ثابت ہونا قبول نہیں تھا؟ اور ان کو یہ خدشہ لاحق تھا کہ اگر انہوں نے اس کی پیش بندی نہ کی تو ان کی وفات کے بعد جب وہ بے بس ہو جائیں گے تو ان کے صاحبزادے شیخ اعجاز کے ذریعہ تادیبانی جماعت اپنی ہی کوشش ضرور کرے گی تاکہ حضرت علامہ علیہ الرحمۃ کو پریشان کیا جاسکے۔ اس سلسلے میں گزشتہ صفحات میں یہ ذکر تفصیلاً ہو چکا ہے کہ کس طرح شیخ اعجاز صاحب نے اپنے والد مرحوم کو آخری وقت میں تادیبانی مذہب قبول کر لینے پر مجبور کیا تھا اور کس طرح شیخ عطاء محمد صاحب نے ثابت قدمی دکھائی تھی۔ چنانچہ انہوں نے اپنی زندگی میں یہ بالکل درست اقدام کیا کیونکہ تادیبانی بیٹے کے ذریعہ تادیبانی جماعت کے شر سے محفوظ رہنے کا اس سے بہتر کوئی اور راستہ یقیناً نہیں تھا۔ اب شیخ اعجاز تادیبانی جماعت جو ان کے جی میں آئے کہتی رہے ان کی کوئی بات کسی طور قابل قبول نہیں کیونکہ شیخ نور محمد مرحوم و مغفور اور شیخ عطاء محمد مرحوم و مغفور اپنے عمل سے یہ ثابت کر گئے ہیں کہ وہ پکے خفی العقیدہ مسلمان تھے اور ان کا تادیبانی جماعت یا سلسلہ احمدیت سے کوئی تعلق نہیں تھا اور وہ کبھی بھی منکرین ختم نبوت کے گروہ میں شامل نہیں رہے۔

جہاں تک میرا خیال ہے کہ مصنف ”مظلوم اقبال“ کو یقیناً اپنی جماعت کی طرف سے یہ حکم ملا ہوگا کہ ایک ایسی کتاب ترتیب دیں جو خاندان اقبال یعنی اپنے ہی خاندان اور اپنے ہی بزرگوں کا مقام (Image) اس قدر برباد کر دے کہ پھر کوئی راہ ان کے لیے باقی نہ رہے کہ کوئی اس جال سے باہر نکال سکے..... چنانچہ انہوں نے اس حکم حاکم پر لبیک کہنا عین ”سعادت دارین“ جانتے ہوئے اس کو عملی شکل دے ڈالی حالانکہ اس سے پیشتر ان کا کسی قسم کی کوئی کتاب وغیرہ لکھنے کا ارادہ بالکل نہیں تھا۔ میرے پاس ان کی تحریر موجود ہے جس میں انہوں نے مجھے جب میں نے ”اقبال درون خانہ“ (حصہ اول) کے سلسلے میں کچھ موافراہم کرنے کے لیے لکھا تو انہوں نے صاف صاف جواب دیا کہ..... ”میرے پاس اب کچھ باقی نہیں ہے۔ جو کچھ میرے پاس تھا“ میں فقیر و حید الدین کو دے چکا ہوں اور انہوں نے ”روزگار فقیر“ میں شامل کر دیا ہے۔“ یہ اواخر ۱۹۶۷ء کی بات ہے۔ گو انہوں نے اس وقت غلط بیانی سے ہی کام لیا کیونکہ ان کے پاس کم از کم ۱۰۳ خطوط و ضرور موجود تھے جو اب ”مظلوم اقبال“ میں شامل ہیں۔ اعجاز ماموں کے متذکرہ بالا خط کا اقتباس ملاحظہ ہو:

عزیزم خالد

بعد دعا واضح ہو تمہارا ۱۵ نومبر کا لکھا خط ملا۔ چچا جان کے متعلق بہت کچھ لکھا جا چکا ہے۔ کتابوں میں اور اخبارات اور رسالوں میں۔ بعض کتابیں اور مضامین تو بڑے فاضلانہ اور معلوماتی ہیں بعض رطب و یابس سے بھرے ہوئے ہیں۔ ان کے متعلق اگر کسی نے کچھ مزید لکھنا ہو بالخصوص گھریلو زندگی کے متعلق تو اسی صورت میں لکھنا چاہئے جب کوئی نئی بات کہنے کو ہو۔ ورنہ پہلے سے بیان کردہ باتوں کو دوسرے پیرایہ میں دہرانے کا کوئی فائدہ نہیں۔ مجھے جو کچھ چچا جان کے متعلق یا اپنے خاندان کے متعلق معلوم تھا وہ میں نے فقیر وحید الدین صاحب کو لکھ کر دے دیا تھا۔ ان کی کتاب روزگار فقیر کے دونوں حصوں میں وہ معلومات درج ہیں۔ اور کوئی نئی بات مجھے یا ذہنیں۔ تم اس کتاب کے دونوں حصے پڑھ لو اور بھی جو کچھ ان کے متعلق لکھا گیا ہے اس کو دیکھ لو، اس کے بعد جو کتاب تم ترتیب دے رہے ہو اس کو دیکھ لو کہ اس میں گھریلو زندگی کے متعلق کوئی نئی بات بیان کی گئی ہے۔ اگر نئی باتیں ہیں تو ضرور کتاب کو شائع کرو۔ مسودہ پہلے مجھے بھیج دو گے تو میں پڑھ کر رائے دے سکوں گا۔

یہاں سب طرح خیریت ہے۔ اپنے والد اور والدہ کو سب کی طرف سے سلام کہہ دینا۔

خیر طلب

اعجاز احمد

علاوہ ازیں جب ۱۹۶۷ء میں ہی ”علامہ اقبال اور ان کی پہلی بیوی“ اشاعت پذیر ہوئی تو میں نے انہیں لکھا کہ اس کا جواب لکھا جانا چاہئے مگر ان کا جواب آیا کہ ”نہیں یہ مناسب نہ ہوگا..... ہمیں خاموشی اختیار کرنی چاہئے.....“ مگر اب ایک دم انہیں عمر کے آخری حصے میں کتاب لکھنے اور پھر خود ہی اسے شائع فرمانے کا خیال کیوں آیا اور وہ بھی اس طرح کہ جس میں انہوں نے ”مخصوص“ مسمتوں میں کام کیا۔

حضرت علامہ علیہ الرحمۃ اپنے برادر بزرگ جناب عطا محمد مرحوم و مغفور کا ہمیشہ بے حد احترام فرماتے تھے اور اکثر و بیشتر اس کا اظہار بھی فرمایا کرتے تھے کہ ان کے بڑے بھائی صاحب نے ان کے لیے بہت قربانیاں دی ہیں۔ ”بانگِ درا“ کی ایک مشہور نظم ”التجائے مسافر“ میں جس محبت اور عزت سے ان کا ذکر فرمایا ہے پڑھ کر رشک آتا ہے:

وہ میرا یوسف ثانی، وہ شیخ مہل عشق
 ہوئی ہے جس کی اخوت قرار جاں مجھ کو
 جلا کے جس کی محبت نے دفتر من و تو
 ہوائے عیش میں پالا کیا جو اں مجھ کو
 ریاضِ دہر میں مانند گل رہے خنداں
 کہ ہے عزیز تر از جاں وہ جانِ جاں مجھ کو

چنانچہ یورپ سے مراجعت کے بعد انہوں نے اپنے بڑے بھائی کی مقدر و بھر خدمت کی۔ بڑے بھائی کے بچوں کی تعلیم میں ہر طرح مدد کی اور خاص طور پر شیخ اعجاز احمد جو شیخ عطا محمد مرحوم کے سب سے بڑے فرزند تھے کی ہر طرح رہنمائی فرمائی اور انہیں ہر اونچ نیچ سمجھا کر تانوں کی تعلیم حاصل کرنے پر مجبور کیا جو آئندہ زندگی میں قدم قدم پر ان کے کام آئی۔ وہ ’مظلوم اقبال‘ میں یوں اعتراف کرتے ہیں:

”یہاں مجھے ان کی اصالتِ رائے کا بھی اعتراف کرنا چاہئے۔ تانوں کی ڈگری حاصل کرنے کے جو فوائد انہوں نے بیان فرمائے۔ وہ سب صحیح ثابت ہوئے۔ میرے کیریئر کے ہر مرحلہ پر تانوں کی ڈگری جو میں نے لاء کالج میں داخل ہو کر حاصل کر لی بڑے کام آئی۔“

اس طرح شیخ اعجاز احمد صاحب کی درست سمت میں رہنمائی کے بعد پھر ان کے لیے اپنی فطرت کے خلاف سفارش تک کی اور انہیں ملازمت دلوائی جس کی وجہ سے بعد میں بہت بڑا نقصان بھی برداشت کیا۔ اس کے بعد حضرت علامہ علیہ الرحمۃ نے اپنی وصیت میں ان کو اپنے نابالغ بچوں کا سرپرست مقرر فرمایا، لیکن ان کے لیے اتنا کچھ کرنے کے باوجود جب ۱۹۳۱ء میں اعجاز صاحب دنیاوی منفعت کی خاطر اپنے اس عظیم چچا کو جو قدم قدم پر ان کے مدد و معاون ثابت ہوئے چھوڑ کر منکر بن حتم نبوت کے گروہ میں شامل ہو گئے تو حضرت علامہ علیہ الرحمۃ کو دلی دکھ اور رنج ہوا۔ درحقیقت تادیبانی جماعت ایک طویل عرصہ سے حضرت علامہ علیہ الرحمۃ کو نیچا دکھانے کے لیے کوشاں تھی کہ ان کے خاندان کے کسی فرد کو اپنے ساتھ شامل کر لیں۔ چنانچہ سر ظفر اللہ خان کے ذریعے شیخ اعجاز احمد صاحب کو شکار کیا گیا۔ ان کے اس عمل نے علامہ صاحب کو ان سے بے حد بد دل کر دیا اور وہ شیخ اعجاز سے بہت مایوس ہو گئے۔ چنانچہ اس سلسلے میں اپنے عزیز دوست سر اس مسعود کو خط میں لکھا کہ وہ اعجاز کے تادیبانی ہو جانے سے بڑے پریشان ہیں اور چاہتے ہیں کہ اپنی وصیت میں اس کی جگہ سر اس مسعود کو نامزد کر دیں۔

حال ہی میں آئی ڈورس (مسز ڈورس احمد) نے بھی اپنی کتاب

میں اس سلسلے میں بڑی تفصیل کے ساتھ روشنی ڈالی ہے کہ حضرت علامہ علیہ الرحمۃ شیخ اعجاز احمد کے تادیبانی ہو جانے کی وجہ سے اپنے بچوں کے سرپرست کی حیثیت سے اپنی وصیت میں شامل کر لینے پر پریشان تھے اور ان کی جگہ کسی دوسرے کو نامزد کرنا چاہتے تھے۔ ان کی کتاب سے اقتباس ملاحظہ ہو:

(ترجمہ) ”شیخ اعجاز احمد شیخ عطا محمد کے بڑے صاحبزادے تھے اور بڑے تعلیم یافتہ تھے۔ ڈاکٹر صاحب کا ان کے بارے میں بہت اچھا نظریہ تھا۔ اس لیے انہوں نے انہیں اپنے نابالغ بچوں کا سرپرست مقرر کیا اور اپنے بڑے اور بزرگ شیخ عطا محمد پر انہیں ترجیح دی۔ لیکن اپنی زندگی کے آخری ایام میں انہوں نے مجھے کئی بار کہا کہ میری خواہش ہے کہ کوئی اور فریضہ شیخ اعجاز احمد کی جگہ بچوں کا گارڈین (سرپرست) مقرر ہوتا کیونکہ وہ (شیخ اعجاز احمد) تادیبانی ہو گیا ہے۔ ڈاکٹر صاحب (علامہ صاحب) نے اپنی اس رائے کا کئی بار مجھ سے اظہار کیا۔“!

مندرجہ بالا اظہار حقیقت کے بعد یہ بالکل واضح ہو جاتا ہے کہ شیخ اعجاز کے تادیبانی جماعت میں شامل ہو جانے سے علامہ صاحب کس قدر رنجیدہ تھے۔ اس طرح شیخ صاحب نے دنیا تو بہت کمائی مگر وہ ”محسن کشی“ کے مرتکب بھی ہوئے اور محسن بھی کون وہ عم محترم جس نے قدم قدم پر رہنمائی اور دستگیری کا حق ادا کر دیا۔ اپنی زندگی میں جو کامیابیاں انہیں حاصل ہوئیں اور جس طرح انہوں نے فوائد حاصل کیے ان کی بنیاد اسی عظیم چچا نے تو رکھی تھی وگرنہ وہ خود تو صرف ایم۔ اے۔^۲ کر کے زیادہ سے زیادہ کسی کالج کے پروفیسر کے طور پر ریٹائر ہونا چاہتے تھے مگر حضرت علامہ نے انہیں قانون کی تعلیم حاصل کرنے پر مجبور کیا اور ہر قدم پر ان کے لیے اپنی نطرت کے خلاف سفارشوں اور رعایتوں کے پل باندھے تب کہیں وہ (شیخ اعجاز) اس قابل ہوئے کہ اس عظیم ہستی پر بے بنیاد بہتان تراشیں اور ان کی تکذیب کے مرتکب ہوں۔

چوں	قلم	در	دست	خدا رے	بود
لا	جرم	منصور	بردارے		بود

(اقبال)

بڑے ایشیہ واقعہ ہے کہ ایک دفعہ حضرت علامہ علیہ الرحمۃ کے کسی دوست نے انہیں بتایا کہ فلاں فلاں شخص آپ کو ہر محفل

میں برا بھلا کہتا ہے اور آپ کے ہر کام میں کیڑے نکالتا ہے۔ حضرت علامہ علیہ الرحمۃ بڑے حیران ہوئے اور فرمایا..... ”یہ کس طرح ممکن ہو سکتا ہے۔ میں نے تو کبھی اس سے کوئی فیض نہیں کیا؟“ یعنی یہ اس جہان کی ریت ہے کہ آپ جس سے فیض کریں گے وہی آپ کے خلاف ہو جائے گا..... کہتے ہیں کہ فیض اور بے فیضی کا چولی دامن کا ساتھ ہے۔ جہاں ”فیض“ ہوگا ”بے فیضی“ کا وہاں ہونا لازم ہے۔ یہاں مجھے حضرت علیؑ کا ایک مشہور قول یاد آ رہا ہے۔ آپ نے فرمایا ہے کہ:

”جس پر احسان کرو اس سے محتاط رہو“

حضرت علامہ علیہ الرحمۃ سے یہیں احتیاط نہیں ہوئی اور انہوں نے جس جس کے ساتھ احسان کیا اسی نے احسان فراموشی دکھائی۔ جس کے ساتھ فیض کیا بدلے میں ”بے فیضی“ ملی۔ ویسے ایک لحاظ سے اچھا ہی ہوا کہ اس جہان فانی سے رخصت سے پہلے ہی یہ ان کا قرض اتار گئے ورنہ بعد میں کون اس چکر میں پڑتا۔

مرا کشتی و کعبیرے نہ گفتی
عجب سنگیں دلے اللہ اکبر!

جدِّ امجد

شیخ صالح محمد المعروف ”بابا کول حج“

خاندان اقبال کے جدِّ امجد جن کے متعلق سب سے پہلے قبولیت اسلام کا ذکر ملتا ہے ”بابا کول حج“ یا ”بابا کولی حج“ کے عرف عام سے مشہور بتائے جاتے ہیں۔ ”ذکر اقبال“، از مولانا عبد المجید سالک میں میرے والد گرامی ڈاکٹر نظیر احمد صوفی کی روایت سے ایک دوسرے بزرگ شیخ صالح محمد کا ذکر ملتا ہے۔ علاوہ ازیں ڈاکٹر نظیر احمد صوفی صاحب نے اپنی کتاب ”حیات و پیام اقبال“ میں جو شجرہ نسب دیا ہے اس میں جدِّ امجد کا نام ”شیخ صالح محمد عرف بابا کول حج“ تحریر کیا ہے اور ان کا تعارف ان الفاظ میں کروایا ہے:

”یکے از مشائخ کشمیر۔ مزار شریف در لوجہ کشمیر“^۲

لیکن اعجاز احمد صاحب نے اپنی کتاب ”مظلوم اقبال“ میں کسی شیخ صالح محمد کے وجود ہی سے انکار کیا ہے کیونکہ ان کے خیال میں انہوں نے اپنے بزرگوں سے کبھی کسی بابا صالح کا نام نہیں سنا۔^۳ البتہ وہ ”ذکر اقبال“ میں ڈاکٹر نظیر احمد صوفی کے بیان کردہ واقعہ کی صحت کا اقرار ضرور فرماتے ہیں مگر اس کو اپنے اجداد میں سے ایک شیخ اکبر^۴ سے منسلک بتاتے ہیں۔

یہاں اس سے بحث نہیں کہ سب سے پہلے کون مشرف بہ اسلام ہوا بلکہ موضوع بحث یہ ہے کہ جدِّ امجد جن کا عرف ”بابا کول حج“ یا کولی حاجی“ تھا کا اصل نام کیا تھا۔ یہ بات اب طے ہے کہ بابا کول حج نے ہی سب سے پہلے اسلام قبول کیا اور وہی خاندان اقبال کے جدِّ امجد تھے مگر ”کول حج“ یا ”کولی حاجی“ ان کا نام نہیں بلکہ ”عرف“ یا ”لقب“^۵ تھا۔ جس سے وہ پہچانے جاتے تھے۔

”زندہ روڈ“ میں ان کا تعارف کرواتے ہوئے ڈاکٹر جاوید اقبال رقمطراز ہوتے ہیں:

”بابا قول حج کا تذکرہ دیدہ ہری سے تقریباً ڈیڑھ سو سال بعد ابو محمد حاجی محی الدین مسکین کی تالیف ”تحائف الابرار فی ذکر الاولیاء الاخیر (تاریخ کبیر کشمیر) ۱۹۰۳ء“ کے ریشیوں کے باب میں بھی مندرجہ ذیل الفاظ میں ملتا ہے:

”ولادتش در موضع چکوچلند پرگنہ آوون بود۔ ہر دو چشم و پالیش کج بودند۔ پس ویر اداعیہ تروتج نظر اور آمد و بازنی عقد نکاح بر بست چوں منکوحہ اش صورت ویر ابدید و بخندید۔ دل بابا از وی متنفر گردید۔ پس کمر ہمت بر بستہ بر آمد۔ سفر زیارت حریم شریفین نمود و پس از تشریف یابی بز زیارت مبارک چوں مراجعت بجانب کشمیر کرد۔“^۱

اسی طرح آگے چل کر ”زندہ رود“ میں دوبارہ تحریر کرتے ہیں:

”دیدہ ہری اور مسکین دونوں اس بات پر متفق ہیں کہ ان کے بیوی سے تعلقات اچھے نہ تھے۔ ہو سکتا ہے (جیسے مسکین بیان کرتے ہیں) بیوی بوجہ ان کی بھینگی آنکھوں اور ٹیڑھے پاؤں ان پر ہنسا کرتی ہو جس کے سبب بابا صاحب بالا آخر دل برداشتہ ہو کر نہ صرف اہل و عیال کو چھوڑ گئے بلکہ تارک الدنیا ہو گئے۔ کشمیر کو خیر باد کہہ کر حریم شریفین کا رخ کیا اور بارہ سال تک سیاحت کرتے رہے۔“^۲

قابل غور بات یہ ہے کہ:

مندرجہ بالا اقتباسات میں بابا صاحب کے جن جسمانی نقائص کا تذکرہ ہے، کیا ان کا عرف ”لولی“ اسی کی نشاندہی نہیں کرتا؟ یہ لفظ پنجابی میں اسی قسم کے جسمانی نقائص کے لیے مستعمل ہے۔ شاید زمانہ قدیم میں کشمیری زبان میں بھی یہ لفظ انہی معنی میں موجود رہا ہو اور پھر پنجاب اور کشمیر کا ساتھ تو بہت پرانا ہے اور ایسا ہونا ممکن ہے۔ اگر اس کا مطلب عاشق حج مانا جائے تو یہ لقب یا عرف ان کو کئی ایک حج ادا کرنے کے بعد دیا گیا اور یہ حج انہوں نے اپنی شادی کے بعد کیے جب وہ گھر سے ناراض ہو کر چلے گئے بلکہ تارک الدنیا ہو جانے کے بعد کیے یعنی اس سے پیشتر ان کا لازماً کوئی دوسرا نام رہا ہوگا جس سے ان کو پکارا اور پہچانا جاتا ہوگا۔ جب ان کا نکاح ہو تو کسی نام کے تحت ہی یہ فرض ادا کیا گیا ہوگا۔ اس وقت یقیناً وہ ”لولی حاجی“ یا ”قول حج“ کا عرف یا لقب نہیں رکھتے ہوں گے۔

یہ تاریخی حقیقت ہے کہ کشمیر کے بیشتر لوگ ایران سے ہجرت کر کے کشمیر میں آباد ہوئے۔ ان کا لباس ربن سہن رسم و رواج کھانا پینا اور زبان کافی حد تک ایران سے مشابہ ہے شاید اسی لیے اس کو ایران صغیر بھی کہا جاتا ہے۔ فارسی میں ’قول‘ پاپ کے لیے مستعمل ہوتا ہے اس لیے اس کا بھی قوی امکان ہے کہ ”بابا قول حج“ یا ”بابا لولی“ کسی ایسے

پیشہ سے وابستہ رہے ہوں یا کوئی ایسا دستہ کام کرتے ہوں جس میں پاپ کا بھی دخل رہا ہو۔ چنانچہ اسی مناسبت سے انہیں یہ عرفیت حاصل ہوگئی ہو۔ کیونکہ ایران میں پیشوں کی مناسبت سے اسی طرح ایک دوسرے کو پکارا اور پہچانا جاتا ہے۔ تیل کو ”نفت“ کہتے ہیں اس لیے تیل کا کام کرنے والا ”آ تائی نفتی“ کہلاتا ہے۔ جو تانے والا ”آ تائی کفشی“ کے نام سے پہچانا جاتا ہے کیونکہ جو تے کو فارسی میں ”کفش“ کہتے ہیں۔ اسی طرح اگر کوئی بائیکل پر سوار ہے تو ”آ تائی دوچرخی“ کہہ کر پکارا جائے گا کیونکہ بائیکل کو ایران میں ”دوچرخی“ کہتے ہیں۔ اسی طرح جو لوگ ”پلمبر“ کا کام کرتے ہیں یا کسی طرح بھی پاپ سے متعلقہ کسی کام سے منسلک ہوں ”قول“ کی مناسبت سے ”آ تائی قولی“ کے عرف سے پہچانے جاسکتے ہیں۔ اس لیے ممکن ہے کہ ”بابا قول حج“ یا ”قولی حاجی“ اپنے کسی اسی قسم کے پیشہ کی وجہ سے یہ عرف رکھتے ہوں۔

مندرجہ بالا تمام حقائق کے باوجود یہ سوال ابھی تک حل طلب ہے کہ خاندان اقبال کے جد امجد جن کا عرف عام ”قول حج“ یا ”قولی حاجی“ تھا، کا اصل نام کیا تھا۔ اسی سلسلے میں جو دوسری شخصیت ہمارے علم میں آئی ہے ان کا نام ام نامی شیخ صالح محمد معلوم ہوا ہے۔ اس لیے اب یہ تحقیق ہونی چاہئے کہ کہیں یہ دونوں شخصیتیں ایک ہی تو نہیں ہیں۔ یعنی ”بابا قول حج“ یا ”بابا قولی حاجی“ کا اصل نام ہی تو شیخ صالح محمد نہیں؟ کیونکہ ابھی تک عرفیت کو ہی نام کے طور پر استعمال کیا جاتا رہا ہے جو کسی صورت درست نہیں۔ یہ عرفیت یا لقب جو بھی اس کو کہا جائے یا تو بابا صاحب کی جسمانی کمزوری کی نشاندہی کرتا ہے یا پھر ان کے پیشہ کی طرف اشارہ کر رہا ہے یا عمر کے آخری حصہ میں حج کی مناسبت سے وہ اس لقب سے مشہور ہوئے۔ اس لیے کہا جاسکتا ہے کہ شیخ صالح محمد یا ”بابا صالح“ اور ”بابا قول حج“ ایک ہی شخصیت کے دو نام ہیں۔ جن میں شیخ صالح محمد تو ان کا اصل نام اور دوسرا عرفیت کے ضمن میں آتا ہے۔ چنانچہ خاندان اقبال کے جد اعلیٰ جنہوں نے سب سے پہلے اسلام قبول کیا، شیخ صالح محمد المعروف ”بابا قول حج“ یا ”بابا قولی حاجی“ تھے۔ ہمیشہ ہی ان کی عرفیت کو ان کے اصل نام کی جگہ استعمال کیا جاتا رہا لیکن کسی نے یہ تحقیق کرنے کی کوشش نہ کی کہ ہر عرفیت یا لقب کے پیچھے ایک اصل نام بھی ضرور ہونا چاہیے۔ دنیا میں ہر جگہ عرفیت کا رواج ہے۔ بے شمار لوگ اپنے پیشوں یا کسی جسمانی نقص کی بنا پر یا پھر اپنے کسی اچھے کام کی نسبت سے کسی نہ کسی عرف یا لقب سے مشہور ہو جاتے ہیں۔ مگر وہ اپنا ایک اصل نام ضرور رکھتے ہیں۔ وہ نام جو والدین ہر بچے کو اس کی پیدائش کے وقت دیتے ہیں۔ اگر ہمارے لیے

شیخ صالح محمد کا نام ”بابا بول حج“ کے لیے قابل قبول نہیں تو پھر کوئی دوسرا نام تحقیق کرنا ہوگا مگر یہ کسی طور درست نہیں کہ شیخ صالح محمد کے نام کو مسترد کرتے ہوئے صرف ”بول حج“ یا ”تولی حاجی“ پر ہی اکتفا کر لیا جائے جو ان بزرگ کا صرف ”عرف“ یا ”لقب“ تھا۔

چنانچہ ڈاکٹر نظیر احمد صوفی نے اپنی تصنیف ”حیات و پیام اقبال“ میں خاندان اقبال کے شجرہ نسب میں ان کے جد امجد کا نام نامی شیخ صالح محمد المعروف بابا بول حج بالکل درست لکھا ہے کیونکہ یقینی طور پر بابا بول حج کا وہ نام جو ان کی پیدائش پر ان کے والدین نے انہیں دیا، شیخ صالح محمد ہی تھا۔

چنانچہ کتاب زر نظر میں بھی خاندان اقبال کا جو تفصیلی اور مکمل شجرہ نسب شامل کیا گیا ہے اس حقیقت کا خیال رکھتے ہوئے خاندان اقبال کے جد امجد کا نام نامی ”شیخ صالح محمد المعروف بابا بول حج“ ہی لکھا گیا ہے۔ مجھے امید ہے کہ اصحاب فکر و نظر آئندہ ”بابا بول حج“ کو ان کے حقیقی نام ”شیخ صالح محمد“ سے ہی پہچانیں گے۔

بر نسب نازاں شدن نادانی است
حکیم او اندر تن و تن فانی است

(رموز بے خودی)

بوقت ہجرت

خاندان اقبال میں وجود زن؟

تاریخ ولادت اقبال جس کا اندراج سیالکوٹ میونسپل ریکارڈ میں دستیاب ہے یعنی ۲۹ دسمبر ۱۸۷۷ء کے اطلاع کنندہ علی محمد کے متعلق باوثوق ذرائع کہتے ہیں کہ وہ شیخ نور محمد مرحوم کے چھوٹے زاد تھے۔ مگر کچھ احباب نے اسے غلط ثابت کرنے کے لیے عجیب و غریب دلائل کا سہارا لینے کی سعی لا حاصل فرمائی اور یہاں تک کہہ دیا کہ حضرت علامہ علیہ الرحمۃ کے پردادا شیخ جمال الدین صرف اپنے چار بیٹوں کے ساتھ ہجرت کر کے کشمیر سے وارد پنجاب ہوئے کیونکہ ان کی کوئی بیٹی نہیں تھی اس لیے کسی چھوٹے زاد کا وجود ممکن ہی نہیں۔ کچھ بزرگ ہر بات اتنی قطعیت سے فرماتے ہیں

کہ حیرت ہوتی ہے کہ وہ آخر کس بنا پر خود کو عقل کل جانتے ہیں کہ ان کی فرمودہ پتھر پر لکیر کا درجہ رکھتی ہے۔ اگر یہ تسلیم بھی کر لیا جائے کہ واقعتاً شیخ جمال الدین صرف اپنے چار ہی بیٹوں کے ساتھ وارد پنجاب ہوئے تو یہ کس طرح ثابت ہوتا ہے کہ ان کی کوئی بیٹی تھی ہی نہیں جو ہجرت کے وقت پیچھے کشمیر میں رہ گئی تھی۔ جس کی وہیں کشمیر میں شادی ہو چکی تھی اور وہ چونکہ اپنے سسرال میں تھی اس لیے ان کے ہمراہ ہجرت کرنا ان کے لیے کسی طور بھی ممکن نہیں ہوا۔ یا اگر وہ اس وقت اپنے والد اور بھائیوں کے ہمراہ ہجرت نہیں کر سکیں تو کیا بعد میں کسی وقت وارد پنجاب ہونے پر کوئی پابندی تھی؟ اگر یہ بھی تسلیم کر لیا جائے کہ جناب شیخ جمال الدین کی اپنی کوئی حقیقی بیٹی ہی نہیں تھی اور وہ اسی لیے صرف اپنے چار بیٹوں کے ساتھ ہی وارد پنجاب ہوئے تھے تو کیا اس طرح کشمیر سے ان کا تعلق ہمیشہ کے لیے منقطع ہو گیا۔ یعنی کشمیر سے اگر انہوں نے اپنے چار بیٹوں کے ساتھ ہجرت کی تو کیا پیچھے کشمیر میں ان کا کوئی دور یا نزدیک کا عزیز رشتہ دار قرابت دار کچھ باقی نہیں رہ گیا تھا۔ کیا ان کا قبیلہ انہی پانچ نفوس پر مشتمل تھا یعنی ایک باپ اور چار بیٹے؟ ددھیال، ننھیال، سسرال وغیرہ وغیرہ یہ سب رشتے کیا ہوئے؟ پھوپھیاں خالائیں چچا ناموں..... آخر سب ہی تو موجود ہوں گے..... اگر وہ ان کے ساتھ آ کر یہاں پنجاب میں آباد نہیں ہوئے تو کشمیر میں تو لازماً موجود رہے ہوں گے۔ یا یہاں پنجاب میں آباد ہو جانے کی وجہ سے انہوں نے ان سب سے قطع تعلق کر لیا..... کیا یہ ممکن ہے؟

یہ ایک تاریخی حقیقت ہے کہ قومیں جب ہجرت کرتی ہیں تو کبھی بھی یہ نہیں ہوا کہ اس کے تمام افراد یکبارگی نفل مکانی کر جائیں۔ کیونکہ یہ عمل ہمیشہ تدریج ہوتا رہا ہے۔ کسی حادثہ یا نا قابل فراموش واقعہ کی بنا پر ان میں سے کچھ افراد جو زیادہ متاثر ہوتے ہیں ترک وطن میں پیش قدمی کرتے ہیں۔ کچھ عرصہ بعد جب کوئی دوسری افتاد پڑتی ہے تو چند مزید نفوس کسی پناہ گاہ کی تلاش میں وطن کو خیر باد کہہ دیتے ہیں۔ اسی طرح پھر کسی نئی قیامت کے برپا ہونے پر باقی ماندہ لوگ بھی کوچ کر جاتے ہیں۔ یہی حال کشمیریوں کی ہجرت کا ہے جو مختلف مقامات اور حالات اور ادوار میں وقوع پذیر ہوتی رہی..... مگر کیا اس کی وجہ سے کشمیر خالی ہو گیا؟ ماشاء اللہ آج بھی کروڑوں مسلمان وہاں آباد ہیں اور یہاں پنجاب میں بے شمار ایک دوسرے کے قرابت دار اور قبیلہ کے لوگ آباد ہیں جن کا آپس میں میل جول بھی ہے رشتہ داریاں بھی ہوتی ہیں آنا جانا بھی رہتا ہے۔ آپ دنیا کے دوسرے کنارے جا بسیں، کبھی نہ کبھی تو کوئی چاہنے والا عزیز ضرور مل جاتا ہے اور اس دور میں جب شیخ جمال الدین نے ہجرت کی پنجاب اور کشمیر تو بالکل جڑواں حیثیت

کے مالک تھے۔ پہاڑی راستوں سے واقفیت رکھنے والے تو پیدل آیا جایا کرتے تھے۔ اس لیے ان کا بھی کشمیر کے ساتھ تعلق اسی طرح رہا ہوگا۔ اگر وہ اپنے عزیزوں سے ملنے نہ جاسکتے ہوں تو کشمیر سے لوگ لازماً ان سے ملنے آتے ہوں گے۔ اس لیے یہ کہنا کہ علامہ علیہ الرحمۃ کے پردادا شیخ جمال الدین صرف اپنے چار بیٹوں کے ساتھ وارد پنجاب ہوئے کسی صورت درست نہیں۔ ان سے پہلے اور ان کے بعد بھی یقیناً ہجرت کا یہ عمل جاری رہا۔ اگر نہیں تو ان کا رابطہ لازماً کشمیر سے رہا اور اگر کسی وجہ سے انہوں نے کشمیر جانا چھوڑ دیا ہو مگر کشمیر سے ان کے قبیلہ اور خاندان کے لوگ ضرور تجدید ملاقات کے لیے آتے رہتے ہوں گے۔ اسی قاعدہ کلیہ کے تحت ان کے خانوادہ کے کچھ مزید نفوس یہاں سیالکوٹ یا اردگرد موجود رہے ہوں گے۔

اس لیے یہ کہنا کسی طرح درست نہیں کہ صرف پانچ نفوس ایک باپ اور چار بیٹے ہجرت کر کے وارد پنجاب ہوئے اور ان سے پہلے یا بعد میں کوئی دوسرا ان کے خاندان یا قبیلہ سے وارد پنجاب نہیں ہوا اور نہ ہی یہ تسلیم کیا جاسکتا ہے کہ چونکہ شیخ جمال الدین کی اپنی کوئی حقیقی بیٹی نہیں تھی اس لیے ان کے چاروں صاحبزادوں کی نہ تو کوئی حقیقی بہن تھی اور نہ ہی کوئی پھوپھی زاد خالہ زاد ماموں زاد یا چچا زاد۔ میرے خیال میں اس قسم کے غیر نظری دعویٰ کرنے والے احمقوں کی جنت میں بستے ہیں کیونکہ اس دنیا میں رہتے ہوئے کوئی انسان مندرجہ بالا رشتوں سے نہ تو انکار کر سکتا ہے اور نہ ہی ان کے بغیر اس معاشرے میں زندہ رہ سکتا ہے۔ کیونکہ انسانی بقا کا عمل ابتدائے آفرینش سے اسی قاعدہ کلیہ کا مرہون منت رہا ہے۔

فرد قائم ربط ملت سے ہے تہا کچھ نہیں
موج ہے دریا میں اور بیرون دریا کچھ نہیں

(بانگِ درا)

یہ اتفاق مبارک ہو مومنوں کے لیے
کہ یک زباں ہیں فقیہانِ شہر میرے خلاف

(بال جبریل)

دوسرا ردِ عمل

فقہیانِ شہر آشوب بنام ”اقبال درونِ خانہ“ (حصہ اول)

پہلا ردِ عمل آپ نے دیکھا یہ دوسرا ہے۔ حیرت ہے کہ دونوں ایک ہی ذاتِ شریف کے اعمال کے رد میں ظاہر ہو رہے ہیں۔ نہیں کہا جاسکتا کہ اگر ایک ہی وجہ بار بار ردِ عمل کا باعث ہو تو اس کے لیے کون سا راستہ اختیار کیا جانا چاہئے جو اسے ایسے اعمال بد سے باز رکھ سکے جو بار بار کے ردِ عمل کے جوالات کا موجب بنے؟

کارِ شیطان می کند نامش ولی
گر ولی ہیں است لعنت بر ولی

(مولانا روم)

”اقبال درون خانہ“ (حصہ اول) ۱۹۷۱ء میں بزم اقبال لاہور کی جانب سے اشاعت پذیر ہوئی۔ اس میں حضرت علامہ علیہ الرحمۃ کی گھریلو زندگی کے نادرواقتات کے علاوہ ان کی بالکل درست تاریخ ولادت جو سیالکوٹ میونسپل ریکارڈ سے دستیاب ہوئی، بھی شامل تھی۔ اشاعت سے قبل مسودہ بزم اقبال لاہور کے اراکین مجلس نے ملاحظہ فرمایا جن میں ڈاکٹر جاوید اقبال، جسٹس ایس اے رحمن، سید عابد علی، سید نذیر نیازی وغیرہم شامل تھے۔ علاوہ ازیں سب سے پہلے سید امتیاز علی تاج جو ان دنوں بزم اقبال اور مجلس ترقی و ادب کے معتمد اعزازی ہو کر تھے، اس کو اشاعت کے لیے بصد شکر یہ قبول کر چکے تھے۔ اس تمام کارروائی کے بعد مسودہ جناب مولانا غلام رسول مہر کو بھجوادیا گیا جنہوں نے ایک مفصل اور مدلل پیش لفظ اس پر تحریر کیا۔ ان تمام حضرات میں سے کسی نے بھی مندرجات پر کوئی اعتراض نہیں کیا بلکہ میری تحقیق کردہ تاریخ ولادت کو بے حد سراہا گیا..... اس کا برملا اظہار مولانا مہر نے پیش لفظ میں بھی کیا۔ اقتباس ملاحظہ ہو:

”مرحوم کے انتقال کے کچھ عرصہ بعد ان کی تاریخ پیدائش کے متعلق ایک مجمل سی تحریر شیخ عطا محمد مرحوم نے روزنامہ ”انقلاب“ میں چھپوادی یعنی ۱۸۷۳ء یہی تاریخ عموماً مستند سمجھی جاتی رہی۔ پھر کہا گیا کہ ۱۸۷۶ء صحیح تاریخ ولادت ہے۔ پیش نظر کتاب میں پوری چھان بین کے بعد طے کر دیا گیا ہے کہ صحیح تاریخ ولادت ۲۹ دسمبر ۱۸۷۳ء سیوی تھی (۲۸ ذیقعدہ ۱۲۹۰ھ ہجری) اور دن غالباً دو شنبہ)۔ اس مسئلے کے لیے بھی کتاب کا ایک مستقل باب وقف ہے جس میں ہر اعتبار سے محکم دلائل پیش کر دیئے گئے ہیں۔ یقین ہے کہ اس مسئلے پر مزید بحث یا گفتگو کی ضرورت پیش نہ آئے گی“۔!

مولانا مہر کا فاضلانہ پیش لفظ پورا پڑھنے کے قابل ہے اور ”اقبال درون خانہ“ (حصہ اول) میں شامل ہر بات کی تائید میں پیش کیا جاسکتا ہے۔ خاص طور پر ان کا یہ فرمانا:

”میں کہہ نہیں سکتا کہ اقبال مرحوم و مغفور کے سوانح میں اب تک کتنی کتابیں مرتب ہو چکی ہیں۔ اغلب ہے ان کا خاصا بڑا حصہ میری نظر سے نہ گزرا ہو، لیکن جس وضع اور انداز کی کتاب کا ذکر میں اوپر کر چکا ہوں، ویسی تو شاید یہی کتاب مرتب ہوئی ہے جس کا مقدمہ لکھنے کا شرف مجھے حاصل ہو رہا ہے۔ اس کے ہر صفحے پر مرحوم و مغفور ابتدا سے آخری دور

تک کاملاً بے ساختہ انداز میں چلتے پھرتے معلوم ہوتے ہیں۔ کتاب کی بیشتر حکایات و روایات خود علامہ مرحوم کے اہل خاندان کی زبان سے بیان کی گئی ہیں جس سے زیادہ مستند شہادت کسی اور کی نہیں ہو سکتی۔ ان روایات میں بھی بڑا حصہ مرحوم کی برادرزادی کا ہے جن کی زندگی بچپن سے شادی تک علامہ مرحوم اور ان کی بیگم یعنی والدہ مرحومہ عزیز ی جاوید اقبال کے ظلّی عاطفت میں گزری۔ جس حد تک مجھے علم ہے اقبال مرحوم کا برتاؤ اپنے بھائی کے بچوں کے ساتھ ویسا ہی تھا کہ جیسا کسی باپ کا برتاؤ اولاد کے ساتھ ہو سکتا ہے۔ اس لیے کہ مرحوم کے نزدیک اپنے بچوں اور بھائی کے بچوں میں اصلاً امتیاز کی گنجائش ہی نہ تھی۔ برادرزادے علامہ مرحوم ہی کے زیرِ نگرانی تعلیم و تربیت پا کر ملازم ہوئے۔ اس برتاؤ کی ایک وجہ یہ بھی تھی کہ بھائی ہی نے علامہ مرحوم کی تعلیم خصوصاً ولایت کی تعلیم کے گراں قدر مصارف انتہائی خوش دلی سے برداشت کیے تھے، لیکن جس برادرزادی کی بیشتر روایات سے یہ کتاب مزین ہے اسے مرحومہ بیگم اقبال نے بچپن ہی میں منہ بولی بیٹی بنا لیا تھا اور برابر اپنے ساتھ رکھا۔ کیا کہا جاسکتا ہے کہ ان گراں بہا معلومات کو محفوظ رکھنا مدوحہ کا کتنا عظیم القدر کارنامہ ہے جسے علامہ مرحوم کے کروڑوں نیاز مندوں کی گردن پر ایک دائمی احسان کی حیثیت حاصل رہے گی۔ پھر مدوحہ کے صاحبزادے عزیز ی خالد نظیر صوفی کا ہم سب کو سپاس گزار ہونا چاہئے جن کی سعی و کوشش سے یہ گنجینہ بے بہا مرتب ہو کر منظر عام پر آ رہا ہے۔“

مگر میرے سب سے بڑے ماموں جناب شیخ اعجاز احمد صاحب کو میری یہ جسارت بالکل پسند نہ آئی کہ فقیر سید وحید الدین کی کتاب ”روزگار فقیر“ کے ذریعے انہوں نے جو تاریخ پیدائش تحقیق کروائی تھی اس کے خلاف کوئی بات جائے۔ چنانچہ انہوں نے بہت شور و غوغا مچایا اور بزم اقبال والوں کو خوب رگیدا کہ آپ نے اس قسم کی کتاب شائع ہی کیوں کی۔ ان دنوں بے چارے پروفیسر عثمان بزم کے معتمد اعزازی تھے جو شاید یہ دباؤ برداشت نہ کر سکے اور شیخ اعجاز صاحب کے منمو ابن کر ایک بار پھر تاریخ ولادت اقبال کی تلاش میں اٹھ کھڑے ہوئے اور بزم اقبال کے زیر سایہ کمیٹیاں اور ذیلی کمیٹیاں تشکیل دے دی گئیں۔ اس سلسلے میں شیخ اعجاز صاحب سے ان کی طویل خط و کتابت رہی اور اعجاز صاحب نے بزم کے اجلاس میں شرکت فرما کر بڑے پر مغز اور زوردار مقالے بھی پڑھے۔ جن میں انہوں نے تاریخ ولادت اقبال پر اظہارِ خیال کے ساتھ ساتھ مجھنا چیز اور میری کتاب ”اقبال درونِ خانہ“ پر بھی نظرِ کرم فرمائی اور اپنے جلدی دل کے پھپھولے خوب خوب پھوڑے۔ ان کی انہی تحریروں میں سے ایک اقتباس ملاحظہ ہو:

(ترجمہ) ”میں جیسا کہ آپ کی تمام کردہ ذیلی میٹھی جو علامہ اقبال کی درست تاریخ ولادت مقرر کرنے کے لیے قائم کی گئی ہے، کے سلسلے میں ”اقبال درون خانہ“ میں تاریخ پیدائش کے متعلق درج حقائق تک اپنے آپ کو محدود رکھنا چاہتا ہوں اور کسی دوسرے موضوع کے متعلق کچھ کہنا پسند نہیں کرتا۔ البتہ ریکارڈ کی درستگی کے لیے میں اتنا ضرور کہنا چاہوں گا کہ اس میں شامل اکثر باتیں بالکل جھوٹ کا پلندہ ہیں۔ کچھ شاید آدھی سچی ہو سکتی ہیں اور کچھ تو بالکل ”الف لیوی کہانیوں“ کے زمرے میں آئیں گی۔ اگر میرے چچا جان کو کسی طرح اس کتاب کے مندرجات کے متعلق جنت الفردوس میں علم ہو جائے تو وہ بے چارے پکارا نہیں گئے ”مجھے میرے دوستوں سے بچاؤ“۔ مجھے تعجب ہے کہ بزم اقبال جیسے ادارے نے کس طرح اس قسم کی ”کہانیوں کی کتاب“ کو اپنی طرف سے شائع کرنا پسند کیا۔“

جناب شیخ اعجاز احمد صاحب نے اس سلسلے میں بہت کچھ لکھا ہے اور ہر طرف شور مچا کر لوگوں کو بھنڈوڑتے رہے ہیں کہ خدا رکھ کر لیں ورنہ غضب ہو جائے گا۔ مگر مقام حیرت ہے کہ اتنا کچھ زہر اگلنے کے باوجود شیخ صاحب نے ”اقبال درون خانہ“ (حصہ اول) میں درج کئی ایک واقعات معمولی رد و بدل کے ساتھ اپنی کتاب ”مظلوم اقبال“ میں شامل فرما لیے ہیں۔ گوان میں کرداروں کے نام عمدتاً تبدیل کر دیئے گئے ہیں مگر ان کی نشان دہی کوئی ایسا مشکل کام نہیں۔ دراصل شیخ صاحب قبلہ کو ہمیشہ ہی سے یہ اصرار رہا ہے کہ حضرت علامہ علیہ الرحمۃ کے متعلق جو کچھ وہ بیان فرمائیں وہی صد فی صد درست تسلیم کیا جانا چاہئے کیونکہ وہ علامہ صاحب کے ”چہیتے“ بھتیجے رہ چکے ہیں۔ کوئی دوسرا خواہ وہ علامہ علیہ الرحمۃ سے کتنا قریب ہی کیوں نہ رہا ہو جن میں میری والدہ مرحومہ جو علامہ علیہ الرحمۃ کی بھتیجی اور شیخ اعجاز احمد صاحب کی حقیقی ہمیشہ ہیں، کچھ بیان کریں تو وہ بالکل جھوٹ کا پلندہ اور ”الف لیوی کہانیوں“ کے زمرے میں آئے گا۔ یہ دو ہر ا معیار شاید ان کا اپنا ایجاد کردہ ہے۔ علاوہ ازیں اگر کوئی بات ”میرے والد محترم“ بیان کرتے ہیں تو وہ شیخ صاحب کو اس لیے پسند نہیں آتی کہ وہ ان کے ”دور کے رشتہ دار“ تھے۔ میرے والد مرحوم چونکہ علامہ صاحب کی بڑی ہمیشہ محترمہ طالع بی بی خلد آشیانی کے پوتے ہونے کا شرف بھی رکھتے ہیں اس لیے وہ شیخ اعجاز صاحب کے دور کے رشتہ دار ٹھہرے مگر جو رشتہ بعد میں قائم ہوا..... یعنی حقیقی بہنوئی کا..... وہ ان کو قبول نہیں حالانکہ میرے والدین کے نکاح نامہ پر انہی شیخ اعجاز احمد صاحب نے دلہن کے وکیل کی حیثیت میں دستخط ثبت فرمائے، اس کا اصل میرے پاس محفوظ ہے۔ اس قبیل کے لوگوں کی کسی بات کا اعتبار کرنا بڑا مشکل ہو جایا کرتا ہے جو اپنی مطلب پرستی میں اپنے ماں

نیش عقرب نہ از پئے کین است
مقتضائے طبیعتش این است

علاوہ ازیں ”مظلوم اقبال“ میں وہ تمام واقعات جو اس سے پیشتر مصنف ”مظلوم اقبال“ کی روایت کے ساتھ ”روزگار فقیر“ میں شائع ہو چکے تھے شامل کیے گئے ہیں اور بعض تو بالکل دوہرانے کے زمرے میں آتے ہیں۔ حالانکہ میں نے جب ”اقبال درون خانہ“ (حصہ اول) کے سلسلے میں ان سے کچھ اعانت چاہی تو مجھے جواب میں تحریر فرمایا کہ اگر تمہارے پاس نئے واقعات ہوں تو ضرور کتاب شائع کرو ادھر ادھر سے شائع شدہ واقعات جمع کر کے ایک نئی کتاب کو شکل دینا چاہتے ہو تو یہ مناسب نہ ہوگا۔ اس کا فائدہ یہ ہوا کہ میں نے ان کی صنائب رائے پر عمل کرتے ہوئے پوری پوری کوشش کی کہ ”اقبال درون خانہ“ (حصہ اول) میں بالکل غیر مطبوعہ واقعات جمع کروں اور اسی لیے اس کی ضخامت کافی کم رہی..... حالانکہ کئی ایک کرم فرماؤں نے جن میں ”ادبی دنیا“ کے جناب محمد عبداللہ قریشی اور جناب نذیر نیازی شامل تھے مشورہ دیا کہ اس میں کچھ حوالے ادھر ادھر سے بھی شامل کر لیں اور ضخامت کم از کم تین چار سو صفحات تک لے جائیں، مگر میں نے محض اس بنا پر انکار کر دیا کیونکہ میرا ارادہ صرف اور صرف نئے واقعات تاریخین کی خدمت میں پیش کرنے کا تھا۔ جہاں تک مجھے یاد ہے بزم اقبال کی طرف سے اشاعت کے لیے منتخب کیے جانے کی ایک وجہ یہ بھی تھی کہ اس میں غیر ضروری مواد شامل نہیں تھا اور یہ بالکل نئے انداز میں حیات اقبال کے اندرون خانہ پہلو پر سیر حاصل روشنی ڈال رہی تھی۔ مجھے بے حد افسوس ہے کہ ”اقبال درون خانہ“ (حصہ اول) جسے مصنف ”مظلوم اقبال“ نے ”کہانیوں کی کتاب“ اور ”جھوٹ کا پلندہ“ قرار دیا تو حکومت پاکستان کے ادارے بزم اقبال کی جانب سے نہ صرف شائع ہوئی^۱ بلکہ اس کا دوسرا ایڈیشن^۲ بھی چھپ چکا ہے، مگر ان کی اپنی کتاب یعنی ”مظلوم اقبال“ جس کے متعلق شاید انہیں ”حقائق“ سے مزین ہونے کا زعم رہا ہوگا، کو کسی پرائیویٹ ادارے نے بھی شائع کرنے کی حامی نہیں بھری۔ چنانچہ انہیں خود اسے شائع فرمانا پڑا اور شاید ”مفت“ ہی تقسیم بھی کرنا پڑا کیونکہ کوئی قیمت اس پر درج نہیں۔ امید ہے اس طرح مصنف ”مظلوم اقبال“ پر ”مقبول“ اور ”غیر مقبول“ تحریروں کا فرق ضرور واضح ہو گیا ہوگا۔ بے چاروں کو یہی تو اعتراض تھا کہ آخر بزم اقبال لاہور جیسے ادارے نے کیوں ایک ایسی

بانٹ دینے کی کوئی چیز نہیں فضل و کمال
ورنہ حاسد تیری خاطر سے میں یہ بھی کر لوں

(مولانا شبلی نعمانی)

مصنف ”مظلوم اقبال“ کا یہ فرمانا کہ اگر ان کے چچا جان یعنی حضرت علامہ علیہ الرحمۃ کو کہیں جنت الفردوس میں اس کتاب یعنی ”درون خانہ“ (حصہ اول) کے مندرجات کا علم ہو جائے تو وہ بے چارے پکار اٹھیں گے کہ..... ”مجھے میرے دوستوں سے بچاؤ“۔ حیرت ہے کہ مصنف ”مظلوم اقبال“ کو ”اقبال درون خانہ“ (حصہ اول) کے مندرجات کی وجہ سے اپنے ”مظلوم“ چچا جان کا اس قدر خیال رہا اور وہ ان کے غم میں اس قدر دبے ہوتے رہے مگر خود انہوں نے کیا کیا؟ ”مظلوم اقبال“ میں انہوں نے جس طرح اپنے عم محترم پر ”ظلم“ زور رکھے اور جس طرح انہیں ”بدنام“ کرنے کی کوشش نا تمام فرمائی، ان سب کو دیکھ کر یہ کہنا حق بجانب ہو گا کہ اگر ”اقبال درون خانہ“ (حصہ اول) کے مندرجات کو جان کر وہ اپنے دوستوں سے پناہ کے طلبگار ہوں گے تو یقیناً ”مظلوم اقبال“ میں ان پر لگائے گئے بے بنیاد الزامات جن میں سرفہرست ”منکرینِ حتم نبوت کا ساتھ دینے ان کو اچھا سمجھنے اور ان سے مشاورت طلب کرنے والے“^۱ تک ثابت کرنے کی سعی لا حاصل فرمائی ہے۔ مصنف ”مظلوم اقبال“ کا بس نہیں چلا اور اس کا انہوں نے اعتراف بھی کیا ہے^۲ ورنہ وہ علامہ صاحب کو بھی اپنے ”نا کردہ گناہ“ و لدِ مرحوم (شیخ عطاء محمد مرحوم) کی طرح مرزا غلام احمد قادیانی کے خصوصی دوستوں اور ”سابقوں“ میں شامل کرنے میں کوئی کسر نہ چھوڑتے۔ اس کے علاوہ ”مظلوم اقبال“ میں حضرت علامہ علیہ الرحمۃ کو ”کان کے کچے“^۳، ”حاسد“^۴، ”سرفظیر اللہ خان کی وجہ سے احساسِ محرومی و نا کامی کا شکار“^۵ وغیرہ وغیرہ ثابت کرنا چاہا ہے تو یہ سب کچھ معلوم ہونے کے بعد روح اقبال کا ردِ عمل کیا رہا ہو گا اور وہ کس کس طرح نہ تڑپی ہوگی۔ اس کا اندازہ شاید مصنف ”مظلوم اقبال“ کو نہیں ہوایا وہ جانتے بوجھتے اس حقیقت سے چشم پوشی فرما رہے ہیں مگر انشاء اللہ وہ وقت زیادہ دور نہیں جب ان کو اس سب کا حساب دینا پڑے گا جس کی ابتدا تو یقیناً ہو چکی ہے۔

اس حقیقت سے سبھی آگاہ ہیں کہ راقم الحروف نے ”اقبال درونِ خانہ“ (حصہ اول) میں اس قسم کے بہتان اور الزام لگانے کی جسارت نہیں کی بلکہ ایسا سوچنا بھی گناہ سمجھتا ہوں۔ میں نے تو اپنے عظیم نانا جان (علامہ علیہ الرحمۃ) کی عظمت اور بزرگی کے قدم قدم پر گئے ہیں اور ان کی پیاری شخصیت کو مزید نکھارنے کی سعی ہی کی ہے اور حیاتِ اقبال کے ان پوشیدہ گوشوں کو منظرِ عام پر لایا ہوں جو حضرت علامہ علیہ الرحمۃ کی مہربان شخصیت کو مزید دلنوازا دیتے ہیں۔ یہ سعادت بھی الحمد للہ میرے حصے ہی میں آئی کہ سب سے پہلے ”اقبال درونِ خانہ“ میں ”بے داغ ہے مانند سحر اس کی جوانی“ کے تحت ان پر لگائے گئے بے بنیاد الزامات کو ان کے دامن سے چھڑانے کی بھرپور کوشش کی اور اس میں پوری طرح کامیاب ^۱ رہا۔ مجھے امید واثق ہے کہ میری اس کامیاب کوشش کی وجہ سے یقیناً روحِ اقبال جنتِ انفرادی میں شاداں اور فرحاں ہوگی کہ آخر خاندان میں سے کسی کو اس کی توفیق بھی ہوئی۔

”مظلوم اقبال“ کے مصنف نے حضرت علامہ علیہ الرحمۃ کی تاریخ و ولادت پر بحث فرماتے ہوئے یہ اعتراض بھی کیا ہے کہ میں نے یہ ثابت کرتے ہوئے کہ ملازمت کے حصول کو مد نظر رکھتے ہوئے حضرت علامہ علیہ الرحمۃ کے والدین نے ان کی تاریخِ پیدائش غلط لکھوائی تاکہ حصولِ تعلیم کے بعد عمر کم رہے۔ چنانچہ وہ فرماتے ہیں کہ مصنف ”اقبال درونِ خانہ“ نے اس طرح علامہ کے والدین اور خود علامہ کی بڑی اچھی تعریف کی ہے۔ ^۱ اگر میں نے ایسا لکھا تو یقیناً اس لیے کہ عام طور پر ایسا ہو جاتا ہے اور لوگ اس طرح کرتے رہے ہیں بلکہ اب بھی کرتے ہیں۔ میرے اپنے ساتھ یہی معاملہ ہے کہ میری اصل تاریخِ پیدائش ۲۸ جون ۱۹۳۹ء ہے مگر جب میٹرک کا امتحان دیا اور سکول ریکارڈ سے تاریخِ پیدائش حاصل کی تو وہاں ۲۵ دسمبر ۱۹۳۹ء درج پائی۔ چونکہ اس وقت ممکن نہیں تھا اس لیے سکول ریکارڈ کے حساب سے چلنا پڑا اور اب یہی تاریخِ پیدائش استعمال کرنی پڑتی ہے۔ مگر یہ کسی کو معلوم نہیں کہ کس ضرورت کے تحت سکول میں داخلے کے وقت چھ ماہ کی عمر میں کی گئی۔ اب اس میں میرے والدین کی نیت پر تو کوئی شک نہیں کیا جاسکتا، کیونکہ کبھی کبھی یہ کام غیر ارادی طور پر بھی ہو جایا کرتے ہیں۔ میری اس چھوٹی سی بات کو تو مصنف ”مظلوم اقبال“ نے بہت محسوس فرمایا، مگر خود کیا کیا یعنی ”خود رافضیحت و دیگر اراں رافضیحت“ والا معاملہ ہے کہ خود تو اپنے بزرگوں کے ایمان پر حملہ آور ہونے میں گریز نہیں کیا اور انہیں منکرینِ ختم نبوت کے گروہ میں شامل فرما کر ان کی دنیا اور آخرت دونوں برباد کرنے کی پوری پوری سعی فرمائی..... اور الزام اس ناچیز کو دیا جا رہا ہے..... ”ایں چه بواجبھی

است.....؟“ میں سمجھتا ہوں اور مجھے یہ کہنے میں کچھ باک نہیں کہ حضرت علامہ علیہ الرحمۃ پر سب سے بڑا ظلم خود مصنف ”مظلوم اقبال“ نے روا رکھا..... اقبال اگر مظلوم ہیں تو ان کی وجہ سے۔ اگر دوسروں نے غلط بیانیاں کیں تو وہ تو غیر تھے مگر انہوں کا ظلم تو زیادہ ناقابل برداشت ہوا کرتا ہے..... چنانچہ روح اقبال یقیناً اس ظلمِ عظیم پر بے طرح تڑپ رہی ہوگی اور پکار پکار کر کہہ رہی ہوگی ”مجھے میرے چہیتوں کے ظلم سے بچاؤ!“

میری والدہ مرحومہ جن کی یادداشتوں پر ”اقبال درونِ خانہ“ (حصہ اول) میں درج زیادہ تر واقعات کا انحصار ہے کی حضرت علامہ علیہ الرحمۃ کے پاس اپنے بچپن اور جوانی میں موجودگی کے لیے کسی حمایت کی ضرورت تو نہیں لیکن پھر بھی اتمامِ حجت کے طور پر میں جاوید ماموں کی تحقیق یہاں پیش کرنا چاہوں گا جو میرے لیے باعثِ تقویت اور معترضین کے لیے یقیناً باعثِ ندامت ہے۔ ”زندہ روز“ میں ڈاکٹر جاوید اقبال اس سلسلے میں یوں رقمطراز ہوتے ہیں:

”انارکلی والا مکان جس میں اقبال صرف علی بخش کے ساتھ رہا کرتے تھے۔ ۱۹۱۳ء میں سیالکوٹ والے گھر کی طرح خاصاً آباد ہو گیا۔ مختار بیگم اور سردار بیگم کے علاوہ اقبال کی ایک غیر آباد بہن کریم بی بی بھی یہیں رہنے لگیں۔ نیز شیخ عطا محمد کی دو چھوٹی بیٹیوں عنایت بیگم اور وسیمہ بیگم کو سردار بیگم سیالکوٹ سے اپنے ساتھ لے آئیں۔ گھر میں چہل پہل ہو گئی۔ سب کے سب خوشی و مسرت سے دن گزارنے لگے۔ اقبال شام کو کاموں سے فراغت کے بعد اپنی بہن اور بیویوں کے ساتھ عموماً ناش یا لڈو کھلتے اپنی بھتیجیوں کے ساتھ ہنسی مذاق کی باتیں کرتے یا کوٹھے پر چڑھ کر کبوتر اڑاتے بیویوں اور بہن کے اصرار پر اقبال نے اپنی پہلی بیوی کو بھی بلو الیا۔ سو کریم بی بی (علامہ صاحب کی پہلی بیوی) ایک آدھ بار انارکلی والے مکان میں آ کر سب کے ساتھ رہیں مگر صرف چند دنوں کے لیے۔ مردانے میں پہلے کی طرح اقبال کے احباب کی مھفلیں لگتیں۔ گرامی آجاتے تو کئی کئی دن قیام کرتے۔ گرمیوں کی تعطیلات میں سب سیالکوٹ چلے جاتے اور وہاں رونق لگتی۔“

یہ ۱۹۱۳ء کی آخری سہ ماہی کا ذکر ہونا چاہئے، کیونکہ سردار چچی جان (والدہ جاوید) کی رخصتی اگست یا ستمبر ۱۹۱۳ء میں ہوئی۔ میری والدہ ماجدہ کی پیدائش فروری ۱۹۱۲ء کی ہے یعنی وہ ابھی دو برس سے بھی کم عمر تھیں کہ ان کی سردار چچی ان کو اپنے ساتھ لاہور لے گئیں اور یوں وہ ۱۹۱۳ء سے ۱۹۳۴ء تک یعنی اپنی شادی تک اپنے چچا جان کی ”درونِ خانہ زندگی“ کی عینی شاہد بنیں۔ چنانچہ ”اقبال درونِ خانہ“ میں مندرجہ حضرت علامہ علیہ الرحمۃ کی گھریلو زندگی کی وہ

سرگرمیاں ہی پیش کرنے کی کوشش کی گئی، جن میں میری والدہ محترمہ وسیمہ بیگم کی شمولیت یقینی رہی۔ مصنف ”مظلوم اقبال“ اگر ان پر اعتراض فرما رہے ہیں تو ان سے دریافت کیا جانا چاہئے کہ آپ جب وہاں موجود ہی نہیں تھے تو پھر آپ کس بنیاد پر ان باتوں اور واقعات میں خود کو خواہ مخواہ مصنف بنا رہے ہیں۔ ہر وقت گھر میں موجود فرد گھر میں لحوہ بلوہ وقوع پذیر ہونے والے واقعات کو زیادہ بہتر اور تفصیل سے جان سکتا ہے یا وہ شخص جو یا تو سیالکوٹ میں رہا اور جب لاہور میں پڑھتا بھی رہا تو ”ریوازاہل“ میں مقیم رہا۔

”زندہ روڈ“ میں ایک دوسری جگہ ڈاکٹر جاوید اقبال لکھتے ہیں:

”انارکلی والے مکان یا میکلوڈ روڈ والی کوٹھی میں اقبال کی دو بھتیجیاں (عنایت بیگم اور وسیمہ بیگم) بھی ان کے ساتھ رہتی تھیں جو یہیں جوان ہوئیں۔“^۲

ایک اور مقام پر تحریر فرماتے ہیں:

”گھر بھر کا کھانا سردار بیگم پکاتیں اور ان کی مدد اقبال کی بھتیجیاں یا ایک ملازمہ کرتی تھیں۔“^۳

میکلوڈ روڈ والی رہائش گاہ کے متعلق لکھتے ہیں:

”کوٹھی کی پشت پر مصلیوں (نومسلم) کا محلہ تھا جن کی لڑکیاں سردار بیگم سے قرآن مجید پڑھنے آتیں اقبال کی بھتیجیوں عنایت بیگم اور وسیمہ بیگم سے معمولی اردو پڑھنا لکھنا یا سینا پر ونا سیکھتیں اور گھر کے کام کاج میں ہاتھ بٹاتیں۔“^۴

اسی طرح ایک جگہ اپنی میعاد بخار کی وجہ سے طویل علالت کے متعلق یوں رقمطراز ہوتے ہیں:

”جب راقم (جاوید اقبال) صحت یاب ہو کر بستر سے اٹھا تو بسبب کمزوری اس سے چلانہ جانا تھا۔ سردار بیگم اور تاجا زاد بہن وسیمہ بیگم جوان دنوں یہیں مقیم تھیں، کا سہارا لے کر چلتا تھا۔ تب راقم کی عمر تقریباً ساڑھے سات برس اور منیرہ بیگم کی عمر تقریباً ڈیڑھ برس تھی۔“^۵

میری والدہ محترمہ وسیمہ بیگم کا کئی دوسرے واقعات میں ذکر کرنے کے بعد جاوید ماموں نے ان کے متعلق اپنی جو

آخری یادداشت دہرائی ہے۔ وہ کچھ اس طرح سے ہے:

”وسیمہ بیگم بھی شادی کے بعد اپنے شوہر کے ساتھ سیالکوٹ میں رہنے لگیں۔“^۶

مندرجہ بالا اقتباسات کو یہاں پیش کرنے کا مقصد صرف یہ ہے کہ میری والدہ واقعتاً ۱۹۱۳ء سے ۱۹۳۴ء تک لاہور

میں اپنے عم محترم کے زیرِ سایہ پروان چڑھیں، گو میرے خیال میں اس کے لیے جناب جاوید اقبال کی کسی قسم کی تائید کی ضرورت تو نہ تھی کیونکہ میری والدہ، جاوید ماموں سے تقریباً بارہ برس بڑی تھیں اور جاوید کو انہوں نے گودوں کھلایا تھا مگر پھر بھی خواجہ آہ کے اعتراض کرنے والوں کے لیے شاید یہ ایک تازیانہ عبرت ثابت ہو۔ میری والدہ مرحومہ کی روایت کردہ باتوں اور واقعات کے لیے کسی کی کسی قسم کی منظوری وغیرہ کی چنداں ضرورت نہیں کیونکہ اگر کوئی صاحب بزرگ خود خاندانِ اقبال کے ”گاڈ فادر“ بننے کی سعی لا حاصل فرماتے رہے ہیں تو یہ ان کا انفرادی فعل ہے۔ ہمیں ان کی کسی قسم کی کسی تائید یا حمایت کی ضرورت تھی اور نہ ہے..... میری والدہ محترمہ یا میرے والد محترم نے جو کچھ اپنی یادداشتوں سے بیان فرمایا وہ اس کی صحت کے خود ذمہ دار ہیں۔ کسی دوسرے کو اس سلسلے میں خواجہ آہ پریشان ہونے کی کوئی ضرورت نہیں۔ انہوں نے جو کچھ بیان کیا، بقائمی ہوش و حواس اور ہر طرح سمجھ سوچ کر کیا۔

اب آئیے ایک نگاہ اس طرف بھی ڈالی جائے کہ ”اقبال درونِ خانہ“ (حصہ اول) میں میری والدہ مرحومہ کے بیان کردہ واقعات کو مصنف ”مظلوم اقبال“ نے جو ”جھوٹ کا پلندہ“ اور ”الف لیلوی کہانیوں“ سے تشبیہ دینے کی کوشش فرمائی ہے اس میں کس قدر صداقت ہے۔ میرے خیال میں اس طرح خود ان کا اپنا پول کھل گیا ہے کہ وہ جو یہ دعویٰ کرتے نہیں تھکتے کہ حضرت علامہ اقبال علیہ الرحمۃ کے متعلق ان کی معلومات سب سے زیادہ مبنی بر صداقت ہیں اور ان کی چھوٹی، ہمیشہ غلط بیانیوں سے کام لے رہی ہیں۔ اگر اس کے جواب میں میری والدہ بھی ان پر یہی الزام لگاتیں کہ سب کچھ انہوں نے اپنے دل سے گھڑا ہے تو ان کے پاس اس کا کیا ثبوت ہے کہ وہ بالکل درست فرما رہے ہیں..... ان کی تو بنیاد ہی جھوٹ پر ہے، اس لیے ان سے کسی سچ کی توقع عبث ہے۔ اسی لیے تو انہوں نے دل کھول کر اور جی بھر کر دروغ کوئی فرمائی ہے اور اس طرح کے بے بنیاد الزامات لگائے ہیں کہ الامان والحفیظ..... انہیں ذرا بھی خیال نہیں آیا کہ ان کے عم محترم کا کیا مقام ہے اور وہ کس طرح ان کی شخصیت کو دافعہ کرنے پر تلے ہوئے ہیں۔ میری والدہ مرحومہ کو دروغ کوئی سے آخر کیا فائدہ تھا..... مگر یہ تو اس سے پورا پورا فائدہ اٹھا رہے ہیں کہ اس طرح اپنے ”پیر صاحب“ کا بدلہ عم محترم سے دل کھول کر لے رہے ہیں۔

اسی طرح میرے والد محترم کے متعلق ان کا جو رویہ رہا تو اس کی بھی کچھ ناگفتنی وجوہات تھیں۔ سب سے بڑی وجہ تو یہ

تھی کہ میرے والد مرحوم نے ان کی طرف سے بیعت کی پیشکش کو ٹھکرا دیا تھا۔ تفصیل اس کی کچھ یوں ہے کہ جب میرے والد محترم اپنے خاندانی کاروبار کو ناگزیر وجوہات کی بنا پر خیر باد کہہ کر اپنا گھر بھی چھوڑ آئے تو انہوں نے ملازمت کے حصول کے لیے سب سے پہلے مصنف ”مظلوم اقبال“ سے ہی رابطہ کیا۔ چنانچہ انہیں دئی آنے کے لیے کہا گیا کیونکہ موصوف ان دنوں وہیں مقیم تھے۔ چنانچہ وہاں پہنچ کر انہیں صرف ایک شرط پورا کرنے کا کہا گیا جس کے بعد ہر قسم کی مدد کا وعدہ کیا گیا اور وہ شرط کیا تھی..... ایمان کی نیلامی..... یعنی منکرینِ حتمِ نبوت کے گروہ میں شمولیت..... میرے والد محترم جو بچپن سے ہی ”صوفی صاحب“ کے لقب سے پچپانے جاتے تھے ایک انتہائی کٹر مسلم کے سنی مسلمان عاشق رسول مقبول ﷺ اور فنا فی اللہ کے لیے یہ شرط تو دشنام کے مترادف تھی چنانچہ وہ اسی وقت واپس چلے آئے۔ شیخ صاحب کو اس ”گستاخی“ کی وجہ سے بے حد غصہ اور رنج ہوا۔ چنانچہ ساری عمر انہوں نے سگے بہنوئی سے دلی پر خاش رکھی اور کبھی بھی کسی کام نہ آئے بلکہ جب میرے والد محترم نے اللہ کے فضل سے خود ہی ملازمت تلاش کر لی تو اس میں بھی روڑے اٹکانے سے باز نہیں آئے۔ کیونکہ میرے والد محترم نے جو ملازمت پیراشوٹ فیکٹری میں حاصل کی تھی ان دنوں جنگِ عظیم دوم کا زمانہ تھا اور یہاں سیالکوٹ میں ایک بہت بڑی پیراشوٹ فیکٹری کام کر رہی تھی وہاں ان کے آفیسر انچارج نہ صرف شیخ صاحب کے دوست بلکہ ہم مذہب بھی تھے۔ دونوں ذاتِ شریف کی اس دوران ملاقات ہوئی تو انچارج صاحب نے شیخ صاحب کو اپنی طرف سے اچھی خبر دیتے ہوئے ان کے بہنوئی کی بڑی تعریف کی اور بتایا کہ عنقریب صوفی صاحب کی بڑی اچھی سی ترقی ہونے والی ہے۔ ان کے سینے پر تو سانپ لوٹ گیا کہ جو شخص ان کی پیشکش کو ٹھکرا آیا تھا وہ یہاں ترقی کی منازل طے کر رہا ہے۔ چنانچہ اپنے پیر بھائی کو صورت حال سمجھا کر ان کو بھی وہی شرط عائد کرنے کا مشورہ دیا کہ پہلے منکرینِ حتمِ نبوت کے گروہ میں شامل ہوں تو پھر ترقی ملے گی۔ مگر ایک دفعہ آزما لینے کے باوجود شاید شیخ صاحب ابھی تک یہ امید لگائے ہوئے تھے کہ وہ صوفی صاحب کو دنیا کی جھلک دکھا کر رام کر لیں گے۔ مگر یہ ان کی بھول تھی۔ میرے والد محترم تو ایک صوفی منٹھ انسان تھے۔ انہوں نے اپنی پوری زندگی میں کبھی دنیا کو دین پر فوقیت نہیں دی اور نہ کبھی اصولوں پر سمجھوتا کیا..... اسی بنا پر تو وہ اپنے گھر سے بے گھر ہوئے اور کروڑوں کی جائیداد اور وسیع کاروبار کو جوتے کی نوک سے ٹھوکر مار دی..... بے چارے شیخ صاحب کی کیا حیثیت تھی کہ چند لکوں کے لیے انہیں بہکانا چاہ رہے تھے..... دنیا کے ایک معمولی سے

فائدے کے عوض ان کے ایمان کا سودا کرنا چاہتے تھے..... اس عاشق رسول ﷺ کو مرتدین میں شامل کرنا چاہتے تھے..... ان کی یہ مجال یہ جرات؟ چنانچہ جب میرے والد محترم کو ان کے آفیسر انچارج نے وہ شرط سنائی کہ اگر ترقی

چاہئے تو ہمارے ساتھ شامل ہو جائیں تو صوفی صاحب بتایا کرتے تھے کہ..... ”میرا پارہ ساتویں آسمان کی خبر لانے لگا اور میں نے ان صاحب کو صاف صاف بتا دیا کہ آپ کیا سمجھتے ہیں اس معمولی سی دنیاوی ترقی کے لیے میں اپنا ایمان بیچ دوں گا اور اس ذات اقدس ﷺ کے خلاف آپ لوگوں کا ہمنوا بن جاؤں گا جس کی خوشنودی کے لیے یہ معمولی سی ترقی کیا چیز ہے میں تو اپنی پوری دنیا قربان کر دینے کے لیے ہمہ وقت تیار رہتا ہوں۔“ صوفی صاحب کہتے ہیں کہ ”میں نے انہیں صاف صاف کہہ دیا کہ مجھے معلوم ہے کہ آپ کس کے اشارے پر یہ سب کر رہے ہیں۔ میرا پیغام ان کو دے دیجئے کہ صوفی نظیر احمد اس قدر ارزاں اور راستے میں گری پڑی کسی چیز کا نام نہیں کہ جس کا جی چاہے اٹھا کر جیب میں رکھ لے۔“ چنانچہ اس کا اثر معکوس ہوا ترقی کی بجائے تنزیلی ملی مگر صوفی صاحب کی پیشانی پر تل نہیں پڑا۔ اس دوسری شکست کے بعد شیخ صاحب تمام زندگی مارگزیدہ کی طرح تڑپتے رہے اور اپنے بہنوئی سے ہمیشہ خدا واسطے کا پیر رکھا اور جناب صوفی صاحب ہمیشہ ان کے لیے مندرجہ ذیل شعر اقبال کی زندہ تفسیر بنے رہے۔

تبرک ہے مرا پیرا ہن چاک
نہیں اہل جنوں کا یہ زمانہ!

(بال جبریل)

اب رہی یہ بات کہ بقول شیخ اعجاز احمد صاحب ”اقبال درون خانہ“ (حصہ اول) جھوٹ کا پلندہ ہے یا نہیں؟ میرے خیال میں اس سے پیشتر کہ اس پر اظہار خیال کیا جائے بہتر ہوگا اگر ”مظلوم اقبال“ میں شیخ صاحب کی دوا ایک عظیم غلط بیانیوں کا پول کھول دیا جائے تو نہ صرف مناسب رہے گا بلکہ اصلیت کو بے نقاب کرنے میں مدد و معاون بھی ثابت ہوگا اور اس طبع کو اتارنے اور تصنع کے اس پردہ کو سرکانے میں بھی کامیابی ہوگی جس کی آڑ میں یہ تمام مذموم کھیل کھیلا جا رہا ہے۔

گزشتہ صفحات میں ایسی کئی ایک دروغ کوئیوں کی نشان دہی کی گئی ہے جن میں خاص طور پر وہ واقعہ جو پھوپھی کریم بی بی مرحومہ سے متعلق ہے جس میں بڑے غیر محسوس انداز میں یہ کوشش کی گئی ہے کہ اپنی دوسری باتوں کو درست ثابت

کرنے کے لیے انہوں نے پھوپھی جی کو ۱۹۶۴ء میں دوبارہ زندہ کر دیا اور ایسا واقعہ ان سے منسوب کر دیا جو اس لیے ممکن نہیں ہے کیونکہ پھوپھی کریم بی بی صاحبہ ۱۹۵۸ء میں انتقال فرما چکی تھیں۔ وہ واقعہ کچھ یوں ہے:

”میاں جی کی اس خصوصیت کا ذکر میرے حوالے سے روزگار فقیر حصہ دوئم جو ۱۹۶۴ء میں شائع ہوا میں بھی کیا ہے۔ ہماری پھوپھی کریم بی بی نے روزگار فقیر میں یہ ذکر پڑھا تو ایک دن مجھے بتلایا:“

کو مندرجہ بالا واقعہ بالکل بے ضرر سا ہے اور اپنے اندر شاید کوئی ایسی بات پوشیدہ نہیں رکھتا جس کی بنا پر اسے اس قدر اہمیت دی جاتی کہ اس کا تذکرہ خصوصی طور پر کیا جاتا مگر اس میں جو اصل خواہش پوشیدہ ہے وہ یہ ہے کہ اپنی دوسری باتوں اور واقعات کو درست ثابت کرنے کے لیے بنیاد فراہم کی جائے۔ اس میں غلطی صرف اتنی ہوئی ہے کہ وقت کے حساب کا دامن تھوڑا سا پھسل گیا اور ۱۹۵۸ء میں فوت شدہ پھوپھی کریم بی بی صاحبہ ۱۹۶۴ء میں ”روزگار فقیر“ حصہ دوئم میں شامل واقعات پڑھ کر ان پر مہر تصدیق ثبت فرما رہی ہیں۔ اس قسم کے کئی ایک واقعات کا ذکر ہو چکا ہے۔ ان کو دہرانا مناسب نہ ہوگا البتہ اب جس دروغ کوئی کا ذکر کیا جا رہا ہے وہ انتہائی درجہ کی ضرر رساں سازش کا حصہ ہے۔ اس کے پس منظر کو کھنگالنے کی شاید ضرورت نہ پڑے کیونکہ سب کچھ پیش منظر میں ہی واضح ہے اور انتہائی دیدہ دلیری اور ڈھٹائی کے ساتھ جھوٹ کو اس صفائی سے پیش کیا گیا ہے کہ عام آدمی اس کو حرف بحرف سچ سمجھ لینے میں کوئی ہچکچاہٹ محسوس نہیں کرتا کیونکہ حضرت علامہ علیہ الرحمۃ کا اپنا خون اس کا راوی ہے۔ انہوں نے علامہ صاحب کو چیلنج کیا کہ ان (علامہ صاحب) کی معلومات بالکل سطحی تھیں اور وہ اپنی عقل استعمال فرمانے کی بجائے دوسروں کے بہکاوے میں آسانی سے آ جایا کرتے تھے اور تادیبیت کے خلاف جو کچھ بھی انہوں نے لکھایا کہا اُس میں ان کے اپنے مطالعہ یا علم کا کوئی دخل نہیں تھا بلکہ یہ سب کچھ دوسروں نے ان کے کان میں ڈالا اور انہوں نے بغیر سوچے سمجھے دوسروں کے بہکاوے میں آ کر خواہ مخواہ بے چارے تادیبیوں پر چڑھائی کر دی۔ ”مظلوم اقبال“ کا یہ اقتباس قدرے طویل ہے مگر اس کو پورا دیکھنا اشد ضروری ہے۔ ملاحظہ ہو:

”احمد بیت کے خلاف محاذ آرائی کے دنوں میں اخبار کے ایک نمائندے نے ان (علامہ صاحب) کی ۱۹۱۰ء والی علی گڑھ کی تقریر کے حوالے سے ان سے دریافت کیا کہ آپ تو اس فرقہ (تادیبانی فرقہ) کو ”اسلامی سیرت کا ٹھیکہ نمونہ“ سمجھتے تھے۔ علامہ نے جواب میں اعتراف کیا کہ ۲۵ سال پہلے انہیں اس تحریک سے اچھے نتائج برآمد ہونے کی

امیدیں تھیں، لیکن انہیں اس وقت شکوک پیدا ہوئے جب بانی اسلام کی نبوت سے برتر ایک نئی نبوت کا دعویٰ کیا گیا۔ بانی سلسلہ احمدیہ نے کبھی حضور رسالت مآب کی نبوت سے برتر نبوت کا دعویٰ نہیں کیا نہ کوئی احمدی بانی سلسلہ احمدیہ کو سرکارِ دو عالم ﷺ سے برتر یقین کرتا ہے۔ حضرت محمد مصطفیٰ ﷺ کو قرآن کریم میں خاتم النبیین کہا گیا ہے اور انہیں خاتم النبیین تسلیم کرنا ہر احمدی کا جزو ایمان ہے۔ حضور رسالت مآب کی نبوت سے برتر نبوت کے دعوے کی تہمت احراریوں اور علامہ کے حاشیہ نشینوں نے ان کے عشق رسول کو Exploit کرتے ہوئے ان کو احمدیت کے خلاف بھڑکانے کے لیے تڑاشی اور علامہ نے اسے درست باور کر لیا۔ اپنی خدا داد عقل و دانش کے ساتھ ساتھ علامہ میں ایک ذرا بچوں والی معصومیت اور بھولپن بھی تھا۔ ان معنوں میں کہ وہ سنی سنائی باتوں کا بغیر تحقیق یقین کر لیتے۔ اس کی ایک مثال جس نے انہیں ایک بڑی مشکل سے دوچار کیا، مولانا سائیک کے ”ذکر اقبال“ میں بیان کی گئی ہے۔

۱۹۲۲ء میں کسی حاشیہ نشین نے گپ ہانکی کہ روس کی سلطنت کا صدر اب ایک مسلمان محمد ستالین نام مقرر ہوا ہے۔ علامہ نے باور کر لیا اور بڑے شوق سے یہ ”خبر“ اپنے بڑے بھائی کو خط میں لکھی۔ ۱۹۲۶ء میں کسی ملنے والے سے سنا کہ البانیہ میں مسلمانوں نے نماز سے پہلے وضو کرنا غیر ضروری قرار دے دیا ہے۔ دوسرے نے ترکی میں نماز میں تبدیلیوں کی خبر سنائی۔ تیسرے نے کہا مصر میں بھی ایسی ہی تحریک جاری ہے۔ علامہ ان خبروں سے دل گرفتہ ہوئے اور بڑے غم سے سید سلیمان ندوی کے نام ایک خط میں ان کا ذکر کیا۔ انہوں نے جواباً اطمینان دلایا کہ خبریں غلط اور بے اصل ہیں۔ معلوم ہوتا ہے اسی طرح کسی عقیدت مند حاشیہ نشین نے احمدیت سے اپنے عناد کا مظاہرہ کرتے ہوئے کہہ دیا ہوگا کہ احمدی بانی سلسلہ احمدیہ کو (نعوذ باللہ، نعوذ باللہ) رسالت مآب سے Superior (برتر) مانتے ہیں۔ علامہ نے اس افترا کو سچ سمجھ لیا حالانکہ اس کی تحقیق کچھ مشکل نہ تھی اور تحقیق کے لیے گھر سے باہر جانے کی بھی ضرورت نہ تھی۔ اس طرح ایک معتقد نے جو آخری ایام میں ان کے بہت قریب تھے غلط قہہ گھڑا کہ ”جماعت احمدیہ میں ہر کوئی شامل ہو سکتا ہے خواہ اس کے عقائد کچھ بھی ہوں۔ شرط صرف یہ ہے کہ وہ احمدیوں کے خلیفہ کی بیعت کر لے“۔ غرضیکہ ان دنوں احمدیت کے خلاف ایسی ایسی بے بنیاد اور بے سرو پا باتیں ان کے حضور بیان کی جاتیں اور باور کر لی جاتیں۔ اس کے متعلق سوائے اس کے اور کیا کہا جائے۔

غیروں سے کہا تم نے غیروں سے سنا تم نے

کچھ ہم سے کہا ہوتا کچھ ہم سے سنا ہوتا“^۱

اتنا طویل اقتباس پیش کرنے کی ضرورت اس لیے محسوس ہوئی کہ جس دیدہ دلیری اور چابکدستی سے مرزا غلام احمد تادیانی کا دفاع کیا گیا ہے وہ کھل کر سامنے آ جائے۔ یعنی جو حقیقت ساری دنیا کے سامنے موجود ہے وہ اس کو غلط ثابت کرنے پر کمر بستہ ہیں اور لوگوں کی آنکھوں میں دھول جھونکنے کی سعی لا حاصل فرما رہے ہیں۔ کون نہیں جانتا کہ مرزا غلام احمد تادیانی نے اپنی تحریروں اور بیانات میں اس سلسلے میں کیا کچھ نہیں کہا..... ہر بات لوگوں کے علم میں ہے اور اس سلسلے میں بے شمار طویل بحثیں اور مناظرے برپا ہو چکے ہیں لیکن شاید ان کا خیال ہے کہ لوگ ان باتوں کو فراموش کر چکے ہیں اور موجودہ نسل اس سے واقفیت نہیں رکھتی یا شاید یہ سمجھ رہے ہیں کہ اب متذکرہ تحریریں اور بیانات لوگوں کی دسترس میں نہیں رہے تو یہاں ایک بار پھر ان کے چند اقتباسات پیش کر دیئے جاتے ہیں تاکہ یہ غلط فہمی دور ہو جائے کہ مسلمانوں کے حافظے اس قدر کمزور نہیں جتنا ان کا خیال ہے۔

سب سے پہلے مرزا غلام احمد تادیانی اپنی کتاب ”تذکرہ“ (طبع چہارم) کے صفحہ ۶۴۳ پر خود کو تمام انبیاء کرام بشمول آنحضرت محمد رسول اللہ ﷺ سے اعلیٰ وارفع ثابت کرتے ہوئے تحریر فرماتے ہیں:

”آسمان سے کئی تخت اتارے گئے مگر تیرا تخت سب سے اونچا بچھایا گیا۔“^۱

اسی طرح ”اعجاز احمدی“ کے صفحہ ۱۷ پر اپنے آپ کو ”آنحضرت“ سے افضل نبی“ قرار دیا۔^۲

”ایک غلطی کا ازالہ“ میں یہاں تک کہہ دیا کہ:

”ایک بروز محمدی جمیع کمالات محمدی کے ساتھ آخری زمانے کے لیے مقدر تھا سو وہ ظاہر ہو گیا۔ اب بجز اس کھڑکی کے اور کوئی کھڑکی نبوت کے چشمے سے پانی لینے کے لیے باقی نہیں۔“^۳

مرزا غلام احمد تادیانی کے اس بنیادی نکتہ کی تشریح ان کے صاحبزادے اور خلیفہ ثانی میاں محمود نے مختلف مقامات پر کی ہے۔ مثلاً ختم نبوت کے متعلق لکھتے ہیں:

”انہوں نے سمجھ لیا کہ خدا کے خزانے ختم ہو گئے..... ان کا یہ سمجھنا خدا تعالیٰ کی قدر کو ہی نہ سمجھنے کی وجہ سے ہے۔ ورنہ

ایک دفعہ کسی نے سوال کیا کہ جب آئندہ بھی نبیوں کا آنا ممکن ہے تو پھر آپ مرزا غلام احمد کو آخری زمانے کا نبی کس طرح کہتے ہیں۔ جواب دیا:

”آخری زمانے کا نبی اصطلاح ہے جس کا مطلب یہ ہے کہ آپ کے توسط کے بغیر کسی کو نبوت کا درجہ حاصل نہیں ہو سکتا۔ اب کوئی نبی ایسا نہیں آ سکتا جو یہ کہے کہ رسول کریم سے براہ راست تعلق پیدا کر کے نبی بن سکا۔ حضرت مسیح موعود فرماتے ہیں۔ میری اتباع کے بغیر کسی کو قرب الہی حاصل نہیں ہو سکتا۔ پس آئندہ خواہ کوئی نبی ہو اس کے لیے حضرت مسیح موعود پر ایمان لانا ضروری ہے۔“ (الفضل، تادیان، مورخہ ۲ مئی ۱۹۳۳ء) ۵

ایک دوسرے مقام پر اس کی وضاحت ان الفاظ میں کرتے ہیں:

”پھر یہ بھی یاد رکھنا چاہئے کہ جب کوئی نبی آ جائے تو پہلے نبی کا علم بھی اس کے ذریعے سے ملتا ہے۔ یوں اپنے طور پر نہیں مل سکتا اور بعد میں آنے والا نبی پہلے نبی کے لیے بمنزلہ سورخ ہوتا ہے۔ پہلے نبی کے آگے دیوار کھینچ دی جاتی ہے اور کچھ نظر نہیں آتا سوائے آنے والے نبی کے ذریعے دیکھنے کے۔ یہی وجہ ہے کہ اب کوئی قرآن نہیں سوائے اس قرآن کے جو حضرت مسیح موعود نے پیش کیا اور کوئی حدیث نہیں سوائے اس حدیث کے جو حضرت مسیح موعود کی روشنی میں پیش آئے اور کوئی نبی نہیں سوائے اس کے جو حضرت مسیح موعود کی روشنی میں دکھائی دے۔ اسی طرح رسول کریم کا وجود اس ذریعے سے نظر آئے گا کہ حضرت مسیح موعود کی روشنی میں دیکھا جائے۔ اگر کوئی چاہے کہ آپ سے علیحدہ ہو کر کچھ دیکھ سکے تو اسے کچھ نظر نہیں آئے گا۔ ایسی صورت میں اگر کوئی قرآن کو بھی دیکھے گا تو وہ اس کے لیے دیکھدی من یشما والقرآن نہیں یصلحن یشما والقرآن ہوگا۔“

(خطبہ جمعہ میاں محمود احمد مندرجہ الفضل، بابت ۱۵ جولائی ۱۹۲۳ء) ۱

اس کے علاوہ مرزا غلام احمد تادیانی نے جبریل امین کے ذریعہ نزول وحی کا دعویٰ کیا ہے:

”ظاہر ہے کہ اگرچہ صرف ایک ہی دفعہ کا نزول فرض کر لیا جائے اور صرف ایک ہی فقرہ حضرت جبریل لائیں اور پھر چپ ہو جائیں تو یہ امر بھی حتم نبوت کا منافی ہے کیونکہ جب ختمیت کی مہر ہی ٹوٹ گئی اور وحی رسالت نازل ہونی شروع

(ازالہ اوہام - صفحہ ۷۷) ۲

مرزا غلام احمد تادیانی ہی نہیں بلکہ ان کے صاحبزادے میاں محمود احمد بھی بر ملا ان کی برتری (Superiority) کا اظہار اور اعلان کر رہے ہیں، مگر شیخ اعجاز احمد صاحب پھر بھی اس پر مصر ہیں کہ مرزا غلام احمد تادیانی کو کبھی کسی تادیانی نے ارفع و اعلیٰ نہیں سمجھا بلکہ ہمارا ایمان تو ختم نبوت پر پکا ہے اور حضرت علامہ علیہ الرحمۃ نے کسی کے بہکاوے میں آ کر بلا تحقیق تادیانی جماعت اور اس کے بانی کو مورد الزام ٹھہرا دیا۔ اب دیکھنا یہ ہے کہ کیا مندرجہ بالا تمام دعاوی جو مرزا غلام احمد تادیانی و قافو قافو مارتے رہے علامہ علیہ الرحمۃ کے علم میں نہیں تھے؟ کیا وہ کتابیں جن میں یہ تمام دعاوی اور ان کی تفصیل درج ہوئی ہے، حضرت علامہ علیہ الرحمۃ کی نظر سے کبھی نہیں گزریں؟ جب آج یہ سب دستیاب ہیں اور ہر کس و نا کس ان کے حوالہ جات کے ساتھ بات کرتا ہے تو کیا اس وقت علامہ صاحب نے ان کا مطالعہ نہیں کیا ہوگا اور تادیانیت کے خلاف ایسے ہی آنکھیں بند کر کے سب کچھ ضبط تحریر میں لے آئے ہوں گے کہ ان کو ان کے حاشیہ نشینوں نے جو بتا دیا، انہوں نے اس پر آمنا و صدقنا کہہ دیا ہوگا۔ جب کہ حقیقت اس کے بالکل برعکس ہے کیونکہ حضرت علامہ کے وہ تمام بیانات، مضامین اور اشعار جو رد تادیانیت کے سلسلے میں ان سے منسوب ہیں، کو اگر گہری نظر سے دیکھا جائے تو ان میں شامل دلائل حیران کن ہیں۔ حضرت علامہ علیہ الرحمۃ نے اس قدر مدلل باتیں کی ہیں کہ اتنا طویل عرصہ گزر جانے کے باوجود ان کے دلائل کا کوئی جواب آج تک کسی سے ممکن نہیں ہو سکا۔ علاوہ ازیں ان کے مندرجہ ذیل شعر۔

اے کہ بعد از تو نبوت شد بہ ہر مفہوم شرک
بزم را روشن ز نور شمع عرفان کردہ

نے اس الجھاؤ کو جو تادیانیت (احمدیت) نے پیدا کر دیا تھا اور جس کے باعث تمام مسلمانوں کے ذہن مضطرب تھے، ہر طرح اس کی مکمل تردید کر دی۔ ورنہ کسی بھی مفہوم میں ختم نبوت کے عقیدے کو تسلیم نہ کرنا حضرت علامہ اقبال کے نزدیک شرک فی النبوت کیوں قرار پاتا؟

”زندہ روڈ“ میں جناب ڈاکٹر جاوید اقبال صاحب نے بھی بڑے مدلل انداز میں شیخ اعجاز صاحب کی جانب سے

اپنے عم محترم (علامہ صاحب) پر لگائے گئے بے سرو پا الزامات جو انہوں (سج اعجاز) نے ایک ”نوٹ“ کی صورت میں نہیں (جاوید اقبال) کو بھجوائے تھے جواب دیا ہے۔ ان الزامات میں اول تو یہ کہ تادیابیوں کے خلاف تحریک میں شدت احراریوں نے علامہ اقبال کے ساتھ ل کر ایک سازش کے تحت کی اور مرزا بشیر الدین محمود کو اس سازش کے تحت کشمیر کمیٹی کی صدارت سے علیحدہ کروادیا۔^۲ اس کے علاوہ حضور رسالت مآب ﷺ کی نبوت سے برتر نبوت کے دعویٰ کی تہمت احراریوں اور علامہ اقبال کے حاشیہ نشینوں نے انہیں احمدیت کے خلاف بھڑکانے کے لیے تراشی^۳۔

اس ضمن میں ڈاکٹر جاوید اقبال حضرت علامہ علیہ الرحمۃ کا مکمل بیان درج کر رہے ہیں۔ کیونکہ شیخ اعجاز جان بوجھ کر اس بیان کا اصل حصہ حذف کر گئے ہیں۔ ”زندہ روڈ“ کا اقتباس ملاحظہ ہو:

”اس کے بعد شیخ اعجاز احمد فرماتے ہیں کہ حضور رسالت مآب ﷺ کی نبوت سے برتر نبوت کے دعوے کی تہمت احراریوں اور اقبال کے حاشیہ نشینوں نے انہیں احمدیت کے خلاف بھڑکانے کے لیے تراشی تھی، لیکن افسوس ہے شیخ اعجاز احمد نے اس ضمن میں اقبال کا پورا فقرہ درج نہیں کیا۔ اقبال فرماتے ہیں:

”ذاتی طور پر مجھے اس تحریک کے متعلق اس وقت شبہات پیدا ہوئے جب ایک نئی نبوت جو بانی اسلام کی نبوت سے بھی برتر تھی، کا دعویٰ کیا گیا اور تمام عالم اسلام کے کافر ہونے کا اعلان کیا گیا۔ بعد ازاں میرے شبہات نے اس وقت مکمل بغاوت کی صورت اختیار کر لی جب میں نے اپنے کانوں سے اس تحریک کے ایک رکن کو پیغمبر اسلام کے بارے میں نہایت نازیبا زبان استعمال کرتے ہوئے سنا“۔^۱

ڈاکٹر جاوید اقبال اسی سلسلے میں مزید تحریر فرماتے ہیں:

”پس یہ محض احراریوں یا حاشیہ نشینوں کے بھڑکانے کا نتیجہ نہیں تھا، اقبال کے اپنے کان بھی تھے جنہیں وہ سننے کے لیے استعمال میں لاتے تھے۔ بات دراصل یہ ہے کہ ممکن ہے بقول شیخ اعجاز احمد بانی سلسلہ احمدیہ نے کبھی حضور رسالت مآب ﷺ کی نبوت سے برتر ہونے کا دعویٰ نہ کیا ہو اور نہ کوئی احمدی بانی سلسلہ احمدیہ کو سرکارِ دو عالم ﷺ سے برتر یقین کرتا ہو، مگر کسی بھی مفہوم میں ختم نبوت کے عقیدے کو تسلیم نہ کرنے میں یہی تو قباحت ہے کہ یوں بعد کی نئی نبوت کی برتری کے اظہار کی طرح ڈالی جاسکتی ہے یا ایسے منفی انداز فکر کے لیے دروازہ کھل جانے کا امکان ہے۔ عین ممکن

ہے کہ شیخ اعجاز احمد یا دیگر احمدیوں کا عقیدہ وہی ہو جو انہوں نے بیان کیا ہے، لیکن جس بد بخت کی باتوں کو اقبال نے اپنے کانوں سے سنا، وہ بھی تو اپنے آپ کو کچھ ایک احمدیہ کارکن ہی سمجھتا تھا۔“^۲

جاوید اقبال صاحب شیخ اعجاز احمد کے ان بے بنیاد الزامات کے جواب میں مزید دلائل پیش کرتے ہوئے رقمطراز ہوتے ہیں:

”شیخ اعجاز احمد کا خیال ہے کہ اقبال اپنی خداداد عقل و دانش کے ساتھ ساتھ بچوں کی طرح معصوم اور بھولے بھالے تھے۔ سنی سنائی بات کا بغیر تحقیق کیے یقین کر لیتے۔ اس ضمن میں انہوں نے اقبال کے بھولپن کی تین مثالیں پیش کی ہیں۔ جن کا ذکر اوپر کیا جا چکا ہے۔ ان کا استدلال یہ ہے کہ تحریک احمدیہ کے عقائد کے متعلق بھی انہوں نے سنی سنائی باتوں کا بغیر تحقیق کیے یقین کر لیا تھا۔ راقم (جاوید اقبال) کی رائے میں ایک ایسا شخص جو ہندو رہنماؤں یا انگریز حکمرانوں کی سیاسی چالوں کو پوری طرح سمجھتا ہو، جس کی توجہ منطقی نے واضح کیا ہو کہ مسلمانوں کی عاقبت اسی میں ہے کہ وہ علیحدہ نیابت کے مطالبے کو کسی قیمت پر بھی نہ چھوڑیں، جو ایک تجربہ کار وکیل کی حیثیت سے انفرادی یا اجتماعی لین دین کے معاملات میں اپنی فلسفہ دانی یا شاعرانہ تخیل کے باوجود عملی اور کاروباری قسم کا آدمی ہو، اس سے ایسی معصومیت یا بھولپن کی توقع رکھنا یا یہ سمجھنا کہ اس نے سنی سنائی باتوں پر یقین کر کے احمدیت کے خلاف بلاوجہ شور مچا دیا، قرین قیاس معلوم نہیں ہوتا۔ اعجاز احمد اقبال کے تمام سوانح حیات میں غالباً یہی تین مثالیں ان کے بھولپن کی پیش کر سکتے تھے۔ مگر راقم (جاوید اقبال) کے نزدیک یہ مثالیں اقبال کے بھولپن کو ثابت کرنے کے لیے نا کافی ہیں۔ مثلاً سردار بیگم (والدہ جاوید اقبال) کے ساتھ نکاح کے بعد بعض گمنام خطوں پر ان کا یقین کر لینا اور پھر اپنی غلطی پر پشیمان ہونا، ان کا بھولپن ظاہر نہیں کرتا بلکہ ذہنی اضطراب یا بے چینی کی کیفیت کی طرف اشارہ کرتا ہے کیونکہ ان کی پہلی شادی نا کام رہی تھی اور وہ دوسری بار ضرورت سے زیادہ محتاط ہونے کی کوشش کر رہے تھے۔ پھر یہ کہنا کہ کسی کی گپ پر اعتبار کرتے ہوئے انہوں نے یقین کر لیا کہ روس کا نیا صدر محمد استالین مسلمان ہے۔ اس سلسلہ میں بتا دینا ضروری ہے کہ وسط ایشیا کے مسلمانوں کو مرعوب کرنے کے لیے یا انہیں اپنا مطیع رکھنے کی خاطر شروع میں روسی کمیونسٹوں نے اسی قسم کا پراپیگنڈہ کیا تھا اور عین ممکن ہے کہ یہ پراپیگنڈہ سرحدیں عبور کر کے برصغیر میں بھی پہنچا ہو۔ اقبال نے غالباً اسی پراپیگنڈہ سے متاثر ہو کر اپنے بڑے بھائی کو یہ خوشخبری سنائی، لیکن بعد میں تحقیق پر یہ خبر غلط ثابت ہوئی۔ اسی طرح اس

زمانے میں مغربی پریس دنیائے اسلام میں اس قسم کی غلط خبروں کی تسبیح بطور پالیسی کیا کرتا تھا کہ کسی ملک کے مسلمانوں نے نماز سے پہلے وضو اڑا دیا یا کسی مسلم ملک میں نماز میں تبدیلیاں کر دی گئیں یا ایسی تحریک دیگر ممالک میں بھی جاری ہے۔ اس پر اپنی گنڈہ کا مقصد دنیائے اسلام کے حصے بخرے کرنا یا اس میں انتشار پھیلانا تھا اور اس قسم کا طرز عمل آج بھی یہود و نواز مغربی پریس اختیار کر لیتا ہے۔ اس اعتبار سے ایسی خبروں سے اقبال کا دل گرفتہ ہونا ان کا بھولپن یا معصومیت کا ثبوت فراہم نہیں کرتا، بلکہ ملت اسلامیہ کے متعلق ان کی فکر مندی کی طرف اشارہ کرتا ہے۔ ظاہر ہے کشمیر کمیٹی میں اقبال اپنے ذاتی تجربہ کی بنا پر احمدیوں سے مایوس ہوئے تھے۔ البتہ یہ کہا جاسکتا ہے کہ احمدیوں کے مخالفین نے جن میں احراری بھی شامل تھے اس موقع سے فائدہ اٹھاتے ہوئے اقبال کو ان کے عقائد کے متعلق بے سرو پا باتیں یا غلط قصے گھڑ کر سنائے ہوں۔“

آپ نے ملاحظہ فرمایا کہ شیخ اعجاز احمد کس غیر محسوس طریقے سے اپنے اس عم محترم کو جس کی وجہ سے ان کو اعلیٰ عہدہ اور مقام ملا، مطلع کرنے کے درپے ہیں اور کس کس طرح ان پر بے بنیاد بہتان تراشتے رہے ہیں۔ ”اقبال درون خانہ“ میں مندرج ان بے ضرورت واقعات میں جو میری والدہ مرحومہ نے انتہائی معصومیت سے بیان فرمائے اور اپنے بلند منزلت عم محترم کے پاس قیام کے دنوں میں جو کچھ دیکھا، من و عن بیان کرنے کی سعی فرمائی، میں تو جھوٹ کی آمیزش نظر آئی اور الف لیوی قصوں کا گمان گزرا، اگر اپنی دروغ گوئیوں اور افتر پردازیوں کا احساس نہیں ہو سکا۔ اس قبیل کے لوگ دوسروں کی آنکھ کے تنکوں کی خبر تو ضرور لیتے ہیں مگر اپنے آنکھ کے شہتیر بھی ان سے پوشیدہ رہتے ہیں۔ کیونکہ۔

اگرچہ پاک ہے طینت میں راہی اس کی
ترس رہی ہے مگر لذت گناہ کے لیے

(ضرب کلیم)

چوں کلیمے سوئے فرعونے رود
تلب خویش از لا تنخف محکم کند

(رموز بے خودی)

آئینہ ادراک

تیسرا ردِ عمل

نوبت بہ اینچا رسید؟

امید نہیں تھی کہ تیسری بار بھی ردِ عمل کا سامنا کرنا ہوگا۔ مگر کیا کیا جائے ان دشمنانِ قرطاس و قلم کا، جو بلا سوچے سمجھے انکشافاتِ بے بنیاد کا سہارا لینے سے نہیں چوکتے.....؟

حادثہ وہ جو ابھی پردہٴ افلاک میں ہے
عکس اس کا مرے آئینہ ادراک میں ہے

(بال جبریل)

حال ہی میں ایک کتاب ”اگر اب بھی نہ جاگتو.....“ دیکھنے کا اتفاق ہوا۔ مولانا شمس نوید عثمانی کے اس نتیجہ فکر کو جسیم بکڈ پوزارڈو بازار جامع مسجد دہلی نے فروری ۱۹۸۹ء میں مشتمل کیا ہے۔ اپنے مندرجات کی بنا پر یہ خاصی عجیب و غریب حیثیت کی حامل کتاب ہے اور مولانا عثمانی نے بڑے چونکا دینے والے اور ایمان افروز انکشافات اس میں کیے ہیں۔ دوران مطالعہ ایک ایسا تاریخی واقعہ بھی پڑھنے کو ملا جس کے پس منظر کو اگر بالواسطہ دیکھا جائے تو اس کے واقعات و حقائق کچھ اس انداز سے انہی دنوں میں وقوع پذیر ہونے والے ایک دوسرے واقعہ سے اس طرح منسلک نظر آتے ہیں کہ حیرت ہوتی ہے کہ ایک ایسی شخصیت جو اپنی فکر کی طاقت سے ان تمام واقعات کا ادراک رکھتے ہوئے اور سراسر حیات و کائنات کا پردہ چاک کرتے ہوئے ان حقائق کا ذکر اپنے ایک مراسلے میں فرماتی ہے تو کم نظر اور کج فہم لوگ اس کو ایک ”اخباری گپ“ سے زیادہ اہمیت نہیں دیتے اور اس زمانہ ساز اور عظیم شخصیت پر ”بلا تحقیق“ ہر بات کا یقین کر لینے کا بہتان دھرتے ہیں۔ مگر اس تاریخی واقعہ کے تناظر میں جب متعلقہ تحریروں کا جائزہ لیا جاتا ہے تو وہ نہ صرف یہ کہ چونکا دیتی ہیں بلکہ بصیرت افروز بھی نظر آتی ہیں۔

صورت حال کو صحیح طرح سمجھنے کے لیے تھوڑا سا پس منظر میں جانا پڑے گا۔ گزشتہ صفحات میں حضرت علامہ اقبالؒ کے متعلق ”مظلوم اقبال“ کے حوالے سے یہ بہتان آپ کی نظر سے شاید گزرے ہوں کہ علامہ صاحب سنی سنائی باتوں^۱ پر بلا تحقیق^۲ یقین کر لیا کرتے تھے اور جو بھی کچھ ان کے حاشیہ نشین^۳ ان کے کان میں ڈال دیا کرتے تھے وہ

آکھیں بند کر کے اس پر آنا و صدقاً کہہ دیا کرتے تھے^۴ اور ان سب کے ثبوت میں ایک ایسے واقعہ کا سہارا لیا گیا ہے جو حضرت علامہ علیہ الرحمۃ نے اپنے برادر بزرگ شیخ عطا محمد مرحوم کو ۱۹۲۲ء میں ایک مراسلے میں تحریر کیا تھا۔ بہتر ہو اگر یہاں متذکرہ مراسلہ کا متن دیکھ لیا جائے:

”لاہور ۲۸ ستمبر ۱۹۲۲ء“

السلام علیکم

برادر مکرّم

اعجاز کے خط سے معلوم ہوا کہ مسہل کے بعد بخار رک گیا ہے۔ الحمد للہ۔ میں آپ کے لیے دعا کر رہا ہوں۔ انشاء اللہ

آپ کی صحت ضرور اچھی ہو جائے گی۔ میں نے جو نسخہ آپ کو بتایا تھا اس پر ضرور عمل کیے جائیں۔ اس کی بنا محض فلسفیانہ خیالات پر نہیں بلکہ اس انکشاف پر ہے جو خدا تعالیٰ نے محض اپنے فضل و کرم سے قلب انسانی کے متعلق مجھ کو عطا فرمایا ہے۔ اگر بعض خیالات آپ کو انسردہ کر رہے ہیں تو ان کو یک قلم دل سے نکال دینا چاہئے۔ خدا تعالیٰ آپ کی تمام مشکلات رفع کر دے گا اور برکت نازل کرے گا۔ اگر آپ زندگی سے دل برداشتہ بھی ہوں تو محض اس خیال سے کہ اسلام پر بہت اچھا زمانہ غنقریب آنے والا ہے اپنی صحت کی طرف توجہ کیجئے تاکہ آپ اپنی آنکھوں سے اس زمانے کا کچھ حصہ دیکھ لیں۔ آج چودہ یا شاید سولہ سال ہو گئے جب مجھ کو اس زمانے کا احساس انگلستان کی سر زمین پر ہوا تھا۔ اس وقت سے آج تک یہی دعا رہی ہے کہ بار الہی اس وقت تک مجھے زندہ رکھ۔ یہاں تک کہ اپنی بعض پرائیویٹ مشکلات کے متعلق بھی میں نے شاذ ہی دعا مانگی ہوگی۔

آپ نے اخباروں میں پڑھ لیا ہوگا کہ ترکوں کا قبضہ بغیر جنگ کے اپنے تمام ممالک پر ہو گیا ہے۔ آہناؤں پر ان کا اقتدار تسلیم کر لیا گیا ہے البتہ یہ اقتدار بعض شرائط کا پابند ہوگا جس کا فیصلہ مجلس اقوام کرے گی۔ ترکستان کی جمہوریت کو بھی روس کی گورنمنٹ نے تسلیم کر لیا ہے۔ اسکے صدر غازی انور پاشا ہوں گے۔ اس سے بھی زیادہ معنی خیز خبر یہ ہے کہ روس کی سلطنت کا صدر اب ایک مسلمان محمد ستالین نام ہے۔ لینن جو پہلے صدر تھا بوجہ جلالیت رخصت پر چلا گیا ہے۔ اس کے علاوہ روسی گورنمنٹ کا وزیر خارجہ بھی ایک مسلمان مقرر ہوا ہے جس کا نام ’قرہ خان‘ ہے۔ ان تمام واقعات سے انگریزی پبلیکل حلقوں میں اضطراب پیدا ہو گیا ہے اور ان سب باتوں پر طرہ یہ ہے کہ ایشیا میں ایک لیگ اقوام کی قائم ہونے والی ہے جس کے متعلق افغانی اور روسی گورنمنٹ کے درمیان گفتگو ہو رہی ہے۔ یہ سب اخباروں کی خبریں ہیں اور مجھے یقین ہے کہ حقیقت ان سے بھی زیادہ ہے۔ غالباً اب مسلمانان ایشیا کا فرض ہے کہ تمام اسلامی دنیا میں چندہ کر کے کابل اور قطنظنیہ کو بذریعہ ریل ملا دیا جائے اور یہ ریل ان تمام ریاستوں سے ہو کر گزرے جو روس کے انقلاب سے آزاد ہوئی ہیں۔ مجھے یقین ہے کہ یہ تجویز ضرور عمل میں آئے گی۔ باقی خدا کا فضل و کرم ہے جو واقعات رونما ہوئے ہیں انہوں نے قرآنی حقائق پر مہر لگا دی ہے کہ حقیقت میں کوئی کمزور یا طاقتور نہیں جس کو اللہ چاہتا ہے طاقتور بنا دیتا ہے اور جس کو چاہتا ہے آن کی آن میں تباہ کر دیتا ہے۔ والد مکرم کی خدمت میں آداب عرض ہو۔

اس خط کا تعارف کراتے ہوئے شیخ اعجاز صاحب مصنف ”مظلوم اقبال“ بڑی دور کی کوڑیاں لائے ہیں:

”اس خط سے معلوم ہوتا ہے کہ تحریر خط سے ۱۶ سال قبل قیام انگلستان کے زمانے میں انہیں یہ احساس ہو گیا تھا کہ اسلام پر اچھا زمانہ عنقریب آنے والا ہے۔ ان کے اس بیان کی تائید ان کی ”زمانہ آیا ہے بے جبابی کا“ والی غزل سے بھی ہوتی ہے جو قیام انگلستان کے دوران ۱۹۰۷ء میں کہی گئی جو ”بانگِ درا“ میں شائع ہو چکی ہے۔ اسلام کی نصرت اور سر بلندی کے لیے ان کی تڑپ کا یہ عالم تھا کہ ”اخباری گپ“ پر بھی یقین فرما لیتے۔ اخباری خبر کہ روس کا صدر ستالین مسلمان ہے اور اس کا نام ”محمد ستالین“ ہے“ ”اخباری گپ“ ہی تھی ورنہ واقعتاً یہ بات درست نہ تھی۔ بہر حال ”اسلام پر جلد بہت اچھا زمانہ آنے“ کا ان کا احساس اپنی جگہ درست تھا۔ ان کی حیات میں تو ان کے ”آئینہ افکار میں آنے والے دور کی تصویر دھندلی“ سی تھی لیکن ان کی وفات کے کچھ ہی عرصہ بعد اس تصویر کے نقوش ابھرنے لگے۔ اسلامی دنیا میں سیاسی انقلاب برپا ہوا۔ ان کا پاکستان کا خواب شرمندہ تعبیر ہوا۔ دیکھتے ہی دیکھتے درجنوں اسلامی ممالک غلامی کی زنجیریں توڑ کر آزاد ہوئے۔ انقلاب کا یہ عمل ابھی جاری ہے۔ سیاسی انقلاب کے علاوہ ایک روحانی انقلاب بھی برپا ہے جس کی طرف ابھی سیاسی دنیا کی توجہ نہیں۔ لیکن قرآن کریم کی پیشین گوئی ”هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَىٰ الدِّينِ كُلِّهِ وَلَوْ كَرِهَ الْمُشْرِكُونَ“ پوری ہو کر رہے گی۔ انشاء اللہ۔!

اس سیر حاصل تبصرے سے یہ حقیقت عیاں ہو رہی ہے کہ شیخ اعجاز احمد صاحب کو حضرت علامہ علیہ الرحمۃ کی روشن ضمیری اور اسلام کی سر بلندی کے لیے ان کی تڑپ سے کوئی انکار نہیں۔ بلکہ مندرجہ بالا مراسلے میں درج ان تمام پیشین گوئیوں کے وہ دل سے معترف ہیں جو حرف بحرف سچ ثابت ہوئیں مگر انہیں اگر کوئی اختلاف ہے تو صرف ایک بات سے جو ان کے خیال میں ایک ”اخباری گپ“ سے زیادہ حیثیت نہیں رکھتی تھی۔ اتنی مختصر سی تحریر میں حضرت علامہ علیہ الرحمۃ نے اس قدر سچی باتیں لکھ دی ہیں۔ اس لیے حیرت ہوتی ہے کہ صرف ایک بات غلط کیسے ہو سکتی ہے جسے بنیاد بنا کر ان پر بلا تحقیق ہر بات پر یقین کر لینے کا بہتان لگایا گیا۔ میرے خیال میں یہ صرف اس لیے کیا گیا کہ اس طرح اس قبیل کے افراد اس ایک بات کو زیادہ سے زیادہ اچھا لکھ کر اس کے حوالے سے اپنے مطلب کی باتوں میں زیادہ آسانی سے

کامیابی حاصل کر سکتے تھے، وگرنہ ان کو بھی یہ احساس یقیناً رہا ہوگا کہ اس قدر روشن ضمیر شخصیت جس کی ہر بات سولہ آنے یعنی حرف بحرف درست ثابت ہو رہی ہے آخر کس طرح بلا تحقیق، کوئی بات خود سے منسوب ہونے کی اجازت دے سکتی ہے۔ حضرت علامہ علیہ الرحمۃ کا درج ذیل فرمان اس پر مہر تصدیق کا حکم رکھتا ہے:

خاک من روشن تر از جام جم است
محرم از ناز او ہائے عالم است

(اسرا بخودی)

اسی پر بس نہیں بلکہ اسی ایک واقعہ کو بنیاد بنا دینا تھے ہوئے شیخ اعجاز احمد نے اپنی متذکرہ کتاب ”مظلوم اقبال“ میں اس بہتان کا اعادہ فرمایا ہے اور ”علامہ اقبال اور احمدیت“ کے تحت دلائل جمع فرماتے ہوئے، جس میں وہ مرزا غلام احمد تادیب کو ”معصوم“ ثابت کرنے کے لیے بڑی دور کی کوڑی لائے ہیں اور متذکرہ بالا مراسلے میں درج روی صدر کے مسلمان ہونے کے واقعہ کا سہارا لے کر یہ ثابت کرنا چاہ رہے ہیں کہ چونکہ حضرت علامہ علیہ الرحمۃ تحقیق کرنے میں دلچسپی نہیں لیتے تھے اس لیے مرزا غلام احمد تادیب کے متعلق بھی انہوں نے کوئی تحقیق نہیں فرمائی اور جو کچھ ادھر ادھر سے سنایا ان کے حاشیہ نشینوں نے زبردستی ان کے کان میں ڈال دیا، اس پر آنکھیں بند کر کے یقین کر لیا اور خواہ مخواہ تادیبیت کے خلاف ہو گئے اور بلا جواز ہی اس کے پرزے اڑا ڈالے۔ اتنا ہی نہیں بلکہ مصنف ”مظلوم اقبال“ کو یہ حسرت بھی رہی کہ علامہ علیہ الرحمۃ نے دوسروں کی بے سرو پا باتوں پر یقین کر لیا مگر گھر میں موجود ”عالم بے بدل“ سے مشورہ نہ فرمایا۔ اس سلسلے میں بے چارے یوں رقمطراز ہو رہے ہیں:

”معلوم ہوتا ہے اسی طرح کسی عقیدت مند حاشیہ نشین نے احمدیت سے اپنے عناد کا مظاہرہ کرتے ہوئے کہہ دیا ہوگا کہ احمدی بانی سلسلہ احمدیہ کو (نعوذ باللہ، نعوذ باللہ) حضور رسالت مآب سے Superior (برتر) مانتے ہیں۔ علامہ نے اس افترا کو سچ سمجھ لیا، حالانکہ اس کی تحقیق کچھ مشکل نہ تھی اور تحقیق کے لیے گھر سے باہر جانے کی بھی ضرورت نہ تھی۔“!

یہی نہیں بلکہ مصنف ”مظلوم اقبال“ حضرت علامہ علیہ الرحمۃ کو مخاطب کرتے ہوئے شعر کی زبان میں یہاں تک فرما رہے ہیں:

”غیروں سے کہا تم نے غیروں سے سنا تم نے

کچھ ہم سے کہا ہوتا کچھ ہم سے سنا ہوتا“ ۲

حیرت ہوتی ہے کہ کچھ لوگ کس طرح اپنے متعلق اس قدر خوش گمانی کا شکار ہو جاتے ہیں کہ پوری دنیا کی آنکھوں میں دھول جھونکنے سے بھی نہیں ہچکچاتے۔ ”ردِ تادیب نیت“ میں حضرت علامہ کے دلائل سے کون آگاہ نہیں۔ صرف اس ایک موضوع پر اب تک بے شمار مضامین اور کتابیں لکھی جا چکی ہیں اور علامہ صاحب نے ”ردِ تادیب نیت“ کے سلسلے میں جو دلائل عالمِ اسلام کے سامنے رکھے تھے ان کا کوئی جواب آج تک کسی تادیبانی سے ممکن نہیں ہو سکا۔ چنانچہ اپنی ناکامی کا اعتراف کرتے ہوئے اب ایک دوسرے طریق سے حضرت علامہ کے دلائل کا اثر زائل کرنے کا وسیلہ اختیار کیا گیا ہے کہ علامہ صاحب کو تو درحقیقت ”تادیب نیت“ سے کوئی پیر نہیں تھا بلکہ یہ تو ان کے حاشیہ نشینوں نے ان کو خواہ مخواہ تادیبانیوں کے خلاف اکسایا اور علامہ صاحب نے ”بلا تحقیق“ اپنے ان حاشیہ نشینوں کی ”بے سرو پا“ اور ”لغو“ باتوں کا یقین کر لیا اور بلا جواز دوسری مول لے کر انتہائی عرق ریزی فرمائی اور ”ردِ تادیب نیت“ میں دلائل اور براہین جمع فرما کر مشتہر کر دیئے کیونکہ ان کی عادت ”بلا تحقیق“ ہر بات پر یقین فرمالینے کی تھی۔ اگر وہ تھوڑی سی تحقیق اس سلسلے میں صرف مصنف ”مظلوم اقبال“ سے فرمالتے جو گھر میں ہی موجود تھے اور حقیقی بھتیجے کے ناطے ہر وقت ان کی تسلی و تشفی کے لیے بسر و چشم حاضر تھے تو صورت حال یقیناً مختلف ہوتی۔

بے نادیبانی را دیدہ ام من
مرا اے کا شکے مادر نزادے

(ارمغانِ حجاز)

حضرت علامہ علیہ الرحمۃ کے فرزند ارجمند ڈاکٹر جاوید اقبال نے ”زندہ رود“ میں مصنف ”مظلوم اقبال“ کے متذکرہ بالا الزام کا جس انداز میں جواب دیا ہے اسے بھی یہاں ایک نظر دیکھ لینا مناسب رہے گا۔ ”پھر یہ کہنا کہ کسی کی گپ پر اعتبار کر کے نہیں نے یقین کر لیا کہ روس کا نیا صدر محمد ستالین مسلمان ہے۔ اس سلسلے میں یہ بتا دینا ضروری ہے کہ وسط ایشیا کے مسلمانوں کو مرعوب کرنے کے لیے یا انہیں اپنا مطیع رکھنے کی خاطر شروع میں روسی کمیونسٹوں نے اسی قسم کا پراپیگنڈہ کیا تھا اور عین ممکن ہے کہ یہ پراپیگنڈہ سرحدیں عبور کر کے برصغیر میں بھی پہنچا

ممکن ہے ڈاکٹر جاوید اقبال کی مندرجہ بالا توجیہ بھی کسی حد تک درست رہی ہو مگر جو اقتباس ”اگر اب بھی نہ جاگے تو.....“ نامی کتاب جس کا ذکر شروع میں ہوا اسے یہاں پیش کیا جا رہا ہے وہ شاید اس سے قبل کبھی بھی اس سلسلے میں دستیاب نہیں ہو سکا کیونکہ جہاں تک مجھے علم ہے اب تک ڈاکٹر جاوید اقبال کے علاوہ شاید ہی کسی نے اس موضوع پر قلم اٹھایا اور مصنف ”مظلوم اقبال“ کے اس بہتان کا اس قدر تفصیلی جواب دیا ہو اور جہاں تک میری ناقص معلومات کا تعلق ہے کسی نے بھی بشمول ڈاکٹر جاوید اقبال اب تک یہ نہیں کہا کہ جس واقعہ کو شیخ اعجاز (مصنف ”مظلوم اقبال“) ایک ”اخباری گپ“ قرار دے رہے ہیں وہ درحقیقت بالکل سچ ہے اور اگر حضرت علامہ نے اس کا ذکر اپنے برادر بزرگ کے نام خط میں کیا تو وہ محض ایک اخباری خبر کی وجہ سے نہیں تھا، گو انہوں نے خود بھی اس کا ذکر اجمالاً انہی الفاظ میں کیا، بلکہ وہ اس کے مکمل سیاق و سباق کا علم رکھتے تھے اور ان دنوں جو کچھ اس سلسلے میں دنیا کے اس حصہ یعنی کمیونسٹ روس میں وقوع پذیر ہوا تھا اور عنقریب منصف شہود پر آنے والا تھا، کا پورا پورا ادراک یقیناً انہیں اپنے علمِ باطنی کی بنا پر ہو چکا تھا اور وہ محض ایک ”اخباری خبر“ پر تکیہ کرتے ہوئے اتنی بڑی بات نہیں کہہ رہے تھے بلکہ اپنے متذکرہ خط میں تحریر کردہ دوسری سچائیوں کے ساتھ ساتھ ایشیا کے ایک عظیم ملک یعنی روس کے مستقبل کے متعلق بھی بالکل صحیح پیش گوئی فرما رہے تھے۔

راز دانِ خیر و شر عیشم ز فقر
زندہ و صاحبِ نظر عیشم ز فقر

(مسافر)

”اگر اب بھی نہ جاگے تو.....“ کا اقتباس جس کا ذکر گزشتہ سطور میں متعدد بار کیا گیا ہے، کو دیکھ لینا اب سو مندر ہے گا۔ اقتباس کو خاصا طویل ہے مگر اس کو مکمل دیکھنا بے حد ضروری ہے تاکہ اس کے پس منظر اور پیش منظر سے پوری طرح آگہی حاصل ہو سکے:

”دو زبردست حادثے“

تبلیغ میں حکمت کی اتنی زبردست اہمیت قرآن نے کیوں رکھی ہے اس کے واضح ثبوت تاریخی واقعات میں ہمیں ملنے

ہیں۔ اسی صدی میں دو موڑ تاریخ میں ایسے آچکے ہیں جب مسلمانوں کے حکمتِ عملی سے کام نہ لینے سے غیر مسلمین کی حکمتِ عملی کامیاب ہوئی اور دونوں مرتبہ کروڑوں کی تعداد میں پوری پوری قومیں اسلام میں داخل ہوتے ہوتے لوٹ گئیں۔ ان دونوں زبردست حادثوں میں سے ایک کا تعلق روس سے اور دوسرے * کا ہمارے ملک ہندوستان سے۔

روسی کمیونسٹ انقلاب کے رہنما کامریڈ لینن تمام مذاہب عالم کا مطالعہ کرنے کے بعد اسلام سے بہت متاثر ہوئے تھے اور روسی عوام کے قبولِ اسلام کی خواہش رکھتے تھے۔ ان کے بارے میں باور کیا جاتا ہے کہ ان کی اسلام سے دلچسپی ایک بزرگ ”بقراخان“^۲ سے ملاقات کا نتیجہ تھی جن سے وہ کافی متاثر ہوئے تھے اور جن کے فیضِ صحبت کا لینن پر بہت اثر تھا۔ بہر حال لینن نے کوشش کی لیکن علمائے مصر کی لاعلمی وغیر دانش مندی اور برطانوی حکومت کی حکمتِ عملی سے یہ زریں موقع ضائع ہو گیا۔

اس سانحے کی تفصیلات ایک ہندوستانی کمیونسٹ لیڈر نے بیان کی ہیں جن کے لینن سے ذاتی تعلقات تھے۔ محمد عبداللہ ریٹائرڈ آئی۔ اے۔ ایس کی زبان میں سنیے:

”ایم این رائے (M. N. Roy) ہندوستان کے معروف لیڈر تھے اور ۲۸-۱۹۲۱ء کے درمیان وہ کمیونسٹ انٹرنیشنل روس کے فعال کارکن تھے۔ جرمنی، فرانس اور چین کے مزدوروں کی تحریک میں انہوں نے اہم خدمات انجام دیں۔ لینن سے ان کے اچھے تعلقات تھے اور انہیں کے ایک ساتھی اور ہندوستانی نے اس وقت کے سیاسی حالات کے تحت ہندوستان چھوڑ کر روس میں پناہ لی تھی۔ ان سے بھی لینن کے ذاتی تعلقات تھے۔ انہوں نے اپنی خودنوشت سوانح عمری میں لینن کی اسلام سے دلچسپی اور عقیدت کے بارے میں جو صراحت کی وہ قابلِ ملاحظہ ہے:

”زیر روس کے دور کے خاتمے پر جب لینن برسرِ اقتدار آئے اور انہوں نے کمیونسٹ حکومت قائم کر لی تو ایک دن اپنے قریبی دوستوں کی میٹنگ طلب کی اور اس میں انہوں نے فرمایا:

”ہم اپنی حکومت قائم کرنے میں کامیاب ہو گئے ہیں لیکن اس کو برقرار رکھنے اور اس کو چلانے کے لیے اس کی ضرورت ہے کہ ہم ایسے نظریہ حیات کو اپنائیں جو انسانی فطرت کے مطابق ہو، اس لیے کہ انسان کو اپنی بقا کے لیے صرف روٹی نہیں چاہئے بلکہ اس کی روح کی تسکین کے لیے ایک مذہب کی بھی ضرورت ہے۔ میں نے تمام مذاہب کا گہرا مطالعہ کیا ہے۔ میرے نزدیک سوائے ایک مذہب کے کسی اور میں یہ صلاحیت نہیں ہے جو ہمارے نظریہ کیونز کا

ساتھ دے سکے۔ اس لیے میں ابھی اس مذہب کا نام ہی بتلاؤں گا۔ اس بارے میں رائے قائم کرنے میں آپ جلدی نہ فرمائیں اس لیے کہ یہ سوال کمیونزم کی موت اور حیات کا ہے۔ آپ وقت لیں اور غور کریں۔ ہو سکتا ہے میں غلطی پر ہوں لیکن ہمیں اپنے تصفیہ کے بارے میں ٹھنڈے دل سے غور کرنا ہوگا۔ میں سمجھتا ہوں کہ ”اسلام“ ہی ایک ایسا مذہب ہے جو اپنے مادی رجحانات میں کمیونزم پر پورا اترتا ہے۔“

یہ سن کر مجمع میں شور ہونے لگا تو لینن نے ٹھنڈے دل سے پھر غور کرنے کی ہدایت دی کہ آج سے پورے ایک سال کے بعد ہم پھر ملیں گے اور اس وقت طے کریں گے کہ کمیونسٹ کو کوئی مذہب اختیار کرنا چاہئے! اور کون سا؟“

برطانوی حکومت کے محکمہ خارجہ کو جب اس کا علم ہوا تو اس نے اس میں برطانوی سلطنت کے لیے بڑا خطرہ محسوس کیا کہ اگر کمیونزم اور اسلام مل جائیں تو روس کو برطانیہ پر ایک ناقابل تسخیر قوت اور فوقیت حاصل ہو جائے گی۔ فوری انہوں نے ایک مسئلہ کھڑا کیا.....

(کیا) ”اسلام کے لیے مارکسزم جیسا خدا سے منحرف اور لحد اندہ نظریہ قابل قبول ہو سکتا ہے؟“

علمائے ازہر نے جو اس سوال کے پس منظر سے واقف نہ تھے ایسا فتویٰ صادر کر دیا جو برطانوی حکومت چاہتی تھی۔ یہ فتویٰ طبع کروا کر دنیا کے کونے کونے میں تقسیم کروا دیا گیا۔ حتیٰ کہ روس کے اسلامی علاقوں میں اس فتوے کی کاپیاں ابھی تک بعض مسلمانوں کے پاس ہیں۔ ظاہر ہے کہ اس کا علم لینن کو ہو گیا۔ انہوں نے اپنی حیرت کا اظہار کیا اور کہا.....

”میں سمجھتا تھا کہ مسلمان سمجھدار ہوں گے۔ لیکن ایسا معلوم ہوتا ہے وہ بھی اور مذہب کی طرح بڑے کٹر اور دقیانوسی ہیں۔“

جس کا نتیجہ یہ ہوا کہ سکیم دھری کی دھری رہ گئی اور اس کے مخالفین نے اطمینان کا سانس لیا۔!

آپ نے حیران کن مماثلت ملاحظہ فرمائی کہ حضرت علامہ علیہ الرحمۃ نے ۱۹۲۲ء میں جب روس کے صدر کے متعلق اطلاع اپنے برادر بزرگ کو پہنچائی تو اس وقت یا تو یہ تمام واقعات کمیونسٹ روس میں وقوع پذیر ہو چکے تھے یا بہت جلد منظر عام پر آنے والے تھے اور یقیناً علامہ علیہ الرحمۃ اچھی طرح ان کے نتائج سے آگہی رکھتے تھے۔ اسلام اور کمیونزم میں جو نیا تعلق پیدا ہونے والا تھا وہ ان کی دور رس نگاہوں میں تھا۔ مصنف ”مظلوم اقبال“ اور دوسرے ”اکابرین“

نے اگر اپنی عقل ناقص کی بنا پر اس کو محض ایک ”اخباری گپ“ سے تعبیر کیا تو یہ ان کا اپنا قصور تھا، ورنہ اقبال نے تو برملا فرمایا۔

حادثہ وہ جو ابھی پردہ افلاک میں ہے
عکس اس کا مرے آئینہ ادراک میں ہے

(بال جبریل)

کیونست روس کے من حیث القوم قبول اسلام کے متذکرہ واقعہ پر کسی اظہار خیال کا شاید یہ مناسب وقت اور موقع نہیں کیونکہ اس کے فوائد و عمل پر بحث اب محض ”لیکچر پیٹھے“ کے زمرے میں آئے گی۔ مندرجہ بالا طویل اقتباس کو یہاں پیش کرنے کا واحد مقصد حضرت علامہ علیہ الرحمۃ کی اس بہتان سے بریت ہے جس کے ذریعے انہیں ”بلا تحقیق“ ہر بات کا یقین کر لینے والا ثابت کیا جاتا رہا ہے۔ اب یہاں دلچسپ صورت حال یہ پیدا ہو چکی ہے کہ مندرجہ بالا بہتان کو ہوا دینے والوں جن میں مصنف ”مظلوم اقبال“ پیش نظر آتے ہیں نے خود کسی تحقیق کی کوشش نہیں فرمائی اور ”بلا تحقیق“ ایک اظہر من الشمس حقیقت کو ”اخباری گپ“ قرار دیتے ہوئے حضرت علامہ علیہ الرحمۃ جیسی ہستی پر بے بنیاد بہتان تراشی کے مرتکب ہوئے ہیں تاکہ تادیبانی جماعت اور اس کے بانی کے حق میں زمین ہموار کر سکیں اور یہ ثابت کرنے کی سعی لا حاصل فرماتے ہوئے نظر آتے ہیں کہ علامہ علیہ الرحمۃ نے ”تادیب نیت“ کے خلاف جو تحقیق فرمائی اور جو دلائل امت مسلمہ کے سامنے رکھے وہ سب بلا جواز تھے کیونکہ انہوں نے ”بلا تحقیق“ محض اپنے چند ”حاشیہ نشینوں“ کی بے سرو پا باتوں پر یقین کر لیا اور خواہجہ تادیب نیت کے ڈھول کا پول کھول دیا جس کی وجہ سے بے چارے تادیبانیوں کے بہت سے راز ہائے درون خانہ طشت از بام ہو گئے ورنہ اگر علامہ علیہ الرحمۃ تھوڑی سی تحقیق فرمانے کے عادی ہوتے تو ایسی صورت حال کبھی پیدا نہ ہوتی؟ یا عجب!

یہ حقیقت اظہر من الشمس ہے کہ حضرت علامہ علیہ الرحمۃ جو ایک اعلیٰ پائے کے تانوں دان اور محقق تھے شاید ہی کوئی بات بلا تحقیق کہنے سننے یا لکھنے کے متحمل ہو سکتے تھے۔ اپنی پوری حیات مستعار میں انہوں نے صرف ایک کام ہی تو کیا اور وہ تھا ”تحقیق“..... علم کی تحقیق، تانوں کی تحقیق، مذہب کی تحقیق، سیاست کی تحقیق، زبان کی تحقیق، آخر کس کس کا ذکر کیا جائے..... اگر ان کی پوری زندگی پر ایک طائرانہ نگاہ دوڑائی جائے تو ان کا تو اوڑھنا بچھونا ہی یہی تھا۔ اس لیے اگر

ان کی سیاسی سماجی ادبی یہاں تک کہ انفرادی حیثیت کا تصور کیا جائے تو ان سے کسی قسم کی غیر ذمہ دارانہ حرکت کا احتمال عبث ہے۔ میرے خیال میں ان کے متعلق اس قسم کے سطحی اور بے جا الزامات کا سہارا لے کر ان کی عظیم شخصیت کو داغ دہانا کسی طور ممکن نہیں اور اب جب کہ ان عاقبت نامندیوں کی سازش بے نقاب ہو چکی ہے تو یہ کہنا کسی طور بے جا نہ ہوگا کہ حضرت علامہ علیہ الرحمۃ نے اپنی حیات میں کبھی بھی کوئی غیر ذمہ دارانہ بات نہیں کہی بلکہ ہمیشہ ہی اپنی ہر بات اور عمل کے لیے پورے پورے دلائل فراہم فرمائے۔ جو اصحاب فرست صرف ایک واقعہ کو بنیاد بنا کر ان کی شخصیت کو متنازعہ بنانے کے درپے تھے اب اس واقع کے بالکل سچ ثابت ہو جانے کے بعد یقیناً مستقبل میں اس قسم کی فوج حرکت سے گریز کریں گے۔ خداوند کریم عقل کے ان اندھوں کو ”عقل سلیم“ سے نوازے اور آئندہ محتاط رہنے کی توفیق ارزاں فرمائے۔

کیا یہ تمام حقائق علامہ علیہ الرحمۃ کی فرست اور روشن ضمیری کی ایک زندہ مثال کے ساتھ ساتھ ان کے اس فرمان کی تفسیر ثابت نہیں ہو رہے۔

مجھے رازِ دو عالم دل کا آئینہ دکھانا ہے
وہی کہتا ہوں جو کچھ سامنے آنکھوں کے آتا ہے

(بانگِ درا)

”دوسرا حادثہ“

گزشتہ صفحات پر دو حادثوں میں سے پہلے کا تفصیلی ذکر آپ نے دیکھا۔ آئیے اب دوسرے حادثے کی عبرت نشانی ملاحظہ کریں:

متذکرہ کتاب ”اگر اب بھی نہ جاگے تو.....“ کے مصنف مولانا شمس نوید عثمانی رقمطراز ہوتے ہیں:

”اب غیر مسلمین کی کامیاب حکمتِ عملی کی ایک دوسری مثال دیکھئے جس کا تعلق ہندوستان سے ہے:

یقین کیا جاتا ہے کہ ڈاکٹر امبیڈکر جو ہریجنوں اور ہندو پس ماندہ ذاتوں کے سب سے مقبول رہنما تھے ہندوستان کی پوری ہریجن آبادی کے ساتھ اسلام قبول کرنے کے خواہش مند تھے۔ گاندھی جی کو جب یہ معلوم ہوا تو انہوں نے ڈاکٹر امبیڈکر سے پوچھا کہ تم کون سا اسلام قبول کرنا چاہتے ہو۔ شیعہ مسلمان والا یا سنی مسلمان والا۔ اگر شیعہ ہونا چاہو تو

ان میں بہت سے مذہبی فرقے ہیں۔ کس فرقے کا اسلام قبول کرو گے؟ اور اگر سستی ہونا چاہتے ہو تو ان میں بھی بہت سے مذہبی فرقے ہیں۔ دیوبندی، بریلوی، وہابی وغیرہ اور ان سب میں آپس میں ایسی ہی نفرت ہے کہ ایک دوسرے کو داخل اسلام نہیں مانتے۔ ڈاکٹر امبیڈکر نے اس گفتگو کے بعد اپنا ارادہ تبدیل کر دیا اور کہا کہ میں سمجھتا تھا کہ اسلام میں ذات پات نہیں ہوتی اور اسی لیے میں اس مذہب کو پسند کرتا تھا۔

یہ وہ ہرت کی داستانیں ہیں جن کی سیاہی ابھی تاریخ کے صفحات میں خشک بھی نہیں ہونے پائی ہے۔!

باب ہفتم

نوادیر

- ۱۔ نہرست کتب
علامہ اقبال کی استعمال کردہ درسی کتب
- ۲۔ دیگر اشیاء
جو علامہ اقبالؒ کے استعمال میں رہیں
- ۳۔ دیباچہ مثنوی رموز بے خودی
- ۴۔ دیباچہ تاریخ سیالکوٹ از محمد دین فوق

علامہ اقبالؒ کی استعمال کردہ درسی کتب

حضرت علامہ اقبال علیہ الرحمۃ نے سکول اور کالج کے زمانے میں جو درسی کتب استعمال فرمائیں ان میں چند ابھی تک محفوظ ہیں۔ ان میں سے اکثر پر انہوں نے اپنا نام اور نوٹ وغیرہ درج کیے ہیں۔ ان کا ذکر اس سے قبل ”درون خانہ“ (حصہ اول) میں اجمالاً کیا جا چکا ہے۔ مگر اس وقت ان کی مکمل فہرست شامل کتاب نہ کی جاسکی۔ یہاں ان کی ایک تفصیلی فہرست شامل کی جا رہی ہے۔ یہ کل ۲۱ کتابیں ہیں جن میں ماسوا دو کے باقی تمام انگریزی زبان میں ہیں۔

Name Of The Book	Author's Name	Year Of Publication
1. Lectures of the Origin and Growth of Religion.	F. Max Muller, K. M.	1891
2. Life And Time Of Oliver Goldsmith	John Forster	1890
3. Longman's School Composition.	David Salmon	1892
4. English Composition	William Davidson & Joseph Crosby Allock	1885
5. Children's Treasury of Lyrical Poetry	Francis Turner Palgrave	1888

6. Learned Men's Part I & II.	G. Washington Moon	1892
7. Lord Lawrence	Sir Richard Temple	1892
8. The Rise of The British Dominion In India	Sir Alfred Lyall	1898
9. The Tragedy of King Richard II	Shakespeare	1893
10. Lives of Indian Officers	Sir J. N. Kaye	1889
11. Summary of Ransome's Short History of England		1899
12. A Grammar of the English Language	T. D. Morell	-
13. Euripides Vol.I	Rev. R. Potter	1832
14. Euripides Vol. III	Rev. R. Potter	1832
15. Reading In Poetry	-	1881
16. Selection From Tennyson	F. J. Rowe & W. T. Webb	1876
17. The Royal Readers		1886

18. Theory Of Morals	Paul Janet	1884
19. The Euphrates And The Tigres		1884
20. احسن القواعد		1893
21. کلیات سودا		-

مندرجہ بالا تمام کتابوں پر حضرت علامہ علیہ الرحمۃ نے اپنے دستخط مع رول نمبر 'کلاس سکول اور تاریخ ثبت فرمائے ہیں۔ یہ کتابیں نویں جماعت سے لے کر سولہویں جماعت (M. A.) تک آپ کے زیر مطالعہ رہیں۔ کئی ایک کتابوں کے حاشیوں پر بے حد باریک پنسل سے نوٹس بھی لکھے گئے ہیں۔ ان میں سب سے پرانی کتاب ۱۸۳۲ء اور سب سے نئی ۱۸۹۹ء کی شائع شدہ ہے۔

چند دیگر اشیاء

جو علامہ اقبالؒ کے استعمال میں رہیں

حضرت علامہ علیہ الرحمۃ کی استعمال کردہ چند اشیاء جو ابھی تک محفوظ ہیں، کی تفصیل درج ذیل ہے:

لیپ

یہ لیپ مٹی کے تیل سے جلتا ہے اور دوہری چینی والا ہے۔ گلوب نما چینی رات کو سوتے وقت تیز روشنی کو ڈھانپنے کے کام آتی ہے۔ اس میں دو بتیاں ہیں۔ تیل ڈالنے کی جگہ بھی شیشے کی بنی ہوئی ہے۔ سیاہ رنگ کا خوبصورت سٹینڈ اس کی روشنی خاصی بلندی تک لے جانے میں معاونت کرتا ہے۔

ڈیسک

یہ ڈیسک زمین پر بیٹھ کر لکھنے پڑھنے کے لیے ہے۔ بڑی مضبوط لکڑی کا بنا ہوا ہے۔ پائے بڑے خوبصورت ہیں۔ کتابیں وغیرہ رکھنے کے لیے دراز بھی موجود ہے۔

برتن

دو عدد برتن جن میں ایک خوبصورت چینی کا بڑا پیالہ اور دوسرا بھی چینی کا بنا ہوا امرتبان۔

دیباچہ رموزِ بے خودی

”مثنوی رموزِ بے خودی“ ۱۹۱۸ء میں شائع کی گئی۔ یہ حضرت علامہؒ کے فارسی کلام کی دوسری کتاب تھی۔ اس سے پہلے ۱۹۱۵ء میں ”مثنوی اسرارِ خودی“ شائع ہو چکی تھی..... جو حضرت علامہ علیہ الرحمۃ کے فارسی کلام کا اولیس مجموعہ تھا۔ ”مثنوی رموزِ بے خودی“ کا یہ پہلا ایڈیشن چھوٹی تقطیع کے ۱۳۹ صفحات پر مشتمل تھا اور ۱۴۰۰ کی تعداد میں شائع کیا گیا تھا۔ یہ ایڈیشن اب تقریباً نایاب ہے۔ اس اولیس ایڈیشن کا یہ نسخہ جو راقم الحروف کی تحویل میں ہے۔ حضرت علامہ اقبال علیہ الرحمۃ نے میاں جی! کی خدمت میں ارسال کیا تھا۔ اس پر شیخ عطا محمد مرحوم (برادر بزرگ اقبال) نے دو تین جگہ دستخط ثبت فرمائے ہیں اور کئی ایک مقامات پر اغلاط لگائی ہوئی ہیں۔

اس مثنوی کا دیباچہ بھی حضرت علامہؒ کا لکھا ہوا ہے جو صرف دو صفحات پر مشتمل ہے۔ ”مثنوی اسرارِ خودی“ میں تو احساسِ نفس کے نشوونما پر زور تھا مگر ”مثنوی رموزِ بے خودی“ میں قومی و ملی انا کو قائم رکھنے کے اسرار و رموز کا ذکر کیا گیا ہے۔ دیباچہ کو انتہائی مختصر ہے مگر کوزے میں دریا بند کرنے کے مترادف ہے جس میں انتہائی مؤثر انداز میں قوم کو راہ مستقیم دکھانے کی کوشش کی گئی ہے۔

اس دیباچے کا مکمل متن تہذیب کا درج ذیل ہے:

دیباچہ مثنوی رموزِ بخودی

از ڈاکٹر محمد اقبال

یہ مثنوی کسی طویل الذیل دیباچے کی محتاج نہیں تاہم اس کے مقاصد کی ایک مختصر تشریح ضروری ہے۔ جس طرح حیاتِ افراد میں جلبِ منفعت دفعِ مضرت تعینِ عمل و ذوقِ حقائق عالیہ احساسِ نفس کے تدبیرِ ربی نشوونما اس کے تسلسل، توسیع اور استحکام سے وابستہ ہے اسی طرح ملل و اقوام کے حیات کا راز بھی اسی احساس یا بالفاظِ دیگر ”قومی انا“ کی حفاظتِ تربیت اور استحکام میں مضمر ہے اور حیاتِ ملیہ کا انتہائی کمال یہ ہے کہ افرادِ قوم کسی آئینِ مسلم کی پابندی سے اپنے ذاتی جذبات کے حدود و مقرر کریں تاکہ انفرادی اعمال کا تباہ و تباہی مٹ کر تمام قوم کے لیے ایک تلب مشترک پیدا ہو جائے۔ افراد کی صورت میں احساسِ نفس کا تسلسل قوتِ حافظہ سے ہے۔ اقوام کی صورت میں اس کا تسلسل و استحکام قومی تاریخ کی حفاظت سے ہے۔ گویا قومی تاریخ حیاتِ ملیہ کے لیے بمنزلہ قوتِ حافظہ کے ہے جو اس کے مختلف مراحل کے حیات و اعمال کو مربوط کر کے ”قومی انا“ کا زمانی تسلسل محفوظ و قائم رکھتی ہے۔ علمِ الحیات و عمرانیات کے اسی نکتے کو مد نظر رکھ کر میں نے ملتِ اسلامیہ کی ہیئتِ ترکیبی اور اس کے مختلف اجزاء و عناصر پر نظر ڈالی ہے اور مجھے یقین ہے کہ ملتِ مسلمہ کی حیات کا صحیح ادراک اسی نقطہ نگاہ سے حاصل ہو سکتا ہے۔ البتہ اس ضمن میں ایک ضروری سوال پیدا ہوتا ہے اور وہ یہ ہے کہ ایسی شخصِ اہمیت جماعت کا انحطاط زائل کرنے اور اس کی زندگی مضبوط و محکم کرنے کے عملی اصول کیا ہیں؟ اس سوال کا مجمل جواب مثنوی کے دونوں حصوں میں آچکا ہے مگر مفصل جواب کے لیے ناظرین کو انتظار کرنا چاہئے۔ اگر وقت نے مساعدت کی تو اس مثنوی کا تیسرا حصہ اسی سوال کا تفصیلی جواب ہو گا۔

استاذی حضرت قبلہ مولانا مولوی سید میر حسن صاحب دام فیضہم پروفیسر مرے کالج سیالکوٹ اور مولانا شیخ غلام قادر صاحب گرامی شاعر خاص حضور نظام دکن خلد اللہ ملکہ و اجلا لہ میرے شکرینے کے خاص طور پر مستحق ہیں کہ ان دونوں بزرگوں سے بعض اشعار کی زبان اور طرزِ بیان کے متعلق تاہل قدر مشورہ ملا۔ علیٰ ہذا القیاس اپنے احباب میر نیرنگ میرزا اعجاز اور مولانا عمادی کا بھی سپاس گزار ہوں کہ بعض مطالب کی تحقیق میں ان سے بھی مدد ملی۔

دیباچہ تاریخ سیالکوٹ

تاریخ سیالکوٹ کا یہ قدیم ترین نسخہ جو ۱۹۲۴ء میں زیور طباعت سے آراستہ ہوا میرے دیرینہ دوست جناب ریاست علی چوہدری کی تحویل میں ہے۔ اس کا دیباچہ حضرت علامہ اقبالؒ کے ہاتھ کا لکھا ہوا ہے اور علامہ عبدالحکیم سیالکوٹی علیہ الرحمۃ کو اس میں علامہ مرحوم نے بڑے شاعرانہ الفاظ میں ہدیہ تبریک پیش کیا ہے۔ چوہدری صاحب نے متذکرہ دیباچہ کی ایک کاپی اپنے وضاحتی نوٹ کے ساتھ بھجوائی ہے جسے شکریہ کے ساتھ یہاں پیش کیا جا رہا ہے:

”علامہ عبدالحکیم علیہ الرحمۃ

عہد مغلیہ میں کشمیر سے دو بھائی ملاکمال الدین کشمیری اور ملا جمال الدین کشمیری سیالکوٹ تشریف لائے اور یہاں درس و تدریس کا سلسلہ ایک مسجد میں شروع کیا۔ ملاکمال الدین کشمیری بہت بڑے عالم تھے۔ ان کے بے شمار شاگردوں نے بڑا نام پیدا کیا جن میں:

۱۔ سعد اللہ چنیوٹی۔ یہ شہنشاہ شاہجہان کے وزیر اعظم مقرر ہوئے۔

۲۔ شیخ احمد سرہندی مجدد الف ثانیؒ۔ شہرہ آفاق شخصیت۔

۳۔ ملا عبدالحکیم سیالکوٹیؒ۔

یہ تینوں ہم جماعت تھے اور انہوں نے ایک ساتھ ملاکمال الدین کشمیری سے فیض حاصل کیا۔ علامہ اقبالؒ علماء مشائخ کرام اور مجذوبوں سے مل کر روحانی تسکین حاصل کرتے تھے۔ ان ملاقاتوں کا ذکر علامہ اقبالؒ نے اپنے دوستوں سے خطوط میں بھی کیا ہے۔ ملا عبدالحکیم سیالکوٹی کے مزار پر انوار پر علامہ اقبالؒ کی حاضری کا ذکر کسی بھی مصنف نے نہیں کیا۔ حالانکہ علامہ اقبالؒ کو اس برگزیدہ ہستی سے بے پناہ عقیدت تھی۔ وہ قیام سیالکوٹ کے دوران ان کے مزار اقدس پر حاضری دیتے رہے اور بعد میں جب کبھی لاہور سے سیالکوٹ آنا ہوتا تو لازماً حاضری دیتے۔ علامہ اقبالؒ نے اپنے عزیز دوست محمد دین فوقؒ جو سیالکوٹ ہی کے رہنے والے تھے کی کتاب ”سوانحیات علامہ

عبدالحکیم سیالکوٹی وٹو ارنج سیالکوٹ، جو ۱۹۲۳ء میں شائع ہوئی، کا دیباچہ تحریر کیا جس میں مولانا عبدالحکیم کو یوں خراج عقیدت پیش کرتے ہیں:

دیباچہ

(از ڈاکٹر محمد اقبال)

مولوی عبدالحکیم علیہ الرحمۃ سیالکوٹ کی سرزمین میں پیدا ہوئے جو شاہانِ مغلیہ کے زمانہ میں اسلامی علوم کی ایک مشہور درسگاہ تھی۔ ان کی عالمگیر شہرت آخر شاہجہان تک پہنچی جس نے ان کی قدر افزائی میں کوئی دقیقہ فروگذاشت نہ کیا۔ دربارِ دہلی میں بادشاہ کے اشارہ سے بڑے بڑے معرکتہ آراء مذہبی اور فلسفیانہ مباحث ہو کر تے تھے جن میں سیالکوٹی فلسفی کی نکتہ آفرینیاں اور موٹو شگافیاں وسطِ ایشیا اور ایران کے حکماء کو حیرت کیا کرتی تھیں۔ ان کی فلسفیانہ تصانیف میں ’سیلکوٹی علی التصورات‘ ایک مشہور رسالہ ہے جو کچھ مدت ہوئی مصر میں شائع ہوا تھا۔ اس کے علاوہ ان کی اور بھی کتابیں ہیں جو اسلامی ممالک میں بہت مقبول اور ہر دلعزیز ہیں۔ توحیدِ باری تعالیٰ پر بھی ان کا ایک خاص رسالہ جو شاہجہان کی فرمائش سے لکھا گیا تھا میری نظر سے گزرا ہے۔ مگر غالباً آج تک شائع نہیں ہوا۔ اس میں کچھ شک نہیں کہ ان کے خیالات کا بیشتر حصہ اب تقویم پارینہ ہے لیکن اسلامی فلسفہ کا مورخ اس کو نظر انداز نہیں کر سکتا۔

سیالکوٹ میں ان کی مسجد اور تالاب اب تک ان کی یادگار ہیں مگر افسوس ہے کہ ان کا مزار جو تالاب کے قریب ہی واقع ہے نہایت کسمپرسی کی حالت میں اہل سیالکوٹ کی بے حسی اور مردہ دلی کا گلہ گزرا ہے۔

فتی محمد الدین صاحب فوق نے جن کی تاریخی کرید مشہور ہے مولانا مرحوم کے حالات زندگی لکھ کر ملک وقوم پر بہت بڑا احسان کیا ہے۔ مجھے امید ہے کہ ان کی یہ تصنیف نہایت دلچسپی کے ساتھ پڑھی جائے گی۔

اس رسالہ میں ضمناً سیالکوٹ شہر کے تاریخی حالات بھی ہیں جو نہایت تجسس اور تلاش سے فراہم کیے گئے ہیں۔ اہل سیالکوٹ کو ان حالات سے بالخصوص دلچسپی ہوگی۔

حضرت علامہ علیہ الرحمۃ کے قلم سے نکلی ہوئی اس منفرد تخریر کو جس میں انہوں نے سیالکوٹ کے عالم بے بدل مولانا عبدالحکیم سیالکوٹی کو خراج عقیدت پیش کرتے ہوئے ان کی علمی و ادبی خدمات کا اعتراف بھی کیا ہے، کو یہاں من و عن شامل کرنے کا اصل مقصد اس کو محفوظ کرنا ہے کیونکہ شاید ہی کتاب مذکورہ بالا یعنی ”سوانح علامہ عبدالحکیم سیالکوٹی و تواریخ سیالکوٹ“ کا کوئی دوسرا نسخہ کہیں دستیاب ہو سکے۔

www.urduchannel.in

اشاریہ

مآخذ

